

hp
015

प
नमः
२१
१८४
१२२



६०

हस्तोत्तरत्नाकरः ।

३
२६४ (सचित्रः)

(१८० स्तोत्रसंख्या)

अयं

जावजी दादाजी इत्येतेषां ' निर्णयसागराख्य '

मुद्रणयन्त्रालयाधिपतिना

तुकाराम जावजी इत्यनेन

मुंबय्यां

स्वीयेऽङ्कनालये मुद्रयित्वा प्रकाशितः ।

तृतीयावृत्तिः ।

क्र. १८२१ सनः १८९९.

सन् १८६७ मितस्य २५ तमस्य दिवसान्-
सारेणास्य सर्वेऽधिकाराः मुद्रयिना
स्वतन्त्रे स्थापिताः सन्ति ।

स्तोत्ररत्नाकरानुक्रमणी ।

स्तोत्रनाम	पृ.	स्तोत्रनाम	पृ.
१ शस्तोत्राणि ।	३	१५ आचार्यकृता षट्पदी	४
२ गणेशन्यासः	४	१६ विष्णुस्तवराजः	४
३ गणेशकवचम्	४	१७ नारायणस्तोत्रम्	४९
४ गणेशमानसपूजा	७	१८ विष्णोरष्टाविंशति-	
५ प्रणेशवाह्यपू ।	१६	नामस्तोत्रम्	५
६ गणेशमहिम्न-		१९ मुकुन्दमाला	५
स्तोत्रम्	१२	२० श्रीविष्णोः षोडश-	
७ गणेशाष्टोत्तरात्म-	२६	नामस्तोत्रम्	
८ संकष्टनाशनगणेश-		२१ विष्णुशतनामस्तो-	
स्तोत्रम्	२८	त्रम्	
९ गणेशाष्टकम्	२८	२२ परमेश्वरस्तुतिसार-	
१० एकदंतस्तोत्रम्	३०	स्तोत्रम्	
११ महागणपति-		२३ भगवच्छरणस्तो-	
स्तोत्रम्	३३	त्रम्	
विष्णुस्तोत्राणि ।		२४ हरिनाममाला-	
११ नारायणवर्म	३७	स्तोत्रम्	
१२ विष्णुपंजरस्तोत्रम्	४१	२५ शालिग्रामस्तोत्र-	
१३ श्रीमदच्युताष्टकम्	४३	२६ अच्युताष्टकम्	
१४ अच्युताष्टकम्	४४	२७ विष्णुपादादि-	
		तवर्णनस्	

स्तोत्रनाम	पृ.
८ विष्णुमहिम्नः	
स्तोत्रम्	७५
९ श्रीहरिस्तोत्रम्	८१
१० श्रीहरिनामाष्टकम्	८२
११ श्रीहरिचरणष्टकम्	८३
१२ श्रीदीनबन्धुष्टकम्	८४
१३ श्रीगोविंदाष्टकम्	८५
१४ रमापत्यष्टकम्	८६
१५ कमलापत्यष्टकम्	८७
१६ संकष्टनाशनविष्णु- स्तोत्रम्	८८
१७ शिवस्तोत्राणि ।	
शिवकवचम्	९१
शिवमानसपूजा	९७
वगहिन्नः स्तो०	९८
सुजंगप्रयात- स्तोत्रम्	१०४
वषट्क्षरस्तो०	१०६
पञ्चाक्षरस्तो०	१०७
न्युक्तशिव- म्	१०८

स्तोत्रनाम	
४४ शिवगणेशमहा- पनस्तोत्रम्	११०
४५ सनमृतशिवतां- जस्तोत्रम्	१११
४६ द्वायशब्दोत्तिलि- गस्तोत्रम्	११४
४७ शिवस्तुतिः	११६
४८ पञ्चपत्यष्टकम्	११८
४९ लिंगाष्टकम्	११९
५० वेदसारशिवस्तवः	१२०
५१ विश्वनाथाष्टकम्	१२१
५२ शिवनामावलि- ष्टकम्	१२२
५३ प्रदोषस्तोत्राष्टकम्	१२३
५४ चंद्रशेखराष्टकम्	१२४
५५ निर्वाणदेशकम्	१२६
५६ निर्वाणषट्कम्	१२७
५७ कालभैरवाष्टकम्	१२७
५८ असितकृतशिव- स्तोत्रम्	१२९
५९ हिमालयकृतशिव- स्तोत्रम्	१३९

स्तोत्रनाम	पृ.
० शिवाष्टकम्	१३१
१ द्वादशज्योतिर्लि- गानि	१३२
२ दारिद्र्यदहनशिव- स्तोत्रम्	१३२
३ कल्किकृतशिव- स्तोत्रम्	१३३
४ शिवस्तुतिः	१३४
५ शंकराष्टकम्	१३५
६ शिवरक्षास्तोत्रम्	१३६
सूर्यस्तोत्राणि ।	
७ सूर्यकवचम्	१३९
८ सूर्यकवचस्तोत्रम्	१४०
९ आदित्यहृदयम्	१४१
१० सूर्याष्टकम्	१५८
११ सूर्यार्यास्तोत्रम्	१५९
१२ सूर्यस्तोत्रम्	१६०
देवीस्तोत्राणि ।	
१३ देव्यपराधक्षमा- पनस्तोत्रम्	१६३
१४ आनंदलहरी	१६४

स्तोत्रनाम	पृ.
७५ महालक्ष्म्यष्टकम्	१६८
७६ त्रिपुरसुंदरीस्तो०	१६९
७७ देवकृतलक्ष्मी- स्तोत्रम्	१७०
७८ वाराहीनिग्रहा- ष्टकम्	१७१
७९ वाराह्यनुग्रहा- ष्टकम्	१७३
८० ताराष्टकम्	१७४
८१ शीतलाष्टकम्	१७५
८२ अन्नपूर्णास्तोत्रम्	१७६
८३ राधाकवचम्	१७७
८४ भगवत्यष्टकम्	१८०
८५ संकटानामाष्टकम्	१८०
८६ लक्ष्मीलहरिः	१८१
८७ अंबाष्टकम्	१९०
८८ श्रीस्तोत्रम्	१९१
दत्तस्तोत्राणि ।	
८९ दत्तलहरिः	१९५
९० दत्तात्रेयस्तोत्रम्	२११
९१ शंकराचार्यकृत- गुर्वष्टकम्	२

स्तोत्रनाम पृ.

१२ गुरुवरप्रार्थनापंच-

रत्नस्तोत्रम् २१३

१३ दक्षिणामूर्तिलो. २१३

अमृतारस्तोत्राणि ।

१४ मत्स्यस्तोत्रम् २१६

१५ कूर्मस्तोत्रम् २१६

१६ वराहस्तोत्रम् २१८

१७ नृसिंहस्तोत्रम् २१९

१८ लक्ष्मीनृसिंहस्तो. २२१

१९ वामनस्तोत्रम् २२३

२० वामनस्तोत्रम् २२३

रामस्तोत्राणि ।

०१ रामहृदयम् २२७

०२ रामस्तवराजः २२८

०३ रामगीता २३६

०४ रामरक्षास्तोत्रम् २४४

०५ ब्रह्मदेवकृत राम-

स्तुतिः २४८

०६ जटायुकृत राम-

स्तोत्रम् २४९

रामाष्टकम् २५०

स्तोत्रनाम

१०८ श्रीरामाष्टकम् २५०

१०९ धर्मिणीदेवकृत-

रामस्तुतिः २५०

११० अहम्याकृत राम-

स्तोत्रम् २५०

१११ ब्रह्मकृत रामस्तो. २५०

११२ रामचंद्राष्टकम् २५०

११३ श्रीसीतारामा-

ष्टकम् २५०

भारुतिस्तोत्राणि । १२३

११४ मारुतिस्तोत्रम् २६१

११५ हनुमस्तोत्रम् २६१

कृष्णस्तोत्राणि । १३३

११६ त्रैलोक्यमंगल-

कवचम् २६७

११७ श्रीनारदरक्षा २७०

११८ श्रीकृष्णस्तवराजः २७१

११९ भगवन्मानसपूजा २७३

१२० देवकृतगर्भस्तुतिः २७४

१२१ वसुदेवकृत कृष्ण-

स्तोत्रम् २७५

स्तोत्रनाम	पृ.
१ श्रीवैकटेश्वरमंगल- स्तोत्रम्	२७६
२ वालकृतकृष्ण- स्तोत्रम्	२७७
२४ गोपालस्तोत्रम्	२७८
२५ कृष्णाष्टकम्	२८०
२६ जगन्नाथाष्टकम्	२८१
२७ मोहिनीकृतकृ- ष्णस्तोत्रम्	२८२
२८ ब्रह्मदेवकृतकृष्ण- स्तोत्रम्	२८३
१२९ श्रीकृष्णस्तोत्रम्	२८४
१३० श्रीकृष्णाष्टोत्तरश- तनामस्तोत्रम्	२८६
१३१ इंद्रकृतकृष्णस्तो- त्रम्	२८८
१३२ विप्रपत्नीकृतकृ- ष्णस्तोत्रम्	२९०
१३३ गोपालविंशति- स्तोत्रम्	२९१
१३४ श्रीगोविंदाष्टकम्	२९४
१५ श्रीगोपालाष्टकम्	२९५

स्तोत्रनाम	पृ.
१३६ श्रीकृष्णाष्टकम्	२९७
१३७ सत्यव्रतोक्तदा- मोदरस्तोत्रम्	२९७
पांडुरंगस्तोत्राणि ।	
१३८ पांडुरंगाष्टकम्	३०१
१६९ कालैकस्तवः	३०२
१४० कल्किस्तोत्रम्	३०४
गंगादिनदीस्तोत्राणि ।	
१४१ गंगास्तुतिः	३०७
१४२ शंकराचार्यकृतगं- गाष्टकम्	३०९
१४३ वाल्मीकिकृतगंगा- ष्टकम्	३११
१४४ कालिदासकृतगंगा- ष्टकम्	३१२
१४५ गंगाष्टकम्	३१३
१४६ गंगास्तवः	३१५
१४७ सत्यज्ञानानंदती- र्थकृतगंगाष्टकम्	३१७
१४८ प्रयागाष्टकम्	३१८
१४९ काशीपंचकम्	३१९

स्तोत्रनाम	पृ.
१५० यमुनाष्टकम्	३२०
१५१ यमुनाष्टकम्	३२१
१५२ लज्जेश्वरष्टकम्	३२२
१५३ पुष्कराष्टकम्	३२४
१५४ श्रीमणिकर्णिका- ष्टकम्	३२५

वेदांतस्तोत्राणि ।

१५५ आत्मपंचकम्	३२७
१५६ वैराग्यपंचकम्	३२७
१५७ धन्याष्टकम्	३२८
१५८ विज्ञाननौका	३३०
१५९ द्वादशपंजरिका- स्तोत्रम्	३३१
१६० नर्पटपंजरिका	३३२
१६१ हस्तामलकस्तो- त्रम्	३३४
१६२ आत्मघोषः	३३६
१६३ साधनपंचकम्	३४१
१६४ मनीषापंचकम्	३४३
१६५ वाक्यवृत्तिः	३४४
१६६ परापूजा	३४८

स्तोत्रनाम	पृ.
१६७ सत्यकामातःस्म- रणम्	३४८
१६८ आत्मस्मरण- स्तोत्रम्	३४९

१६९ जयमहस्तोत्रम्	३५०
१७० भगवत्पुष्पस्तोत्रम्	३५१
१७१ शक्तिस्तोत्रम्	३५२
१७२ कृष्णार्जुनसं- वादे	३५३
१७३ तुलसीपञ्चकम्	३५४
१७४ तुलसीस्तोत्रम्	३५५
१७५ धीमन्विद्यास्ता- ष्टकम्	३५६
१७६ अश्विनीष्टकम्	३५७
१७७ श्रीहरिचरण- ष्टकम्	३५८
१७८ चतुःश्लोकी- भागवतम्	३५९
१७९ सप्तश्लोकीगीता	३६०
१८० पांडवगीता	३६१



बृहत्स्तोत्ररत्नाकरः ।

संगलम् ।

गणेशाय नमः ॥ श्रीगुरुभ्यो नमः ॥ स जयति सिंधुर-
दनो देवो यत्पादपंकजस्सरणम् । वासरमणिरिव त-
राशीन्नाशयति विघ्नानाम् ॥ १ ॥ सुमुखश्चैकदंतश्च
गो गजकर्णकः । लंबोदरश्च विकटो विघ्ननाशो गणा-
य ॥ २ ॥ धूम्रकेतुर्गणाध्यक्षो भालचंद्रो गजाननः ।
शैतानि नामानि यः पठेच्छृणुयादपि ॥ ३ ॥ विद्या-
निवाहे च प्रवेशे निर्गमे तथा । संग्रामे संकटे चैव
स्य न जायते ॥ ४ ॥ शुक्लांबरधरं देवं शशिवर्णं
यम् । प्रसन्नवदनं ध्यायेत्सर्वविघ्नोपशान्तये ॥ ५ ॥
वासिष्ठनसारं शक्तेः पौत्रमकल्मषम् । पराशरात्मजं
मुक्तातं तपोनिधिम् ॥ ६ ॥ व्यासाय विष्णुरूपाय
रूपाय विष्णवे । नमो वै ब्रह्मान्वित्ये वासिष्ठाय नमो
॥ ७ ॥ अचतुर्वदनो ब्रह्मा द्विबाहुरपरो हरिः । अ-
चनः शंभुर्भगवान् बादरायणिः ॥ ८ ॥ इति ॥

गणेशस्तोत्राणि १-

१. गणेशाष्टाशः ।

श्रीगणेशाय नमः ॥ आचमन्य प्राणायामं कृत्वा ॥ दक्षि
हस्ते वक्रतुंडाय नमः । वामहस्ते शूर्पकण्ठाय नमः ।
त्रिलोकेशाय नमः । अघरोष्ठे चित्तमणये नमः । संपुटे
नन्दाक्षय्ये नमः । दक्षिणपादे लंघीश्वराय नमः । वाम
पुष्पकोटाय नमः । शिरसि मुकुटेश्वराय नमः । चित्तुके
णस्पत्ये नमः । दक्षिणतालिकायां विष्णुकर्णाय नमः
वामतालिकायां ज्येष्ठराजाय नमः । दक्षिणनेत्रे विष्णु
नमः । वामनेत्रे कपिलाय नमः । दक्षिणकर्णे धर
राय नमः । वामकर्णे आक्षायक्याय नमः । नाभौ
शिवराय नमः । हृदये धूम्रकेतवे नमः । ललाटे भयूर
नमः । दक्षिणबाहौ लानंदनालकारकाय नमः । व
बाहौ सच्चित्सुखधात्रे नमः ॥ इति गणेशाष्टाशः ।

२. गणेशाष्टाशः ।

श्रीगणेशाय नमः ॥ गौर्युवाच । कृषोऽतिचण्डो हैत
ल्येऽपि नाशयत्यहो । अग्रे किं कर्म कर्त्तव्यं व जानते
तम ॥ १ ॥ दैत्या जगताविधा दुष्टाः साधुदेवदुष्टः ख
अतोऽस्य कंठे किंचित्त्वं रक्षार्थं बद्धुमर्हसि ॥ २ ॥
सवाच । ध्यायित्सिंहगतं विनायकमसुं दिव्याहुसां
त्रेतायां तु भयूरवाहनमसुं बद्धवाहुकं सिद्धिदम् ।

तु गजाननं युगभुजं रक्तांगरागं विभुं तुर्यं तु द्विभुजं
 सितांगरुचिरं सर्वार्थदं सर्वदा ॥ ३ ॥ विनायकः शिखां
 पातु परमात्मा परात्परः । अतिसुन्दरकायस्तु मस्तकं सु-
 महोत्कटः ॥ ४ ॥ ललाटं कश्यपः पातु भ्रूयुगं तु महो-
 दरः । नयने भालचंद्रस्तु गजास्यस्त्वोष्ठपल्लवौ ॥ ५ ॥
 जिह्वां पातु गणक्रीडश्चिबुकं गिरिजासुतः । वाचं विना-
 यकः पातु दंतान् रक्षतु दुर्मुखः ॥ ६ ॥ श्रवणौ पाशपा-
 णिस्तु नासिकां चिंतितार्थदः । गणेशस्तु मुखं कंठं पातु
 देवो गणजयः ॥ ७ ॥ स्कंधौ पातु गजस्कंधः स्तनौ विघ्न-
 विनाशनः । हृदयं गणनाथस्तु हेरंबो जठरं महान् ॥ ८ ॥
 धराधरः पातु पाश्वौ पृष्ठं विघ्नहरः शुभः । लिंगं गुह्यं
 सदा पातु वक्रतुंडो महाबलः ॥ ९ ॥ गणक्रीडो जानुजंघे
 ऊरू मंगलमूर्तिमान् । एकदंतो महाबुद्धिः पादौ गुल्फौ
 सदाऽवतु ॥ १० ॥ क्षिप्रप्रसादनो बाहू पाणी आशाप्रपू-
 रकः । अंगुलीश्च नखान्पातु पद्महस्तोऽरिनाशनः ॥ ११ ॥
 सर्वाङ्गानि मयूरेशो विश्वव्यापी सदाऽवतु । अनुक्तमपि
 यत्स्थानं धूम्रकेतुः सदाऽवतु ॥ १२ ॥ आमोदस्त्वग्रतः
 पातु प्रमोदः पृष्ठतोऽवतु । प्राच्यां रक्षतु बुद्धीश आग्नेय्यां
 सिद्धिदायकः ॥ १३ ॥ दक्षिणस्यामुमापुत्रो नैर्ऋत्यां तु
 गणेश्वरः । प्रतीच्यां विघ्नहर्ताऽव्याध्यायव्यां गजकर्णकः
 ॥ १४ ॥ कौबेर्यां निधिपः पायादीशान्यामीशनंदनः ।

दिवाऽव्यादेकदंतस्तु रात्रौ संध्यासु विघ्नहृत् ॥ १९ ॥
 राक्षसासुरवेतालग्रहभूतापिशाचतः । पाशांकुशधरः प
 रजःसत्त्वतमःस्मृतीः ॥ १६ ॥ ज्ञानं धर्मं च लक्ष्मीं
 लज्जां कीर्तिं तथा कुलम् । वपुर्धनं च धान्यं च गृहद
 रान्सुतान् सखीन् ॥ १७ ॥ सर्वायुधधरः पौत्रान् मयू
 शोऽवतात्सदा । कपिलोऽजाविकं पातु गजाश्चान्विकटे
 ऽवतु ॥ १८ ॥ भूर्जपत्रे लिखित्वेदं यः कंठे धारयेत्सुधीः
 न भयं जायते तस्य यक्षरक्षःपिशाचतः ॥ १९ ॥ त्रिसं
 ध्यं जपते यस्तु वज्रसारतनुर्भवेत् । यात्राकाले पठेद्यत्
 निर्विघ्नेन फलं लभेत् ॥ २० ॥ युद्धकाले पठेद्यस्तु विज
 चामुयाद्भुवम् । मारणोच्चाटनाकर्षस्तंभमोहनकर्मणि ॥ २१ ॥
 सप्तवारं जपेदेतद्दिनानामेकविंशतिम् । तत्तत्फलमवा
 प्नोति साधको नात्र संशयः ॥ २२ ॥ एकविंशतिवारं च
 पठेत्तावद्दिनानि यः । कारागृहगतं सद्यो राज्ञा वध्यं च
 मोचयेत् ॥ २३ ॥ राजदर्शनवेलायां पठेदेतन्निवारतः
 स राजानं वशं नीत्वा प्रकृतीश्व सभां जयेत् ॥ २४ ॥
 इदं गणेशकवचं कश्यपेन समीरितम् । मुद्गलाय च त
 नाथ मांडव्याय महर्षये ॥ २५ ॥ मह्यं स ग्राह कृपण
 कवचं सर्वसिद्धिदम् । न देयं भक्तिहीनाय देयं श्रद्धाव
 शुभम् ॥ २६ ॥ अनेनास्य कृता रक्षा न बाधाऽस्य भवे

१९ त्वचित् । राक्षसासुरवेतालदैत्यदानवसंभवा ॥ २० ॥

इति श्रीगणेशपुराणे गणेशकवचं संपूर्णम् ॥

३. गणेशमानसपूजा ।

श्रीगणेशाय नमः ॥ श्रीसर्वप्रदाय नमः ॥ गृत्समद उवाच ।
 विघ्नेश वीर्याणि विचित्रकाणि वंदीजनैर्मागधकैः स्मृतानि ।
 श्रुत्वा समुत्तिष्ठ गजानन त्वं ब्राह्मे जगन्मंगलगं कुरु-
 रूप्व ॥ १ ॥ एवं मया प्रार्थितविघ्नराजश्चित्तेन चोत्थाय
 वहिर्गणेशः । तं निर्गतं वीक्ष्य नमन्ति देवाः शंभ्वादयो
 योगिमुखास्तथाहम् ॥ २ ॥ शौचादिकं ते परिकल्पयामि
 हेरंब वै दंतविशुद्धिमेवम् । वस्त्रेण संप्रोक्ष्य मुखारविंदं
 देवं सभायां विनिवेशयामि ॥ ३ ॥ द्विजादिसर्वैरभिवंदितं
 च शुकादिभिर्मोदसुमोदकाद्यैः । संभाष्य चालोक्य
 समुत्थितं तं सुमंडपं कल्प्य निवेशयामि ॥ ४ ॥ रत्नैः
 सुदीप्तैः प्रतिबिंबितं तं पश्यामि चित्तेन विनायकं च ।
 तत्रासनं रत्नसुवर्णयुक्तं संकल्प्य देवं विनिवेशयामि ॥ ५ ॥
 सिद्ध्या च बुद्ध्या सह विघ्नराज पाद्यं कुरु प्रेमभरेण सर्वैः ।
 सुवासितं नीरमथो गृहाण चित्तेन दत्तं च सुखोष्ण-
 भावम् ॥ ६ ॥ ततः सुवस्त्रेण गणेशमादौ संप्रोक्ष्य दूर्वादि-
 भिरर्चयामि । चित्तेन भावप्रिय दीनबंधो मनो विलीनं
 कुरु ते पदाब्जे ॥ ७ ॥ कर्पूरकैलादिसुवासितं तु सुकल्पितं
 तोयमथो गृहाण । आचम्य तेनैव गजानन त्वं कृपाक-

टाक्षेण विलोकयाशु ॥ ८ ॥ प्रवालमुक्ताफलहाटकाद्यैः
 सुसंस्कृतं ह्यंतरभावकेन । अनर्घ्यमर्घ्यं सफलं कुरुष्व
 मया प्रदत्तं गणराज दुंदे ॥ ९ ॥ सौगंध्ययुक्तं मधुपर्क-
 माद्यं संकल्पितं भावयुतं गृहाण । पुनस्तथाचम्य विना-
 यक त्वं भक्तांश्च भक्तेश सुरक्षयाशु ॥ १० ॥ सुवासितं
 चंपकजातिकाद्यैस्तैलं मया कल्पितमेव दुंदे । गृहाण तेन
 प्रविमर्दयामि सर्वांगमेवं तव सेवनाय ॥ ११ ॥ ततः
 सुखोष्णेन जलेन चाहमनेकतीर्थाहृतकेन दुंदिम । चित्तेन
 शुद्धेन च स्नापयामि स्नानं मया दत्तमथो गृहाण ॥ १२ ॥
 ततः पयःस्नानमर्चित्यभाव गृहाण तोयस्य तथा गणेश ।
 पुनर्दधिस्नानमनामय त्वं चित्तेन दत्तं च जलस्य चैव
 ॥ १३ ॥ ततो घृतस्नानमपारवंद्य सुतीर्थजं विघ्नहर प्र-
 सीद । गृहाण चित्तेन सुकल्पितं तु ततो मधुस्नानमथो
 जलस्य ॥ १४ ॥ सुशर्करायुक्तमथो गृहाण स्नानं मया
 कल्पितमेव दुंदे । ततो जलस्नानमघापहंतु विघ्नेश माया-
 श्रमं वारयाशु ॥ १५ ॥ सुयक्षपंकस्थमथो गृहाण स्नानं
 परेशाधिपते ततश्च । कौमंडलीसंभवंजं कुरुष्व विशुद्ध-
 मेवं परिकल्पितं तु ॥ १६ ॥ ततस्तु सूक्तैर्मनसा गणेशं
 संपूज्य दूर्वादिभिरल्पभावैः । अपारकैर्मंडलभूतब्रह्मणस्प-
 त्यकैस्तं ह्यभिषेचयामि ॥ १७ ॥ ततः सुवस्त्रेण तु प्रोच्छनं
 त्वं गृहाण चित्तेन मया सुकल्पितम् । ततो विशुद्धेन ज-
 लेन दुंदे ह्याचांतमेवं कुरु विघ्नराज ॥ १८ ॥ अग्नौ विशुद्धे

तु गृहाण वस्त्रे ह्यनर्घ्यमौल्ये मनसा मया ते । दत्ते परि-
 च्छाद्य निजात्मदेहं ताभ्यां मयूरेश जनांश्च पालय ॥ १९ ॥
 आचम्य विघ्नेश पुनस्तथैव चित्तेन दत्तं सुखमुत्तरीयम् ।
 गृहाण भक्तप्रतिपालक त्वं नमो यथा तारक संयुतं तु
 ॥ २० ॥ यज्ञोपवीतं त्रिगुणस्वरूपं सौवर्णमेवं ह्यहिनाथ-
 भूतम् । भावेन दत्तं गुणनाथ तत्त्वं गृहाण भक्तोद्धरकार-
 णाय ॥ २१ ॥ आचांतमेवं मनसा प्रदत्तं कुरुष्व शुद्धेन
 जलेन हुंढे । पुनश्च कौमंडलकेन पाहि विश्वं प्रभो खेल-
 करं सदा ते ॥ २२ ॥ उद्यद्दिनेशाभमथो गृहाण सिंदूरकं
 ते मनसा प्रदत्तम् । सर्वांगसंलेपनमादराद्वै कुरुष्व हेरंव
 च तेन पूर्णम् ॥ २३ ॥ सहस्रशीर्षं मनसा मया त्वं दत्तं
 किरीटं तु सुवर्णजं वै । अनेकरत्नैः खचितं गृहाण ब्रह्मेश
 ते मस्तकशोभनाय ॥ २४ ॥ विचित्ररत्नैः कनकेन हुंढे
 युतानि चित्तेन मया परेश । दत्तानि नानापदकुंडलानि
 गृहाण शूर्पश्रुतिभूषणाय ॥ २५ ॥ शृङ्गाविभूषार्थमनंत-
 खेलिन् सुवर्णजं कंचुकमागृहाण । रत्नैश्च युक्तं मनसा
 मया यदत्तं प्रभो तत्सफलं कुरुष्व ॥ २६ ॥ सुवर्णरत्नैश्च
 युतानि हुंढे सदैकदंताभरणानि कल्प । गृहाण चूडा-
 कृतये परेश दत्तानि दंतस्य च शोभनार्थम् ॥ २७ ॥ रत्नैः
 सुवर्णेन कृतानि तानि गृहाण चत्वारि मया प्रकल्प्य ।
 संभूषय त्वं कटकानि नाथ चतुर्भुजेषु ह्यज विघ्नहारिन्

॥ २८ ॥ विचित्ररत्नैः खचितं सुवर्णसंभूतकं गृह्य मया
 प्रदत्तम् । तथांगुलीष्वांगुलिकं गणेश चित्तेन संशोभय
 तत्परेश ॥ २९ ॥ विचित्ररत्नैः खचितानि हुंढे केयूरकाणि
 ह्यथ कल्पितानि । सुवर्णजानि प्रमथाधिनाथ गृहाण
 दत्तानि तु बाहुषु त्वम् ॥ ३० ॥ प्रवालमुक्ताफलरत्नजास्त्वं
 सुवर्णसूत्रैश्च गृहाण कंठे । चित्तेन दत्ता विविधाश्च माला
 उरोदरे शोभय विघ्नराज ॥ ३१ ॥ चंद्रं ललाटे गणनाथ
 पूर्णं वृद्धिक्षयाभ्यां तु विहीनमाद्यम् । संशोभय त्वं वरसं-
 युतं ते भक्तिप्रिय त्वं प्रकटीकुरुष्व ॥ ३२ ॥ चित्तपणिं
 चित्तितदं परेश हृद्देशगं ज्योतिर्मयं कुरुष्व । माणं
 नंदसुखप्रदं च विघ्नेश दीनार्थद पालयस्व ॥ ३३ ॥ नाभ-
 फणीशं च सहस्रशीर्षं संवेष्टनेनैव गणाधिनाथ । भक्तं
 सुभूषं कुरु भूषणेन वरप्रदानं सफलं परेश ॥ ३४ ॥
 कटीतटे रत्नसुवर्णयुक्तां कांचीं सुचित्तेन च धारयामि ।
 विघ्नेश ज्योतिर्गणदीपनीं ते प्रसीद भक्तं कुरु मां दयान्वधे
 ॥ ३५ ॥ हेरं व ते रत्नसुवर्णयुक्ते सुनूपुरे मंजिरके तथैव ।
 सुकिंकिणी नादयुते सुबुद्ध्या सुपादयोः शोभय मे प्रदत्ते
 ॥ ३६ ॥ इत्यादिनानाविधभूषणानि तवेच्छया मानस-
 कल्पितानि । संभूषयाम्येव त्वदंगकेषु विचित्रधातुप्रम-
 धाणि हुंढे ॥ ३७ ॥ सुचंदनं रक्तममोघवीर्यं सुघर्षितं
 ह्यष्टकगंधमुख्यैः । युक्तं मया कल्पितमेकदंतं गृहाण ते
 त्वंगविलेपनार्थम् ॥ ३८ ॥ लिसेषु वैचित्र्यमथाष्टगंधैरेगंधु

तेऽहं प्रकरोमि चित्रम् । प्रसीद चित्तेन विनायक त्वं ततः
 सुरक्तं रविमेव भाले ॥ ३९ ॥ घृतेन वै कुंकुमकेन र-
 क्तान् सुतंदुलांस्ते परिकल्पयामि । भाले गणाध्यक्ष गृहाण
 पाहि भक्तान्सुभक्तिप्रिय दीनबंधो ॥ ४० ॥ गृहाण भो
 चंपकमालतीनि स्थलपंकजानि जलपंकजानि । चित्तेन द-
 त्तानि च मल्लिकानि पुष्पाणि नानाविधवृक्षजानि ॥ ४१ ॥
 पुष्पोपरि त्वं मनसा गृहाण हेरंब मंदारशमीदलानि ।
 मया सुचित्तेन प्रकल्पितानि ह्यपारकाणि प्रणवाकृते तु
 ॥ ४२ ॥ दूर्वाकुरान्वै मनसा प्रदत्तांस्त्रिपंचपत्रैर्युतकांश्च
 नान् । गृहाण विघ्नेश्वर संख्यया त्वं हीनांश्च सर्वोपरि
 नक्रतुंड ॥ ४३ ॥ दशांगभूतं मनसा मया ते धूपं प्रदत्तं
 गणराज दुंदे । गृहाण सौरभ्यकरं परेश सिद्ध्या च बुद्ध्या
 सह भक्तपाल ॥ ४४ ॥ दीपं सुवर्त्या युतमादरात्ते दत्तं
 मया मानसकं गणेश । गृहाण नानाविधजं घृतादि-
 तैलादिसंभूतममोघदृष्टे ॥ ४५ ॥ भोज्यं तु लेह्यं गणराज
 पेयं चोष्यं च नानाविधपङ्कसाढ्यम् । गृहाण नैवेद्यमथो
 मया ते सुकल्पितं पुष्टिपते महात्मन् ॥ ४६ ॥ सुवासितं
 भोजनमध्यभागे जलं मया दत्तमथो गृहाण । कमंडलुस्थं
 मनसा गणेश पिवस्व विश्वादिक्वृत्तिकारिन् ॥ ४७ ॥ ततः
 करोद्वर्तनकं गृहाण सौगंध्ययुक्तं मुखमार्जनाय । सुवासि-
 तेनैव सुतीर्थजेन सुकल्पितं नाथ गृहाण दुंदे ॥ ४८ ॥
 पुनस्तथाचम्य सुवासितं च दत्तं मया तीर्थजलं पिवस्व ।

प्रकल्प्य विघ्नेश ततः परं ते संप्रोक्ष्यं हस्तमुखे करोमि
 ॥ ४९ ॥ द्राक्षादिरंभाफलचूतकानि खार्जूरकार्कशुकदादि-
 मानि । सुखादयुक्तानि मया प्रकल्प्य गृहाण दत्तानि
 फलानि हुंढे ॥ ५० ॥ पुनर्जलेनैव करादिकं ते संक्षाल-
 यामि मनसा गणेश । सुवासितं तोयमथो पिबस्व मया
 प्रदत्तं मनसा परेश ॥ ५१ ॥ अष्टांगयुक्तं गणनाथ दत्तं
 तांबूलकं ते मनसा मया वै । गृहाण विघ्नेश्वर भावयुक्तं
 सदासकृत्तुंडविशोधनार्थम् ॥ ५२ ॥ ततो मया कल्पितके
 गणेश महासने रत्नसुवर्णयुक्ते । मंदारकूर्पासकयुक्तवस्त्रै-
 रनर्घ्यसंछादितके प्रसीद ॥ ५३ ॥ ततस्त्वदीयावरणं
 परेश संपूजयामि मनसा यथावत् । नानोपचारैः परम-
 प्रियैस्तु त्वत्प्रीतिकामार्थमनाथबन्धो ॥ ५४ ॥ गृहाण लंबो-
 दर दक्षिणां ते ह्यसंख्यभूतां मनसा प्रदत्ताम् । सौवर्ण-
 मुद्रादिकमुख्यभावां पाहि प्रभो विश्वमिदं गणेश ॥ ५५ ॥
 राजोपचारान्विविधान् गृहाण हस्त्यश्वच्छत्रादिकमादराद्वै ।
 चित्तेन दत्तान् गणनाथ हुंढे ह्यपारसंख्यान् स्थिरजंगमांस्ते
 ॥ ५६ ॥ दानाय नानाविधरूपकांस्ते गृहाण दत्तान्मनसा
 मया वै । पदार्थभूतान् स्थिरजंगमांश्च हेरंब मां तारय
 मोहभावात् ॥ ५७ ॥ मंदारपुष्पाणि शमीदलानि दूर्वा-
 कुरांस्ते मनसा ददामि । हेरंब लंबोदर दीनपाल गृहाण
 भक्तं कुरु मां पदे ते ॥ ५८ ॥ ततो हरिद्रामविरं गुलालं
 सिंदूरकं ते परिकल्पयामि । सुवासितं वस्तुसुवासभूतै-

गृहाण ब्रह्मेश्वर शोभनार्थम् ॥ ५९ ॥ ततः शुकाद्याः शिव-
विष्णुमुख्या इंद्रादयः शेषमुखास्तथान्ये । मुनीन्द्रकाः
सेवकभावयुक्ताः सभासनस्थं प्रणमन्ति हुंदिम् ॥ ६० ॥
वामांगके भक्तियुता गणेशं सिद्धिस्तु नानाविधसिद्धि-
भिस्तम् । अत्यंतभावेन सुसेवते तु मायास्वरूपा परमार्थ-
भूता ॥ ६१ ॥ गणेश्वरं दक्षिणभागसंस्था बुद्धिः कलाभिश्च
सुबोधिकाभिः । विद्याभिरेवं भजते परेशा मायासु सां-
ख्यप्रदचित्तरूपा ॥ ६२ ॥ प्रमोदमोदादयः पृष्ठभागे गणे-
श्वरं भावयुता भजन्ते । भक्तेश्वरा मुद्गलशंभुमुख्याः शु-
कादयस्तं स्म पुरो भजन्ते ॥ ६३ ॥ गंधर्वमुख्या मधुरं ज-
गुश्च गणेशगीतं विविधस्वरूपम् । नृत्यं कलायुक्तमथो पुर-
स्ताच्चक्रस्तथा ह्यप्सरसो विचित्रम् ॥ ६४ ॥ इत्यादिनानावि-
धभावयुक्तैः संसेवितं विघ्नपतिं भजामि । चित्तेन ध्यात्वा
तु निरंजनं वै करोमि नानाविधदीपयुक्तम् ॥ ६५ ॥ चतु-
र्भुजं पाशधरं गणेशं तथांकुशं दंतयुधं तमेवम् । त्रिनेत्रयुक्तं
त्वभयंकरं तं महोदरं चैकरदं गजास्यम् ॥ ६६ ॥ सर्पौपवीतं
गजकर्णधारं विभूतिभिः सेवितपादपद्मम् । ध्याये गणेशं
विविधप्रकारैः सुपूजितं शक्तियुतं परेशम् ॥ ६७ ॥ ततो
जपं वै मनसा करोमि स्वमूलमंत्रस्य विधानयुक्तम् । असं-
ख्यभूतं गणराज हस्ते समर्पयाम्येव गृहाण हुंढे ॥ ६८ ॥
आरार्त्तिकां कर्पूरकादिभूतामपारदीपां प्रकरोमि पूर्णाम् ।

चित्तेन लंबोदर तां गृहाण ह्यज्ञानध्वांताघहरां निजानाम्
 ॥ ६९ ॥ वेदेषु वैघ्नेश्वरकैः सुमंत्रैः सुमंत्रितं पुष्पदलं प्र
 भूतम् । गृहाण चित्तेन मया प्रदत्तमपारवृत्त्या त्वथ मंत्र
 पुष्पम् ॥ ७० ॥ अपारवृत्त्या स्तुतिमेकदंतं गृहाण चित्तेन
 कृतां गणेश । युक्तां श्रुतिस्मार्तभवैः पुराणैः सर्वैः परेशा
 धिपते मया ते ॥ ७१ ॥ प्रदक्षिणा मानसकल्पितास्त
 गृहाण लंबोदर भावयुक्ताः । संख्याविहीना विविधस्वरूपा
 भक्तान्सदा रक्ष भवार्णवाद्धै ॥ ७२ ॥ नतिं ततो विघ्नपते
 गृहाण साष्टांगकाद्यां विविधस्वरूपाम् । संख्याविहीनां
 मनसा कृतां ते सिद्ध्या च बुद्ध्या परिपालयाशु ॥ ७३ ॥
 न्यूनातिरिक्तं तु मया कृतं चेत्तदर्थमंते मनसा गृहाण ।
 दूर्वांकुरान् विघ्नपते प्रदत्तान् संपूर्णमेवं कुरु पूजनं मे
 ॥ ७४ ॥ क्षमस्व विघ्नाधिपते मदीयान् सदापराधान् वि
 विधस्वरूपान् । भक्तिं मदीयां सफलां कुरुष्व संप्रार्थयामि
 मनसा गणेश ॥ ७५ ॥ ततः प्रसन्नेन गजाननेन दत्तं प्र
 सादं शिरसाभिवंद्य । स्वमस्तके तं परिधारयामि चित्तेन
 विघ्नेश्वरमानतोस्मि ॥ ७६ ॥ उत्थाय विघ्नेश्वर एव तस्मा
 द्गतस्ततस्त्वंतरधानशक्त्या । शिवादयस्तं प्रणिपत्य सर्वे
 गताः सुचित्तेन च चिंतयामि ॥ ७७ ॥ सर्वान्नमस्कृत्य त
 तोहमेव भजामि चित्तेन गणाधिपं तम् । स्वस्थानमागत
 महानुभावैर्मत्तैर्गणेशस्य च खेलयामि ॥ ७८ ॥ एवं त्रि

कालेषु गणाधिपं तं चित्तेन नित्यं परिपूजयामि । तेनैव
तुष्टः प्रददातु भावं विश्वेश्वरो भक्तिमयं तु मह्यम् ॥ ७९ ॥
गणेश पादोदकपानकं च ह्युच्छिष्टगंधस्य सुलेपनं तु ।
निर्मात्यसंधारणकं सुभोज्यं लंबोदरस्यास्तु हि भुक्तशेषम्
॥ ८० ॥ यं यं करोम्येव तदेव दीक्षा गणेश्वरस्यास्तु सदा
गणेश । प्रसीद नित्यं तव पादभक्तं कुरुष्व मां ब्रह्मपते
दयालो ॥ ८१ ॥ ततस्तु शय्यां परिकल्पयामि मंदार-
कूर्पासकवस्त्रयुक्ताम् । सुवासपुष्पादिभिरर्चितां ते गृहाण
निद्रां कुरु विघ्नराज ॥ ८२ ॥ सिद्धया च बुद्धया सहितं
गणेशं सुनिद्रितं वीक्ष्य तथाहमेव । गत्वा स्ववासं च
करोमि निद्रां ध्यात्वा हृदि ब्रह्मपतिं तदीयः ॥ ८३ ॥ ए-
तादृशं सौख्यममोघशक्ते देहि प्रभो मानसजं गणेश ।
मह्यं च तेनैव कृतार्थरूपो भवामि भक्तिरसलालसोऽहम्
॥ ८४ ॥ गार्ग्य उवाच । एवं नित्यं महाराज गृत्समदो महा-
यशाः । चकार मानसीं पूजां योगीन्द्राणां गुरुः स्वयम्
॥ ८५ ॥ य एतां मानसीं पूजां करिष्यति नरोत्तमः । पठिष्य-
ति सदा सोऽपि गाणपत्यो भविष्यति ॥ ८६ ॥ श्रावयिष्यति
यो मर्त्यः श्रोष्यति भावसंयुतः । स क्रमेण महीपाल ब्रह्म-
भूतो भविष्यति ॥ ८७ ॥ यं यमिच्छति तं तं वै सफलं
तस्य जायते । अंते स्वानंदगः सोपि योगिवंद्यो भविष्यति
॥ ८८ ॥ इति श्रीमदांत्ये मौद्गल्ये मानसपूजा समाप्ता ॥

४. गणेशवाह्यपूजा ।

श्रीगणेशाय नमः । ऐल उवाच । बाह्यपूजां वद विभो
 गृत्समदप्रकीर्तिताम् । तेन मार्गेण विघ्नेशं भजिष्यामि निरं-
 तरम् ॥ १ ॥ गार्ग्य उवाच । आदौ च मानसीं पूजां कृत्वा
 गृत्समदो मुनिः । बाह्यां चकार विधिवत्तां शृणुष्व सुख-
 प्रदाम् ॥ २ ॥ हृदि ध्यात्वा गणेशानं परिवारादिसंयुतम् ।
 नासिकारंध्रमार्गेण तं बाह्यगं चकार ह ॥ ३ ॥ आदौ
 वैदिकमंत्रं स गणानां त्वेति संपठन् । पश्चाच्छ्लोकं समु-
 च्चार्य पूजयामास विघ्नपम् ॥ ४ ॥ गृत्समद उवाच । चतु-
 र्बाहुं त्रिनेत्रं च गजास्यं रक्तवर्णकम् । पाशांकुशादिसंयुक्तं
 मायायुक्तं प्रचितयेत् ॥ ५ ॥ आगच्छ ब्रह्मणां नाथ सुरासु-
 रवरार्चित । सिद्धिबुद्ध्यादिसंयुक्त भक्तिग्रहणलालस ॥ ६ ॥
 कृतार्थोऽहं कृतार्थोऽहं तवागमनतः प्रभो । विघ्नेशानुगृही-
 तोहं सफलो मे भवोऽभवत् ॥ ७ ॥ रत्नसिंहासनं स्वामिन्
 गृहाण गणनायक । तत्रोपविश्य विघ्नेश रक्ष भक्तां न्विशे-
 पतः ॥ ८ ॥ सुवासिताभिरङ्गिश्च पादप्रक्षालनं प्रभो ।
 शीतोष्णाम्भः करोमि ते गृहाण पाद्यमुत्तमम् ॥ ९ ॥ सर्व-
 तीर्थाहतं तोयं सुवासितं सुवस्तुभिः । आचमनं च
 तेनैव कुरुष्व गणनायक ॥ १० ॥ रत्नप्रवालमुक्ताद्यैर-
 नघ्यैः संस्कृतं प्रभो । अर्घ्यं गृहाण हेरं व द्विरदानन तो-
 पकम् ॥ ११ ॥ दधिमधुघृतैर्युक्तं मधुपर्कं गजानन । गृ-
 हाण भावसंयुक्तं दत्तं मया नमोऽस्तु ते ॥ १२ ॥ पाद्ये च

मधुपर्के च स्नाने वस्त्रोपधारणे । उपवीते भोजनांते पुन-
 राचमनं कुरु ॥ १३ ॥ चंपकाद्यैर्गणाध्यक्ष वासितं तैल-
 मुत्तमम् । अभ्यंगं कुरु सर्वेश लंबोदर नमोस्तु ते ॥ १४ ॥
 यक्षकर्दमकाद्यैश्च विघ्नेश भक्तवत्सल । उद्धर्तनं कुरुष्व
 त्वं मया दत्तैर्महाप्रभो ॥ १५ ॥ नानातीर्थजलैर्दुण्डे सु-
 खोष्णभावरूपकैः । कमण्डलुद्भवैः स्नानं कुरु मया सम-
 र्पितैः ॥ १६ ॥ कामधेनुसमुद्भूतं पयः परमपावनम् । तेन
 स्नानं कुरुष्व त्वं हेरंब परमार्थवित् ॥ १७ ॥ पंचामृतानां
 मध्ये तु जलैः स्नानं पुनः पुनः । कुरु त्वं सर्वतीर्थेभ्यो गङ्गा-
 दिभ्यः समाहृतैः ॥ १८ ॥ दधिधेनुपयोद्भूतं मलापहरणं परम् ।
 गृहाण स्नानकार्यार्थं विनायक दयानिधे ॥ १९ ॥ धेनुस-
 मुद्भवं दुण्डे घृतं संतोषकारकम् । महामलापघातार्थं तेन
 स्नानं कुरु प्रभो ॥ २० ॥ सारघं संस्कृतं पूर्णं मधु मधुर-
 सोद्भवम् । गृहाण स्नानकार्यार्थं विनायक नमोस्तु ते ॥ २१ ॥
 इक्षुदण्डसमुद्भूतां शर्करां मलनाशिनीम् । गृहाण गणना-
 थ त्वं तया स्नानं समाचर ॥ २२ ॥ यक्षकर्दमकाद्यैश्च
 स्नानं कुरु गणेश्वर । आंत्यं मलहरं शुद्धं सर्वसौगंधका-
 रकम् ॥ २३ ॥ ततो गंधाक्षतादींश्च दूर्वांकुरान् गजानन ।
 समर्पयामि स्वल्पांस्त्वं गृहाण परमेश्वर ॥ २४ ॥ ब्राह्म-
 णस्पत्यसूक्तैश्च ह्येकविंशतिवारकैः । अभिषेकं करोमि ते

गृहाण द्विरदानन ॥ २५ ॥ तत आचमनं देव सुवा-
 तजलेन च । कुरुष्व गणनाथ त्वं सर्वतीर्थभवेन ॥
 २६ ॥ वस्त्रयुग्मं गृहाण त्वमनर्घ्यं रक्तवर्णगम् । लो-
 लज्जाहरं चैव विघ्ननाथ नमोस्तु ते ॥ २७ ॥ उत्तरीयं सु-
 चित्रं वै नभस्तारांकितं यथा । गृहाण सर्वसिद्धीश मया
 दत्तं सुभक्तितः ॥ २८ ॥ उपवीतं गणाध्यक्ष गृहाण च
 ततः परम् । त्रैगुण्यमयरूपं तु प्रणवग्रन्थिवन्धनम् ॥ २९ ॥
 ततः सिंदूरकं देव गृहाण गणनायक । अंगलेपनमा-
 वार्थं सदानन्दविवर्धन ॥ ३० ॥ नानाभूषणकानि त्वमंगेषु
 विविधेषु च । भासुरस्वर्णरत्नैश्च निर्मितानि गृहाण
 भो ॥ ३१ ॥ अष्टगंधसमायुक्तं गंधं रक्तं गजानन । द्वाद-
 शांगेषु ते हुण्डे लेपयामि सुचित्रवत् ॥ ३२ ॥ रक्तचन्दन-
 संयुक्तानथवा कुंकुमैर्युतान् । अक्षतान् विघ्नराज त्वं गृ-
 हाण भालमण्डले ॥ ३३ ॥ चंपकादिसुवृक्षेभ्यः संभूतानि
 गजानन । पुष्पाणि शमिमन्दारदूर्वादीनि गृहाण च ॥ ३४ ॥
 दशांगं गुग्गुलुं धूपं सर्वसौरभकारकम् । गृहाण त्वं मया
 दत्तं विनायक महोदर ॥ ३५ ॥ नानाजातिभवं दीपं
 गृहाण गणनायक । अज्ञानमलजं दोषं हरतं ज्योतिरू-
 पकम् ॥ ३६ ॥ चतुर्विधान्नसंपन्नं मधुरं लड्डुकादिकम् । नै-
 वेद्यं ते मया दत्तं भोजनं कुरु विघ्नप ॥ ३७ ॥ सुवा-

सितं गृहाणेदं जलं तीर्थसमाहृतम् । भुक्तिमध्ये च पानार्थं देवदेवेश ते नमः ॥ ३८ ॥ भोजनांते करोद्वर्त यक्षकर्दमकेन च । कुरुष्व त्वं गणाध्यक्ष पिव तोयं सुवासितम् ॥ ३९ ॥ दाडिमं खर्जुरं द्राक्षं रंभादीनि फलानि वै । गृहाण देवदेवेश नानामधुरकाणि तु ॥ ४० ॥ अष्टांगं देव तांबूलं गृहाण मुखवासनम् । असकृद्विघ्नराज त्वं मया दत्तं विशेषतः ॥ ४१ ॥ दक्षिणां कांचनाद्यां तु नानाधातुसमुद्भवाम् । रत्नाद्यैः संयुतां हुंडे गृहाण सकलप्रिय ॥ ४२ ॥ राजोपचारकाद्यानि गृहाण गणनायक । दानानि तु विचित्राणि मया दत्तानि विघ्नप ॥ ४३ ॥ तत आवरणं तेऽद्य पूजयामि विधानतः । उपचारैर्विविधैश्च तेन तुष्टो भव प्रभो ॥ ४४ ॥ ततो दूर्वांकुरान् हुंडे एकविंशतिसंख्यकान् । गृहाण न्यूनसिद्ध्यर्थं भक्तवात्सल्यकारणात् ॥ ४५ ॥ नानादीपसमायुक्तं निरंजनं गजानन । गृहाण भावसंयुक्तं सर्वाज्ञानविनाशन ॥ ४६ ॥ गणानां त्वेति मंत्रस्य जपं साहस्रकं परम् । गृहाण गणनाथ त्वं सर्वसिद्धिप्रदो भव ॥ ४७ ॥ आर्तिक्यं च सुकर्पूरं नानादीपमयं प्रभो । गृहाण ज्योतिषां नाथ तथा नीराजयाम्यहम् ॥ ४८ ॥ पादयोस्ते तु चत्वारि नाभौ द्वे वदने प्रभो । एकं तु सप्तवारं वै सर्वांगेषु निरंजनम् ॥ ४९ ॥ चतुर्वेदमवैर्मन्त्रैर्गाणपत्यैर्गजानन । मन्त्रितानि गृहाण त्वं पुष्पप-

त्राणि विघ्नप ॥ ५० ॥ पंचप्रकारकैः स्तोत्रैर्गाणपत्यैर्गा
 धिप । स्तौमि त्वां तेन संतुष्टो भव भक्तिप्रदायक ॥ ५१ ॥
 एकविंशतिसंख्यं वा त्रिसंख्यं वा गजानन । प्रादक्षिण्य
 गृहाण त्वं ब्रह्मन् ब्रह्मेशभावनः ॥ ५२ ॥ साष्टांगां प्रणमि
 नाथ एकविंशतिसंमिताम् । हेरं सर्वपूज्य त्वं गृहाण ह
 मया कृताम् ॥ ५३ ॥ न्यूनातिरिक्तभावार्थं किञ्चिद्ब्रह्म
 रान्प्रभो । समर्पयामि तेन त्वं सांगां पूजां कुरुष्व तास्ये
 ॥ ५४ ॥ त्वया दत्तं स्वहस्तेन निर्माल्यं चिंतयाम्यहम् त्व
 शिखायां धारयाम्येव सदा सर्वप्रदं च तत् ॥ ५५ ॥ अपरा
 राधानसंख्यातान्क्षमस्व गणनायक । भक्तं कुरु च मांस
 दुंदे तव पादप्रियं सदा ॥ ५६ ॥ त्वं माता त्वं पिता मे वैश्व
 सुहृत्संबंधिकादयः । त्वमेव कुलदेवश्च सर्वं त्वं मे न संत
 शयः ॥ ५७ ॥ जाग्रत्स्वप्नसुषुप्तिभिर्देहवाङ्मानसैः कृतम्
 सांसर्गिकेण यत्कर्म गणेशाय समर्पये ॥ ५८ ॥ बाह्यं
 नानाविधं पापं महोग्रं तल्लयं ब्रजेत् । गणेशपादतीर्थसं
 मस्तके धारणात्किल ॥ ५९ ॥ पादोदकं गणेशस्य पीतं
 नरेण तत्क्षणात् । सर्वातर्गतजं पापं नश्यति गणना
 तिगम् ॥ ६० ॥ गणेशोच्छिष्टगंधं वै द्वादशांगेषु चार्च
 येत् । गणेशतुल्यरूपः स दर्शनात्सर्वपापहा ॥ ६१ ॥ यदि
 गणेशपूजादौ गंधभस्मादिकं चरेत् । अथवोच्छिष्टगंधं
 तु नो चेत्तत्र विधिं चरेत् ॥ ६२ ॥ द्वादशांगेषु विघ्नेशं

नाममंत्रेण चार्चयेत् । तेन सोपि गणेशेन समो भवति
 भूतले ॥ ६३ ॥ मूर्ध्नि गणेश्वरं चादौ ललाटे विघ्ननायकम् ।
 दक्षिणे कर्णमूले तु वक्रतुण्डं समर्चयेत् ॥ ६४ ॥ वामे
 कर्णस्य मूले वै चैकदंतं समर्चयेत् । कंठे लंबोदरं देवं
 हृदि चिंतामणिं तथा ॥ ६५ ॥ बाहौ दक्षिणके चैव
 उदरे वामबाहुके । विकटं नाभिदेशे तु विनायकं समर्च-
 येत् ॥ ६६ ॥ कुक्षौ दक्षिणगायां तु मयूरेशं समर्चयेत् ।
 वामकुक्षौ गजास्यं वै पृष्ठे स्वानंदवासिनम् ॥ ६७ ॥ सर्वा-
 णालेपनं शस्तं चित्रितमष्टगंधकैः । गाणेशानां विशेषेण
 सर्वभद्रस्य कारणात् ॥ ६८ ॥ ततोच्छिष्टं तु नैवेद्यं गणेश-
 स्य भुनज्म्यहम् । भुक्तिमुक्तिप्रदं पूर्णं नानापापनिकृ-
 तनम् ॥ ६९ ॥ गणेशस्मरणेनैव करोमि कालखंडनम् ।
 गाणपत्यैश्च संवासः सदास्तु मे गजानन ॥ ७० ॥ गार्ग्य
 उवाच । एवं गृत्समदश्चैव चकार बाह्यपूजनम् । त्रिकालेषु
 महायोगी सदा भक्तिसमन्वितः ॥ ७१ ॥ तथा कुरु
 महीपाल गाणपत्यो भविष्यसि । यथा गृत्समदः साक्षा-
 त् तथा त्वमपि निश्चितम् ॥ ७२ ॥ इति श्रीमदांत्ये मौद्गल्ये
 बाह्यपूजा समाप्ता ॥

५. गणेशमहिम्नस्तोत्रम् ।

श्रीगणेशाय नमः । अनिर्वाच्यं रूपं स्तवननिकरो यत्र ग-
 लितस्तथा वक्ष्ये स्तोत्रं प्रथमपुरुषस्यात्र महतः ॥ यतो जातं

विश्वं स्थितमपि सदा यत्र विलयः स कीदृग्गीर्वाणः
 गमनुतः श्रीगणपतिः ॥ १ ॥ गणेशं गाणेशाः शिवं
 च शैवाश्च विबुधा रविं सौरा विष्णुं प्रथमपुरुषं वि
 भजकाः । वदंत्येकं शाक्ता जगदुदयमूलां परशिवां
 जाने किं तस्मै नम इति परं ब्रह्म सकलम् ॥ २ ॥ तं
 योगज्ञा गणपतिमिमं कर्म निखिलं समीमांसा वेदां
 इति परं ब्रह्म सकलम् । अजां सांख्यो ब्रूते सकलगुण
 च सततं प्रकर्तारं न्यायस्त्वथ जगति बौद्धा धियसि
 ॥ ३ ॥ कथं ज्ञेयो बुद्धेः परतर इयं बाह्यसरणिर्यथा धी
 स्य स्यात्स च तदनुरूपो गणपतिः । महत्कृत्यं तस्य स
 मपि महान् सूक्ष्ममणुवद्भुनिर्ज्योतिर्विदुर्गगनसदृशः किं
 सदसत् ॥ ४ ॥ अनेकास्योपाराक्षिकरचरणोऽनंतहृदयस्य
 नानारूपो विविधवदनः श्रीगणपतिः । अनंताह्वः शक्त
 विविधगुणकर्मैकसमये त्वसंख्यातानंताभिमतफलदोऽ
 कविषये ॥ ५ ॥ न यस्यांतो मध्यो न च भवति चा
 सुमहतामलिप्तः कृत्वेत्थं सकलमपि खंवत्स च पृथक्
 स्मृतः संस्मर्तृणां सकलहृदयस्थः प्रियकरो नमस्तस्मै
 वाय सकलसुवंधाय महते ॥ ६ ॥ गणेशाद्यं बीजं दहन
 नितापल्लवयुतं मनुश्चैकार्णोयं प्रणवसहितोऽभीष्टफलदः
 सविंदुश्चांगाद्या गणकत्रपिच्छंदोस्य च निचत्सदेवः प्र
 ग्वीजं विपदपि च शक्तिर्जपकृताम् ॥ ७ ॥ गकारो हेरं
 सगुण इति पुंनिर्गुणमयो द्विधाप्येको जातः प्रकृतिपुल

ब्रह्म हि गणः । स चेशश्चोत्पत्तिस्थितिलयकरोऽयं प्रम-
थको यतो भूतं भव्यं भवति पतिरीशो गणपतिः ॥ ८ ॥
गकारः कंठोर्ध्वं गजमुखसमो मर्त्यसदृशो णकारः कंठाधो
जठरसदृशाकार इति च । अधोभागः कट्यां चरण इति
हीशोस्य च तनुर्विभातीत्यं नाम त्रिभुवनसमं भूर्भुवःसुवः
॥ ९ ॥ गणेशेति त्र्यर्णात्मकमपि वरं नाम सुखदं सकृ-
त्प्रोच्चैरुच्चारितामिति नृभिः पावनकरम् । गणेशस्यैकस्य
प्रतिजपकरस्यास्य सुकृतं न विज्ञातो नाम्नः सकलमहिमा
कीदृशविधः ॥ १० ॥ गणेशेत्याह्वं यः प्रवदति मुहुस्तस्य
पुरतः प्रपश्यंस्तद्वक्त्रं स्वयमपि गणस्तिष्ठति तदा । स्वरू-
पस्य ज्ञानं त्वमुक इति नाम्नास्य भवति प्रबोधः सुप्तस्य
त्वखिलमिह सामर्थ्यममुना ॥ ११ ॥ गणेशो विश्वेऽस्मि-
न्स्थित इह च विश्वं गणपतौ गणेशो यत्रास्ते धृतिमतिर-
मैश्वर्यमखिलम् । समुक्तं नामैकं गणपतिरिदं मंगलमयं
तदेकास्ये दृष्टे सकलविबुधास्येक्षणसमम् ॥ १२ ॥ बहु-
क्लेशैर्व्याप्तः स्मृत उत गणेशे च हृदये क्षणात्क्लेशान्मुक्तो
भवति सहसा त्वअचयवत् । वने विद्यारंभे युधि रिपु-
भये कुत्र गमने प्रवेशे प्राणांते गणपतिपदं चाशु विशति
॥ १३ ॥ गणाध्यक्षो ज्येष्ठः कपिल अपरो मंगलनिधिर्द-
यालुर्हेरंबो वरद इति चिंतामणिरजः । वरानीशो दुर्दिगा-
जवदननामा शिवसुतो मयूरेशो गौरीतनय इति नामानि
पठति ॥ १४ ॥ महेशोऽयं विष्णुः सकविरविरिंदुः कमलजः

क्षितिस्तोयं वह्निः श्वसन इति खं त्वद्रिरुदधिः ।
 स्तारः शुक्रो गुरुदुधोऽगुश्च धनदो यमः पाशी क
 शनिरखिलरूपो गणपतिः ॥ १५ ॥ मुखं वह्निः
 हरिरपि विधाता प्रजननं रविर्नेत्रे चंद्रो हृदयमपि
 मोऽस्य मदनः । करौ शक्रः कट्याववनिरुदरं भाति द
 गणेशस्यासनैव ऋतुमयवपुश्चैव सकलम् ॥ १६ ॥
 ध्यालंकारैररुणवसनैर्भूषिततनुः करीन्द्रास्यः सिंहासन
 पगतो भाति बुधराद् । सितास्यात्तन्मध्येप्युदितरवि
 वोपमरुचिः स्थिता सिद्धिर्वामे मतिरितरगा चामर
 ॥ १७ ॥ समंतात्तस्यासनप्रवरमुनिसिद्धासुरगणाः प्र
 संतीत्यग्रे विविधनुतिभिः सांजलिपुटाः । विडौजाद्यैर्ब्रह्म
 दिभिरनुवृतो भक्तनिकरैर्गणक्रीडामोदप्रमुदविकटाद्यैः
 हचरैः ॥ १८ ॥ वशित्वाद्यष्टाष्टादशदिगखिलालोलम
 वाग्धृतिः पादूः खड्गोजनरसवलाः सिद्धय इमाः । स
 पृष्ठे तिष्ठन्त्यनिमिषदशस्तन्मुखलया गणेशं सेवन्तेप्यतिरि
 कटसूपायनकराः ॥ १९ ॥ मृगांकास्या रंभाप्रभृतिगणिक
 यस्य पुरतः सुसंगीतं कुर्वन्त्यपि कुतुकगंधर्वसहिताः
 मुदः पारो नात्रेत्यनुपममदे गौर्विगलिता स्थिरं जा
 चित्तं चरणमवलोक्यास्य विमलम् ॥ २० ॥ हरेणा
 ध्यातस्त्रिपुरमथने चासुरवधे गणेशः पार्वत्या बलिविजय
 कालेपि हरिणा । विधात्रा संस्पृष्टावुरगपतिना क्षोणिधरप
 नरैः सिद्धौ मुक्तौ त्रिभुवनजये पुष्पधनुषः ॥ २१ ॥ अं

पुप्रासादे सुर इव निजानन्दभुवने महान् श्रीमानाद्यो
 रुधुतरगृहे रंकसदृशः । शिवद्वारे द्वाःस्थो नृप इव सदा
 भूपतिगृहे स्थितो भूत्वोमांके शिशुगणपतिर्लालनपरः
 ॥ २२ ॥ अमुष्मिन्संतुष्टे गजवदन एवापि विबुधे ततस्ते
 संतुष्टास्त्रिभुवनगताः स्युर्बुधगणाः । दयालुर्हरंबो न च
 भवति यस्मिंश्च पुरुषे वृथा सर्वं तस्य प्रजननमतः सांद्र-
 तमसि ॥ २३ ॥ वरेण्यो भ्रूशुंढिर्भृगुगुरुकुजा मुद्गलमुखा
 ह्यपारास्तद्भक्ता जपहवनपूजास्तुतिपराः । गणेशोऽयं भक्त-
 प्रिय इति च सर्वत्र गदितं विभक्तिर्यत्रास्ते स्वयमपि सदा
 तिष्ठति गणः ॥ २४ ॥ मृदः काश्चिद्धातोश्छदविलिखिता
 वापि दृषदः स्मृता व्याजान्मूर्तिः पथि यदि बहिर्येन
 सहसा । अशुद्धोद्धा द्रष्टा प्रवदति तदाह्वां गणपतेः श्रुता
 शुद्धो मर्त्यो भवति दुरिताद्विस्मय इति ॥ २५ ॥ बहि-
 र्द्वारस्योर्ध्वं गजवदनवर्ष्मैर्धनमयं प्रशस्तं वा कृत्वा विवि-
 धकुशलैस्तत्र निहतम् । प्रभावात्तन्मूर्त्या भवति सदनं
 मंगलमयं विलोक्यानन्दस्तां भवति जगतो विस्मय इति
 ॥ २६ ॥ सिते भाद्रे मासे प्रतिशरदि मध्याह्नसमये मृदो
 मूर्तिं कृत्वा गणपतितित्थौ हुंढिसदृशीम् । समर्च्यत्युत्साहः
 प्रभवति महान् सर्वसदने विलोक्यानन्दस्तां प्रभवति नृणां
 विस्मय इति ॥ २७ ॥ तथा ह्येकः श्लोको वरयति महिम्नो
 गणपतेः कथं स श्लोकेऽस्मिन् स्तुत इति भवेत्संप्रपतिते ।
 स्मृतं नामास्यैकं सकृदिदमनंताह्वयसमं यतो यस्यैकस्य

स्तवनसदृशं नान्यदपरम् ॥ २८ ॥ गजवदन विभो र
 णितं वैभवं ते त्विह जनुपि ममेत्थं चारु तद्दर्शया
 त्वमसि च करुणायाः सागरः कृत्स्नदाताप्यति तव
 कोहं सर्वदा चिंतकोऽस्मि ॥ २९ ॥ सुस्तोत्रं प्रपठतु त्वि
 मेतदेव स्वानंदं प्रति गमनेऽप्ययं सुमार्गः । सां
 स्वमनसि तत्पदार्थविंदं स्थाप्याग्रे स्तवनफलं नतीः
 प्ये ॥ ३० ॥ गणेशदेवस्य माहात्म्यमेतद्यः श्रावयेद्
 पठेच्च तस्य । क्लेशा लयं यांति लभेच्च शीघ्रं स्त्रीपुत्रविघ्न
 गृहं च मुक्तिम् ॥ ३१ ॥ इति श्रीपुष्पदंतविरचितं श्री
 गणेशमहिम्नस्तोत्रं संपूर्णम् ॥

६. गणेशाष्टोत्तरशतनामस्तोत्रम् ।

श्रीगणेशाय नमः ॥ यम उवाच । गणेश हेरंब गजानने
 महोदर स्वानुभवप्रकाशिन् । वरिष्ठ सिद्धिप्रिय बु
 नाथ वदंतमेवं त्यजत प्रभीताः ॥ १ ॥ अनेकविघ्नांत
 वक्रतुंड स्वसंज्ञवासिंश्च चतुर्भुजेति । कवीश देवांतक
 शकारिन्वदंतमेवं त्यजत प्रभीताः ॥ २ ॥ महेशस्व
 गजदैत्यशत्रो वरेण्यसूनो विकट त्रिनेत्र । परेश धरणी
 एकदंत वदंत० ॥ ३ ॥ प्रमोद मोदेति नरांतकारे
 मिहंतर्गजकर्ण दुंदे । द्वन्द्वारिसिंधो स्थिरभावकारिन्
 दंत० ॥ ४ ॥ विनायक ज्ञानविघातशत्रो पराशरस्यात्म
 विष्णुपुत्र । अनादिपूज्याखुग सर्वपूज्य वदंत० ॥ ५
 विधेर्ज लंबोदर धूम्रवर्ण मयूरपालेति मयूरवाहिन् ।

रासुरैः सेवितपादपद्म वदंत० ॥ ६ ॥ वरिन्महासुध्वज
 शूर्पकर्ण शिवाज सिंहस्थ अनंतवाह । दितौज विघ्नेश्वर
 शोपनाभे वदंत० ॥ ७ ॥ अणोरणीयो महतो महीयो र-
 विर्ज योगेशज ज्येष्ठराज । निधीश मंत्रेश च शेषपुत्र व-
 दंत० ॥ ८ ॥ वरप्रदातरदितेश्च सूनो परात्परज्ञानद ता-
 रवक्र । गुहाग्रज ब्रह्मप पार्श्वपुत्र वदंत० ॥ ९ ॥ सिंधोश्च
 शत्रो परशुप्रयाणे शमीश पुष्पप्रिय विघ्नहारिन् । दूर्वा-
 भैरैरर्चित देवदेव वदंत० ॥ १० ॥ धियः प्रदातश्च शमि-
 प्रियेति सुसिद्धिदातश्च सुशांतिदातः । अमेयमायामित-
 विक्रमेति वदंत० ॥ ११ ॥ द्विधाचतुर्थीप्रिय कश्यपाच्च
 धनप्रद ज्ञानपदप्रकाश । चिंतामणे चित्तविहारकारिन्
 वदंत० ॥ १२ ॥ यमस्य शत्रो अभिमानशत्रो विधेर्ज हंतः
 कपिलस्य सूनो । विदेह स्वानंद अयोगयोग वदंत० ॥
 १३ ॥ गणस्य शत्रो कमलस्य शत्रो समस्तभावज्ञ च
 भालचंद्र । अनादिमध्यांतमयप्रचारिन् वदंत० ॥ १४ ॥
 विभो जगद्रूप गणेश भूमन् पुष्टिपते आखुगतेति बोधः ।
 कर्तुश्च पातुश्च तु संहरेति वदंत० ॥ १५ ॥ इदमष्टोत्तरशतं
 नाम्नां तस्य पठन्ति ये । शृण्वन्ति तेषु वै भीताः कुरुत मा
 प्रवेशनम् ॥ १६ ॥ भुक्तिमुक्तिप्रदं हुंढेर्धनधान्यप्रवर्ध-
 नम् । ब्रह्मभूतकरं स्तोत्रं जपंतं नित्यमादरात् ॥ १७ ॥
 कुत्रयत्र गणेशस्य चिह्नयुक्तानि वै भटाः । धामानि तत्र

संभीताः कुरुत मा प्रवेशनम् ॥ १८ ॥ इति श्रीमत्
मौद्गल्ये गणेशाष्टोत्तरशतनामस्तोत्रं समाप्तम् ॥

७. संकष्टनाशनगणेशस्तोत्रम् ।

श्रीगणेशाय नमः ॥ नारद उवाच । प्रणम्य शिरसां
गौरीपुत्रं विनायकम् । भक्त्या व्यासः स्मरेन्नित्यमायुः
मार्थसिद्धये ॥ १ ॥ प्रथमं वक्रतुण्डं च एकदंतं द्विती-
कम् । तृतीयं कृष्णपिंगाक्षं गजवक्त्रं चतुर्थकम् ॥ २ ॥
बोदरं पंचमं च षष्ठं विकटमेव च । सप्तमं विघ्नराजं
धूम्रवर्णं तथाष्टमम् ॥ ३ ॥ नवमं भालचंद्रं च दशमं
विनायकम् । एकादशं गणपतिं द्वादशं तु गज-
नम् ॥ ४ ॥ द्वादशैतानि नामानि त्रिसंध्यं यः पठेन्नरः
न च विघ्नभयं तस्य सर्वसिद्धिकरं प्रभो ॥ ५ ॥ विद्या-
लभते विद्यां धनार्थी लभते धनम् । पुत्रार्थी लभते पु-
त्रान्मोक्षार्थी लभते गतिम् ॥ ६ ॥ जपेद्गणपतिस्तोत्रं
इभिर्मासैः फलं लभेत् । संवत्सरेण सिद्धिं च लभते ना-
संशयः ॥ ७ ॥ अष्टाभ्यो ब्राह्मणेभ्यश्च लिखित्वा यः स-
र्पयेत् । तस्य विद्या भवेत्सर्वा गणेशस्य प्रसादतः ॥ ८ ॥
इति श्रीनारदपुराणे संकष्टनाशनं नाम गणेशस्तोत्रं
पूर्णम् ॥

८. गणेशाष्टकम् ।

श्रीगणेशाय नमः । सर्वे ज्ञुः । यतोऽनंतशक्तेरनन्ता-
जीवा यतो निर्गुणादप्रमेया गुणास्ते । यतो भाति सर्व-

त्रिधा भेदभिन्नं सदा तं गणेशं नमामो भजामः ॥ १ ॥
यतश्चाविरासीजगत्सर्वमेतत्तथाब्जासनो विश्वगो विश्वगो-
प्ता । तथेन्द्रादयो देवसंघा मनुष्याः सदा तं गणेशं न-
मामो भजामः ॥ २ ॥ यतो वह्निभानू भवो भूर्जलं च
यतः सागराश्चंद्रमा व्योम वायुः । यतः स्थावरा जंगमा
वृक्षसंघाः सदा तं गणेशं नमामो भजामः ॥ ३ ॥ यतो
दानवाः किन्नरा यक्षसंघा यतश्चारणा वारणाः श्वाप-
दाश्च । यतः पक्षिकीटा यतो वीरूधश्च सदा तं गणेशं नमा-
मो भजामः ॥ ४ ॥ यतो बुद्धिरज्ञाननाशो मुमुक्षोर्यतः
संपदो भक्तसंतोषिकाः स्युः । यतो विघ्ननाशो यतः कार्य-
सिद्धिः सदा तं गणेशं नमामो भजामः ॥ ५ ॥ यतः
पुत्रसंपद्यतो वांछितार्थो यतोऽभक्तविघ्नास्तथाऽनेकरूपाः ।
यतः शोकमोहौ यतः काम एव सदा तं गणेशं नमामो
भजामः ॥ ६ ॥ यतोऽनंतशक्तिः स शेषो बभूव धरा-
धारणेऽनेकरूपे च शक्तः । यतोऽनेकधा स्वर्गलोका हि
नाना सदा तं गणेशं नमामो भजामः ॥ ७ ॥ यतो
वेदवाचोतिकुंठा मनोभिः सदा नेति नेतीति यत्ता
गृणंति । परब्रह्मरूपं चिदानंदभूतं सदा तं गणेशं नमामो
भजामः ॥ ८ ॥ श्रीगणेश उवाच । पुनरूचे गणाधीशः
स्तोत्रमेतत्पठेन्नरः । त्रिसंध्यं त्रिदिनं तस्य सर्वकार्यं भवि-
ष्यति ॥ ९ ॥ यो जपेदष्टदिवसं श्लोकाष्टकमिदं शुभम् ।
अष्टवारं चतुर्थ्यां तु सोष्टसिद्धीरवामुयात् ॥ १० ॥ यः पठे-

न्मासमात्रं तु दशवारं दिने दिने । स मोचयेद्वंधा
 राजवध्यं न संशयः ॥ ११ ॥ विद्याकामो लभेद्विद्यां
 त्रार्थी पुत्रमामुयात् । वांछितांलुभते सर्वानेकविंशति
 रतः ॥ १२ ॥ यो जपेत्परया भक्त्या गजाननपरो नरः
 एवमुक्त्वा ततो देवश्चांतर्धानं गतः प्रभुः ॥ १३ ॥ इति
 श्रीगणेशपुराणे उपासनाखंडे श्रीगणेशाष्टकं संपूर्णम् ।

९. एकदंतस्तोत्रम् ।

श्रीगणेशाय नमः ॥ मदासुरं सुशांतं वै दृष्ट्वा विष्णुमुत्त
 सुराः । भृगवादयश्च मुनय एकदंतं समाययुः ॥ १ ॥ प्रण
 तं प्रपूज्यादौ पुनस्तं नेमुरादरात् । तुष्टुवुर्हर्षसंयुक्ता ए
 दंतं गणेश्वरम् ॥ २ ॥ देवर्षय ऊचुः । सदात्मरूपं सकल
 दिभूतसमायिनं सोहमर्चित्यबोधम् । अनादिमध्यांतविह
 नमेकं तमेकदंतं शरणं ब्रजामः ॥ ३ ॥ अनंतचिद्रूपम
 गणेशं ह्यभेदभेदादिविहीनमाद्यम् । हृदि प्रकाशस्य
 स्वधीस्थं तमेकदंतं शरणं ब्रजामः ॥ ४ ॥ विश्वादिभू
 हृदि योगिनां वै प्रत्यक्षरूपेण विभांतमेकम् । सदा वि
 रालंबसमाधिगम्यं तमेकदंतं ॥ ५ ॥ स्वबिंबभावेन वि
 लासयुक्तं विंदुस्वरूपा रचिता स्वमाया । तस्यां स्ववी
 प्रददाति यो वै तमेकदंतं ॥ ६ ॥ त्वदीयवीर्येण समर्थ
 भूता माया तया संरचितं च विश्वम् । नादात्मकं ह्यात्म
 तया प्रतीतं तमेकदंतं श ॥ ७ ॥ त्वदीयसत्ताधरमेक
 दंतं गणेशमेकं त्रयबोधितारम् । सेवंत आपुस्तमजं त्रिसं

स्थास्तमेकदंतं० ॥ ८ ॥ ततस्त्वया प्रेरित एव नादस्तेनेद-
मेवं रचितं जगद्वै । आनंदरूपं समभावसंस्थं तमेक० ॥ ९ ॥
तदेव विश्वं कृपया तवैव संभूतमाद्यं तमसा विभातम् ।
अनेकरूपं ह्यजमेकभूतं तमेक० ॥ १० ॥ ततस्त्वया प्रेरि-
तमेव तेन सृष्टं सुसूक्ष्मं जगदेकसंस्थम् । सत्त्वात्मकं श्रे-
तमनंतमाद्यं तमेक० ॥ ११ ॥ तदेव स्वप्नं तपसा गणेश
संसिद्धिरूपं विविधं बभूव । सदेकरूपं कृपया तवापि
तमेक० ॥ १२ ॥ संप्रेरितं तच्च त्वया हृदिस्थं तथा सुसृष्टं
जगदंशरूपम् । तेनैव जाग्रन्मयमप्रमेयं तमेक० ॥ १३ ॥
जाग्रत्स्वरूपं रजसा विभातं विलोकितं तत्कृपया यदैव ।
तदा विभिन्नं भवत्येकरूपं तमेक० ॥ १४ ॥ एवं च सृष्ट्वा
प्रकृतिस्वभावात्तदंतरे त्वं च विभासि नित्यम् । बुद्धिप्र-
दाता गणनाथ एकस्तमेक० ॥ १५ ॥ त्वदाज्ञया भानि
ग्रहाश्च सर्वे नक्षत्ररूपाणि विभांति खे वै । आधारही-
नानि त्वया धृतानि तमेक० ॥ १६ ॥ त्वदाज्ञया सृष्टि-
करो विधाता त्वदाज्ञया पालक एव विष्णुः । त्वदाज्ञया
संहरको हरोऽपि तमेक० ॥ १७ ॥ यदाज्ञया भूर्जलमध्य-
संस्था यदाज्ञयाऽपः प्रवहंति नद्यः । सीमां सदा रक्षति
वै समुद्रस्तमेक० ॥ १८ ॥ यदाज्ञया देवगणो दिविस्थो
ददाति वै कर्मफलानि नित्यम् । यदाज्ञया शैलगणोऽच-
लो वै तमेक० ॥ १९ ॥ यदाज्ञया शेष इलाधरो वै यदा-
ज्ञया मोहप्रदश्च कामः । यदाज्ञया कालधरोर्यमा च त-

मेक० ॥ २० ॥ यदाज्ञया वाति विभाति वायुर्यदाज्ञया
 ऽग्निर्जठरादिसंस्थः । यदाज्ञया वै सचराचरं च त
 मेक० ॥ २१ ॥ सर्वोतरे संस्थितमेकगूढं यदाज्ञया स
 मिदं विभाति । अनंतरूपं हृदि बोधकं वै तमेक० ॥ २२ ॥
 यं योगिनो योगबलेन साध्यं कुर्वन्ति तं कः स्तवने
 स्तौति । अतः प्रणामेन सुसिद्धिदोऽस्तु तमेक० ॥ २३ ॥
 गृत्समद उवाच । एवं स्तुत्वा च प्रहाद देवाः समु
 नयश्च वै । तूष्णींभावं प्रपद्येव ननृतुर्हर्षसंयुताः ॥ २४ ॥
 स तानुवाच प्रीतात्मा ह्येकदंतः स्तवेन वै । जगात्
 तान्महाभागान्देवर्षीन्भक्तवत्सलः ॥ २५ ॥ एकदंत उ
 वाच । प्रसन्नोऽस्मि च स्तोत्रेण सुराः सर्पिर्गणाः किल
 वृणुत वरदोऽहं वो दास्यामि मनसीप्सितम् ॥ २६ ॥
 भवत्कृतं मदीयं वै स्तोत्रं प्रीतिप्रदं मम । भविष्यति
 न संदेहः सर्वसिद्धिप्रदायकम् ॥ २७ ॥ यं यमिच्छति
 तं तं वै दास्यामि स्तोत्रपाठतः । पुत्रपौत्रादिकं
 सर्वं लभते धनधान्यकम् ॥ २८ ॥ गजाश्वादिकमल्यं
 राज्यभोगं लभेद्भुवम् । मुक्तिं मुक्तिं च योगं वै
 लभते शांतिदायकम् ॥ २९ ॥ मारणोच्चाटनादीनि रा
 ज्यबंधादिकं च यत् । पठतां शृण्वतां नृणां भवेच्च बंध
 हीनता ॥ ३० ॥ एकविंशतिवारं च श्लोकांश्चैकविंशतिम्
 पठते नित्यमेवं च दिनानि त्वेकविंशतिम् ॥ ३१ ॥ न तस्य
 दुर्लभं किंचिन्निपु लोकेषु वै भवेत् । असाध्यं साधये

न्मर्त्यः सर्वत्र विजयी भवेत् ॥ ३२ ॥ नित्यं यः पठते
स्तोत्रं ब्रह्मभूतः स वै नरः । तस्य दर्शनतः सर्वे देवाः
पूता भवन्ति वै ॥ ३३ ॥ एवं तस्य वचः श्रुत्वा प्रहृष्टा
देवतर्पयः । ऊचुः करपुटाः सर्वे भक्तियुक्ता गजाननम् ॥
॥ ३४ ॥ इति श्रीएकदंतस्तोत्रं संपूर्णम् ॥

१०. महागणपतिस्तोत्रम् ।

श्रीगणेशाय नमः ॥ योगं योगविदां विधूतविविधव्यासंग-
शुद्धाशयप्रादुर्भूतसुधारसप्रसृमरध्यानास्पदाध्यासिनाम् ।
आनन्दप्लवमानबोधमधुरामोदच्छटामेदुरं तं भूमानमुपा-
स्महे परिणतं दंतावलास्यात्मना ॥ १ ॥ तारश्रीपरशक्ति-
कामवसुधारूपानुगं यं विदुस्तस्मै स्तात्रणतिर्गणाधिपतये
यो रागिणाभ्यर्थ्यते । आसन्नय प्रथमं वरेति वरदेत्यार्तेन
सर्वं जनं स्वामिन्मे वशमानयेति सततं स्वाहादिभिः
पूजितः ॥ २ ॥ कल्लोलांचलचुंबितांबुदतताविक्षुद्रवां-
भोनिधौ द्वीपे रत्नमये सुरद्रुमवनामोदैकमेदस्विनि ।
मूले कल्पतरोर्महामणिमये पीठेऽक्षरांभोरुहे षट्कोणा-
कलितत्रिकोणरचना सत्कर्णिकेऽमुं भजे ॥ ३ ॥ चक्रप्रास-
रसालकार्मुकगदासद्वीजपूरद्विजव्रीह्यग्रोत्पलपाशपंकजकरं
शुंडाग्रजाग्रद्वटम् । आश्लिष्टं प्रियया सरोजकरया रत्न-
स्फुरद्भूषया माणिक्यप्रतिमं महागणपतिं विश्वेशमाशा-
स्महे ॥ ४ ॥ दानांभःपरिमेदुरप्रसृमरव्यालंबिरोलंबभृ-

१ अस्य टीका काव्यमालायां द्रष्टव्या.


३

त्सिंदूरारुणगंडमंडलयुगव्याजात्प्रशस्तिद्वयम् । त्रैलोक्ये
 ष्टविधानवर्णसुभगं यः पद्मरागोपमं धत्ते स श्रियमाप्तः
 तु सततं देवो गणानां पतिः ॥ ५ ॥ आत्म्यन्मंदरा-
 नापरवशक्षीराब्धिबीचिच्छटासच्छायाश्चलचामरव्यति-
 श्रीगर्वसर्वकषाः । दिक्कांताधनसारचंदनरसासाराः
 तां मनः स्वच्छंदप्रसरप्रलिसवियतो हेरंबदंतत्विषः ॥ ६ ॥
 मुक्ताजालकरंबितप्रविकसन्माणिक्यपुंजच्छटा कांताः
 कदंबचुंबितवनाभोगप्रवालोपमाः । ज्योत्स्नापूरतरंग-
 रतरत्संध्यावयस्याश्रिरं हेरंबस्य जयंति दंतकिरणाकी-
 शरीरत्विषः ॥ ७ ॥ शुंडाग्राकलितेन हेमकलशेनाव-
 तेन क्षरन्नानारत्नचयेन साधकजनान्संभावयन्कोटिशः
 दानामोदविनोदलुब्धमधुपग्रोत्सारणाविर्भवत्कर्णादोल-
 खेलनो विजयते देवो गणग्रामणीः ॥ ८ ॥ हेरंबं प्र-
 मामि यस्य पुरतः शांडिल्यमूले श्रिया विभ्रत्यांबु-
 समं मधुरिपुस्ते शंखचक्रे वहन् । न्यग्रोधस्य तले स-
 द्रिसुतया शंभुस्तया दक्षिणे विभ्राणः परशुं त्रिशूल-
 तया देव्या धरण्या सह ॥ ९ ॥ पश्चात्पिप्पलमाश्रि-
 रतिपतिर्देवस्य रत्योत्पले विभ्रत्या सममैक्षवं धनुरि-
 न्पौष्पान्वहन्पंच च । वामे चक्रगदाधरः स भगवान्क्रो-
 प्रियंगोस्तले हस्तोद्यच्छुकशालिमंजरिकया देव्या धर-
 सह ॥ १० ॥ पद्मकोणाश्रिषु पद्मसु पद्म गजमुखाः पाद-

कुशाभीवरान्विभ्राणाः प्रमदासखाः पृथुमहाशोणाश्मपुं-
जत्विपः । आमोदः पुरतः प्रमोदसुमुखौ तं चाभितो
दुर्मुखः पश्चात्पार्श्वगतोऽस्य विघ्न इति यो यो विघ्नकर्तेति
च ॥ ११ ॥ आमोदादिगणेश्वरप्रियतमास्तत्रैव नित्यं स्थिताः
कांताश्लेषरसज्ञमंथरदृशः सिद्धिः समृद्धिस्ततः । कांतिर्या
मदनावतीत्यपि तथा कल्पेषु या गीयते सान्या यापि
मदद्रवा तदपरा द्राविण्यमूः पूजिताः ॥ १२ ॥ आश्लिष्टौ
वसुधेत्यथो वसुमती ताभ्यां सितालोहितौ वर्षतौ वसु
पार्श्वयोर्विलसतस्तौ शंखपद्मौ निधी । अंगान्यन्वथ मात-
रश्च परितः शक्रादयोऽब्जाश्रयास्तद्वाह्ये कुलिशादयः परि-
पतत्कालानलज्योतिषः ॥ १३ ॥ इत्थं विष्णुशिवादित-
त्त्वतनवे श्रीवक्रतुंडाय हुंकाराक्षिससमस्तदैत्यपृतनाव्राताय
दीप्तत्विषे । आनंदैकरसावबोधलहरीविध्वस्तसर्वोर्मये स-
र्वत्र प्रथमानमुग्धमहसे तस्मै परस्मै नमः ॥ १४ ॥ सेवाहे
वाकिदेवासुरनरनिकरस्फारकोटीरकोटीकाटिव्याटीकमान-
द्युमणिसममणिश्रेणिभावेणिकानाम् । राजन्नीराजनश्रीस-
खचरणनखद्योतविद्योतमानः श्रेयः स्थेयः स देयान्मम
विमलदृशो बंधुरं सिंधुरास्यः ॥ १५ ॥ एतेन प्रकटरह-
स्यमंत्रमालागर्भेण स्फुटतरसंविदा स्तवेन । यः स्तौति
प्रचुरतरं महागणेशं तस्येयं भवति वशंवदा त्रिलोकी
॥ १६ ॥ इति श्रीमत्परमहंसपरिव्राजकाचार्यवर्यश्रीराघव-
चैतन्यविरचितं महागणपतिस्तोत्रं समाप्तम् ॥

बौद्धा बुद्ध इति प्रमाणपटवः कर्तन्ति नैयायिकाः ।

यं शैवाः समुपासते शिव इति ब्रूयन्ति वेदातिनो



अर्हन्निव यं जैनशासनरताः कर्मेति मीमांसकाः

सोयं वा विद्वद्वा वा शिवेति वा शिवेति वा शिवेति वा शिवेति ॥

विष्णुस्तोत्राणि ।

११. नारायणवर्म ।

श्रीगणेशाय नमः ॥ राजोवाच । येन गुप्तः सहस्राक्षः
सवाहान् रिपुसैनिकान् । क्रीडन्निव विनिर्जित्य त्रिलोक्या
बुभुजे श्रियम् ॥ १ ॥ भगवंस्तन्ममाख्याहि वर्म नाराय-
णात्मकम् । यथाततायिनः शत्रून् येन गुप्तोऽजयन्मृधे
॥ २ ॥ श्रीशुक उवाच । वृतः पुरोहितस्त्वाष्ट्रो महेंद्राया-
नुपृच्छते । नारायणाख्यं वर्माह तदिहैकमनाः शृणु
॥ ३ ॥ विश्वरूप उवाच । धौतांग्रिपाणिराचम्य सपवित्र
उदङ्मुखः । कृतस्वांगकरन्यासो मंत्राभ्यां वाग्यतः शुचिः
॥ ४ ॥ नारायणमयं वर्म सन्नह्येद्भय आगते । दैवभूतात्म-
कर्मभ्यो नारायणमयः पुमान् ॥ ५ ॥ पादयोर्जानुनोरु-
वोरुदरे हृद्यथोरसि । मुखे शिरस्यानुपूर्व्यादोकारादीनि
विन्यसेत् ॥ ६ ॥ ॐ नमो नारायणायेति विपर्ययमथापि
वा । करन्यासं ततः कुर्याद्द्वादशाक्षरविद्यया ॥ ७ ॥ प्रण-
वादि यकारांतमंगुल्यंगुष्ठपर्वसु । न्यसेद्भृदय ॐकारं वि-
कारमनु मूर्धनि ॥ ८ ॥ पकारं तु भ्रवोर्मध्ये णकारं शिखया
न्यसेत् । वेकारं नेत्रयोर्युज्यान्नकारं सर्वसंधिषु ॥ ९ ॥
मकारमस्त्रमुद्दिश्य मंत्रमूर्तिर्भवेद्बुधः । सविसर्गं फडंतं
तत्सर्वदिक्षु विनिर्दिशेत् ॥ १० ॥ ॐविष्णवे नमः ।

इत्यात्मानं परं ध्यायेद्धयेयं पद्मशक्तिभिर्युतम् । विद्यातो
 स्तपोमूर्तिमिमं मंत्रमुदाहरेत् ॥ ११ ॥ ॐ हरिर्विदध्यान्म
 सर्वरक्षां न्यस्तांग्रिपद्मः पतर्गेन्द्रपृष्ठे । दरारिचर्मासिग
 पुचापपाशान्दधानोऽष्टगुणोऽष्टबाहुः ॥ १२ ॥ जलेषु
 रक्षतु मत्स्यमूर्तिर्यादोगणेभ्यो वरुणस्य पाशात् । स्थले
 मायाबहुवामनोऽव्यात् त्रिविक्रमः खेऽवतु विश्वस
 ॥ १३ ॥ दुर्गेष्वटव्याजिमुखादिषु प्रभुः पायान्नृसिंहोऽसुरा
 थपारिः । विमुंचतो यस्य महादृहासं दिशो विनेदुन
 पतंश्च गर्भाः ॥ १४ ॥ रक्षत्वसौ माऽध्वनि यज्ञकल्पः स
 दंष्ट्रयोत्रीतधरो वराहः । रामोऽद्रिकूटेष्वथ विप्रवा
 सलक्ष्मणोऽव्याद्भरताग्रजो माम् ॥ १५ ॥ मामुग्रधर्मा
 खिलात्प्रमादान्नारायणः पातु नरश्च हासात् । दत्तस्त्वय
 गादथ योगनाथः पायाद्गुणेशः कपिलः कर्मबंधात् ॥ १६ ॥
 सनत्कुमारोऽवतु कामदेवाद्ध्यानलो मां पथि देवहेत
 नात् । देवर्षिवर्यः पुरुषार्चनांतरात्कूर्मो हरिर्मां निरया
 शेपात् ॥ १७ ॥ धन्वंतरिर्भगवान्पात्त्वपथ्याद्द्वंद्वान्नया
 पभो निर्जितात्मा । यज्ञश्च लोकादवताजनांताद्वलो य
 णात्क्रोधवशादह्निद्रः ॥ १८ ॥ द्वैपायनो भगवानप्रबोधा
 दुद्धस्तु पापंडगणात्प्रमादात् । कल्किः कलेः कालमल
 त्रपातु धर्मावनायोरुद्धृतावतारः ॥ १९ ॥ मां केशव

गदया प्रातरव्याद्रोविंद आसंगव आत्तवेणुः । नारायणः
 प्राह उदात्तशक्तिर्मध्यंदिने विष्णुररींद्रपाणिः ॥ २० ॥
 देवोऽपराह्णे मधुहोग्रधन्वा सायं त्रिधामाऽवतु माधवो
 माम् । दोषे हृषीकेश उत्तार्धरात्रे निशीथ एकोऽवतु पद्म-
 नाभः ॥ २१ ॥ श्रीवत्सधामाऽपररात्र ईशः प्रत्यूष
 ईशोऽसिधरो जनार्दनः । दामोदरोऽव्यादनुसंधं प्रभाते
 विश्वेश्वरो भगवान्कालमूर्तिः ॥ २२ ॥ चक्रं युगांतानलति-
 गमनेमि अमत्समं तान्द्रगवत्प्रयुक्तम् । दंदग्धि दंदग्धरिसै-
 न्यमाशु कक्षं यथा वातसखो हुताशः ॥ २३ ॥ गदेऽशनि-
 स्पर्शनविस्फुलिंगे निष्पिण्डि निष्पिण्ड्यजितप्रियासि । कृष्मां-
 डवैनायकयक्षरक्षोभूतग्रहांश्चूर्णय चूर्णयारीन् ॥ २४ ॥ त्वं
 यातुधानप्रमथप्रेतमातृपिशाचविप्रग्रहघोरदृष्टीन् । दरेंद्र
 विद्रावय कृष्णपूरितो भीमस्वनोऽरेर्हृदयानि कंपयन्
 ॥ २५ ॥ त्वं तिग्मधारासिवरारिसैन्यमीशप्रयुक्तो मम छिंधि
 छिंधि । चक्षूंषि चर्मन् शतचंद्र छादय द्विपामघोनां हर
 पापचक्षुषाम् ॥ २६ ॥ यन्नो भयं ग्रहेभ्योऽभूत्केतुभ्यो
 नृभ्य एव च । सरीसृपेभ्यो दंष्ट्रिभ्यो भूतेभ्योऽघेभ्य
 एव च ॥ २७ ॥ सर्वाण्येतानि भगवन्नामरूपास्त्रकीर्तनात् ।
 प्रयांतु संक्षयं सद्यो येऽन्ये श्रेयःप्रतीपकाः ॥ २८ ॥ गरुडो
 भगवान्स्तोत्रस्तोभश्छंदोमयः प्रभुः । रक्षत्वशेषकृच्छ्रेभ्यो
 विष्वक्सेनस्य वाहनम् ॥ २९ ॥ सर्वापद्भ्यो हरेर्नामरू-

पयानायुधानि नः । बुद्धौद्रियमनःप्राणान् पातु पापं
 भूषणाः ॥ ३० ॥ यथा हि भगवानेव वस्तुतः सदस्य
 यत् । सत्येनानेन नः सर्वे यांतु नाशमुपद्रवाः ॥ ३१ ॥
 यथैकात्म्यानुभावानां विकल्परहितः स्वयम् । भूषण
 युधलिंगाख्या धत्ते शक्तीः स्वमायया ॥ ३२ ॥ तेनै
 सत्यमानेन सर्वज्ञो भगवान् हरिः । पातु सर्वैः स्वरूपै
 सदा सर्वत्र सर्वगः ॥ ३३ ॥ विदिक्षु दिक्षूर्ध्वमधः स
 तादंतर्वहिर्भगवान्नारसिंहः । प्रहापयँल्लोकभयं स्वनेन स
 तेजसा प्रस्तसमस्ततेजाः ॥ ३४ ॥ मधवन्निदमाख्यातं क
 नारायणात्मकम् । विजेज्यस्यंजसा येन दंशितोऽसुत
 थपान् ॥ ३५ ॥ एतद्धारयमाणस्तु यं यं पश्यति चक्षुषा
 पदा वा संस्पृशेत्सद्यः साध्वसात्स विमुच्यते ॥ ३६ ॥
 न कुतश्चिद्भयं तस्य विद्यां धारयतो भवेत् । राजदस्यु
 हादिभ्यो व्याध्यादिभ्यश्च कर्हिचित् ॥ ३७ ॥ इमां वि
 पुरा कश्चित्कौशिको धारयन् द्विजः । योगधारणया स्वां
 जहौ स मरुधन्वनि ॥ ३८ ॥ तस्योपरि विमानेन गंधर्व
 पतिरेकदा । ययौ चित्ररथः स्त्रीभिर्वृतो यत्र द्विजक्ष
 ॥ ३९ ॥ गगनाद्व्यपतत्सद्यः सविमानो ह्यवाकिशराः । स
 वालखिल्यवचनादस्थीन्यादाय विस्मितः ॥ ४० ॥ प्रा
 प्राचीसरस्वत्यां स्नात्वा धाम स्वमन्वगात् । य इदं शृणु
 यात्काले यो धारयति चादृतः । तं नमस्यन्ति भूतावि

मुच्यते सर्वतो भयात् ॥ ४१ ॥ श्रीशुक उवाच । एतां
विद्यामधिगतो विश्वरूपाच्छतक्रतुः । त्रैलोक्यलक्ष्मीं बु-
भुजे विनिर्जित्य मृधेऽसुरान् ॥ ४२ ॥ इति श्रीमद्भागवते
महापुराणे षष्ठस्कन्धे नारायणवर्मकथनं नामाष्टमोऽध्यायः॥

१२. विष्णुपंजरस्तोत्रम् ।

श्रीगणेशाय नमः । ॐ अस्य श्रीविष्णुपंजरस्तोत्रमंत्रस्य
नारद ऋषिः । अनुष्टुप् छंदः । श्रीविष्णुः परमात्मा दे-
वता । अहं बीजम् । सोहं शक्तिः । ॐ ह्रीं कीलकम् ।
मम सर्वदेहरक्षणार्थं जपे विनियोगः । नारदऋषये नमः
मुखे । श्रीविष्णुपरमात्मदेवतायै नमः हृदये । अहं बीजं
गुह्ये । सोहं शक्तिः पादयोः । ॐ ह्रीं कीलकं पादाग्रे ।
ॐ ह्रां ह्रीं हूं ह्रौं ह्रौं ह्रौं इति मंत्रः । ॐ ह्रां अंगुष्ठाभ्यां नमः ।
ॐ ह्रीं तर्जनीभ्यां नमः । ॐ हूं मध्यमाभ्यां नमः । ॐ ह्रौं
अनामिकाभ्यां नमः । ॐ ह्रौं कनिष्ठिकाभ्यां नमः । ॐ ह्रः
करतलकरपृष्ठाभ्यां नमः । इति करन्यासः । अथ हृदयादि
न्यासः । ॐ ह्रां हृदयाय नमः । ॐ ह्रीं शिरसे स्वाहा ।
ॐ हूं शिखायै वषट् । ॐ ह्रौं कवचाय हुम् । ॐ ह्रौं नेत्र-
त्रयाय वौषट् । ॐ ह्रः अस्त्राय फट् । इति अंगन्यासः ।
अहं बीजप्राणायामं मंत्रत्रयेण कुर्यात् । अथ ध्यानम् ।
परं परस्मात्प्रकृतेरनादिमेकं निविष्टं बहुधा गुहायाम् ।
सर्वाल्यं सर्वचराचरस्थं नमामि विष्णुं जगदेकनाथ-

म् ॥ १ ॥ ॐ विष्णुपंजरकं दिव्यं सर्वदुष्टनिवारणम् ।
 उग्रतेजो महावीर्यं सर्वशत्रुनिहंतनम् ॥ २ ॥ त्रिपुरं दह-
 मानस्य हरस्य ब्रह्मणोदितम् । तदहं संप्रवक्ष्यामि आ-
 त्मरक्षाकरं नृणाम् ॥ ३ ॥ पादौ रक्षतु गोविंदो जं-
 चैव त्रिविक्रमः । उरु मे केशवः पातु कटिं चैव जना-
 र्दनः ॥ ४ ॥ नाभिं चैवाच्युतः पातु गुह्यं चैव तु वास-
 नः । उदरं पद्मनाभश्च पृष्ठं चैव तु माधवः ॥ ५ ॥ वास-
 पार्श्वं तथा विष्णुर्दक्षिणं मधुसूदनः । बाहू वै वासुदेवश्च
 हृदि दामोदरस्तथा ॥ ६ ॥ कंठं रक्षतु वाराहः कृष्णश्च
 मुखमंडलम् । माधवः कर्णमूले तु हृषीकेशश्च नासि-
 के ॥ ७ ॥ नेत्रे नारायणो रक्षेत्कुण्डलं गरुडध्वजः । क-
 पोलौ केशवो रक्षेद्द्वैकुण्ठः सर्वतोदिशम् ॥ ८ ॥ श्रीवत्सां
 कश्च सर्वेषामंगानां रक्षको भवेत् । पूर्वस्यां पुंडरीकाक्ष
 आग्नेय्यां श्रीधरस्तथा ॥ ९ ॥ दक्षिणे नारसिंहश्च नैऋ-
 त्यां माधवोऽवतु । पुरुषोत्तमो मे वारुण्यां वायव्यां च
 जनार्दनः ॥ १० ॥ गदाधरस्तु कौबेर्यामीशान्यां पातु
 केशवः । आकाशे च गदा पातु पाताले च सुदर्शन-
 म् ॥ ११ ॥ सन्नद्धः सर्वगात्रेषु प्रविष्टो विष्णुपंजरः ।
 विष्णुपंजरविष्टोऽहं विचरामि महीतले ॥ १२ ॥ राजद्वार-
 रेऽपथे घोरे संग्रामे शत्रुसंकटे । नदीषु च रणे चैव
 चोरव्याघ्रभयेषु च ॥ १३ ॥ डाकिनीप्रेतभूतेषु भयं तस्य

न जायते । रक्ष रक्ष महादेव रक्ष रक्ष जनेश्वर ॥ १४ ॥
 रक्षंतु देवताः सर्वा ब्रह्माविष्णुमहेश्वराः । जले रक्षतु
 वाराहः स्थले रक्षतु वामनः ॥ १५ ॥ अटव्यां नारासिंहश्च
 सर्वतः पातु केशवः । दिवा रक्षतु मां सूर्यो रात्रौ रक्षतु
 चंद्रमाः ॥ १६ ॥ पंथानं दुर्गमं रक्षेत्सर्वमेव जनार्दनः ।
 रोगविघ्नहृत्तश्चैव ब्रह्महा गुरुतल्पगः ॥ १७ ॥ स्त्रीहंता
 बालघाती च सुरापो वृषलीपतिः । मुच्यते सर्वपापेभ्यो
 यः पठेन्नान्न संशयः ॥ १८ ॥ अपुत्रो लभते पुत्रं धनार्थी
 लभते धनम् । विद्यार्थी लभते विद्यां मोक्षार्थी लभते
 गतिम् ॥ १९ ॥ आपदो हरते नित्यं विष्णुस्तोत्रार्थसं-
 पदा । यस्त्विदं पठते स्तोत्रं विष्णुपंजरमुत्तमम् ॥ २० ॥
 मुच्यते सर्वपापेभ्यो विष्णुलोकं स गच्छति । गोसहस्र-
 फलं तस्य वाजपेयशतस्य च ॥ २१ ॥ अश्वमेधसहस्रस्य
 फलं प्राप्नोति मानवः । सर्वकामं लभेदस्य पठन्नान्नान्न
 संशयः ॥ २२ ॥ जले विष्णुः स्थले विष्णुर्विष्णुः पर्वत-
 मस्तके । ज्वालामालाकुले विष्णुः सर्वं विष्णुमयं ज-
 गत् ॥ २३ ॥ इति श्रीब्रह्मांडपुराणे इंद्रनारदसंवादे श्री-
 विष्णुपंजरस्तोत्रं संपूर्णम् ॥

१३. श्रीमहदच्युताष्टकम् ।

श्रीगणेशाय नमः ॥ अच्युताच्युत हरे परमात्मन् राम
 कृष्ण पुरुषोत्तम विष्णो । वासुदेव भगवन्ननिरुद्ध श्रीपते

शमय दुःखमशेषम् ॥ १ ॥ विश्वमंगल विभो जगदीश
 नन्दनन्दन नृसिंह नरेंद्र । मुक्तिदायक मुकुन्द मुरारे श्रीपते
 शमय दुःखमशेषम् ॥ २ ॥ रामचन्द्र रघुनायक देव
 ननाथ दुरितक्षयकारिन् । यादवेंद्र यदुभूषण यज्ञ श्रीपते
 शमय दुःखमशेषम् ॥ ३ ॥ देवकीतनय दुःखदवाप्ते रा
 धिकारमण रम्यसुमूर्ते । दुःखमोचन दयार्णव ना
 श्रीपते शमय दुःखमशेषम् ॥ ४ ॥ गोपिकावदनचन्द्रचक्रो
 नित्य निर्गुण निरंजन जिष्णो । पूर्णरूप जय शंकर श
 श्रीपते शमय दुःखमशेषम् ॥ ५ ॥ गोकुलेश गिरिधा
 णधीर यासुनाच्छतटखेलन वीर । नारदादिमुनिवंदि
 पाद श्रीपते शमय दुःखमशेषम् ॥ ६ ॥ द्वारकाधिप दु
 रंतगुणाब्धे प्राणनाथ परिपूर्ण भवारे । ज्ञानगम्य गुण
 सागर ब्रह्मन् श्रीपते शमय दुःखमशेषम् ॥ ७ ॥ दुष्ट
 निर्दलन देव दयालो पद्मनाभ धरणीधर धर्मिन् ।
 रावणांतक रमेश मुरारे श्रीपते शमय दुःखमशेषम्
 ॥ ८ ॥ अच्युताष्टकमिदं रमणीयं निर्मितं भवभयं विनि
 हंतुम् । यः पठेद्विषयवृत्तिनिवृत्तिर्जन्मदुःखमखिलं स
 जहाति ॥ ९ ॥ इति श्रीशंकराचार्यविरचितमच्युताष्टक
 स्तोत्रं समाप्तम् ॥

१४. अच्युताष्टकम् ।

श्रीगणेशाय नमः । अच्युतं केशवं रामनारयणं कृष्ण-

दामोदरं वासुदेवं हरिम् । श्रीधरं माधवं गोपिकावल्लभं
 जानकीनायकं रामचंद्रं भजे ॥ १ ॥ अच्युतं केशवं स-
 त्यभामाधवं माधवं श्रीधरं राधिकाऽराधितम् । इन्दिरा-
 मंदिरं चेतसा सुंदरं देवकीनंदनं नंदजं संदधे ॥ २ ॥
 विष्णवे जिष्णवे शंखिने चक्रिणे रुक्मिणीरागिणे जान-
 कीजानये । वल्लवीवल्लभायार्चितायात्मने कंसविध्वंसिने
 वंशिने ते नमः ॥ ३ ॥ कृष्ण गोविंद हे राम नारायण
 श्रीपते वासुदेवाजित श्रीनिधे । अच्युतानंत हे माधवा-
 धोक्षज द्वारकानायक द्रौपदीरक्षक ॥ ४ ॥ राक्षसक्षो-
 भितः सीतया शोभितो दंडकारण्यभूपुण्यताकारणः ।
 लक्ष्मणेनान्वितो वानरैः सेवितोऽगस्त्यसंपूजितो राघवः
 पातु माम् ॥ ५ ॥ धेनुकारिष्टकोऽनिष्टकृद्वेपिणां केशिहा
 कंसहृद्वंशिकावादकः । पूतनाकोपकः सूरजाखेलनो बा-
 लगोपालकः पातु मां सर्वदा ॥ ६ ॥ विद्युदुदयोत्तवान्प्र-
 स्फुरद्वाससं प्रावृडंभोदवत्प्रोल्लसद्विग्रहम् । वन्यया मा-
 लया शोभितोरःस्थलं लोहितांग्रिद्वयं वारिजाक्षं भजे
 ॥ ७ ॥ कुंचितैः कुंतलैर्भ्राजमानाननं रत्नमौलिं लसत्कुं-
 डलं गंडयोः । हारकेयूरकं कंकणप्रोज्ज्वलं किंकिणीमंजुलं
 श्यामलं तं भजे ॥ ८ ॥ अच्युतस्याष्टकं यः पठेदिष्टदं
 प्रेमतः प्रत्यहं पूरुषः सस्पृहम् । वृत्ततः सुंदरं कर्तुं विश्वं-
 भरं तस्य वश्यो हरिर्जायते सत्वरम् ॥ ९ ॥ इति श्री-
 शंकराचार्यविरचितमच्युताष्टकं संपूर्णम् ॥

१५. आचार्यकृतषट्पदी ।

श्रीगणेशाय नमः ॥ अविनयमपनय विष्णो दमय मा-
 शमय विषयमृगतृष्णाम् । भूतदयां विस्तारय तात
 संसारसागरतः ॥ १ ॥ दिव्यधुनीमकरंदे परिमलपति-
 भोगसच्चिदानंदे । श्रीपतिपदारविंदे भवभयखेदच्छि-
 वंदे ॥ २ ॥ सत्यपि भेदापगमे नाथ तवाहं न मामकीन-
 स्त्वम् । सामुद्रो हि तरंगः कचन समुद्रो न तारंगः ॥ ३ ॥
 उद्धृतनग नगभिदनुज दनुजकुलामित्र मित्रशशिदृष्टे । दृष्टे
 भवति प्रभवति न भवति किं भवतिरस्कारः ॥ ४ ॥ स-
 त्स्यादिभिरवतारैरवतारवताऽवता सदा वसुधाम् ।
 परमेश्वर परिपाल्यो भवता भवतापभीतोऽहम् ॥ ५ ॥
 दामोदर गुणमंदिर सुंदरवदनारविंद गोविंद । भवजल-
 धिमथनमंदर परमं दरमपनय त्वं मे ॥ ६ ॥ नारायण
 करुणामय शरणं करवाणि तावकौ चरणौ । इति षट्पदी
 मदीये वदनसरोजे सदा वसतु ॥ ७ ॥ इति श्रीमच्छंकर-
 राचार्यविरचितं षट्पदीस्तोत्रं संपूर्णम् ॥

१६. विष्णुस्तवराजः ।

श्रीगणेशाय नमः ॥ पद्मोवाच । योगेन सिद्धविबुधैः
 परिभाव्यमानं लक्ष्म्यालयं तुलसिकाचितभक्तभृंगम् ।
 प्रोत्तुंगरक्तनखरांगुलिपत्रचित्रं गंगारसं हरिपदांबुजमा-
 श्रयेऽहम् ॥ १ ॥ गुंफन्मणिप्रचयघटितराजहंससिंजत्सु-

नूपुरयुतं पदपद्मवृंतम् । पीतांबरान्चलविलोलचलत्पताकं
 स्वर्णात्रिवक्रवलयं च हरेः स्मरामि ॥ २ ॥ जंघे सुपर्ण-
 गलनीलमणिप्रवृद्धे शोभास्पदारुणमणिद्युतिचंचुमध्ये ।
 आरक्तपादतललंबनशोभमाने लोकेक्षणोत्सवकरे च हरेः
 स्मरामि ॥ ३ ॥ ते जानुनी मखपतेर्भुजमूलसंगरंगोत्स-
 वावृततडिद्वसने विचित्रे । चंचत्पतत्रिमुखनिर्गतसामगी-
 तविस्तारितात्मयशसी च हरेः स्मरामि ॥ ४ ॥ विष्णोः
 कटिं विधिकृतांतमनोजभूमिं जीवांडकोशगणसंगदुकूल-
 मध्याम् । नानागुणप्रकृतिपीतविचित्रवस्त्रां ध्याये निबद्ध-
 वसनां खगपृष्ठसंस्थाम् ॥ ५ ॥ शांतोदरं भगवत्स्त्रिव-
 लिप्रकाशमावर्तनाभिविकसद्विधिजन्मपद्मम् । नाडीनदी-
 गणरसोत्थसितांत्रसिंधुं ध्यायेऽडकोशनिलयं तनुलोमरे-
 खम् ॥ ६ ॥ वक्षः पयोधितनयाकुचकुंकुमेन हारेण
 कौस्तुभमणिप्रभया विभातम् । श्रीवत्सलक्ष्म हरिचंदन-
 जप्रसूनमालोचितं भगवतः सुभगं स्मरामि ॥ ७ ॥ बाहू
 सुवेपसदनौ वलयांगदादिशोभास्पदौ दुरितदैत्यविना-
 शदक्षौ । तौ दक्षिणौ भगवत्श्च गदासुनाभतेजोर्जितौ
 सुललितौ मनसा स्मरामि ॥ ८ ॥ वामौ भुजौ मुररि-
 पोर्धतपद्मशंखौ श्यामौ करींद्रकरवन्मणिभूषणाढ्यौ ।
 रक्तांगुलिप्रचयचुंबितजानुमध्यौ पद्मालयाप्रियकरौ रुचि-
 रौ स्मरामि ॥ ९ ॥ कंठं मृणालममलं मुखपंकजस्य

लेखात्रयेण वनमालिकया निवीतम् । किंवा विमुक्ति
 शमंत्रकसत्फलस्य वृंतं चिरं भगवतः सुभगं सरा
 ॥ १० ॥ वक्रांबुजं दशनहासविकासरम्यं रक्ताधरौष्ठक
 कोमलवाक्सुधाढ्यम् । सन्मानसोद्भवचलेक्षणपत्रधि
 लोकाभिरामममलं च हरेः सरामि ॥ ११ ॥ सूर्यात्मज
 वसथगंधमिदं सुनासं भ्रूपल्लवं स्थितिलयोदयकर्मदक्षम्
 कामोत्सवं च कमलाहृदयप्रकाशं संचितयामि हरिवत्
 विलासदक्षम् ॥ १२ ॥ कर्णौ लसन्मकरकुण्डलगण्डलो
 नानादिशां च नभसश्च विकासगेहम् । लोलालकप्रचयजु
 वनकुंचिताग्रौ लग्नौ हरेर्मणिकिरीटतटे सरामि ॥ १३ ॥
 भालं विचित्रतिलकं प्रियचारुगंधगोरोचनारचनया ल
 नाक्षिसख्यम् । ब्रह्मैकधाम मणिकांतकिरीटजुष्टं ध्या
 मनोनयनहारकमीश्वरस्य ॥ १४ ॥ श्रीवासुदेवचिकुरं कु
 टिलं निवद्धं नानासुगंधिकुसुमैः स्वजनादरेण । दीर्घ
 रमाहृदयगाशमनं धुनंतं ध्यायेऽबुवाहरुचिरं हृदयाब्ज
 मध्ये ॥ १५ ॥ मेघाकारं सोमसूर्यप्रकाशं सुभ्रन्नासं शक्र
 चापैकमानम् । लोकातीतं पुंडारीकायताक्षं विद्युच्चैलं चा
 श्रयेऽहं त्वपूर्वम् ॥ १६ ॥ दीनं हीनं सेवया दैवगत्या
 पापैस्तापैः पूरीतं मे शरीरम् । लोभाक्रांतं शोकमोहादि
 विद्धं कृपादृष्ट्या पाहि मां वासुदेव ॥ १७ ॥ ये भक्त्याद्या
 ध्यायमानां मनोज्ञां व्यक्तिं विष्णोः षोडशश्लोकपुण्यैः ।

स्तुत्वा नत्वा पूजयित्वा विधिज्ञाः शुद्धा मुक्ता ब्रह्मसौख्यं
प्रयांति ॥ १८ ॥ पद्मेरितमिदं पुण्यं शिवेन परिभाषितम् ।
धन्यं यशस्यमायुष्यं स्वर्ग्यं स्वस्त्ययनं परम् ॥ १९ ॥ पठन्ति
ये महाभागास्ते मुच्यन्तेऽहसोऽखिलात् । धर्मार्थकाममो-
क्षाणां परत्रेह फलप्रदम् ॥ २० ॥ इति श्रीकल्किपुराणे-
ऽनुभागवते भविष्ये पद्माप्रोक्तो विष्णुस्तवराजः संपूर्णः ।

१७. नारायणस्तोत्रम् ।

श्रीगणेशाय नमः ॥ नारायण नारायण जय गोविंद हरे ।
नारायण नारायण जय गोपाल हरे ॥ ध्रु० ॥ कल्पापारा-
वारा वरुणालयगंभीरा । नारायण० ॥ १ ॥ घननीरद-
संकाशा कृतकलिकल्मषनाशा । नारायण० ॥ २ ॥ यमु-
नातीरविहारा धृतकौस्तुभमणिहारा । नारायण० ॥ ३ ॥
पीतांबरपरिधाना सुरकल्याणनिधाना । नारायण० ॥ ४ ॥
मंजुलगुंजाभूषा मायासानुषवेषा । नारायण० ॥ ५ ॥
राधाऽधरमधुरसिका रजनीकरकुलतिलका । नारायण०
॥ ६ ॥ सुरलीगानविनोदा वेदस्तुतभूपादा । नारायण०
॥ ७ ॥ बर्हिनिवर्हापीडा नटनाटकफणिक्त्रीडा । नारा-
यण० ॥ ८ ॥ वारिजभूषाभरणा राजीवरुक्मिणीरमणा ।
नारायण० ॥ ९ ॥ जलरुहदलनिभनेत्रा जगदारंभक-
सूत्रा । नारायण० ॥ १० ॥ पातकरजनीसंहर करुणालय
मासुद्धर । नारायण० ॥ ११ ॥ अघंबकक्षयकंसारे केशव

कृष्ण मुरारे । नारायण० ॥ १२ ॥ हाटकनिभपीतांबरः
 भयं कुरु मे मावर । नारायण० ॥ १३ ॥ दशरथराज
 मारा दानवमदसंहारा । नारायण० ॥ १४ ॥ गोवर्धनज
 रिरमणा गोपीमानसहरणा । नारायण० ॥ १५ ॥ शरयुक्ते
 रविहारा सज्जनऋषिमंदारा । नारायण० ॥ १६ ॥ विच
 मित्रमखत्रा विविधपरासुचरित्रा । नारायण० ॥ १७ ॥
 ध्वजवज्रांकुशपादा धरणीसुतसहस्रमोदा । नारायण० ॥ १८ ॥
 जनकसुताप्रतिपाला जय जय संस्मृतिलीला । नारायण० ॥ १९ ॥
 दशरथवाग्धृतिभारा दंडकवनसंचारा । नारायण० ॥ २० ॥
 मुष्टिकचाणूरसंहारा मुनिमानसविहारा । नारायण० ॥ २१ ॥
 वालिनिग्रहशौर्या वरसुग्रीवहिता । नारायण० ॥ २२ ॥
 मां मुरलीकरधीवर पालय पात । नारायण० ॥ २३ ॥
 श्रीधर । नारायण० ॥ २४ ॥ जलनिधिवंधनधीरा राक
 कंठविदारा । नारायण० ॥ २५ ॥ ताटीमददलनाढ्या व
 गुणविविधधनाढ्या । नारायण० ॥ २६ ॥ गौतमपत्नी
 जन करुणाघनावलोकन । नारायण० ॥ २७ ॥ संभ्रम
 ताहारा साकेतपुरविहारा । नारायण० ॥ २८ ॥ श्री
 लोद्धृतिचंचत्कर भक्तानुग्रहतत्पर । नारायण० ॥ २९ ॥
 नैगमगानविनोदा रक्षःसुतप्रहादा । नारायण० ॥ ३० ॥
 भारतियतिवरशंकर नामामृतमखिलांतर । नारायण० ॥
 रायण जय गोपाल हरे ॥ ३० ॥ इति श्रीमच्छंकराचार्य
 विरचितं नारायणस्तोत्रं संपूर्णम् ॥

१८. विष्णोरष्टाविंशतिनामस्तोत्रम् ।

राश्रीगणेशाय नमः ॥ अर्जुन उवाच । किं नु नामसहस्राणि
 धनं जपन्ते च पुनः पुनः । यानि नामानि दिव्यानि तानि चाचक्ष्व
 रयः केशव ॥१॥ श्रीभगवानुवाच । मत्स्यं कूर्मं वराहं च वामनं
 विच जनार्दनम् । गोविंदं पुंडरीकाक्षं माधवं मधुसूदनम् ॥२॥
 पद्मनाभं सहस्राक्षं वनमालिं हलायुधम् । गोवर्धनं हृषी-
 केशं वैकुण्ठं पुरुषोत्तमम् ॥३॥ विश्वरूपं वासुदेवं रामं नारा-
 यणं हरिम् । दामोदरं श्रीधरं च वेदांगं गरुडध्वजम् ॥४॥
 अनंतं कृष्णगोपालं जपतो नास्ति पातकम् । गवां कोटि-
 प्रदानस्य अश्वमेधशतस्य च ॥ ५ ॥ कन्यादानसहस्राणां
 फलं प्राप्नोति मानवः । अमायां वा पौर्णमास्यामेकादश्यां
 तथैव च ॥ ६ ॥ संध्याकाले स्मरन्नित्यं प्रातःकाले तथैव
 च । मध्याह्ने च जपन्नित्यं सर्वपापैः प्रमुच्यते ॥ ७ ॥ इति
 श्रीकृष्णार्जुनसंवादे विष्णोरष्टाविंशतिनामस्तोत्रं संपूर्णम् ॥

१९. मुकुंदमाला ।

श्रीगणेशाय नमः ॥ वंदे मुकुंदमरविंददलायताक्षं कुंदेंदु-
 शंखदशनं शिशुगोपवेषम् । इंद्रादिदेवगणवंदितपादपीठं
 वृंदावनालयमहं वसुदेवसूनुम् ॥ १ ॥ श्रीवल्लभेति वर-
 देति दयापरेति भक्तिप्रियेति भवलुंठनकोविदेति । नाथेति
 नागशयनेति जगन्निवासेत्यालापिनं प्रतिदिनं कुरु मां
 मुकुंद ॥ २ ॥ जयतु जयतु देवो देवकीनंदनोऽयं जयतु

जयतु कृष्णो वृष्णिवंशप्रदीपः । जयतु जयतु मेघश्यामः ॥
 कोमलांगो जयतु जयतु पृथ्वीभारनाशो मुकुन्दः ॥
 मुकुन्द मूर्ध्ना प्रणिपत्य याचे भवंतमेकांतमियंतमयं
 अविस्मृतिस्त्वच्चरणारविंदे भवे भवे मेऽस्तु तव प्रसादः
 ॥ ४ ॥ श्रीगोविन्दपदांभोजमधुनो महदद्भुतम् । यत्पादौ
 न मुंचंति मुंचंति यदपायिनः ॥ ५ ॥ नाहं वंदे तव
 णयोर्द्वंद्वमद्वंद्वहेतोः कुंभीपाकं गुरुमपि हरे नारकं तव
 तुम् । रम्यारामामृदुतनुलतानंदनेनापि रंतुं भावे न
 हृदयभवने भावयेयं भवंतम् ॥ ६ ॥ नास्था धर्मे ना
 निचये नैव कामोपभोगे यद्भाष्यं तद्भवतु भगवन्मया
 मानुरूपम् । एतत्प्रार्थ्यं मम बहु मतं जन्मजन्मांतं
 त्वत्पादांभोरुहयुगागता निश्चला भक्तिरस्तु ॥ ७ ॥
 वा भुवि वा ममास्तु वासो नरके वा नरकांतक प्रकाशः
 अवधीरितशारदारविंदौ चरणौ ते मरणे विचिंत्य
 ॥ ८ ॥ सरसिजनयने सशंखचक्रे मुरभिदि मा विचिंत्य
 चित्तं रंतुम् । सुखतरमपरं न जातु जाने हरचरणसा
 मृतने तुल्यम् ॥ ९ ॥ मा भैर्मद मनो विचिंत्य बहुधा ये
 मीश्वरं यातना नैवामी प्रवदंति पापरिपवः स्वामी
 श्रीधरः । आलस्यं व्यपनीय भक्तिसुलभं ध्यायस्व तव
 यणं लोकस्य व्यसनापनोदनकरो दासस्य किं न ददास्य
 ॥ १० ॥ भवजलधिगतानां द्वंद्ववाताहतानां सुतदुर्गता

कलत्रत्राणभारावृतानाम् । विषमविषयतोये मज्जतामप्ल-
वानां भवति शरणमेको विष्णुपोतो नराणाम् ॥ ११ ॥
रजसि निपतितानां मोहजालावृतानां जननमरणदोला-
दुर्गसंसर्गगाणाम् । शरणमशरणानामेक एवातुराणां कु-
शलपथनियुक्तश्चक्रपाणिर्नराणाम् ॥ १२ ॥ अपराधसह-
स्रसंकुलं पतितं भीमभवार्णवोदरे । अगतिं शरणागतं
हरे कृपया केवलमात्मसात्कुरु ॥ १३ ॥ मा मे स्त्रीत्वं मा
च मे स्यात्कुभावो मा मूर्खत्वं मा कुदेशेषु जन्म । मिथ्या-
दृष्टिर्मा च मे स्यात्कदाचिज्जातौ जातौ विष्णुभक्तो भवे-
यम् ॥ १४ ॥ कायेन वाचा मनसेन्द्रियैश्च बुद्ध्यात्मना वानु-
सृतः स्वभावात् । करोमि यद्यत्सकलं परस्मै नारायणायैव
समर्पयामि ॥ १५ ॥ यत्कृतं यत्करिष्यामि तत्सर्वं न म-
या कृतम् । त्वया कृतं तु फलभुक्त्वमेव मधुसूदन ॥ १६ ॥
भवजलधिमगाधं दुस्तरं निस्तरेयं कथमहमिति चेतो मा-
स्म गाः कातरत्वम् । सरसिजदृशि देवे तारकी भक्तिरेका
नरकभिदि निषण्णा तारयिष्यत्यवश्यम् ॥ १७ ॥ तृष्णातो-
ये मदनपवनोद्धूतमोहोर्मिमाले दारावर्ते तनयसहजग्रा-
हसंघाकुले च । संसाराख्ये महति जलधौ मज्जतां नस्त्रि-
धामन्पादांभोजे वरद भवतो भक्तिभावं प्रदेहि ॥ १८ ॥
पृथ्वीरेणुरणुः पयांसि कणिकाः फल्गुः स्फुर्लिंगो लघु-
स्तेजो निःश्वसनं मरुत्तनुतरं रंभं सुसूक्ष्मं नभः । क्षुद्रा रु-

द्रपितामहप्रभृतयः कीटाः समस्ताः सुरा दृष्टा यत्र सः
 को विजयते श्रीपादधूलीकणः ॥ १९ ॥ आम्नायाम्य
 न्यरण्यरुदितं कृच्छ्रव्रतान्यन्वहं भेदश्छेदपदानि पू
 धयः सर्वं हुतं भस्मानि । तीर्थानामवगाहनानि च गज
 विना यत्पदद्वंद्वान्भोरुहसंस्तुतिं विजयते देवः स
 यणः ॥ २० ॥ आनंद गोविंद मुकुंद राम नारायण
 निरामयेति । वक्तुं समर्थोऽपि न वक्ति कश्चिदहो ज
 व्यसनानि मोक्षे ॥ २१ ॥ क्षीरसागरतरंगसीकरासा
 कितचारुमूर्तये । भोगिभोगशयनीयशायिने माध
 मधुविद्विपे नमः ॥ २२ ॥ इति श्रीकुलशेखरेण राजा
 रचिता मुकुंदमाला संपूर्णा ॥

२०. श्रीविष्णोः षोडशनामस्तोत्रम् ।

श्रीगणेशाय नमः ॥ औषधे चिन्तयेद्विष्णुं भोजने च
 नार्दनम् । शयने पद्मनाभं च विवाहे च प्रजापतिय ॥
 युद्धे चक्रधरं देवं प्रवासे च त्रिविक्रमम् । नारायणं त
 त्यागे श्रीधरं प्रियसंगमे ॥ २ ॥ दुःस्वप्ने स्मर गोवि
 संकटे मधुसूदनम् । कानने नारसिंहं च पावके जल
 यिनम् ॥ ३ ॥ जलमध्ये वराहं च पर्वते रघुनन्दन
 गमने वामनं चैव सर्वकार्येषु माधवम् ॥ ४ ॥ षोड
 तानि नामानि प्रातरुत्थाय यः पठेत् । सर्वपापविनिर्मुक्तः ॥

सः
विष्णुलोके महीयते ॥ ५ ॥ इति श्रीविष्णोः षोडशना-
मस्तोत्रं संपूर्णम् ॥

२१. विष्णुशतनामस्तोत्रम् ।

श्रीगणेशाय नमः ॥ नारद उवाच । ॐ वासुदेवं हृषीकेशं
वामनं जलशायिनम् । जनार्दनं हरिं कृष्णं श्रीवक्षं गरुड-
ध्वजम् ॥ १ ॥ वाराहं पुंडरीकाक्षं नृसिंहं नरकांतकम् ।
अच्युतं शाश्वतं विष्णुमनंतमजमव्ययम् ॥ २ ॥ नारा-
यणं गदाध्यक्षं गोविंदं कीर्तिभाजनम् । गोवर्धनोद्धरं देवं
भूधरं भुवनेश्वरम् ॥ ३ ॥ वेत्तारं यज्ञपुरुषं यज्ञेशं यज्ञ-
वाहकम् । चक्रपाणिं गदापाणिं शंखपाणिं नरोत्तमम् ॥ ४ ॥
वैकुण्ठं दुष्टदमनं भूगर्भं पीतवाससम् । त्रिविक्रमं त्रिका-
लज्ञं त्रिमूर्तिं नंदकेश्वरम् ॥ ५ ॥ रामं रामं हयग्रीवं भीमं
रौद्रं भवोद्भवम् । श्रीपतिं श्रीधरं श्रीशं मंगलं मंगलायुधम्
॥ ६ ॥ दामोदरं दमोपेतं केशवं केशिसूदनम् । व-
रेण्यं वरदं विष्णुमानंदं वसुदेवजम् ॥ ७ ॥ हिरण्यरे-
तसं दीप्तं पुराणं पुरुषोत्तमम् । सकलं निष्कलं शुद्धं नि-
र्गुणं गुणशाश्वम् ॥ ८ ॥ हिरण्यतनुसंकाशं सूर्यायुतस-
मप्रभम् । मेघश्यामं चतुर्बाहुं कुशलं कमलेक्षणम् ॥ ९ ॥
ज्योतीरूपमरूपं च स्वरूपं रूपसंस्थितम् । सर्वज्ञं सर्वरू-
पस्थं सर्वेशं सर्वतोमुखम् ॥ १० ॥ ज्ञानं कूटस्थमचलं
ज्ञानदं परमं प्रभुम् । योगीशं योगनिष्णातं योगिनं यो-

गरूपिणम् ॥ ११ ॥ ईश्वरं सर्वभूतानां वन्दे भूतमा-
 तुम् । इति नामशतं दिव्यं वैष्णवं खलु पापहम् ॥ १२ ॥
 व्यासेन कथितं पूर्वं सर्वपापप्रणाशनम् । यः पठेत्
 त्थाय स भवेद्वैष्णवो नरः ॥ १३ ॥ सर्वपापविशुद्धि-
 विष्णुसायुज्यमाप्नुयात् । चांद्रायणसहस्राणि कन्या-
 शतानि च ॥ १४ ॥ गवां लक्षसहस्राणि मुक्तिभागी-
 न्नरः । अश्वमेधायुतं पुण्यं फलं प्राप्नोति मानवः ॥ १५ ॥
 इति श्रीविष्णुपुराणे विष्णुशतनामस्तोत्रं संपूर्णम् ॥

२२. परमेश्वरस्तुतिसारस्तोत्रम् ।

श्रीगणेशाय नमः ॥ त्वमेकः शुद्धोऽसि त्वयि निगम-
 ह्यामलमयं प्रपंचं पश्यन्ति भ्रमपरवशाः पापनिरताः ।
 हिस्तेभ्यः कृत्वा स्वपदशरणं मानय विभो गजेन्द्रे दृष्टं
 शरणद वदान्यं स्वपददम् ॥ १ ॥ न सृष्टेस्ते हानिर्यदि
 कृपयातोऽवसि च मां त्वयानेके गुप्ता व्यसनमिति तेषां
 श्रुतिपथे । अतो मामुद्धर्तुं घटय मायि दृष्टिं सुविमलां
 रिक्तां मे याच्ञां स्वजनरत कर्तुं भव हरे ॥ २ ॥ कदा-
 भोः स्वामिन्नियतमनसा त्वां हृदि भजन्नभद्रे संसारे
 नवरतदुःखेऽतिविरसः । लभेयं तां शान्तिं परमशु-
 भिर्या ह्यधिगता दयां कृत्वा मे त्वं वितर परशान्तिं मे
 हर ॥ ३ ॥ विधाता चेद्विश्वं सृजति सृजतां मे शुभम्

विधुश्चेत्पाता माऽवतु जनिमृतेर्दुःखजलधेः । हरः संहर्ता
 संहर्तु मम शोकं सजनकं यथाऽहं मुक्तः स्यां किमपि तु
 तथा ते विदधताम् ॥ ४ ॥ अहं ब्रह्मानन्दस्त्वमपि च तदा-
 ख्यः सुविदितस्ततोऽहं भिन्नो नो कथमपि भवत्तः श्रुति-
 दृशा । तथा चेदानीं त्वं त्वयि मम विभेदस्य जननीं स्व-
 मायां संवार्य प्रभव मम भेदं निरसितुम् ॥ ५ ॥ कदाऽहं
 हे स्वामिन् जनिमृतिमयं दुःखनिबिडं भवं हित्वा सत्ये-
 ऽनवरतसुखे स्वात्मवपुषि । रमे तस्मिन्नित्यं निखिलमु-
 नयो ब्रह्मरसिका रमंते यस्मिंस्ते कृतसकलकृत्या यतिवराः
 ॥ ६ ॥ पठत्येके शास्त्रं निगममपरे तत्परतया यजंत्यन्ये
 त्वां वै ददति च पदार्थोस्तव हितान् । अहं तु स्वामिंस्ते
 शरणमगमं संसृतिभयाद्यथा ते प्रीतिः स्याद्वितकर तथा
 त्वं कुरु विभो ॥ ७ ॥ अहं ज्योतिर्नित्यो गगनमिव तृप्तः
 सुखमयः श्रुतिः सिद्धोऽद्वैतः कथमपि न भिन्नोऽस्मि वि-
 धुतः । इति ज्ञाते तत्त्वे भवति च परः संसृतिलयादत-
 स्तत्त्वज्ञानं मयि विघटयेस्त्वं हि कृपया ॥ ८ ॥ अनादौ सं-
 सारे जनिमृतिमये दुःखितमना मुमुक्षुः सन्कश्चिद्भजति
 हि गुरुं ज्ञानपरमम् । ततो ज्ञात्वा यं वै तुदति न पुनः
 क्लेशनिवहैर्भजेऽहं तं देवं भवति च परो यस्य भजनात्
 ॥ ९ ॥ विवेको वैराग्यं न च शमदमाद्याः षडपरे मुमुक्षा
 मे नास्ति प्रभवति कथं ज्ञानममलम् । अतः संसाराब्धेस्त-

रणसरणिं मामुपदिशन् स्वबुद्धिं श्रौतीं मे वितर
 स्त्वं हि कृपया ॥ १० ॥ कदाऽहं भो स्वामिन्निगममति
 शिवमयं चिदानंदं नित्यं श्रुतिहृतपरिच्छेदनिवहम् ।
 र्थाभिन्नं त्वामभिरम इहात्मन्यविरतं मनीषामेवं मे
 फलय वदान्य स्वकृपया ॥ ११ ॥ यदर्थं सर्वं वै प्रि
 सुधनादि प्रभवति स्वयं नान्यार्थो हि प्रिय इति च
 प्रविदितम् । स आत्मा सर्वेषां जनिमृतिमतां वेदगर्
 स्ततोऽहं तं वेद्यं सततममलं यामि शरणम् ॥ १२ ॥
 त्यक्तं सर्वं कथमपि भवेत्स्वात्मनि मतिस्त्वदीया म
 मां प्रति तु विपरीतं कृतवती । ततोऽहं किं कुर्यां
 मम मतिः कापि चरति दयां कृत्वा नाथ स्वपद
 देहि शिवदम् ॥ १३ ॥ नगा दैत्याः कीशा भवजलधि
 हि गमितास्त्वया चान्ये स्वामिन्किमिति समयेऽस्मि
 यितवान् । न हेलं त्वं कुर्यास्त्वयि निहितसर्वं मयि वि
 नहि त्वाऽहं हित्वा कमपि शरणं चान्यमगमम् ॥ १४ ॥
 अनन्ताद्या विज्ञानगुणजलधेस्तैस्तमगमन्नतः पारं याया
 व गुणगणानां कथमयम् । गृणन्यावद्वित्वा जनिमृति
 याति परमां गतिं योगिप्राप्यामिति मनसि बुद्ध्याहमनव
 ॥ १५ ॥ इति श्रीमन्मौक्तिकरामोदासीनशिष्यब्रह्मा
 विरचितं परमेश्वरस्तुतिसारस्तोत्रं संपूर्णम् ॥

२३. भगवच्छरणस्तोत्रम् ।

श्रीगणेशाय नमः ॥ सच्चिदानंदरूपाय भक्तानुग्रहकारिणे । मायानिर्मितविश्वाय महेशाय नमो नमः ॥ १ ॥
 रोगा हरन्ति सततं प्रबलाः शरीरं कामादयोऽप्यनुदिनं प्रदहन्ति चित्तम् । मृत्युश्च नृत्यति सदा कलयन्दिनानि तस्मात्त्वमद्य शरणं मम दीनबंधो ॥ २ ॥ देहो विनश्यति सदा परिणामशीलश्चित्तं च खिद्यति सदा विषयानुरागि । बुद्धिः सदा हि रमते विषयेषु नांतस्तस्मात्त्वमद्य शरणं मम दीनबंधो ॥ ३ ॥ आयुर्विनश्यति यथामघटस्थतोयं विद्युत्प्रभेव चपला बत यौवनश्रीः । वृद्धा प्रधावति यथा मृगराजपत्नी तस्मात्त्वमद्य शरणं मम दीनबंधो ॥ ४ ॥ आयाव्ययो मम भवत्यधिको विनीते कामादयो हि बलिनो निबलाः शमाद्याः । मृत्युर्यदा तुदति मां बत किं वदेयं तस्मात् ० ॥ ५ ॥ तप्तं तपो नहि कदाऽपि मयेह तन्वा वाण्या तथा नहि कदाऽपि तपश्च तप्तम् । मिथ्याभिभाषणपरेण न मानसं हि तस्मात् ० ॥ ६ ॥ स्तब्धं मनो मम सदा नहि याति सौम्यं चक्षुश्च मे न तव पश्यति विश्वरूपम् । वाचा तथैव न वदेन्मम सौम्यवाणीं तस्मात् ० ॥ ७ ॥ सत्त्वं न मे मनसि याति रजस्तमोभ्यां विद्धे तदा कथमहो शुभकर्मवार्ता । साक्षात्परंपरतया सुखसाधनं तत् तस्मात् ० ॥ ८ ॥ पूजा कृता

नहि कदाऽपि मया त्वदीया मंत्रं त्वदीयमपि मे न
 द्रसज्ञा । चित्तं न मे स्मरति ते चरणौ ह्यवाप्य तस्मात्
 ॥ ९ ॥ यज्ञो न मेऽस्ति हुतिदानदयादियुक्तो ज्ञान
 साधनगणो न विवेकमुख्यः । ज्ञानं क्व साधनमहि
 विना क्व मोक्षस्तस्मात् ॥ १० ॥ सत्संगतिर्हि विविदि
 तव भक्तिहेतुः साऽप्यद्य नास्ति बत पंडितमानिनो
 तामंतरेण नहि सा क्व च बोधवार्ता तस्मात् ॥ ११ ॥ यु
 द्वाष्टिर्न भूतविषया समताभिधाना वैषम्यमेव तदियं ॥
 षयीकरोति । शांतिः कुतो मम भवेत्समता न चेत्सा
 स्मात् ॥ १२ ॥ मैत्री समेषु न च मेऽस्ति कदापि नति
 दीने तथा न करुणा मुदिता च पुण्ये । पापेऽनुपेक्षणतए
 मम मुत्कथं स्यात्तस्मात् ॥ १३ ॥ नेत्रादिकं मम वांग्
 विषयेषु सक्तं नांतर्मुखं भवति तामविहाय तस्य । क्वंति
 मुखत्वमपहाय सुखस्य वार्ता तस्मात् ॥ १४ ॥ चि
 त्यक्तं गृहाद्यपि मया भवतापशांत्यै नासीदसौ हतस्तस्य
 मम मायया ते । सा चाधुना किमु विधास्यति नेति ज्ञा
 तस्मात् ॥ १५ ॥ प्राप्ता धनं गृहकुटुंबगजाश्वदारा राश्र
 यदैहिकमर्थेन्द्रपुरश्च नाथ । सर्वं विनश्वरमिदं न फलं ल
 कस्यै तस्मात् ॥ १६ ॥ प्राणान्निरुद्ध विधिना न क्व न
 हि योगो योगं विनाऽस्ति मनसः स्थिरता कुतो मे । च
 वै विना मम न चेतसि शांतिवार्ता तस्मात् ॥ १७ ॥ पु

ज्ञानं यथा मम भवेत्कृपया गुरुणां सेवां तथा न विधि-
नाकरवं हि तेषाम् । सेवाऽपि साधनतया विदिताऽस्ति
शक्तिते तस्मात् ० ॥ १८ ॥ तीर्थादिसेवनमहो विधिना
नहि नाथ नाकारि येन मनसो मम शोधनं स्यात् । शुद्धिं
विधिना न मनसोऽवगमापवर्गौ तस्मात् ० ॥ १९ ॥ वेदांत-
शीलनमपि प्रमितिं करोति ब्रह्मात्मनः प्रमितिसाधनसं-
युतस्य । नैवाऽस्ति साधनलवो मयि नाथ तस्यास्तस्मात् ०
॥ २० ॥ गोविंद शंकर हरे गिरिजेश मेश शंभो जनार्दन
गिरीश मुकुंद साम्ब । नान्या गतिर्मम कथंचन वां
विहाय तस्मात्प्रभो मम गतिः कृपया विधेया ॥ २१ ॥
एतत्स्तवं भगवदाश्रयणाभिधानं ये मानवाः प्रतिदिनं
वाप्रणताः पठन्ति । ते मानवा भवरतिं परिभूय शान्तिं गच्छं-
ति किंच परमात्मनि भक्तिमद्धा ॥ २२ ॥ इति श्रीमन्मौ-
क्तिकरामोदासीनशिष्यब्रह्मानंदविरचितं भगवच्छरणस्तोत्रं
संपूर्णम् ॥

२४. हरिनाममालास्तोत्रम् ।

श्रीगणेशाय नमः ॥ गोविंदं गोकुलानंदं गोपालं गोपिव-
ल्लभम् । गोवर्धनोद्धरं धीरं तं वंदे गोमतीप्रियम् ॥ १ ॥
नारायणं निराकारं नरवीरं नरोत्तमम् । नृसिंहं नागनाथं
च तं वंदे नरकांतकम् ॥ २ ॥ पीतांबरं पद्मनाभं पद्माक्षं
पुरुषोत्तमम् । पवित्रं परमानंदं तं वंदे परमेश्वरम् ॥ ३ ॥

राघवं रामचंद्रं च रावणारिं रमापतिम् । राजीव-
 रामं तं वंदे रघुनंदनम् ॥ ४ ॥ वामनं विश्वरूपं च
 सुदेवं च विठ्ठलम् । विश्वेश्वरं विभुं व्यासं तं वंदे वे-
 भम् ॥ ५ ॥ दामोदरं दिव्यसिंहं दयालुं दीननाथ-
 दैत्यारिं देवदेवेशं तं वंदे देवकीसुतम् ॥ ६ ॥ मुरारिं
 धवं मत्स्य मुकुंदं मुष्टिमर्दनम् । मुंजकेशं महाबाहुं तं
 मधुसूदनम् ॥ ७ ॥ केशवं कमलाकांतं कामेशं कौ-
 प्रियम् । कौमोदकीधरं कृष्णं तं वंदे कौरवांतकम् ॥
 भूधरं भुवनानंदं भूतेशं भूतनायकम् । भावनैकं भु-
 तं वंदे भावनाशनम् ॥ ९ ॥ जनार्दनं जगन्नाथं जग-
 द्यविनाशकम् । जामदग्निं वरं ज्योतिस्तं वंदे जलश-
 नम् ॥ १० ॥ चतुर्भुजं चिदानंदं चाणूरमल्लमर्दनम् । च-
 चरगतं देवं तं वंदे चक्रपाणिनम् ॥ ११ ॥ श्रियः
 श्रियो नाथं श्रीधरं श्रीवरप्रदम् । श्रीवत्सलधरं सौम-
 वंदे श्रीसुरेश्वरम् ॥ १२ ॥ योगीश्वरं यज्ञपतिं यशोदा-
 दायकम् । यमुनाजलकल्लोलं तं वंदे यदुनायकम् ॥ १३ ॥
 शालिग्रामशिलाशुद्धं शंखचक्रोपशोभितम् । सुरासु-
 दासेव्यं तं वंदे साधुवल्लभम् ॥ १४ ॥ त्रिविक्रमं तपो-
 त्रिविधाघौघनाशनम् । त्रिस्थलं तीर्थराजेंद्रं तं वंदे त-
 सीप्रियम् ॥ १५ ॥ अनंतमादिपुरुषमच्युतं च वरप्रद-
 आनंदं च सदानंदं तं वंदे चाधनाशनम् ॥ १६ ॥ ली-
 लतभूभारं लोकसत्त्वैकवंदितम् । लोकेश्वरं च श्रीकांतं

वंदे लक्ष्मणप्रियम् ॥ १७ ॥ हरिं च हरिणाक्षं च हरिनाथं
हरिप्रियम् । हलायुधसहायं च तं वंदे हनुमत्पतिम्
॥ १८ ॥ हरिनामकृता माला पवित्रा पापनाशिनी । बलि-
राजेंद्रेण चोक्ता कंठे धार्या प्रयत्नतः ॥ १९ ॥ इति बलि-
राजेंद्रेणोक्तं हरिनाममालास्तोत्रं संपूर्णम् ॥

२५. शालिग्रामस्तोत्रम् ।

श्रीगणेशाय नमः ॥ अस्य श्रीशालिग्रामस्तोत्रमंत्रस्य श्री-
भगवानृषिः । नारायणो देवता । अनुष्टुप् छंदः । श्री-
शालिग्रामस्तोत्रमंत्रजपे विनियोगः । युधिष्ठिर उवाच ।
श्रीदेवदेव देवेश देवतार्चनमुत्तमम् । तत्सर्वं श्रोतुमि-
च्छामि ब्रूहि मे पुरुषोत्तम ॥ १ ॥ श्रीभगवानुवाच । गं-
डक्यां चोत्तरे तीरे गिरिराजस्य दक्षिणे । दशयोजनवि-
स्तीर्णा महाक्षेत्रवसुंधरा ॥ २ ॥ शालिग्रामो भवेद्देवो
देवी द्वारावती भवेत् । उभयोः संगमो यत्र मुक्तिस्तत्र न
संशयः ॥ ३ ॥ शालिग्रामशिला यत्र यत्र द्वारावती शिला ।
उभयोः संगमो यत्र मुक्तिस्तत्र न संशयः ॥ ४ ॥ आजन्म-
कृतपापानां प्रायश्चित्तं य इच्छति । शालिग्रामशिलावारि
पापहारि नमोस्तु ते ॥ ५ ॥ अकालमृत्युहरणं सर्वव्याधि-
विनाशनम् । विष्णोः पादोदकं पीत्वा शिरसा धारया-
म्यहम् ॥ ६ ॥ शंखमध्ये स्थितं तोयं आमितं केशवोपरि ।
अंगलग्नं मनुष्याणां ब्रह्महत्यादिकं दहेत् ॥ ७ ॥ स्नानो-

दकं पिबेन्नित्यं चक्रांकितशिलोद्भवम् । प्रक्षाल्य इति
 तोयं ब्रह्महत्यां व्यपोहति ॥ ८ ॥ अग्निष्टोमसहस्राणि
 जपेयशतानि च । सम्यक् फलमवाप्नोति विष्णोर्नैवेद्यभा
 णात् ॥ ९ ॥ नैवेद्ययुक्तां तुलसीं च मिश्रितां विशेष
 पादजलेन विष्णोः । योऽश्नाति नित्यं पुरतो मुरारेः
 भोति यज्ञायुतकोटिपुण्यम् ॥ १० ॥ खंडिताः स्फुलि
 भिन्ना अग्निदग्धास्तथैव च । शालिग्रामशिला यत्र क
 दोषो न विद्यते ॥ ११ ॥ न मंत्रः पूजनं नैव न तीर्थं
 च भावना । न स्तुतिर्नोपचारश्च शालिग्रामशिलार्च
 ॥ १२ ॥ ब्रह्महत्यादिकं पापं मनोवाक्कायसंभवम् । शीघ्र
 नश्यति तत्सर्वं शालिग्रामशिलार्चनात् ॥ १३ ॥ नानाव
 मयं चैव नानाभोगेन वेष्टितम् । तथा वरप्रसादेन ल
 क्ष्मीकांतं वदाम्यहम् ॥ १४ ॥ नारायणोद्भवो देवश्च
 मध्ये च कर्मणा । तथा वरप्रसादेन लक्ष्मीकांतं वदाम्यहम्
 ॥ १५ ॥ कृष्णे शिलातले यत्र सूक्ष्मं चक्रं सुदृश्यते ।
 सौभाग्यं संततिं धत्ते सर्वसौख्यं ददाति च ॥ १६ ॥ क
 सुदेवस्य चिह्नानि दृष्ट्वा पापैः प्रमुच्यते । श्रीधरः सुक
 वामे हरिद्वर्णस्तु दृश्यते ॥ १७ ॥ वाराहरूपिणं देवं कूर्मा
 गैरपि चिह्नितम् । गोपदं तत्र दृश्येत वाराहं वामनं तथा
 ॥ १८ ॥ पीतवर्णस्तु देवानां रक्तवर्णं भयावहम् । ना
 सिंहो भवेद्देवो मोक्षदं च प्रकीर्तितम् ॥ १९ ॥ शंखचक्र

गदाकूर्माः शंखो यत्र प्रदृश्यते । शंखवर्णस्य देवानां वामे
 देवस्य लक्षणम् ॥ २० ॥ दामोदरं तथा स्थूलं मध्ये चक्रं
 प्रतिष्ठितम् । पूर्णद्वारेण संकीर्णा पीतरेखा च दृश्यते ॥ २१ ॥
 छत्राकारे भवेद्राज्यं वर्तुले च महाश्रियः । चपटे च महा-
 दुःखं शूलाग्रे तु रणं ध्रुवम् ॥ २२ ॥ ललाटे शेषभोगस्तु
 शिरोपरि सुकांचनम् । चक्रकांचनवर्णानां वामदेवस्य ल-
 क्षणम् ॥ २३ ॥ वामपार्श्वे च वै चक्रे कृष्णवर्णस्तु पिंग-
 लम् । लक्ष्मीनृसिंहदेवानां पृथग्वर्णस्तु दृश्यते ॥ २४ ॥
 लंबोष्ठे च दरिद्रं स्यात्पिंगले हानिरेव च । लग्नचक्रे भवे-
 द्याधिर्विदारे मरणं ध्रुवम् ॥ २५ ॥ पादोदकं च निर्मा-
 ल्यं मस्तके धारयेत्सदा । विष्णोर्दृष्टं भक्षितव्यं तुलसीद-
 लमिश्रितम् ॥ २६ ॥ कल्पकोटिसहस्राणि वैकुण्ठे वसते
 सदा । शालिग्रामशिलाविंदुर्हत्याकोटिविनाशनः ॥ २७ ॥
 तस्मात्संपूजयेच्चात्वा पूजितं चापि सर्वदा । शालिग्राम-
 शिलास्तोत्रं यः पठेच्च द्विजोत्तमः ॥ २८ ॥ स गच्छेत्परमं
 स्थानं यत्र लोकेश्वरो हरिः । सर्वपापविनिर्मुक्तो विष्णु-
 लोकं स गच्छति ॥ २९ ॥ दशावतारा देवानां पृथग्वर्णस्तु
 दृश्यते । ईप्सितं लभते राज्यं विष्णुपूजामनुक्रमात् ॥ ३० ॥
 कोट्यो हि ब्रह्महत्यानामगम्यागम्यकोटयः । ताः सर्वा
 नाशमायांति विष्णुनैवेद्यभक्षणात् ॥ ३१ ॥ विष्णोः पादो-
 दकं पीत्वा कोटिजन्माघनाशनम् । तस्मादष्टगुणं पापं भूमौ
 बिंदुनिपातनात् ॥ ३२ ॥ इति शालिग्रामस्तोत्रं संपूर्णम् ॥

२६. अच्युताष्टकम् ।

श्रीगणेशाय नमः ॥ अच्युतं केशवं विष्णुं हरिं सत्यं ज
 र्दनम् । हंसं नारायणं चैवमेतन्नामाष्टकं पठेत् ॥ १ ॥
 संध्यं यः पठेन्नित्यं दारिद्र्यं तस्य नश्यति । शत्रुसैन्यं
 याति दुःस्वप्नः सुस्वप्नो भवेत् ॥ २ ॥ गंगायां मरणं
 दृढा भक्तिस्तु केशवे । ब्रह्मविद्याप्रबोधश्च तस्मात्
 पठेन्नरः ॥ ३ ॥ इति श्रीवामनपुराणे विष्णोर्नामाष्टकं
 संपूर्णम् ॥

२७ विष्णुपादादिकेशांतवर्णनस्तोत्रम् ।

श्रीगणेशाय नमः ॥ लक्ष्मीभर्तुर्भुजाग्रे कृतवसति वि
 यस्य रूपं विशालं नीलाद्रेस्तुंगशृङ्गास्थितमिव रजनीर
 यबिम्बं विभाति । पायान्नः पांचजन्यः स सकुलदिति
 त्रासनैः पूरयन्स्वर्निध्वानैर्नरिदौघध्वनिपरिभवदैरंबरं क
 राजः ॥ १ ॥ आहुर्यस्य स्वरूपं क्षणमुखमखिलं सुत
 कालमेतं ध्वांतस्यैकांतमंतं यदपि च परमं सर्वधाम्ना
 धाम । चक्रं तच्चक्रपाणेर्दितिजतनुगलद्रक्तधाराक्तधारं
 श्वन्नो विश्ववंद्यं वितरतु विपुलं शर्म धर्मोऽशुशोभम् ॥ २ ॥
 अव्याप्तिर्घातघोरो हरिभुजपवनामर्शनाध्मातमूर्तेरस्मानि
 स्मेरनेत्रत्रिदशनुतिवचःसाधुकारैः सुतारः । सर्वं संह
 मिच्छोररिकुलभुवनं स्फारविस्फारनादः संयत्कल्पां

१ अस्य टीका काव्यमालाया द्वितीयगुच्छके द्रष्टव्या.

सिंधौ शरसलिलघटावामुचः कार्मुकस्य ॥ ३ ॥ जीमूत-
श्यामभासा मुहुरपि भगवद्बाहुना मोहयंती युद्धेपूङ्ख्य-
माना झटिति तडिदिवालक्ष्यते यस्य मूर्तिः । सोऽसिन्धा-
साकुलाक्षत्रिदशवपुरिपुः शोणितास्वाददृप्तो नित्यानंदाय
भूयान्मधुमथनमनोनंदको नंदको नः ॥ ४ ॥ कम्पाकारा मु-
रारेः करकमलतलेनानुरागाद्गृहीता सम्यग्वृत्ता स्थिताग्रे
सपदि न सहते दर्शनं या परेषाम् । राजंती दैत्यजीवास-
वमदमुदिता लोहितालेपनार्द्रा कामं दीप्तांशुकांता प्रदि-
शतु दयितेवास्य कौमोदकी नः ॥ ५ ॥ यो विश्वप्राणभू-
तस्तनुरपि च हरेर्यानकेतुस्वरूपो यं संचित्यैव सद्यः स्वय-
मुरगवधूवर्गगर्भाः पतन्ति । चंचच्चंडोरुतुंडत्रुटितफाणिवसा-
रक्तपंकांकितास्यं वंदे छंदोमयं तं खगपतिममलस्वर्णवर्णं
सुपर्णम् ॥ ६ ॥ विष्णोर्विश्वेश्वरस्य प्रवरशायनकृत्सर्वलोकै-
कधर्ता सोऽनंतः सर्वभूतः पृथुविमलयशाः सर्ववेदैश्च
वेद्यः । पाता विश्वस्य शश्वत्सकलसुररिपुध्वंसनः पापहंता
सर्वज्ञः सर्वसाक्षी सकलविषभयात्पातु भोगीश्वरो नः
॥ ७ ॥ वाग्भूगौर्यादिभेदैर्विदुरिह मुनयो यां यदीयैश्च
पुंसां कारुण्याद्रैः कटाक्षैः सकृदपि पतितैः संपदः स्युः
समग्राः । कुंदेदुस्वच्छमंदस्मितमधुरमुखांभोरुहां सुंदरांगीं
वंदे वंद्यामशेषैरपि मुरभिदुरोमंदिरामिंदिरां ताम् ॥ ८ ॥
या सूते सत्त्वजालं सकलमपि सदा संनिधानेन पुंसो
धत्ते या सत्त्वयोगाच्चरमचरमिदं भूतये भूतजातम् ।

धात्रीं स्थात्रीं जनित्रीं प्रकृतिमविकृतिं विश्वशक्तिं वि
 विष्णोर्विश्वात्मनस्तां विपुलगुणमयीं प्राणनाथां प्र
 ॥ ९ ॥ येभ्योऽसूयद्भिरुच्चैः सपदि पदमुरु त्यज्यते
 वगैर्येभ्यो धर्तुं च मूर्ध्ना स्पृहयति सततं सर्वगीर्वाणव
 नित्यं निर्मूलयेयुर्निचिततरममी भक्तिनिघ्नात्मनां नः
 क्षस्यांघ्रिपद्मद्वयतलनिलयाः पांसवः पापपंकम् ॥ १० ॥
 रेखा लेखाभिवंद्याश्चरणतलगताश्चक्रमत्स्यादिरूपाः
 ग्धाः सूक्ष्माः सुजाता मृदुललिततरक्षौमसूत्रायमाण
 दद्युर्नो मंगलानि भ्रमरभरजुषा कोमलेनाविधत्त
 कन्त्रेणाम्रेड्यमानाः किसलयमृदुना पाणिना चक्र
 ॥ ११ ॥ यस्मादाक्रामतो द्यां गरुडमणिशिलाकेतुदंडा
 नादाश्च्योतंती वभासे सुरसरिदमला वैजयंतीव कांत
 भूमिष्ठो यस्तथान्यो भुवनगृहबृहत्स्तंभशोभां दधानः
 तामेतौ पयोजोदरललिततलौ पंकजाक्षस्य पादौ ॥ १२ ॥
 आक्रामद्भ्यां त्रिलोकीमसुरसुरपती तत्क्षणादेव नी
 याभ्यां वैरोचनींद्रौ युगपदपि विपत्संपदोरेकधाम ।
 भ्यां ताम्रोदराभ्यां मुहुरहमजितस्यांचिताभ्यामुमा
 प्राज्यैश्वर्यप्रदाभ्यां प्रणतिमुपगतः पादपंकेरुहाभ्याम् ॥ १३ ॥
 येभ्यो वर्णश्चतुर्थश्चरमत उदभूदादिसर्गे प्रजानां साह
 चापि संख्या प्रकटमभिहिता सर्ववेदेषु येषाम् ।
 विश्वंभरा यैरतिवितततनोर्विश्वमूर्तेर्विराजो विष्णोस्ते
 महत्तः सततमपि नमोऽस्त्वंघ्रिपंकेरुहेभ्यः ॥ १४ ॥

विष्णोः पादद्वयाग्रे विमलनखमणिभ्राजिता राजते या रा-
जीवस्येव रम्या हिमजलकणिकालंकृताग्रा दलाली । अस्मा-
कं विस्मयार्हाण्यखिलमुनिजनप्रार्थनीयानि सेयं दद्या-
दाद्यानवद्या ततिरतिरुचिरा मंगलान्यंगुलीनाम् ॥ १५ ॥
यस्यां दृष्ट्वा मलायां प्रतिकृतिममराः स्वां भवंत्यानमंतः
सैद्राः सांद्रीकृतेर्प्याः स्वपरसुरकुलाशंकयातंकवंतः । सा
सद्यः सातिरेकां सकलसुखकरीं संपदं साधयेन्नश्वंचच्चावैशुं-
चक्रा चरणनलिनयोश्चक्रपाणेर्नखाली ॥ १६ ॥ पादांभोजन्म-
सेवासमवनतसुरव्रातभास्वत्किरीटप्रत्युप्तोच्चावचाश्मप्रवर-
करगणैश्चित्रितं यद्विभाति । नम्रांगाणां हरेर्नो हरिदुपल-
महाकूर्मसौंदर्यहारिच्छायं श्रेयःप्रदायि प्रपदयुगमिदं प्रा-
पयेत्पापमंतम् ॥ १७ ॥ श्रीमत्यौ चारुवृत्ते करपरिमलना-
नंदहृष्टे रमायाः सौंदर्याब्ध्येन्द्रनीलोपलरचितमहादंडयोः
कांतिचौरे । सूर्यैर्द्रैः स्तूयमाने सुरकुलसुखदे सूदिता-
रातिसंघे जंघे नारायणीये मुहुरपि जयतामस्मदंहो हरंत्यौ
॥ १८ ॥ सम्यक्साह्यं विधातुं सममपि सततं जंघयोः
खिन्नयोर्धे भारीभूतोरुदंडद्वयभरणकृतोत्तंभभावं भजेते ।
चित्तादर्शं निधातुं महितमिव सतां ते समुद्रायमाने वृत्ता-
कारे विधत्तां हृदि मुदमजितस्यानिशं जानुनी नः ॥ १९ ॥
देवो भीतिं विधातुः सपदि विदधतौ कैटभाख्यं मधुं या-
वारोप्यारूढगर्वावधिजलधि ययोरेव दैत्यौ जघान । वृत्ता-
वन्योन्यतुल्यौ चतुरमुपचयं बिभ्रतावभ्रनीलावूरु चारु

हरेस्तौ मुदमतिशयिनीं मानसे नो विधत्ताम् ॥ २० ॥
 तेन द्योतते यच्चतुरपरिहितेनांबरणात्युदारं जातालं
 योगं जलमिव जलधेर्वाडवाग्निप्रभाभिः । एतत्पाणि
 दाक्षो जघनमतिघनादेनसो माननीयं सातत्येनैव
 विषयमवतरत्पातु पीतांबरस्थ ॥ २१ ॥ यस्या दा
 त्रिधाक्षो जघनकलितया आजतेंऽगं यथाब्धेर्मध्यस्थो
 राद्रिर्भुजगपतिमहाभोगसंनद्धमध्यः । कांची सा कं
 नाभा मणिवरकिरणैरुल्लसद्भिः प्रदीप्ता कल्यां कल्या
 दात्रीं मम मतिमनिशं कम्परूपां करोतु ॥ २२ ॥ ज
 कम्प्रमुच्चैरुपचितमुदभूद्यत्र पत्रैर्विचित्रैः पूर्वं गीर्वाण
 कमलजमधुपस्यास्पदं तत्पयोजम् । तस्मिन्नीलाश्र
 लैस्तरलरुचिजलैः पूरिते केलिबुद्ध्या नालीकाक्षस्य
 भीसरसि वसतु नश्चित्तहंसश्चिराय ॥ २३ ॥ पात
 यस्य नालं वलयमपि दिशां पत्रपंक्तिं नगेंद्रान्विद्वां
 केसरालीर्विदुरिह विपुलां कर्णिकां स्वर्णशैलम् । भू
 द्वायत्स्वयंभूमधुकरभवनं भूमयं कामदं नो नालीकं
 भिपद्माकरभवमुरु तन्नागशय्यस्य शौरेः ॥ २४ ॥ क
 त्यंभःपूरपूर्णे लसदसितवलीभंगभास्वत्तरंगे गंभीराका
 नाभीचतुरतरमहावर्तशोभिन्त्युदारे । क्रीडत्वानद्धहरे
 दरनविनमहावाडवाग्निप्रभाब्धे कामं दामोदरीयोद
 लिलनिधौ चित्तमत्स्यश्चिरं नः ॥ २५ ॥ नाभीनाली
 मूलादधिकपरिमलोन्मोहितानामलीनां माला नीले

यांती स्फुरति रुचिमती वक्रपद्मोन्मुखी या । रम्या सा
 रोमराजिर्महितरुचिमती मध्यभागस्य विष्णोश्चित्तस्था
 मा विरंसीचिरतरमुचितां साधयंती श्रियं नः ॥ २६ ॥
 आदौ कल्पस्य यस्मात्प्रभवति विततं विश्वमेतद्विकल्पैः
 कल्पांते यस्य चांतः प्रविशति सकलं स्थावरं जंगमं च ।
 अत्यन्ताचिंत्यमूर्तेश्चिरतरमजित्तस्यांतरिक्षस्वरूपे तस्मिन्न-
 स्माकमंतःकरणमतिमुदा क्रीडतात्क्रोडभागे ॥ २७ ॥
 संस्तीर्णं कौस्तुभांशुप्रसरकिसलयैर्मुग्धमुक्ताफलाढ्यं श्री-
 वत्सोल्लासि फुल्लप्रतिवनवनमालांशुराजद्भुजांतम् । वक्ष-
 श्रीवृक्षकांतं मधुकरनिकरश्यामलं शार्ङ्गपाणेः संसाराध्व-
 श्रमातैरुपवनमिव यत्सेवितं तत्प्रपद्ये ॥ २८ ॥ कांतं
 वक्षो नितान्तं विदधदिव गलं कालिमा कालशत्रोरिंदो-
 र्विव यथांको मधुप इव तरोर्मज्जरीं राजते यः । श्रीमा-
 न्नित्यं विधेयादविरलमिलितः कौस्तुभश्रीप्रतानैः श्रीव-
 त्सः श्रीपतेः स श्रिय इव दयितो वत्स उच्चैः श्रियं नः
 ॥ २९ ॥ संभूयांभोधिमध्यात्सपदि सहजया यः श्रिया सं-
 निधत्ते नीले नारायणोरःस्थलगगनतले हारतारोपसेव्ये ।
 आशाः सर्वाः प्रकाशा विदधदपिदधच्चात्मभासान्यते-
 जांस्याश्चर्यस्याकरो नो द्युमणिरिव मणिः कौस्तुभः सो-
 ऽस्तु भूत्यै ॥ ३० ॥ या वायावानुकूल्यात्सरति मणिरुचा
 भासमाना समाना साकं साकंपमंसे वसति विदधती
 वासुभद्रं सुभद्रम् । सारं सारंगसंधैर्मुखरितकुसुमा मे-

चकांता च कांता माला मालालितास्मान्न विरमतु शु
 र्योजयती जयंती ॥ ३१ ॥ हारस्योरुप्रभाभिः प्रति
 वनमालांशुभिः प्रांशुभिर्यच्छ्रीभिश्चाप्यंगदानां शवलि
 रुचिभिर्निष्कभाभिश्च भाति । बाहुल्येनैव बद्धांशु
 पुटमजितस्याभियाचामहे तद्वंधाति बाधतां नो बहु
 हितकरीं बंधुरं बाहुमूलम् ॥ ३२ ॥ विश्वत्राणैकदीक्षा
 दनुगुणगणक्षत्रनिर्माणदक्षाः कर्तारो दुर्निरूपाः सु
 गुर्यशसां कर्मणामद्भुतानाम् । शार्ङ्गं बाणं कृपाणं प
 कमरिगदे पद्मशंखौ सहस्रं विभ्राणाः शास्त्रजालं ह
 ददतु हरेर्बाहवो मोहहानिम् ॥ ३३ ॥ कंठाकल्पोद्भूतं
 कनकमयलसकुंडलोच्चैरुदारैरुदयोतैः कौस्तुभस्याप्युत्तमं
 रुपचितश्चित्रवर्णो विभाति । कंठाश्लेषे रमायाः करक
 थपदैर्मुद्रिते भद्ररूपे वैकुण्ठीयेऽत्र कंठे वसतु मम मां
 कुंठभावं विहाय ॥ ३४ ॥ पद्मानंदप्रदाता परिलसद्ग
 णश्रीपरीताग्रभागः काले काले च कंबुप्रवरशशधरापू
 यः प्रवीणः । वक्राकाशांतरस्थस्तिरयति नितरां दंत
 रौघशोभां श्रीभर्तुर्देतवासो द्युमणिरघतमोनाशनायास्त
 सौ नः ॥ ३५ ॥ नित्यं स्नेहातिरेकान्निजकमितुरलं वि
 योगाक्षमाया वक्त्रेदोरंतराले कृतवसतिरिवाभाति न
 त्रराजिः । लक्ष्मीकांतस्य कांताकृतिरतिविलसन्मुग्ध
 मुक्ताफलश्रीर्देताली संततं सा नतिनुतिनिरताग्रक्षत
 दक्षता नः ॥ ३६ ॥ ब्रह्मन्ब्रह्मण्यजिह्वां मतिमपि कुलं

देव संभावये त्वां शंभो शक्र त्रिलोकीमवसि किममरैर्नारदाद्याः सुखं वः । इत्थं सेवावनम्रं सुरमुनिनिकरं वीक्ष्य विष्णोः प्रसन्नस्यास्येन्दोरास्रवन्ती वरवचनसुधाह्लादयेन्मानसं नः ॥ ३७ ॥ कर्णस्थस्वर्णकमोज्ज्वलमकरमहाकुण्डलप्रोतदीप्यन्माणिक्यश्रीप्रतानैः परिमिलितमलिश्यामलं कोमलं यत् । प्रोद्यत्सूर्याशुराजन्मरकतमुकुराकारचोरं सुरारेर्गाढामागामिनीं नो गमयतु विपदं गण्डयोर्मण्डलं तत् ॥ ३८ ॥ वक्त्रांभोजे लसंतं मुहुरधरमणिं पक्वनिंबाभिरामं दृष्ट्वा दष्टुं शुकस्य स्फुटमवतरतस्तुण्डदंडायते नः । घोणः शोणीकृतात्मा श्रवणयुगलसत्कुण्डलोत्तैर्मुखारैः प्राणाख्यस्यानिलस्य प्रसरणसरणिः प्राणदानाय नः स्तात् ॥ ३९ ॥ दिक्कालौ वेदयंतौ जगति मुहुरिमौ संचरंतौ रवींदूत्रैलोक्यालोकदीपावभिदधति ययोरेव रूपं मुनीन्द्राः । अस्मानन्नप्रभे ते प्रचुरतरकृपानिर्भरं प्रेक्षमाणे पातामाताम्रशुक्लासितरुचिरुचिरे पद्मनेत्रस्य नेत्रे ॥ ४० ॥ लक्ष्माकारालकालिस्फुरदलिकशशांकार्धसंदर्शमीलन्नेत्रांभोजप्रबोधोत्सुकनिभृततरालीनभृंगच्छदाभे । लक्ष्मीनाथस्य लक्ष्मीकृतविबुधगणापांगवाणासनार्धच्छाये नो भूतिभूरिप्रसवकुलशते भ्रूलते पालयेताम् ॥ ४१ ॥ पातात्पातालपातात्पतगपतिगतेर्भूयुगं भुग्नमध्यं येनेषच्चालितेन स्वपदनियमिताः सासुरा देवसंधाः । नृत्यलालाटरंगे रजनिकरतनोरर्धखंडावदाते कालव्यालद्वयं वा वि-

लसति समया बालिका मातरं नः ॥ ४२ ॥ रक्ष
 रेक्षुचापच्युतशरनिकरक्षीणलक्ष्मीकटाक्षप्रोत्फुल्लत्पद्मा
 विलसितमहितस्फाटिकेशानलिंगम् । भूयान्द्रयोति
 त्थै मम भुवनपतेर्भूलताद्वंद्वमध्यादुत्थं तत्पुंड्रमूर्ध्वं च
 मरणतमःखंडनं मंडनं च ॥ ४३ ॥ पीठीभूताल
 कृतमुकुटमहादेवलिंगप्रतिष्ठे लालाटे नाट्यरंगे विक्र
 तटे कैटभारेश्विराय । प्रोद्धाद्यैवात्मतंद्रीप्रकटपद्
 प्रस्फुरंतीं स्फुटांगं पट्टीयं भावनाख्यां चटुलमति
 नाटिकां नाटयेन्नः ॥ ४४ ॥ मालालीवालिधान्नः कु
 यकलिता श्रीपतेः कुंतलाली कालिंद्यारूढ मूर्ध्नी ग
 हरशिरःस्वर्धुनीस्पर्धया नु । राहुर्वा याति वक्रं स
 शशिकलाभ्रांतिलोलांतरात्मा लोकैरालोच्यते या
 शतु संकलैः साखिलं मंगलं नः ॥ ४५ ॥ सुसा
 प्रसुप्ते भगवति विबुधैरप्यदृष्टस्वरूपा व्यासव्योमांतरा
 स्तरलरुचिजलारंजिताः स्पष्टभासः । देहच्छायोद्गमा
 रिपुवपुरगुरुलोपरोषामिधूम्याः केशाः केशिद्विषो नो
 दधतु विपुलक्लेशपाशप्रणाशम् ॥ ४६ ॥ यत्र प्रत्यु
 प्रवरपरिलसद्भूरिरोचिःप्रतानस्फूर्त्या मूर्तिर्भुरारेर्धुमणि
 चितव्योमवदुर्निरीक्ष्या । कुर्वत्पारेपयोधि ज्वलदकृत मा
 भास्वदौर्वाभिशांकां शश्वन्नः शर्म दिश्यात्कलिकलु
 मःपाटनं तत्किरीटम् ॥ ४७ ॥ आत्वा आत्वा य
 स्त्रिभुवनगुरुरप्यब्जकोटीरनेका गंतुं नांतं समर्थो भ्रमर

पुनर्नाभिनालीकनालात् । उन्मज्जन्निजश्रीस्त्रिभुवनमपरं
निर्ममे तत्सदृक्षं देहांभोभिः स देयान्निरवधिरमृतं दैत्य-
विद्वेषिणो नः ॥ ४८ ॥ मत्स्यः कूर्मो वराहो नरहरिणपति-
र्वा मनो जागदभ्यः काकुत्स्थः कंसघाती मनसिजविजयी
यश्च कल्की भविष्यन् । विष्णोरंशावतारा भुवनहितकरा
धर्मसंस्थापनार्थाः पायासुर्मां त एते गुरुतरकरुणाभारखि-
न्नाशया ये ॥ ४९ ॥ यस्माद्वाचो निवृत्ताः सममपि मनसा
लक्षणामीक्षमाणाः स्वार्थालाभात्परार्थव्यपगमकथनश्लाघि-
नो वेदवादाः । नित्यानंदं स्वसंविन्निरवधिममृतं स्वांतसं-
क्रांतबिंबच्छायापत्यापि नित्यं सुखयति यमिनो यत्तदव्या-
न्महो नः ॥ ५० ॥ आ पादादा च शीर्ष्णो वपुरिदमनघं
वैष्णवं यः स चित्ते धत्ते नित्यं निरस्ताखिलकलिकलुषे
संततांतःप्रमोदः । जुह्वजिह्वाकृशानौ हरिचरितहविः स्तो-
त्रमंत्रानुपाठैस्तत्पादांभोरुहाभ्यां सततमपि नमस्कुर्महे
निर्मलाभ्याम् ॥ ५१ ॥ इति भगवत्पादश्रीशंकराचार्यकृतं
विष्णुपादादिकेशान्तवर्णनस्तोत्रं समाप्तम् ॥

२८. श्रीविष्णुमहिम्नस्तोत्रप्रारंभः ।

श्रीगणेशाय नमः । महिम्नस्ते पारं विधिहरफणीन्द्रप्रभृ-
तयो विदुर्नाद्याप्यज्ञश्चलमतिरहं नाथ नु कथम् । विजा-
नीयामद्धा नलिननयनात्मीयवचसो विशुद्धै वक्ष्यामीष-
दपि तु तथापि स्वमतितः ॥ १ ॥ यदाहुर्ब्रह्मैके पुरुषमितरे

कर्म च परेऽपरे बुद्धं चान्ये शिवमपि च धातारमपि
 तथा शक्तिं केचिद्गणपतिमुतार्कं च सुधियो मतीनां वै
 द्रात्वमसि तदशेषं मम मतिः ॥ २ ॥ शिवः पादांभस्त्रे वि
 रसि धृतवानादरयुतं तथा शक्तिश्चासौ तव तनुजतेजो
 यतनुः । दिनेशं चैवासुं तव नयनमूचुस्तु निगमास्त्वदन
 को ध्येयो जगति किल देवो वद विभो ॥ ३ ॥ क्वचिन्मल
 कूर्मः क्वचिदपि वराहो नरहरिः क्वचित्स्त्रवो रामो दशर
 सुतो नन्दतनयः । क्वचिद्बुद्धः कल्किर्विहरसि कुभारापह
 ये स्वतंत्रोऽजो नित्यो विभुरपि तवाक्रीडनमिदम् ॥ ४ ॥
 हताम्नायेनोक्तं स्तवनवरमाकर्ण्य विधिना द्रुतं मातु
 धृत्वा वपुरजरशंखासुरमथो । क्षयं नीत्वा मृत्योर्निगा
 गणमुद्धृत्य जलधेरशेषं संगुप्तं जगदपि च वेदैकशरण
 ॥ ५ ॥ निमज्जंतं बाधौ नगवरमुपालोक्य सहसा हितार्
 देवानां कमठवपुषाऽविश्य गहनम् । पयोराशिं पृष्ठे तस
 जित सलीलं धृतवतो जगद्धातुस्तेऽभूत्किमु सुलभभा
 य गिरिकः ॥ ६ ॥ हिरण्याक्षः क्षोणीमविशदसुरो न
 निलयं समादायामलैः कमलजमुखैरंबरगतैः । स्तुतेन
 नन्तात्मन्नाचिरमवभाति स विधृता त्वया दंष्ट्राग्रेऽसाव
 निरखिला कंदुक इव ॥ ७ ॥ हरिः क्वास्तीत्युक्ते दनुजपति
 नाऽऽपूर्य निखिलं जगन्नादैः स्तंभान्नरहरिशरीरेण करजैः ।
 समुत्पत्याशूरावसुरवरमादारितवतस्तवाख्याता भूमन्कि

मु जगति नो सर्वगतता ॥ ८ ॥ विलोक्याजं द्वार्गं कपटल-
घुकायं सुररिपुर्निपिद्धोपि प्रादादसुरगुरुणात्मीयमखि-
लम् । प्रसन्नस्तद्वत्तया त्यजसि किल नाद्यापि भवनं बले-
भक्ताधीन्यं तव विदितमेवामरपते ॥ ९ ॥ समाधावासक्तं
नृपतितनयैर्वीक्ष्य पितरं हतं बाणै रोषाद्गुरुतरमुपादाय
परशुम् । विना क्षत्रं विष्णो क्षितितलमशेषं कृतवतोऽस-
कृत्किं भूभारोद्धरणपटुता ते न विदिता ॥ १० ॥ समारा-
ध्योमेशं त्रिभुवनमिदं वासवमुखं वशे चक्रे चक्रिन्नगण-
यदनीशं जगदिदम् । गतोसौ लंकेशस्त्वचिरमथ ते बाण-
विषयं न केनासं त्वत्तः फलमविनयस्यासुररिपो ॥ ११ ॥
क्वचिद्विष्यं शौर्यं क्वचिदपि रणे कापुरुषता क्वचिद्गीताज्ञानं
क्वचिदपि परस्त्रीविहरणम् । क्वचिन्मृत्स्नाशित्वं क्वचिदपि
च वैकुण्ठविभवश्चरित्रं ते नूनं शरणद विमोहाय कुधि-
याम् ॥ १२ ॥ न हिंस्यादित्येतद्भुवमवितथं वाक्यमबु-
धैरथाग्नीषोमीयं पशुमिति तु विप्रैर्निगदितम् । तवैत-
न्नास्थानेऽसुरगणविमोहाय गदतः समृद्धिर्नीचानां नय-
कर हि दुःखाय जगतः ॥ १३ ॥ विभागे वर्णानां निग-
मनिचये चावनितले विलुप्ते संजातो द्विजवरगृहे शंभ-
लपुरे । समारुह्याश्वश्वं लसदसिकरो म्लेच्छनिकरान्निहं-
तास्युन्मत्तान्किल कलियुगांते युगपते ॥ १४ ॥ गभीरे
कासारे जलचरवराकृष्टचरणो रणेऽशक्तो मज्जनभयद ज-
लेऽर्चितयदसौ । यदा नागैर्द्रस्त्वां सपदि पदपाशादप-

गतो गतः स्वर्गं स्थानं भवति विपदां ते किमु ॥
 ॥ १५ ॥ सुतैः पृष्टो वेधाः प्रतिवचनदानेऽप्रभुरसाव
 त्मन्यात्मानं शरणमगमत्त्वां त्रिजगताम् । ततस्तेऽ
 तंका ययुरथ मुदं हंसवपुषा त्वया ते सार्वज्ञं प्रथितम्
 रेशोह किमु नो ॥ १६ ॥ समाविद्धो मातुर्वचनविशि
 राशु विपिनं तपश्चक्रे गत्वा तव परम तोषाय परम
 ध्रुवो लेभे दिव्यं पदमचलमल्पेपि वयसि किमस्त्यसिंह
 के त्वयि वरद तुष्टे दुरधिगम् ॥ १७ ॥ वृकाद्भीतस्त
 स्वजनभयभित्त्वां पशुपतिर्भ्रमल्लोकान्सर्वाङ्गशरणमुपया
 थ दनुजः । स्वयं भस्मीभूतस्तव वचनभङ्गोद्धतमती रं
 शाहो माया तव दुरनुमेयाऽखिलजनैः ॥ १८ ॥ हतं दैतै
 र्दृष्ट्वाऽमृतघटमजय्यैस्तु नयतः कटाक्षैः संमोहं युवति
 रवेपेण दितिजान् । समग्रं पीयूषं सुभग सुरपूगाय दद
 समस्यापि प्रायस्तव खलु हि भृत्येष्वभिरतिः ॥ १९ ॥
 समाकृष्टा दुष्टैर्द्रुपदतनयाऽलब्धशरणा सभायां सर्वा
 स्तव शरणमुच्चैरुपगता । समक्षं सर्वेषामभवदचिरं ची
 निचयः स्मृतेस्ते साफल्यं नयनविषयं नो किमु सता
 ॥ २० ॥ वदन्त्येके स्थानं तव वरद वैकुण्ठमपरे गवां लोकं
 लोकं फणिनिलयपातालमितरे । तथान्ये क्षीरोदं हृदय
 नलिनं चापि तु सतां न मन्ये तत्स्थानं त्वहमिह च यत्र
 सि न विभो ॥ २४ ॥ शिवोहं रुद्राणामहममरराजो दि

विपदां मुनीनां व्यासोहं सुरवर समुद्रोस्मि सरसाम्
 कुबेरो यक्षाणामिति तव वचो मंदमतये न जाने तज्जातं
 जगति ननु यन्नासि भगवन् ॥ २२ ॥ शिरो नाको नेत्रे
 शशिदिनकरावंवरमुरो दिशः श्रोत्रे वाणी निगमनिकरस्ते
 कटिरिला । अकूपारो वस्तिश्चरणमपि पातालमिति वै
 स्वरूपं तेऽज्ञात्वा नृतनुमवजानन्ति कुधियः ॥ २३ ॥ श-
 रीरं वैकुण्ठं हृदयनलिनं वाससदनं मनोवृत्तिस्ताक्षर्यो म-
 तिरियमथो सागरसुता । विहारस्तेऽवस्था त्रितयमसवः
 पार्षदगणो न पश्यत्यज्ञा त्वामिह बहिरहो याति जनता
 ॥ २४ ॥ सुघोरं कांतारं विशति च तडागं सुगहनं तथोत्तुंगं
 श्रृंगं सपदि च समारोहति गिरेः । प्रसूनार्थं चेतोर्बुजम-
 मलमेकं त्वयि विभो समर्प्याज्ञस्तूर्णं बत न च सुखं विं-
 दति जनः ॥ २५ ॥ कृतैकांतावासा विगतनिखिलाशाः
 शमपरा जितश्वासोच्छ्वासास्त्रुटितभवपाशाः सुयमिनः ।
 परं ज्योतिः पश्यन्त्यनघ यदि पश्यंतु मम तु श्रियाश्लिष्टं
 भूयान्नयनविषयं ते किल वपुः ॥ २६ ॥ कदा गंगोत्तुंगाम-
 लतरतरंगाच्छपुलिने वसन्नाशापाशादखिलखलदाशाद-
 पगतः । अये लक्ष्मीकांतांबुजनयन तातामरपते प्रसीदेत्या-
 जल्पन्नमरवर नेष्यामि समयम् ॥ २७ ॥ कदा श्रृंगैः
 स्फीते मुनिगणपरीते हिमनगे द्रुमावीते शीते सुरमधु-
 रगीते प्रतिवसन् । क्वचिद्धानासक्तो विषयसुविरक्तो भव-
 हरं स्मरंस्ते पादाब्जं जनिहर समेष्यामि विलयम् ॥ २८ ॥

सुधापानं ज्ञानं न च विपुलदानं न निगमो न यागो
 योगो न च निखिलभोगोपरमणम् । जपो नो नो तीर्थं न
 मिह न चोग्रं त्वयि तपो विना भक्तिं तेऽलं भवभयवि
 शाय मधुहन् ॥ २९ ॥ नमः सर्वेष्टाय श्रुतिशिखरदृष्टाय
 नमो नमोऽसंश्लिष्टाय त्रिभुवननिविष्टाय च नमः । न
 विस्पष्टाय प्रणवपरिमृष्टाय च नमो नमस्ते सर्वात्मन्पुनः
 पुनस्ते मम नमः ॥ ३० ॥ कणान्कश्चिद्वृष्टेर्गणननिपुणस्त
 मवनेस्तथाशेषान्पांसूनमित कलयेच्चापि तु जनः । न
 पिंडीकुर्यादचिरमपि चेच्चर्मवदिदं तथापीशासौ ते कलति
 तुमलं नाखिलगुणान् ॥ ३१ ॥ क माहात्म्यं सीमोज्झित
 विषयं वेदवचसां विभो ते मे चेतः क च विविधतापा
 तमिदम् । मयेदं यत्किंचिद्वदितमथ बाल्ये न तु गुरो गृह
 णैतच्छ्रद्धार्पितमिह न हेयं हि महताम् ॥ ३२ ॥ इति हर्ष
 स्तवनं सुमनोहरं परमहंसजनेन समीरितम् । सुगमसुन
 रसारपदास्पदं तदिदमस्तु हरेरनिशं मुदे ॥ ३३ ॥ गदत
 थांगांबुजकंबुधारिणो रमासमाश्लिष्टतनोस्तनोतु नः । विदे
 शयाधीशशरीरशायिनः शिवं स्तवोऽजस्रमयं परं हरेः ।
 ॥ ३४ ॥ पठेदिमं यस्तु नरः परं स्तवं समाहितोघौघघनप्र
 जनम् । स विंदतेऽत्राखिलभोगसंपदो महीयते विष्णुप
 ततो ध्रुवम् ॥ ३५ ॥ इति श्रीमत्परमहंसस्वामिब्रह्मानंद
 विरचितं श्रीविष्णुमहिम्नस्तोत्रं संपूर्णम् ॥

२९. श्रीहरिस्तोत्रम् ।

श्रीगणेशाय नमः ॥ जगज्जालपालं कचत्कंठमालं शरचंद्र-
भालं महादैत्यकालम् । नभोनीलकायं दुरावारमायं सु-
पद्मासहायं भजेऽहं भजेऽहम् ॥ १ ॥ सदांभोधिवासं
गलत्पुष्पहासं जगत्संनिवासं शतादित्यभासम् । गदा-
चक्रशस्त्रं लसत्पीतवस्त्रं हसच्चारुवक्त्रं भजे० ॥ २ ॥ रमा-
कंठहारं श्रुतिव्रातसारं जलांतर्विहारं धराभारहारम् ।
चिदानंदरूपं मनोज्ञस्वरूपं धृतानेकरूपं भजे० ॥ ३ ॥
जराजन्महीनं परानंदपीनं समाधानलीनं सदैवानवी-
नम् । जगज्जन्महेतुं सुरानीककेतुं त्रिलोकैकसेतुं भजे० ॥
॥४॥ कृतान्नायगानं खगाधीशयानं विमुक्तेर्निदानं हरारा-
तिमानम् । स्वभक्तानुकूलं जगद्द्रक्षमूलं निरस्तार्तशूलं
भजे० ॥५॥ समस्तामरेशं द्विरेफाभकेशं जगद्विबलेशं हृदा-
काशदेशम् । सदा दिव्यदेहं विमुक्ताखिलेहं सुवैकुण्ठगेहं भ-
जे० ॥ ६ ॥ सुरालीबलिष्ठं त्रिलोकीवरिष्ठं गुरुणां गरिष्ठं
स्वरूपैकनिष्ठम् । सदा युद्धधीरं महावीरवीरं भावांभोधि-
तीरं भजे० ॥ ७ ॥ रमावामभागं तलालम्बनागं कृताधी-
नयागं गतारागरागम् । मुनीन्द्रैः सुगीतं सुरैः संपरीतं गुणौ-
घैरतीतं भजे० ॥ ८ ॥ इदं यस्तु नित्यं समाधाय चित्तं प-
ठेदष्टकं कष्टहारं मुरारेः । स विष्णोर्विशोकं ध्रुवं याति लो-

कं जराजन्मशोकं पुनर्विदते ना ॥ ९ ॥ इति श्रीपरम
स्वामिब्रह्मानन्दविरचितं श्रीहरिस्तोत्रं संपूर्णम् ॥

३०. श्रीहरिनामाष्टकम् ।

श्रीगणेशाय नमः ॥ श्रीकेशवाच्युत मुकुन्द रथांगपाणे
विन्द माधव जनार्दन दानवारे । नारायणामरपते त्रि
जिवास जिह्वे जपेति सततं मधुराक्षराणि ॥ १ ॥
देवदेव मधुसूदन शार्ङ्गपाणे दामोदरार्णवनिकेतन
टभारे । विश्वंभराभरण भूषितभूमिपाल जिह्वे ॥ २ ॥
श्रीपद्मलोचन गदाधर पद्मनाभ पद्मेश पद्मपद प
पद्मपाणे । पीतांबरारवरुचे रुचिरावतार जिह्वे ॥ ३ ॥
श्रीकांत कौस्तुभधरार्तिहराब्जपाणे विष्णो त्रिकि
महीधर धर्मसेतो । वैकुण्ठवास वसुधाधिप वासुदेव जि
॥ ४ ॥ श्रीनारसिंह नरकांतक कांतमूर्ते लक्ष्मीपते
डवाहन शेषशायिन् । केशिप्रणाशन सुकेश किरीट
जिह्वे ॥ ५ ॥ श्रीवत्सलाञ्छन सुरर्षभ शंखपाणे कल
धारिधिविहार हरे मुरारे । यज्ञेश यज्ञमय यज्ञभुजा
देव जिह्वे ॥ ६ ॥ श्रीराम रावणरिपो रघुवंशकेतो
तापते दशरथात्मज राजसिंह । सुग्रीवमित्र मृगेश
घापपाणे जिह्वे ॥ ७ ॥ श्रीकृष्ण वृष्णिवर यादव र
केश गोवर्धनोद्धरण कंसविनाश शौरे । गोपाल वेणु
पांडुसुतैकबंधो जिह्वे ॥ ८ ॥ इत्यष्टकं भगवतः स

नरो यो नामांकितं पठति नित्यमनन्यचेताः । विष्णोः
परं पदमुपैति पुनर्न जातु मातुः पयोधररसं पिबतीह
सत्यम् ॥ ९ ॥ इति श्रीपरमहंसस्वामिब्रह्मानन्दविरचितं
श्रीहरिनामाष्टकं संपूर्णम् ॥

३१. श्रीहरिशरणाष्टकम् ।

श्रीगणेशाय नमः ॥ ध्येयं वदन्ति शिवमेव हि केचिदन्ये
शक्तिं गणेशमपरे तु दिवाकरं वै । रूपैस्तु तैरपि विभा-
सि यतस्त्वमेव तस्मात्त्वमेव शरणं मम शंखपाणे ॥ १ ॥
नो सोदरो न जनको जननी न जाया नैवात्मजो न च
कुलं विपुलं बलं वा । संदृश्यते न किल कोऽपि सहायको
मे तस्मा० ॥ २ ॥ नोपासिता मदमपास्य मया महान्त-
स्तीर्थानि चास्तिकधिया नहि सेवितानि । देवार्चनं च
विधिवन्न कृतं कदापि तस्मा० ॥ ३ ॥ दुर्वासना मम
सदा परिकर्षयन्ति चित्तं शरीरमपि रोगगणा दहन्ति ।
संजीवनं च परहस्तगतं सदैव तस्मा० ॥ ४ ॥ पूर्वं कृ-
तानि दुरितानि मया तु यानि स्मृत्वाखिलानि हृदयं प-
रिकंपते मे । ख्याता च ते पतितपावनता तु यस्मात्त-
स्मा० ॥ ५ ॥ दुःखं जराजननजं विविधाश्च रोगाः काक-
श्चसूकरजनिर्निरये च पातः । ते विस्मृतेः फलमिदं वि-
ततं हि लोके तस्मा० ॥ ६ ॥ नीचोपि पापबलितोऽपि
विनिन्दितोऽपि ब्रूयात्तवाहमिति यस्तु किलैकवारम् । तं

यच्छसीश निजलोकमिति व्रतं ते तस्मा० ॥ ७ ॥ वेदेषु
धर्मवचनेषु तथागमेषु रामायणेपि च पुराणकदंबे
वा । सर्वत्र सर्वविधिना गदितस्त्वमेव तस्मा० ॥ ८ ॥
इति श्रीपरमहंसस्वामिब्रह्मानंदविरचितं श्रीहरिशरण-
ष्टकं संपूर्णम् ॥

३२. श्रीदीनबंध्वष्टकम् ।

श्रीगणेशाय नमः ॥ यस्मादिदं जगदुदेति चतुर्मुखाद्यं च
स्मिन्नवस्थितमशेषमशेषमूले । यत्रोपयाति विलयं च
समस्तमंते दृग्गोचरो भवतु मेऽद्य स दीनबंधुः ॥ १ ॥
चक्रं सहस्रकरचारु करारविंदे गुर्वी गदा दरवरश्च विभा-
ति यस्य । पक्षीन्द्रपृष्ठपरिरोपितपादपद्मो दृग्गोचरो० ॥ २ ॥
येनोद्धृता वसुमती सलिले निमग्ना नग्ना च पांडववधू-
स्थगिता दुकूलैः । संमोचितो जलचरस्य मुखाद्भ्रजेंद्रो दृ-
ग्गो० ॥ ३ ॥ यस्यार्द्रदृष्टिवशतस्तु सुराः समृद्धिं कोपे-
क्षणेन दनुजा विलयं व्रजंति । भीताश्चरन्ति च यतोऽर्क-
यमानिलाद्या दृग्गो० ॥ ४ ॥ गायन्ति सामकुशला यमत्र
मखेषु ध्यायन्ति धीरमतयो यतयो विविक्ते । पश्यन्ति
योगिपुरुषाः पुरुषं शरीरे दृग्गो० ॥ ५ ॥ आकाररूपगुण-
योगविवर्जितोऽपि भक्तानुकंपननिमित्तगृहीतमूर्तिः । य-
सर्वगोऽपि कृतशेषशरीरशय्यो दृग्गो० ॥ ६ ॥ यस्यांघ्रि-
पंकजमनिद्रमुनीन्द्रवृंदैराराध्यते भवदवानलदाहशान्त्यै । य-

सर्वापराधमविचिंत्य ममाखिलात्मा दृग्गो० ॥ ७ ॥ यन्ना-
मकीर्तनपरः श्वपचोऽपि नूनं हित्वाखिलं कलिमलं भुवनं
पुनाति । दग्ध्वा ममाधमखिलं करुणक्षणेन दृग्गो० ॥ ८ ॥
दीनबंध्वष्टकं पुण्यं ब्रह्मानंदेन भाषितम् । यः पठेत्प्रयतो
नित्यं तस्य विष्णुः प्रसीदति ॥ ९ ॥ इति श्रीपरमहंसस्वा-
मिब्रह्मानंदविरचितं श्रीदीनबंध्वष्टकं संपूर्णम् ॥

३३. श्रीगोविंदाष्टकम् ।

श्रीगणेशाय नमः ॥ चिदानंदाकारं श्रुतिसरससारं सम-
त्सं निराधाराधारं भवजलधिपारं परगुणम् । रमाग्रीवा-
हारं ब्रजवनविहारं हरनुतं सदा तं गोविंदं परमसुख-
कंदं भजत रे ॥ १ ॥ महामोधिस्थानं स्थिरचरनिदानं
दिविजपं सुधाधारापानं विहगपतियानं यमरतम् । मनोज्ञं
सुज्ञानं मुनिजननिधानं ध्रुवपदं सदा० ॥ २ ॥ धिया
धीरैर्ध्येयं श्रवणपुटपेयं यतिवरैर्महावाक्यैर्ज्ञेयं त्रिभुवन-
विधेयं विधिपरम् । मनोमानामेयं सपदि हृदि नेयं नव-
तनुं सदा० ॥ २ ॥ महामायाजालं विमलवनमालं मल-
हरं सुभालं गोपालं निहतशिशुपालं शशिमुखम् । कला-
तीतं कालं गतिहृतमरालं मुररिपुं सदा० ॥ ४ ॥ नमोविं-
वस्फीतं निगमगणगीतं समगतिं सुरौघे संप्रीतं दितिज-
विपरीतं पुरिशयम् । गिरां पंथातीतं स्वदितनवनीतं न-
यकरं सदा० ॥ ५ ॥ परेशं पद्मेशं शिवकमलजेशं शिव-

करं द्विजेशं देवेशं तनुकुटिलकेशं कलिहरम् । खगेशं न
 गेशं निखिलभुवनेशं नगधरं सदा० ॥ ६ ॥ रमाकांतं कांतं
 भवभयभयांतं भवसुखं दुराशांतं शांतं निखिलहृदि भांतं
 भुवनपम् । विवादांतं दांतं दनुजनिचयांतं सुचरितं सदा०
 ॥ ७ ॥ जगज्येष्ठं श्रेष्ठं सुरपतिकनिष्ठं क्रतुपतिं बलिष्ठं भू-
 यिष्ठं त्रिभुवनवरिष्ठं वरवहम् । स्वनिष्ठं धर्मिष्ठं गुरुगुण-
 रिष्ठं गुरुवरं सदा० ॥ ८ ॥ गदापाणेरेतद्विरितदलनं दुःख-
 शमनं विशुद्धात्मा स्तोत्रं पठति मनुजो यस्तु सततम् । स
 भुक्त्वा भोगौघं चिरमिह ततोऽपास्तवृजिनो वरं विष्णो-
 स्थानं व्रजति खलु वैकुण्ठभुवनम् ॥ ९ ॥ इति श्रीपरमहंस-
 स्वामिब्रह्मानन्दविरचितं श्रीगोविंदाष्टकं संपूर्णम् ॥

३४. रमापत्यष्टकम् ।

श्रीगणेशाय नमः ॥ जगदादिमनादिमजं पुरुजं शरदंब-
 तुल्यतनुं वितनुम् । धृतकंजरथांगगदं विगदं प्रणमामि
 रमाधिपतिं तमहम् ॥ १ ॥ कमलाननकंजरतं विरतं हृदि
 योगिजनैः कलितं ललितम् । कुजनैः सुजनैरलभं सुलभं
 प्रण० ॥ २ ॥ मुनिवृन्दहृदिस्थपदं सुपदं निखिलाध्वरमा-
 गभुजं सुभुजम् । हतवासवमुख्यमदं विमदं प्रण० ॥ ३ ॥
 हतदानवदृष्टवलं सुवलं स्वजनास्तसमस्तमलं विमलम् ।
 समपास्तगजेंद्रदरं सुदरं प्रण० ॥ ४ ॥ परिकल्पितसर्वकलं
 विकलं सकलागमगीतगुणं विगुणम् । भवपाशनिराकरणं ॥

शरणं प्रण० ॥ ५ ॥ मृतिजन्मजराशमनं कसनं शरणागत-
भीतिहरं दहरम् । परितुष्टरमाहृदयं सुदयं प्रण० ॥ ६ ॥
सकलावनिर्विबधरं स्वधरं परिपूरितसर्वदिशं सुदृशम् ।
गतशोकमशोककरं सुकरं प्रण० ॥ ७ ॥ मथितार्णवराजरसं
सरसं प्रथिताखिललोकहृदं सुहृदम् । प्रथिताद्भुतशक्ति-
गणं सुगणं प्रण० ॥ ८ ॥ सुखराशिकरं भवबंधहरं परमा-
ष्टमेतदनन्यमतिः । पठतीह तु योऽनिशमेव नरो लभते
खलु विष्णुपदं स परम् ॥ ९ ॥ इति श्रीपरमहंसस्वामि-
ब्रह्मानंदविरचितं श्रीरमापत्यष्टकं संपूर्णम् ॥

३५. कमलापत्यष्टकम् ।

श्रीगणेशाय नमः ॥ भुजगतल्पगतं धनसुंदरं गरुडवा-
हनमंबुजलोचनम् । नलिनचक्रगादाकरमव्ययं भजत रे
मनुजाः कमलापतिम् ॥ १ ॥ अलिकुलासितकोमलकुं-
तलं विमलपीतदुकूलमनोहरम् । जलधिजाश्रितवामक-
लेवरं भजत० ॥ २ ॥ किमु जपैश्च तपोभिरुताध्वरैरपि
किमुत्तमतीर्थनिषेवणैः । किमुत शास्त्रकदंबविलोकनैर्म-
जत० ॥ ३ ॥ मनुजदेहमिमं भुवि दुर्लभं समधिगम्य
सुरैरपि वाञ्छितम् । विषयलंपटतामपहाय वै भजत०
॥ ४ ॥ न वनिता न सुतो न सहोदरो नहि पिता ज-
नी न च बांधवः । व्रजति साकमनेन जनेन वै भजत०
॥ ५ ॥ सकलमेव चलं सचराचरं जगदिदं सुतरां धन-

यौवनम् । समवलोक्य विवेकदृशा द्रुतं भजत० ॥ ६ ॥
 विविधरोगयुतं क्षणभंगुरं परवशं नवमार्गमलाकुलम् ।
 परिनिरीक्ष्य शरीरमिदं स्वकं भजत० ॥ ७ ॥ मुनिवैरै-
 निशं हृदि भावितं शिवविरिंचिमहेंद्रनुतं सदा । मरण-
 जन्मजराभयमोचनं भजत० ॥ ८ ॥ हरिपदाष्टकमेतद-
 नुत्तमं परमहंसजनेन समीरितम् । पठति यस्तु समाहित-
 चेतसा व्रजति विष्णुपदं स नरो ध्रुवम् ॥ ९ ॥
 इति श्रीमत्परमहंसस्वामिब्रह्मानंदविरचितं कमलापत्यष्टकं
 समाप्तम् ॥

३६. संकष्टनाशनविष्णुस्तोत्रम् ।


श्रीगणेशाय नमः ॥ नारद उवाच । पुनर्दैत्यं समायातं
 दृष्ट्वा देवाः सवासवाः । भयप्रकंपिताः सर्वे विष्णुं स्तोतुं
 प्रचक्रमुः ॥ १ ॥ देवा ऊचुः । नमो मत्स्यकूर्मादिनाना-
 स्वरूपैः सदा भक्तकार्योद्यतायार्तिहन्त्रे । विधात्रादिसर्ग-
 स्थितिध्वंसकर्त्रे गदाशंखपद्मारिहस्ताय तेऽस्तु ॥ २ ॥ रमा-
 वल्लभायासुराणां निहन्त्रे भुजंगारियानाय पीतांबराय ।
 मखादिक्रियापाककर्त्रे विकर्त्रे शरण्याय तस्मै नताः सो-
 नताः स्मः ॥ ३ ॥ नमो दैत्यसन्तापितामर्त्यदुःखाचलध्वंस-
 दंभोलये विष्णवे ते । भुजंगेशतल्पेशयायार्कचंद्रद्विनेत्राय
 तस्मै नताः स्मो नताः स्मः ॥ ४ ॥ नारद उवाच । संक-

ष्टनाशनं नाम स्तोत्रमेतत्पठेन्नरः । स कदाचिन्न संकष्टैः
पीड्यते कृपया हरेः ॥ ५ ॥ इति श्रीपद्मपुराणे सुरनारद-
संवादे विष्णोः संकष्टनाशनं नाम विष्णुस्तोत्रं संपूर्णम् ॥



यस्मिन्नीश्वर इत्यनन्यविषयः शब्दो यथार्थाक्षरः ।

वेदान्तेषु यमाहुरेकपुरुषं व्याप्य स्थितं रोदसी



अतएवैव सुसुष्ठुभिर्निर्वाचितप्राणादिभिर्मुद्रयते

स रथानुः स्थिरमाकषोणसुखमो निःश्रेयसावाप्नुवतः ॥

शिवस्तोत्राणि ।

३७. शिवकवचम् ।

श्रीगणेशाय नमः ॥ अस्य श्रीशिवकवचस्तोत्रमंत्रस्य ब्रह्मा
ऋषिः । अनुष्टुप् छंदः । श्रीसदाशिवरुद्रो देवता । ॐ श-
क्तिः । रं कीलकम् । श्रीं ॐ ह्रीं वीजम् । श्रीसदाशिवप्री-
त्यर्थे शिवकवचस्तोत्रजपे विनियोगः । अथ न्यासः । ॐ
नमो भगवते ज्वलज्वालामालिने ॐ ह्रां सर्वशक्तिधाम्ने
ईशानात्मने अंगुष्ठाभ्यां नमः । ॐ नमो भगवते ज्वल-
ज्वालामालिने ॐ नं रिं नित्यवृत्तिधाम्ने तत्पुरुषात्मने तर्ज-
नीभ्यां नमः । ॐ नमो भगवते ज्वलज्वालामालिने ॐ मं
रं अनादिशक्तिधाम्ने अघोरात्मने मध्यमाभ्यां नमः । ॐ
नमो भगवते ज्वलज्वालामालिने ॐ शिं रै स्वतंत्रशक्ति-
धाम्ने वामदेवात्मने अनामिकाभ्यां नमः । ॐ नमो भग-
वते ज्वलज्वालामालिने ॐ वां रौं अलुप्तशक्तिधाम्ने स-
द्योजातात्मने कनिष्ठिकाभ्यां नमः । ॐ नमो भगवते ज्व-
लज्वालामालिने ॐ यं रः अनादिशक्तिधाम्ने सर्वात्मने
करतलकरपृष्ठाभ्यां नमः । एवं हृदयादि । अथ ध्यानम् ।
वज्रदंष्ट्रं त्रिनयनं कालकंठमरिंदमम् । सहस्रकरमत्युग्रं
वंदे शंभुमुमापतिम् ॥ १ ॥ अथापरं सर्वपुराणगुह्यं निः-
शेषपापौघहरं पवित्रम् । जयप्रदं सर्वविपन्नमोचनं व-
क्ष्यामि शैवं कवचं हिताय ते ॥ २ ॥ ऋषभ उवाच । न-

मस्कृत्य महादेवं विश्वव्यापिनमीश्वरम् । वक्ष्ये शिवम-
 वर्म सर्वरक्षाकरं नृणाम् ॥ ३ ॥ शुचौ देशे समासीनो
 यथावत्कल्पितासनः । जितेंद्रियो जितप्राणाश्चितयेच्छि-
 मव्ययम् ॥ ४ ॥ हृत्पुण्डरीकांतरसन्निविष्टं स्वतेजसा व्या-
 सनभोवकाशम् । अतीन्द्रियं सूक्ष्ममनंतमाद्यं ध्यायेत्परा-
 नंदमयं महेशम् ॥ ५ ॥ ध्यानावधूताखिलकर्मबंधश्चि-
 त्चिदानंदनिमग्नचेताः । पङ्क्षरन्याससमाहितात्मा शैवे-
 कुर्यात्कवचेन रक्षाम् ॥ ६ ॥ मां पातु देवोऽखिलदेवता-
 त्मा संसारकूपे पतितं गभीरे । तन्नाम दिव्यं वरमंत्रमू-
 धनोतु मे सर्वमघं हृदिस्थम् ॥ ७ ॥ सर्वत्र मां रक्षतु
 विश्वमूर्तिर्ज्योतिर्मयानंदघनश्चिदात्मा । अणोरणीयानुर-
 शक्तिरेकः स ईश्वरः पातु भयादशेषात् ॥ ८ ॥ यो भूस्वरू-
 पेण विभर्ति विश्वं पायात्स भूमेर्गिरिशोऽष्टमूर्तिः । योऽपि
 स्वरूपेण नृणां करोति संजीवनं सोऽवतु मां जलेभ्यः ॥ ९ ॥
 कल्पावसाने भुवनानि दग्ध्वा सर्वाणि यो नृत्यति भू-
 लीलः । स कालरुद्रोऽवतु मां दवाग्नेर्वात्यादिभीतेरखि-
 लाच्च तापात् ॥ १० ॥ प्रदीप्तविद्युत्कनकावभासो विद्या-
 वराभीतिकुठारपाणिः । चतुर्मुखस्तत्पुरुषस्त्रिनेत्रः प्राच्यां
 स्थितं रक्षतु मामजस्रम् ॥ ११ ॥ कुठारवेदांकुशपाशश्च
 लकपालदक्काक्षगुणान्दधानः । चतुर्मुखो नीलरुचिस्त्रिनेत्रः
 पायादधोरो दिशि दक्षिणस्याम् ॥ १२ ॥ कुंदेन्दुशंखस्फटि-
 कावभासो वेदाक्षमालावरदाभयांकः । त्र्यक्षश्चतुर्वक्त्र

उरुप्रभावः सद्योधिजातोऽवतु मां प्रतीच्याम् ॥ १३ ॥ व-
 राक्षमालाभयटंकहस्तः सरोजकिंजल्कसमानवर्णः । त्रि-
 लोचनश्चारुचतुर्मुखो मां पायादुदीच्यां दिशि वामदेवः
 ॥ १४ ॥ वेदाभयेष्टांकुशपाशटंककपालढक्काक्षकशूलपाणिः।
 सितद्युतिः पंचमुखोऽवतान्मामीशान ऊर्ध्वं परमप्रकाशः
 ॥ १४ ॥ मूर्धानमव्यान्मम चंद्रमौलिर्भालं समाव्यादथ
 भालनेत्रः । नेत्रे ममाव्यान्ममनेत्रहारी नासां सदा रक्षतु
 विश्वनाथः ॥ १६ ॥ पायाच्छ्रुती मे श्रुतिगीतकीर्तिः कपो-
 लमव्यात्सततं कपाली । वक्त्रं सदा रक्षतु पंचवक्त्रो जिह्वां
 सदा रक्षतु वेदजिह्वः ॥ १७ ॥ कंठं गिरीशोऽवतु नील-
 कंठः पाणिद्वयं पातु पिनाकपाणिः । दोर्मूलमव्यान्मम
 धर्मबाहुर्वक्षस्थलं दक्षमखांतकोऽव्यात् ॥ ३८ ॥ समोदरं
 पातु गिरीन्द्रधन्वा मध्यं ममाव्यान्ममदनांतकारी । हेरंबतातो
 मम पातु नाभिं पायात्कटी धूर्जटिरीश्वरो मे ॥ १९ ॥
 ऊरुद्वयं पातु कुबेरमित्रो जानुद्वयं मे जगदीश्वरो-
 ऽव्यात् । जंघायुगं पुंगवकेतुरव्यात्पादौ ममाव्यात्सुरबंध-
 पादः ॥ २० ॥ महेश्वरः पातु दिनादियामे मां मध्ययामे-
 ऽवतु वामदेवः । त्रिलोचनः पातु तृतीययामे वृषध्वजः
 पातु दिनांतयामे ॥ २१ ॥ पायान्निशादौ शशिशेखरो मां
 गंगाधरो रक्षतु मां निशीथे । गौरीपतिः पातु निशाव-
 साने मृत्युंजयो रक्षतु सर्वकालम् ॥ २२ ॥ अंतःस्थितं रक्षतु
 शंकरो मां स्थाणुः सदा पातु बहिःस्थितं माम् । तदंतरे
 पातु पतिः पशूनां सदाशिवो रक्षतु मां समंतात् ॥ २३ ॥ ति-

छंतमव्याज्जुवनैकनाथः पायाद्भजंतं प्रमथाधिनाथः । वेदां
 तवेद्योऽवतु मां निषण्णं मामव्ययः पातु शिवः शयानर
 ॥ २४ ॥ मार्गेषु मां रक्षतु नीलकंठः शैलादिदुर्गेषु पुर
 यारिः । अरण्यवासादिमहाप्रवासे पायान्मृगव्याध उद्ग
 रशक्तिः ॥ २५ ॥ कल्पांतकाटोपपटुप्रकोपस्फुटाट्टहासो
 चलिताण्डकोशः । घोरारिसेनार्णवदुर्निवारमहाभयाद्
 क्षतु वीरभद्रः ॥ २६ ॥ पत्त्यश्वमातंगरथावरूथसहस्रल
 क्षायुतकोटिभीषणम् । अक्षौहिणीनां शतमाततायिनं
 छिद्यान्मृडो घोरकुठारधारया ॥ २७ ॥ निहंतु दस्यून्प्रल
 यानलार्चिर्ज्वलन्निशूलं त्रिपुरांतकस्य । शार्दूलसिंहर्क्षवृ
 कादिहिंस्रान्संत्रासयत्वीशधनुः पिनाकः ॥ २८ ॥ दुःस्वप्न
 दुःशकुनदुर्गतिदौर्मनस्यदुर्भिक्षदुर्व्यसनदुःसहदुर्यशांसि ।
 उत्पाततापविषभीतिमसद्ब्रह्मार्तिव्याधींश्च नाशयतु मे ज
 गतामर्धीशः ॥ २९ ॥ ॐ नमो भगवते सदाशिवाय स
 कलतत्त्वात्मकाय सर्वमंत्रस्वरूपाय सर्वमंत्राधिष्ठिताय स
 र्वतंत्रस्वरूपाय सर्वतत्त्वविदूराय ब्रह्मरुद्रावतारिणे नील
 कंठाय पार्वतीमनोहरप्रियाय सोमसूर्याग्निलोचनाय भ
 सोद्बलितविग्रहाय महामणिमुकुटधारणाय माणिक्यभू
 षणाय सृष्टिस्थितिप्रलयकालरौद्रावताराय दक्षाध्वरध्वंस
 काय महाकालभेदनाय मूलाधारैकनिलयाय तत्त्वाती
 ताय गंगाधराय सर्वदेवाधिदेवाय पडाश्रयाय वेदांत
 साराय त्रिवर्गसाधनायानंतकोटिब्रह्मांडनायकायानंत

वासुकितक्षककर्कोटकशंखकुलिकपद्ममहापद्मेत्यष्टमहाना-
 गकुलभूषणाय प्रणवस्वरूपाय चिदाकाशायाकाशदिवस्व-
 रूपाय ग्रहनक्षत्रमालिने सकलाय कलंकरहिताय सक-
 ललोकैककर्त्रे सकललोकैकभर्त्रे सकललोकैकसंहर्त्रे सक-
 ललोकैकगुरवे सकललोकैकसाक्षिणे . सकलनिगमगुह्याय
 सकलवेदांतपारगाय सकललोकैकवरप्रदाय सकललोकै-
 कशंकराय शशांकशेखराय शाश्वतनिजावासाय निराभा-
 साय निरामयाय निर्मलाय निर्लोभाय निर्मदाय निश्चि-
 ताय निरहंकाराय निरंकुशाय निष्कलंकाय निर्गुणाय
 निष्कामाय निरुपप्लवाय निरवधाय निरंतराय निष्कार-
 णाय निरांतकाय निष्प्रपंचाय निःसंगाय निर्द्वैद्वाय नि-
 राधाराय नीरागाय निष्क्रोधाय निर्मलाय निष्पापाय नि-
 र्भयाय निर्विकल्पाय निर्भेदाय निष्क्रियाय निस्तुलाय
 निःसंशयाय निरंजनाय निरुपमविभवाय नित्यशुद्धबुद्ध-
 परिपूर्णसच्चिदानंदाद्वयाय परमशांतस्वरूपाय तेजोरू-
 पाय तेजोमयाय जय जय रुद्र महारौद्र भद्रावतार म-
 हामैरव कालमैरव कल्पांतमैरव कपालमालाधर खटांग-
 खड्गचर्मपाशांकुशडमरुशूलचापबाणगदाशक्तिभिर्दिपाल-
 तोमरमुसलमुद्गरपाशपरिघभुशुंडीशतप्त्रीचक्राद्यायुधभीष-
 णकर सहस्रमुख दंष्ट्राकरालवदन विकटाट्टहासविस्फा-
 रितब्रह्मांडमंडल नागेंद्रकुंडल नागेंद्रहार नागेंद्रवलय
 नागेंद्रचर्मधर मृत्युंजय त्र्यंबक त्रिपुरांतक विश्वरूप

विरूपाक्ष विश्वेश्वर वृषभवाहन विश्वतोमुख सर्वतो रक्ष
 रक्ष मां ज्वल ज्वल महामृत्युमपमृत्युभयं नाशाय ना
 शाय चोरभयमुत्सादयोत्सादय विपसर्पभयं शमय शमय
 चोरान्मारय मारय मारय मम शत्रूनुच्चाटयोच्चाटय त्रि
 शूलेन विदारय विदारय कुठारेण भिंधि भिंधि खड्गेन
 छिंधि छिंधि खट्वांगेन विपोथय विपोथय मुसलेन नि
 प्पेपय निप्पेपय बाणैः संताडय संताडय रक्षांसि भीषय
 भीषयाशेषभूतानि विद्रावय विद्रावय कृष्मांडवेताल-
 मारीचगणब्रह्मराक्षसगणान् संत्रासय संत्रासय ममाभयं
 कुरु कुरु वित्रस्तं मामाश्वासयाश्वासय नरकमहाभया-
 न्मामुद्धरोद्धर संजीवय संजीवय क्षुत्तृड्भ्यां मामाप्या-
 ययाप्यायय दुःखातुरं मामानंदयानंदय शिवकचेन मा-
 माच्छादयाच्छादय मृत्युंजय त्र्यंबक सदाशिव नमस्ते
 नमस्ते । ऋषभ उवाच । इत्येतत्कवचं शैवं वरदं
 व्याहृतं मया । सर्ववाधाप्रशमनं रहस्यं सर्वदेहिनाम् ॥
 ॥ ३० ॥ यः सदा धारयेन्मर्त्यः शैवं कवचमुत्तमम् ।
 न तस्य जायते क्वापि भयं शंभोरनुग्रहात् ॥ ३१ ॥ क्षीणा-
 युः प्राप्तमृत्युर्वा महारोगहतोऽपि वा । सद्यः सुखमवा-
 प्नोति दीर्घमायुश्च विंदति ॥ ३२ ॥ सर्वदारिद्र्यशमनं सौमं-
 गल्यविवर्धनम् । यो धत्ते कवचं शैवं स देवैरपि पूज्यते
 ॥ ३३ ॥ महापातकसंघातैर्मुच्यते चोपपातकैः । देहांते-
 मुक्तिमाप्नोति शिववर्मानुभावतः ॥ ३४ ॥ त्वमपि श्रद्धया

वत्स शैवं कवचमुत्तमम् । धारयस्व मया दत्तं सद्यः श्रेयो
 ह्यवाप्स्यसि ॥ ३५ ॥ सूत उवाच । इत्युक्त्वा ऋपभो योगी
 तस्मै पार्थिवसूनवे । ददौ शंखं महारावं खड्गं चारिनि-
 पूदनम् ॥ ३६ ॥ पुनश्च भस्म संमंत्र्य तदंगं परितोऽस्पृ-
 शत् । गजानां पदसहस्रस्य द्विगुणस्य बलं ददौ ॥ ३७ ॥
 भस्मप्रभावात्संप्राप्तं बलैश्वर्यधृतिस्मृतिः । स राजपुत्रः
 शुशुभे शरदर्क इव श्रिया ॥ ३८ ॥ तमाह प्रांजलिं भूयः
 स योगी नृपनंदनम् । एष खड्गो मया दत्तस्तपोमंत्रानु-
 भावितः ॥ ३९ ॥ शितधारमिमं खड्गं यस्मै दर्शयसे स्फु-
 टम् । स सद्यो क्रियते शत्रुः साक्षान्मृत्युरपि स्वयम् ॥ ४० ॥
 अस्य शंखस्य निर्हादं ये शृण्वन्ति तवाहिताः । ते मूर्छिताः
 पतिष्यन्ति न्यस्तशस्त्रा विचेतनाः ॥ ४१ ॥ खड्गशंखाविमौ
 दिव्यौ परसैन्यविनाशिनौ । आत्मसैन्यस्य पक्षाणां शौर्य-
 तेजोविवर्धनौ ॥ ४२ ॥ एतयोश्च प्रभावेण शैवेन कवचेन च ।
 द्विपदसहस्रनागानां बलेन महतापि च ॥ ४३ ॥ भस्मधा-
 रणसामर्थ्याच्छत्रुसैन्यं विजेष्यसि । प्राप्य सिंहासनं पि-
 तृयं गोप्ताऽसि पृथिवीमिमाम् ॥ ४४ ॥ इति भद्रायुषं
 सम्यगनुशास्य समावृकम् । ताभ्यां संपूजितः सोऽथ
 योगी स्वैरगतिर्ययौ ॥ इति श्रीस्कंदपुराणे ब्रह्मोत्तर-
 खंडे शिवकवचं समाप्तम् ॥

३८. शिवमानसपूजा ।

श्रीगणेशाय नमः ॥ रत्नैः कल्पितमासनं हिमजलैः स्नानं

च दिव्यांबरं नानारत्नविभूषितं मृगमदामोदांकितं चं-
दनम् । जातीचंपकविल्वपत्ररचितं पुष्पं च धूपं तथा
दीपं देव दयानिधे पशुपते हृत्कल्पितं गृह्यताम् ॥१॥ सौ-
वर्णे मणिखंडरत्नरचिते पात्रे घृतं पायसं भक्ष्यं पंचविधं
पयोदधियुतं रंभाफलं पायसम् । शाकानामयुतं जलं
रुचिकरं कर्पूरखंडोज्ज्वलं तांबूलं मनसा मया विरचितं
भक्त्या प्रभो स्वीकुरु ॥ २ ॥ छत्रं चामरयोर्युगं व्यजनकं
चादर्शकं निर्मलं वीणाभेरिमृदंगकाहलकलागीतं च नृत्यं
तथा । साष्टांगं प्रणतिः स्तुतिर्बहुविधा ह्येतत्समस्तं मया
संकल्पेन समर्पितं तव विभो पूजां गृहाण प्रभो ॥३॥ आ-
त्मा त्वं गिरिजा मतिः सहचराः प्राणाः शरीरं गृहं पूजा
ते विषयोपभोगरचना निद्रा समाधिस्थितिः । संचारः
पदयोः प्रदक्षिणविधिः स्तोत्राणि सर्वा गिरो यद्यत्कर्म
करोमि तत्तदखिलं शंभो तवाराधनम् ॥ ४ ॥ करचरणकृतं
वाक्कायजं कर्मजं वा श्रवणनयनजं वा मानसं वाऽपराध-
म् । विहितमविहितं वा सर्वमेतत्क्षमस्व जय जय करु-
णाब्धे श्रीमहादेव शंभो ॥ ५ ॥ इति श्रीशिवमानसपूजा
समाप्ता ॥

३९. शिवमहिम्नस्तोत्रम् ।

श्रीगणेशाय नमः ॥ पुष्पदंत उवाच । महिम्नः पारं ते
परमविदुषो यद्यसदृशी स्तुतिर्ब्रह्मादीनामपि तदवसन्ना-
स्त्वयि गिरः । अथावाच्यः सर्वः स्वमतिपरिणामावधि

जन्ममाप्येष स्तोत्रे हर निरपवादः परिकरः ॥ १ ॥
 तीतः पंथानं तव च महिमा वाङ्मनसयोरतद्यावृत्त्या
 चकितमभिधत्ते श्रुतिरपि । स कस्य स्तोतव्यः कति-
 ष्वधगुणः कस्य विषयः पदे त्वर्वाचीने पतति न मनः
 स न वचः ॥ २ ॥ मधुस्फीता वाचः परमममृतं नि-
 रतवतस्तव ब्रह्मन्किं वागपि सुरगुरोर्विस्मयपदम् । म-
 त्वेतां वाणीं गुणकथनपुण्येन भवतः पुनामीत्यर्थेऽस्मि-
 न्पुरमथन बुद्धिर्व्यवसिता ॥ ३ ॥ तवैश्वर्यं यत्तज्जगदु-
 परक्षाप्रलयकृन्नयीवस्तु व्यस्तं तिसृषु गुणभिन्नासु तनु-
 । अभव्यानामस्मिन्वरद रमणीयामरमणीं विहंतुं व्या-
 षीं विदधत इहैके जडधियः ॥ ४ ॥ किमीहः किं-
 यः स खलु किमुपायस्त्रिभुवनं किमाधारो धाता
 जति किमुपादान इति च । अतक्वैश्वर्यं त्वय्य-
 नसरदुःस्थो हतधियः कुतर्कोऽयं कांश्चिन्मुखरयति मो-
 य जगतः ॥ ५ ॥ अजन्मानो लोकाः किमवयववंतो-
 पि जगतामधिष्ठातारं किं भवविधिरनादृत्य भवति । अ-
 शो वा कुर्याद्भुवनजनने कः परिकरो यतो मंदास्त्वां
 मरवर संशेरत इमे ॥ ६ ॥ त्रयी सांख्यं योगः पशु-
 तिमतं वैष्णवमिति प्रभिन्ने प्रस्थाने परमिदमदः पथ्य-
 ति च । रुचीनां वैचित्र्यादजुकुटिलनानापथजुषां नृ-
 मेको गम्यस्त्वमसि पयसामर्णव इव ॥ ७ ॥ महोक्षः
 तां परशुरजिनं भस्म फणिनः कपालं चेतीयत्तव व-

रद तन्त्रोपकरणम् । सुरास्तां तामृद्धिं दधति तु भवद्
 प्रणिहितां नहि स्वात्मारामं विषयमृगतृष्णा भ्रमयति
 ॥ ८ ॥ ध्रुवं कश्चित्सर्वं सकलमपरस्त्वध्रुवमिदं परो ध्रु
 व्याध्रौव्ये जगति गदति व्यस्तविषये । समस्तेऽप्येतस्मि
 न्पुरमथन तैर्विस्मित इव स्तुवज्जिह्वेमि त्वां न खलु ना
 धृष्टा मुखरता ॥ ९ ॥ तवैश्वर्यं यत्नाद्यदुपरि विरिंचो
 रिरधः परिच्छेत्तुं यातावनलमनलस्कंधवपुषः । ततो
 भक्तिश्रद्धाभरगुरुगृणद्वां गिरिश यत् स्वयं तस्थे ताम्भ्यं
 तव किमनुवृत्तिर्न फलति ॥ १० ॥ अयत्नादापाद्य त्रिभु
 वनमवैरव्यतिकरं दशास्यो यद्वाहूनभृत रणकंडूपरवशा
 न् । शिरः पद्मश्रेणीरचितचरणांभोरुहवलेः स्थिरायास्त
 न्नक्तेस्त्रिपुरहर विस्फूर्जितमिदम् ॥ ११ ॥ अमुष्य त्वत्से
 वासमाधिगतसारं भुजवनं बलात्कैलासेऽपि त्वदधिवस
 तौ विक्रमयतः । अलभ्या पातालेऽप्यलसचलितांगु
 शिरसि प्रतिष्ठा त्वय्यासीद्भुवमुपचितो मुह्यति खलः ।
 ॥ १२ ॥ यदृद्धिं सुत्राम्णो वरद परमोच्चैरपि सतीमधश्च
 बाणः परिजनविधेयत्रिभुवनः । न तच्चित्रं तस्मिन्वरि
 सितरि त्वच्चरणयोर्न कस्याप्युन्नत्यै भवति शिरसस्त्वस्म
 वनतिः ॥ १३ ॥ अकांडब्रह्मांडक्षयचकितदेवासुरकृपा
 विधेयस्याऽऽसीद्यस्त्रिनयन विषं संहतवतः । स कल्माष
 कंठे तव न कुरुते न श्रियमहो विकारोऽपि श्लाघ्यो भु

वनभयभंगव्यसनिनः ॥ १४ ॥ असिद्धार्था नैव कचिदपि
सदेवासुरनरे निवर्तते नित्यं जगति जयिनो यस्य विशि-
क्षाः । स पश्यन्नीश त्वामितरसुरसाधारणमभूत् स्मरः
सर्वव्यात्मा न हि वशिषु पथ्यः परिभवः ॥ १५ ॥
मही पादाघाताद्भजति सहसा संशयपदं पदं विष्णोर्भ्राम्य-
द्भुजपरिघरुणग्रहगणम् । मुहुर्द्यौर्दौस्थ्यं यात्यनिभृत-
ज्जटातडिततटा जगद्रक्षायै त्वं नटसि ननु वामैव विभु-
ता ॥ १६ ॥ वियव्यापी तारागणगुणितफेनोद्गमरुचिः प्र-
वाहो वारां यः पृपतलघुदृष्टः शिरसि ते । जगद्भीपाका-
रं जलधिवलयं तेन कृतमित्यनेनैवोन्नेयं धृतमहिम दि-
व्यं तव वपुः ॥ १७ ॥ रथः क्षोणी यन्ता शतधृतिरगेंद्रो
धनुरथो रथांगे चन्द्राकौ रथचरणपाणिः शर इति । दिध-
क्षोस्ते कोऽयं त्रिपुरतृणमाडंवरविधिर्विधेयैः क्रीडंत्यो न
खलु परतंत्राः प्रभुधियः ॥ १८ ॥ हरिस्ते साहस्रं कमलव-
लिमाधाय पदयोर्यदेकोने तस्मिन्निजमुदहरन्नेत्रकमलम् ।
गतो भक्त्युद्रेकः परिणतिमसौ चक्रवपुषा त्रयाणां रक्षायै
त्रिपुरहर जागर्ति जगताम् ॥ १९ ॥ क्रतौ सुप्ते जाग्रत्त्व-
मसि फलयोगे क्रतुमतां क कर्म प्रध्वस्तं फलति पुरुषा-
राधनमृते । अतस्त्वां संप्रेक्ष्य क्रतुषु फलदानप्रतिभुवं
भुतौ श्रद्धां बद्ध्वा दृढपरिकरः कर्मसु जनः ॥ २० ॥ क्रि-
यादक्षो दक्षः क्रतुपतिरधीशस्तनुमृतामृषीणामार्विज्यं
शरणद सदस्याः सुरगणाः । क्रतुश्रेयस्त्वत्तः क्रतुफलवि-

धानव्यसनिनो भ्रुवं कर्तुः श्रद्धाविधुरमभिचाराय हि
 खाः ॥ २१ ॥ प्रजानाथं नाथ प्रसभमभिकं स्वां दुहितं
 गतं रोहिद्धूतां रिरमयिषुमृश्यस्य वपुषा । धनुष्पाणेकं
 तं दिवमपि सपत्राकृतममुं त्रसंतं तेऽद्यापि त्यजति न
 गव्याधरभसः ॥ २२ ॥ स्वलावण्याशंसा धृतधनुषमह्म
 तृणवत्पुरः झुष्टं दृष्ट्वा पुरमथन पुष्पायुधमपि । यदि कौ
 देवी यमनिरतदेहार्धघटनादवैति त्वामद्धा वत वरद
 ग्धा युवतयः ॥ २३ ॥ श्मशानेष्वाक्रीडा स्मरहर पिशा
 चाः सहचराश्रिताभस्मालेपः स्वगपि नृकरोटीपरिकरः
 अमंगल्यं शीलं तव भवतु नामैवमखिलं तथाऽपि स
 र्वृणां वरद परमं मंगलमसि ॥ २४ ॥ मनः प्रत्यक्चि
 सविधमविधायात्तमरुतः प्रहृष्यद्रोमाणः प्रमदसलिले
 त्संगितद्वशः । यदालोक्याह्लादं हृद इव निमज्ज्यामृत
 मये दधत्यंतस्तत्त्वं किमपि यमिनस्तत्किल भवान् ॥ २५ ॥
 त्वमर्कस्त्वं सोमस्त्वमसि पवनस्त्वं हुतवहस्त्वमापस्त
 व्योम त्वमु धरणिरात्मा त्वमिति च । परिच्छिन्नात्म
 त्वयि परिणता बिभ्रति गिरं न विद्मस्त्वत्तत्त्वं वयमिह
 यत्त्वं न भवसि ॥ २६ ॥ त्रयीं तिस्रो वृत्तीस्त्रिभुवनम
 त्रीनपि सुरानकाराद्यैर्वर्णैस्त्रिभिरभिदधत्तीर्णविकृति । तु
 यं ते धाम ध्वनिभिरवरुंधानमणुभिः समस्तव्यस्तं त
 शरणद गृणात्योमिति पदम् ॥ २७ ॥ भवः शर्व

रुद्रः पशुपतिरथोग्रः सह महान्स्तथा भीमेशानाविति य-
 दभिधानाष्टकमिदम् । अमुष्मिन्प्रत्येकं प्रविचराति देव
 श्रुतिरपि प्रियायास्मै धात्रे प्रविहितनमस्योऽस्मि भवते
 ॥ २८ ॥ नमो नेदिष्ठाय प्रियदवदविष्ठाय च नमो नमः
 क्षोदिष्ठाय स्मरहर महिष्ठाय च नमः । नमो वार्षिष्ठाय
 त्रिनयन यविष्ठाय च नमो नमः सर्वस्मै ते तदिदमिति
 शर्वाय च नमः ॥ २९ ॥ ब्रह्मलरजसे विश्वोत्पत्तौ भवाय
 नमो नमः प्रबलतमसे तत्संहारे हराय नमो नमः ।
 जनसुखकृते सत्त्वोद्भक्तौ मृडाय नमो नमः प्रमहसि पदे
 निस्त्रैगुण्ये शिवाय नमो नमः ॥ ३० ॥ कृशपरिणति
 चेतः क्लेशवश्यं क्व चेदं क्व च तव गुणसीमोलङ्घिनी श-
 श्वद्विः । इति चकितममन्दीकृत्य मां भक्तिराधाद्वरद
 चरणयोस्ते वाक्यपुष्पोपहारम् ॥ ३१ ॥ असितगिरिसमं
 स्यात्कज्जलं सिंधुपात्रे सुरतरुवरशाखा लेखनी पत्रमुर्वी ।
 लिखति यदि गृहीत्वा शारदा सर्वकालं तदपि तव गु-
 णानामीश पारं न याति ॥ ३२ ॥ असुरसुरमुनीन्द्रैरर्चि-
 तस्येन्दुमौलेर्ग्रथितगुणमहिम्नो निर्गुणस्येश्वरस्य । सकलग-
 णवरिष्ठः पुष्पदन्ताभिधानो रुचिरमलघुवृत्तैः स्तोत्रमेत-
 द्भकार ॥ ३३ ॥ अहरहरनवद्यं धूर्जटेः स्तोत्रमेतत्पठति
 परमभक्त्या शुद्धचित्तः पुमान्यः । स भवति शिवलोके
 रुद्रतुल्यस्तथाऽत्र प्रचुरतरधनायुःपुत्रवान्कीर्तिमांश्च ॥ ३४ ॥

महेशान्नापरो देवो महिम्नो नापरा स्तुतिः । अधोऽ
 न्नापरो मन्त्रो नास्ति तत्त्वं गुरोः परम् ॥ ३५ ॥ दीक्ष
 दानं तपस्तीर्थं ज्ञानं यागादिकाः क्रियाः । महिम्नो
 व पाठस्य कलां नाहंति षोडशीम् ॥ ३६ ॥ कुसुमदशत
 नामा सर्वगंधर्वराजः शशिधरवरमौलेर्देवदेवस्य दासः ।
 सगुरुनिजमहिम्नो अष्ट एवास्य रोषास्तवनमिदमकार्षी
 दिव्यदिव्यं महिम्नः ॥ ३७ ॥ सुरवरमुनिपूज्यं स्वर्गमे
 क्षैकहेतुं पठति यदि मनुष्यः प्राञ्जलिर्नान्यचेताः । व्रज
 ति शिवसमीपं किंनरैः स्तूयमानः स्तवनमिदममोघं पु
 ष्पदंतप्रणीतम् ॥ ३८ ॥ श्रीपुष्पदंतमुखपंकजनिर्गते
 स्तोत्रेण किल्बिषहरेण हरप्रियेण ॥ कंठस्थितेन पठितेन
 समाहितेन सुप्रीणितो भवति भूतपतिर्महेशः ॥ ३९ ॥
 इत्येषा वाङ्मयी पूजा श्रीमच्छंकरपादयोः । अर्पिता ते
 मे देवः प्रीयतां च सदाशिवः ॥ ४० ॥ इति श्रीपुष्पदं
 तविरचितं शिवमहिम्नस्तोत्रं संपूर्णम् ॥

४०. शिवभुजंगप्रयातस्तोत्रम् ।

श्रीगणेशाय नमः ॥ गलद्दानगंडं मिलद्भृङ्गखंडं चलच्च
 रुथुंडं जगन्नाणशौंडम् । लसद्दंतकांडं विपद्भृङ्गचंडं शिव
 प्रेमपिंडं भजे वक्रतुंडम् ॥ १ ॥ अनाद्यंतमाद्यं परं तत्त्वमर्प
 चिदाकारमेकं तुरीयं त्वमेयम् । हरिब्रह्म मृग्यं परब्रह्मखं
 मनोवागतीतं महः शैवमीडे ॥ २ ॥ स्वशक्त्यादिशक्त्यंतर्हि

हासनस्थं मनोहारि सर्वांगरत्नादिभूषणम् । जटाह्रींदुर्गंगा-
स्थिशिष्यकर्ममौलिं परं शक्तिमित्रं जुमः पंचवक्त्रम् ॥ ३ ॥
शिवेशानतत्पूरुषाघोरवामादिभिर्ब्रह्मभिर्हन्मुखैः पद्मभि-
रंगैः । अनौपम्यषट्त्रिंशतं तत्त्वविद्यामतीतं परं त्वां कथं
वेत्ति को वा ॥ ४ ॥ प्रवालप्रवाहप्रभाशोणमर्घं मरुत्व-
न्मणिश्रीमहःश्याममर्घम् । गुणस्यूतमेकं वपुश्चैकमंतः
सरामि सरापत्तिसंपत्तिहेतुम् ॥ ५ ॥ स्वसेवासमायात-
देवासुरेंद्रानमन्मौलिमंदारमालाभिषिक्तम् । नमस्यामि
शंभो पदांभोरुहं ते भवांभोधिपोतं भवानीविभाज्यम्
॥ ६ ॥ जगन्नाथ मन्नाथ गौरीसनाथ प्रपन्नानुकंपिन्वि-
पन्नार्तिहारिन् । महःस्तोममूर्ते समस्तैकबंधो नमस्ते नम-
स्ते पुनस्ते नमोऽस्तु ॥ ७ ॥ महादेव देवेश देवादिदेव
सरारे पुरारे यमारे हरेति । ब्रुवाणः स्मरिष्यामि भक्त्या
भवंतं ततो मे दयाशील देव प्रसीद ॥ ८ ॥ विरूपाक्ष
विश्वेश विद्यादिकेश त्रयीमूल शंभो शिव त्र्यंबक त्वम् ।
प्रसीद स्मर त्राहि पश्याव पुण्य क्षमस्वामुहीति क्षपा हि
क्षिपामः ॥ ९ ॥ त्वदन्यः शरण्यः प्रपन्नस्य नेति प्रसीद
सरन्नेव हन्यास्तु दैन्यम् । न चेत्ते भवेन्नक्त्यात्सत्यहा-
निस्ततो मे दयालो दयां संनिधेहि ॥ १० ॥ अयं दानका-
लस्त्वहं दानपात्रं भवान्नाथ दाता त्वदन्यं न याचे ।
भवन्नक्तिमेव स्थिरां देहि मह्यं कृपाशील शंभो कृतार्थो-

स्मि तस्मात् ॥ ११ ॥ पशुं वेत्सि चेन्मां त्वमेवाधिरूढं
 कलंकीति वा मूर्ध्नि धत्से त्वमेव । द्विजिह्वः पुनः सोपि ते
 कंठभूपा त्वदंगीकृताः शर्व सर्वेऽपि धन्याः ॥ १२ ॥ न
 शक्नोमि कर्तुं परद्रोहलेशं कथं प्रीयसे त्वं न जाने गिरीश ।
 तदा हि प्रसन्नोसि कस्यापि कांतासुतद्रोहिणो वा पितृद्रो-
 हिणो वा ॥ १३ ॥ स्तुतिं ध्यानमर्चां यथावद्विधातुं भक्त-
 न्नप्यजानन्महेशावलंबे । त्रसंतं सुतं त्रातुमग्रे मृकंडोऽयं
 मग्राणानिर्वापणं त्वत्पदाब्जम् ॥ १४ ॥ अकंठे कलंकादन्ते
 भुजंगादपाणौ कपालादभालेऽनलाक्षात् । अमौलौ शशां-
 कादवामे कलत्रादहं देवमन्यं न मन्ये न मन्ये ॥ १५ ॥
 इति श्रीमत्परमहंसपरिव्राजकाचार्यश्रीमच्छंकराचार्यविर-
 चितं श्रीशिवभुजंगप्रयातस्तोत्रं संपूर्णम् ॥

४१. शिवषडक्षरस्तोत्रम् ।

श्रीगणेशाय नमः ॥ ॐकारं बिंदुसंयुक्तं नित्यं ध्यायंति
 योगिनः । कामदं मोक्षदं चैव ॐकाराय नमो नमः ॥ १ ॥
 नमंति ऋपयो देवा नमंत्यप्सरसां गणाः । नरा नमंति
 देवेशं नकाराय नमो नमः ॥ २ ॥ महादेवं महात्मानं
 महाध्यानं परायणम् । महापापहरं देवं मकाराय नमो
 नमः ॥ ३ ॥ शिवं शांतं जगन्नाथं लोकानुग्रहकारकम् ।
 शिवमेकपदं नित्यं शिकाराय नमो नमः ॥ ४ ॥ बाह्व-
 दृपभो यस्य वासुकिः कंठभूषणम् । वामे शक्तिधरं वेदं

वकाराय नमो नमः ॥ ५ ॥ यत्र यत्र स्थितो देवः सर्व-
व्यापी महेश्वरः । यो गुरुः सर्वदेवानां यकाराय नमो नमः
॥ ६ ॥ पडक्षरमिदं स्तोत्रं यः पठेच्छिवसंनिधौ । शिव-
लोकमवाप्नोति शिवेन सह मोदते ॥ ७ ॥ इति श्रीरुद्र-
यामले उमामहेश्वरसंवादे पडक्षरस्तोत्रं संपूर्णम् ॥

४२. शिवपंचाक्षरस्तोत्रम् ।

श्रीगणेशाय नमः ॥ नागेंद्रहाराय त्रिलोचनाय भ-
सांगरागाय महेश्वराय । नित्याय शुद्धाय दिगंबराय
तस्मै नकाराय नमः शिवाय ॥ १ ॥ मंदाकिनीसलिल-
चंदनचर्चिताय नंदीश्वरप्रमथनाथमहेश्वराय । मंदारपु-
ष्पबहुपुष्पसुपूजिताय तस्मै मकराय नमः शिवाय ॥ २ ॥
शिवाय गौरीवदनाब्जवृंदसूर्याय दक्षाध्वरनाशकाय ।
श्रीनीलकंठाय वृषध्वजाय तस्मै शिकराय नमः शिवाय
॥ ३ ॥ वसिष्ठकुंभोद्भवगौतमार्यमुनींद्रदेवार्चितशेखराय ।
चंद्रार्कवैश्वानरलोचनाय तस्मै वकराय नमः शिवाय
॥ ४ ॥ यक्षस्वरूपाय जटाधराय पिनाकहस्ताय सनातनाय ।
दिव्याय देवाय दिगंबराय तस्मै यकाराय नमः शिवाय
॥ ५ ॥ पंचाक्षरमिदं पुण्यं यः पठेच्छिवसंनिधौ । शिव-
लोकमवाप्नोति शिवेन सह मोदते ॥ ६ ॥ इति श्रीमच्छं-
कराचार्यविरचितं शिवपंचाक्षरस्तोत्रं संपूर्णम् ॥

४३. उपमन्युकृतशिवस्तोत्रम् ।

श्रीगणेशाय नमः ॥ जय शंकर पार्वतीपते मृड शंभो
 शशिखंडमंडन । मदनांतक भक्तवत्सल प्रियकैलास द-
 यासुधांबुधे ॥ १ ॥ सदुपायकथास्वपंडितो हृदये दुःख-
 शरेण खंडितः । शशिखंडशिखंडमंडनं शरणं यामि श-
 रण्यमीश्वरम् ॥ २ ॥ महतः परितः प्रसर्पतस्तमसो दर्शन-
 भेदिनो भिदे । दिननाथ इव स्वतेजसा हृदयव्योम्नि मना-
 गुदेहि नः ॥ ३ ॥ न वयं तव चर्मचक्षुषा पदवीमप्यु-
 पवीक्षितुं क्षमाः । कृपयाऽभयदेन चक्षुषा सकलेनेन
 विलोकयाशु नः ॥ ४ ॥ त्वदनुस्मृतिरेव पावनी स्तुति-
 युक्ता न हि वक्तुमीश सा । मधुरं हि पयः स्वभावतो
 ननु कीदृक्सतशर्करान्वितम् ॥ ५ ॥ सविषोप्यमृतायते
 भवान्छवमुंडाभरणोऽपि पावनः । भव एव भवान्तक-
 सतां समदृष्टिर्विपमेक्षणोऽपि सन् ॥ ६ ॥ अपि शूलध-
 रो निरामयो दृढवैराग्यरतोऽपि रागवान् । अपि भैक्ष्यचरो
 महेश्वरश्चरितं चित्रमिदं हि ते प्रभो ॥ ७ ॥ वितरत्यभि-
 वांछितं दृशा परिदृष्टः किल कल्पपादपः । हृदये स्मृत
 एव धीमते नमतेऽभीष्टफलप्रदो भवान् ॥ ८ ॥ सहस्रैव
 भुजंगपाशवान्विनिगृह्णाति न यावदंतकः । अभयं कुरु
 तावदाशु मे गतजीवस्य पुनः किमौषधैः ॥ ९ ॥ सविषै-
 रिव भीमपन्नगैर्विषयैरोभिरलं परिक्षतम् । अमृतैरिव सं-

भ्रमेण मामभिपिंचाशु दयावलोकनैः ॥ १० ॥ मुनयो ब-
 हवोऽद्य धन्यतां गमिताः स्वाभिमतार्थदर्शिनः । करु-
 णाकर येन तेन मामवसन्नं ननु पश्य चक्षुषा ॥ ११ ॥ प्र-
 णमाम्यथ यामि चापरं शरणं कं कृपणाभयप्रदम् । विर-
 हीव विभो प्रियामयं परिपश्यामि भवन्मयं जगत् ॥ १२ ॥
 बहवो भवताऽनुकंपिताः किमितीशान न मानुकंपसे ।
 दधता किमु मंदराचलं परमाणुः कमठेन दुर्धरः ॥ १३ ॥
 अशुचिं यदि मानुमन्यसे किमिदं मूर्ध्नि कपालदाम ते ।
 उत शाक्यमसाधुसंगिनं विपलक्ष्मासि न किं द्विजिह्वधृक्
 ॥ १४ ॥ क्व दृशं विदधामि किं करोम्यनुतिष्ठामि कथं भया-
 कुलः । क्व नु तिष्ठसि रक्ष रक्ष मामयि शंभो शरणागतो-
 ऽसि ते ॥ १५ ॥ विलुठाम्यवनौ किमाकुलः किमुरो ह-
 नि शिरश्छिनद्भि वा । किमु रोदिमि रारटीमि किं कृ-
 पणं मां न यदीक्षसे प्रभो ॥ १६ ॥ शिव सर्वग सर्व श-
 र्मद प्रणतो देव दयां कुरुष्व मे । नम ईश्वर नाथ दि-
 क्पते पुनरेवेश नमो नमोऽस्तु ते ॥ १७ ॥ शरणं तरुणै-
 दुशेखरः शरणं मे गिरिराजकन्यका । शरणं पुनरेव ता-
 बुभौ शरणं नान्यदुपैमि दैवतम् ॥ १८ ॥ उपमन्युकृतं
 स्वोत्तमं जपतः शंभुसमीपवर्तिनः । अभिवाञ्छितभा-
 ग्यसंपदः परमायुः प्रददाति शंकरः ॥ १९ ॥ उपमन्युकृतं
 स्वोत्तमं प्रजपेद्यस्तु शिवस्य संनिधौ । शिवलोकमवाप्स्य

सोऽचिरात्सह तेनैव शिवेन मोदते ॥ २० ॥ इत्युप-
मन्युक्तं शिवस्तोत्रं संपूर्णम् ॥

४४. शिवापराधक्षमापनस्तोत्रम् ।

श्रीगणेशाय नमः ॥ आदौ कर्मप्रसंगात् कलयति क-
लुपं मातृकुक्षौ स्थितं मां विष्मूत्रामेध्यमध्ये कथयति
नितरां जाठरो जातवेदाः । यद्यद्वै तत्र दुःखं व्यथयति
नितरां शक्यते केन वक्तुं क्षंतव्यो मेऽपराधः शिव शिव
शिव भोः श्रीमहादेव शंभो ॥ १ ॥ वाल्ये दुःखातिरेका-
न्मललुलितवपुः स्तन्यपाने पिपासा नो शक्यश्चेन्द्रियेभ्यो
भवगुणजनिता जंतवो मां तुदन्ति । नानारोगादिदुःखाद्बु-
दनपरवशः शंकरं न स्मरामि क्षंतव्यो मेऽपराधः शिव
शिव० ॥२॥ प्रौढोऽहं यौवनस्थो विषयविषधरैः पंचभि-
र्मर्मसंधौ दष्टो नष्टो विवेकः सुतधनयुवतिस्वादसौख्ये
निपण्णः । शैवीचिन्ताविहीनं मम हृदयमहो मानगर्वाधि-
रूढं क्षंतव्यो मेऽपराधः शिव शिव० ॥३॥ वार्धक्ये चेंद्रि-
याणां विनतगतिमतिश्चाधिदैवाधितापैः पापै रोगैर्वियोगै-
स्त्वनवसितवपुः प्रौढिहीनं च दीनम् । मिथ्यामोहाभि-
लापैर्भ्रमति मम मनो धूर्जटेर्ध्यानशून्यं क्षंतव्यो मेऽप-
राधः शिव शिव० ॥४॥ नो शक्यं स्मार्तकर्म प्रतिपदगह-
नप्रत्यवायाकुलाख्यं श्रौते वार्ता कथं मे द्विजकुलविहिते
ब्रह्ममार्गे सुसारे । ज्ञातो धर्मो विचारैः श्रवणमननयोः किं

निदिध्यासितव्यं क्षंतव्यो मेऽपराधः शिव० ॥ ५ ॥ स्नात्वा
 प्रत्यूषकाले स्नपनविधिविधौ नाहतं गांगतोयं पूजार्थं वा
 कदाचिद्बहुतरगहनात्खंडबिल्वीदलानि । नानीता पद्म-
 माला सरसि विकसिता गंधपुष्पैस्त्वदर्थं क्षंतव्यो मेऽप-
 राधः शिव शिव० ॥ ६ ॥ दुग्धैर्मध्वाज्ययुक्तैर्दधिसितस-
 हितैः स्नापितं नैव लिङ्गं नो लिप्तं चंदनाद्यैः कनकविर-
 चितं पूजितं न प्रसूनैः । धूपैः कर्पूरदीपैर्विविधरसयुतै-
 नैव भक्ष्योपहारैः क्षंतव्यो मेऽपराधः शिव शिव० ॥ ७ ॥
 ध्यात्वा चित्ते शिवाख्यं प्रचुरतरधनं नैव दत्तं द्विजेभ्यो
 हव्यं ते लक्षसंख्यैर्हुतवहवदने नार्पितं बीजमंत्रैः । नो
 तप्तं गांगतीरे व्रतजपनियमै रुद्रजाप्यैर्न वेदैः क्षंतव्यो मे-
 ऽपराधः शिव शिव० ॥ ८ ॥ स्थित्वा स्थाने सरोजे प्रणव-
 मयमरुकुण्डले सूक्ष्ममार्गे शांते स्वांते प्रलीने प्रकटितवि-
 भवे ज्योतिरूपे पराख्ये । लिङ्गाज्ञे ब्रह्मवाक्ये सकलतनुगतं
 शंकरं न स्मरामि क्षंतव्यो मेऽपराधः शिव शिव० ॥ ९ ॥
 नमो निःसंगाशुद्धस्त्रिगुणविरहितो ध्वस्तमोहांधकारो ना-
 साग्रे न्यस्तदृष्टिर्विदितभवगुणो नैव दृष्टः कदाचित् ।
 उन्मन्याऽवस्थया त्वां विगतकलिमलं शंकरं न स्मरामि
 क्षंतव्यो मेऽपराधः शिव शिव० ॥ १० ॥ चंद्रोद्भासितशेखरे
 स्मरहरे गंगाधरे शंकरे सपैर्भूषितकंठकर्णविवरे नेत्रोत्थ-
 वैश्वानरे । दंतित्वक्कृतसुंदरांबरधरे त्रैलोक्यसारे हरे मो-

क्षार्थं कुरु चित्त वृत्तिमखिलामन्यैस्तु किं कर्मभिः ॥ ११ ॥
 किंवाऽनेन धनेन वाजिकरिभिः प्राप्तेन राज्येन किं किंवा
 पुत्रकलत्रमित्रपशुभिर्देहेन रोहेन किम् । ज्ञात्वैतत्क्षण-
 भंगुरं सपदि रे त्याज्यं मनो दूरतः स्वात्मार्यं गुरुवाक्यतो
 भज भज श्रीपार्वतीवल्लभम् ॥ १२ ॥ आयुर्नश्यति पश्य-
 तां प्रतिदिनं याति क्षयं यौवनं प्रत्यायांति गताः पुनर्न
 दिवसाः कालो जगद्भक्षकः । लक्ष्मीस्तोयतरंगभंगचपला
 विद्युच्चलं जीवितं तस्मान्मां शरणागतं शरणद त्वं रक्ष
 रक्षाधुना ॥ १३ ॥ करचरणकृतं वाक्कायजं कर्मजं वा
 श्रवणनयनजं वा मानसं वाऽपराधम् । विहितमविहितं
 वा सर्वमेतत्क्षमस्व जय जय करुणाढ्ये श्रीमहादेव शंभो
 ॥ १४ ॥ इति श्रीमच्छंकराचार्यविरचितं शिवापराधक्ष-
 मापनस्तोत्रं संपूर्णम् ॥

४५. रावणकृतशिवतांडवस्तोत्रम् ।

श्रीगणेशाय नमः ॥ जटाकटाहसंभ्रमभ्रमन्त्रिलिपनिर्झरी-
 विलोलवीचिवल्लरीविराजमानमूर्धनि । धगद्धगद्धगज्वल-
 ललाटपट्टपावके किशोरचंद्रशेखरे रतिः प्रतिक्षणं मम
 ॥ १ ॥ धराधरेंद्रनंदिनीविलासबंधुबंधुरस्फुरद्वगंतसंततिप्र-
 मोदमानमानसे । कृपाकटाक्षधोरणीनिरुद्धदुर्धरापदि क-
 चिच्चिदंबरे मनो विनोदमेतु वस्तुनि ॥ २ ॥ जटामुजंग-
 पिंगलस्फुरत्फणामणिप्रभाकदंबकुंकुमद्रवप्रलिसदिग्वधूसु-

स्ते । मदांधसिंधुरस्फुरत्त्वगुत्तरीयमेदुरे मनो विनोदम-
 द्रुतं विभर्तु भूतभर्तरि ॥ ३ ॥ सहस्रलोचनप्रभृत्यशेषले-
 खशेखरप्रसूनधूलिधोरणीविधूसरांग्रिपीठभूः । भुजंगरा-
 जमालया निवद्धजाटजूटकः श्रियै चिराय जायतां च-
 कोरबंधुशेखरः ॥ ४ ॥ ललाटचत्वरज्ज्वलद्धनंजयस्फुलिंग-
 भानिपीतपंचसायकं नमन्निलिंपनायकम् । सुधामयूख-
 लेखया विराजमानशेखरं महाकपालिसंपदे शिरो जटा-
 लमस्तु नः ॥ ५ ॥ करालभालपट्टिकाधगद्धगद्धगज्ज्वलद्ध-
 नंजयाधरीकृतप्रचंडपंचसायके । धराधरेंद्रनंदिनीकुचाग्र-
 चित्रपत्रकप्रकल्पनैकशिलिपिनि त्रिलोचने मतिर्मम ॥ ६ ॥
 नवीनमेघमंडलीनिरुद्धदुर्धरस्फुरत्कुहूनिशीथिनीतमःप्रवं-
 धबंधुकंधरः । निलिंपनिर्झरीधरस्तनोतु कृत्तिसिंधुरः क-
 लानिधानबंधुरः श्रियं जगद्धुरंधरः ॥ ७ ॥ प्रफुल्लनीलपं-
 कजप्रपंचकालिमच्छटाविडंबिकंठकंधरारुचिप्रबंधकंधरम् ।
 सरच्छिदं पुरच्छिदं भवच्छिदं मखच्छिदं गजच्छिदांधक-
 च्छिदं तमंतकच्छिदं भजे ॥ ८ ॥ अगर्वसर्वमंगलाकलाकदं-
 वमंजरीरसप्रवाहमाधुरीविजृंभणामधुव्रतम् । सरांतकं
 पुरांतकं भवांतकं मखांतकं गजांतकांधकांतकं तमंतकांत-
 कं भजे ॥ ९ ॥ जयत्वदभ्रविभ्रमभ्रमद्भुजंगमस्फुरद्धगद्धग-
 द्विनिर्गमत्करालभालहव्यवाद् । धिमिद्धिमिद्धिमिध्वनन्मृ-
 दंगतुंगमंगलध्वनिक्रमप्रवर्तितप्रचंडतांडवः शिवः ॥ १० ॥

दृष्टद्विचित्रतल्पयोर्भुजंगमौक्तिकस्रजोर्गारिष्ठरत्नलोष्टयोः सु-
 हृद्विपक्षपक्षयोः । तृणारविंदचक्षुषोः प्रजामहीमहेंद्रयोः
 समं प्रवर्तयन्मनः कदा सदाशिवं भजे ॥ ११ ॥ कदा
 निलिंपनिर्झरीनिकुंजकोटरे वसन्विमुक्तदुर्मतिः सदा शिर-
 स्थमंजलिं वहन् । विमुक्तलोललोचनाललामभालललङ्ग-
 शिवेति मंत्रमुच्चरन्कदा सुखी भवाम्यहम् ॥ १२ ॥
 इमं हि नित्यमेवमुक्तमुत्तमोत्तमं स्तवं पठन्सरन्ध्रवज्रो
 विशुद्धिमेति संततम् । हरे गुरौ सुभक्तिमाशु याति ना-
 न्यथा गतिं विमोहनं हि देहिनां सुशंकरस्य चिंतनम्
 ॥ १३ ॥ पूजावसानसमये दशवक्त्रगीतं यः शंभुपूजन-
 मिदं पठति प्रदोषे । तस्य स्थिरां रथगजेंद्रतुरंगयुक्तां
 लक्ष्मीं सदैव सुसुखीं प्रददाति शंभुः ॥ १४ ॥ इति श्री-
 रावणविरचितं शिवताण्डवस्तोत्रं संपूर्णम् ॥

४६. द्वादशज्योतिर्लिंगस्तोत्रम् ।

श्रीगणेशाय नमः ॥ सौराष्ट्रदेशे विशदेऽतिरम्ये ज्योति-
 र्मयं चंद्रकलावतंसम् । भक्तिप्रदानाय कृपावतीर्णं तं सो-
 मनाथं शरणं प्रपद्ये ॥ १ ॥ श्रीशैलसंगे विबुधातिसंगे
 तुलाद्रितुंगेपि मुदा वसंतम् । तमर्जुनं मल्लिकपूर्वमेकं
 नमामि संसारसमुद्रसेतुम् ॥ २ ॥ अवंतिकायां विहिताक-
 तारं मुक्तिप्रदानाय च सज्जनानाम् । अकालमृत्योः परि-
 रक्षणार्थं वंदे महाकालमहासुरेशम् ॥ ३ ॥ कावेरिका-

नर्मदयोः पवित्रे समागमे सज्जनतारणाय । सदैव मांधा-
 तूपुरे वसंतमोकारमीशं शिवमेकमीडे ॥ ४ ॥ पूर्वोत्तरे
 प्रज्वलिकानिधाने सदा वसंतं गिरिजासमेतम् । सुरासुरा-
 राधितपादपद्मं श्रीवैद्यनाथं तमहं नमामि ॥ ५ ॥ आम्बे
 सद्गंगे नगरेऽतिरम्ये विभूषितांगं विविधैश्च भोगैः । सद्भ-
 क्तिमुक्तिप्रदमीशमेकं श्रीनागनाथं शरणं प्रपद्ये ॥ ६ ॥
 महाऽद्रिपार्श्वे च तटे रमंतं संपूज्यमानं सततं मुनीन्द्रैः ।
 सुरासुरैर्यक्षमहोरगाद्यैः केदारमीशं शिवमेकमीडे ॥ ७ ॥
 सद्वाद्रिशीर्षे विमले वसंतं गोदावरीतीरपवित्रदेशे । यद्द-
 शं गत्पातकमाशु नाशं प्रयाति तं त्र्यंबकमीशमीडे ॥ ८ ॥
 सुताम्रपर्णी जलराशियोगे निबद्ध सेतुं विशिखरसंख्यैः ।
 श्रीरामचंद्रेण समर्पितं तं रामेश्वराख्यं नियतं नमामि
 ॥ ९ ॥ यं डाकिनीशाकिनिकासमाजे निषेव्यमाणं पिशि-
 ताशनैश्च । सदैव भीमादिपदप्रसिद्धं तं शंकरं भक्तहितं
 नमामि ॥ १० ॥ सानंदमानंदवने वसंतमानंदकंदं हत-
 पापवृंदम् । वाराणसीनाथमनाथनाथं श्रीविश्वनाथं शरणं
 प्रपद्ये ॥ ११ ॥ इलापुरे रम्यविशालकेऽसिन्समुल्लसंतं च
 जगद्गरेण्यम् । वंदे महोदारतरस्वभावं घृष्णेश्वराख्यं श-
 रणं प्रपद्ये ॥ १२ ॥ ज्योतिर्मयद्वादशलिंगकानां शिवा-
 लनां प्रोक्तमिदं क्रमेण । स्तोत्रं पठित्वा मनुजोऽतिभक्त्या
 फलं तदालोक्य निजं भजेच्च ॥ १३ ॥ इति श्रीद्वादश-
 ज्योतिर्लिंगस्तोत्रम् ॥

४७. शिवस्तुतिः ।

श्रीगणेशाय नमः ॥ स्फुटं स्फटिकसग्रभं स्फुटितहारकश्री-
जटं शशांकदलशेखरं कपिलफुल्लनेत्रत्रयम् । तरक्षुवरकृत्ति-
मद्भुजगभूषणं भूतिमत्कदा नु शितिकंठ ते वपुरवेक्ष्यते
वीक्षणम् ॥ १ ॥ त्रिलोचन विलोचने लसति ते ललामा-
यिते स्मरो नियमघस्मरो नियमिनामभूद्गस्मसात् । स्वभ-
क्तिलतया वशीकृतवती सतीयं सती स्वभक्तवशतो भव-
नपि वशी प्रसीद प्रभो ॥ २ ॥ महेश महितोसि तत्पुत्र-
पूरुषाग्र्यो भवानघोररिपुघोर तेऽनवमवामदेवांजलिः ।
नमः सपदि जात ते त्वमिति पंचरूपोचितप्रपंचचयपंच-
वृन्मम मनस्तमस्ताडय ॥ ३ ॥ रसाधनरसानलानिलदि-
यद्विवस्वद्विधुप्रयष्टृषु निविष्टमित्यज भजामि मूर्त्यष्टकम् ।
प्रशान्तमुत भीषणं भुवनमोहनं चेत्यहो वपूंषि गुणपूषिते
ऽहमहमात्मनोऽहंभिदे ॥ ४ ॥ विमुक्तिपरमाध्वनां त-
पडध्वनामास्पदं पदं निगमवेदिनो जगति वामदेवादयः ।
कथंचिदुपशिक्षिता भगवतैव संविद्व्रते वयं तु विरलांतरा-
कथमुमेश तन्मन्महे ॥ ५ ॥ कठोरितकुठारया ललितदू-
लया वाहया रणडुमरुणा स्फुरद्धरिण्या सखटांगया ।
चलाभिरचलाभिरप्यगणिताभिरुन्नत्यतश्चतुर्दश जगति ते
जयजयेत्ययुर्विस्मयम् ॥ ६ ॥ पुरा त्रिपुररंधनं विविध-
दैत्यविध्वंसनं पराक्रमपरंपरा अपि परा न ते विस्मयः ।

अमर्षबलहर्षितक्षुभितवृत्तनेत्रोज्ज्वलज्ज्वलज्ज्वलनहेलया
 शलमितं हि लोकत्रयम् ॥ ७ ॥ सहस्रनयनो गुहः सहस-
 हस्तरदिमर्षिधुर्बृहस्पतिरुताप्पतिः ससुरसिद्धविद्याधराः ।
 भवत्पदपरायणाः श्रियमिमां ययुः प्रार्थितां भवान् सुर-
 तरुर्भृशं शिव शिवां शिवावल्लभ ॥ ८ ॥ तव प्रियतमा-
 दितिप्रियतमं सदैवांतरं पयस्युपाहितं भृतं स्वयमिव श्रि-
 यो वल्लभम् । विबुध्य लघुबुद्धयः स्वपरपक्षलक्ष्यायितं प-
 ङ्ति हि लुठन्ति ते शठहृदः शुचा शुंठिताः ॥ ९ ॥ निवास-
 निलयाचिता तव शिरस्तातिर्मालिका कपालमपि ते करे
 त्वमशिवोत्थनन्तर्धियाम् । तथापि भवतः पदं शिवशिवे-
 त्यदो जल्पतामकिंचन न किंचन वृजिनमस्ति भस्मीभ-
 वेत् ॥ १० ॥ त्वमेव किल कामधुक् सकलकाममापूरयन्
 सदा त्रिनयनो भवान्वहति चार्चिनेत्रोद्भवम् । विपं वि-
 षधरान्दधत्पिवासि तेन चानन्दवान्विरुद्धचरितोचिता ज-
 गदधीश ते भिक्षुता ॥ ११ ॥ नमः शिवशिवाशिवाशि-
 वशिवार्थकृताशिवं नमो हरहराहराहरहरांतरं मे दशम् ।
 नमो भवभवाभवप्रभवभूतये मे भवान्नमो मृड नमो
 नमो नम उमेश तुभ्यं नमः ॥ १२ ॥ सतां श्रवणपद्धतिं
 सरतु सन्नतोक्त्यसौ शिवस्य करुणांकुरात्प्रतिकृतात्सदा
 सोचिता । इति प्रथितमानसो व्यधित नाम नारायणः शि-
 वस्तुतिमिमां शिवं लिङ्गुचिसूरिसूनुः सुधीः ॥ १३ ॥ इति

श्रीमल्लिकुचिसूरिसूनुनारायणपंडिताचार्यविरचिता शिव-
स्तुतिः संपूर्णा ॥

४८. पशुपत्यष्टकम् ।

श्रीगणेशाय नमः ॥ पशुपतीन्दुपतिं धरणीपतिं भुजगलो-
कपतिं च सतीपतिम् । प्रणतभक्तजनार्तिहरं परं भजत
रे मनुजा गिरिजापतिम् ॥ १ ॥ न जनको जननी न च
सोदरो न तनयो न च भूरिवलं कुलम् । अवति कोपि न
कालवशं गतं भजत रे मनुजा गिरिजापतिम् ॥ २ ॥ मुरज-
डिंडिमवाद्यविलक्षणं मधुरपंचमनादविशारदम् । प्रमथ-
भूतगणैरपि सेवितं भजत रे मनुजा ॥ ३ ॥ शरणदं सुखदं
शरणान्वितं शिव शिवेति शिवेति नतं नृणाम् । अभयदं
करुणावरुणालयं भजत रे मनुजा ॥ ४ ॥ नरशिरो-
चितं मणिकुण्डलं भुजगहारमुदं वृषभध्वजम् । चित्ति-
जोधवलीकृतविग्रहं भजत रे म० ॥ ५ ॥ मखविनाश-
करं शशिशेखरं सततमध्वरभाजिफलप्रदम् । प्रलयदग्ध-
सुरासुरमानवं भजत रे म० ॥ ६ ॥ मदमपास्य चिरं हृदि
संस्थितं मरणजन्मजराभयपीडितम् । जगदुदीक्ष्य समी-
पभयाकुलं भजत रे म० ॥ ७ ॥ हरिविरंचिसुराधिपपू-
जितं यमजनेशधनेशनमस्कृतम् । त्रिनयनं भुवनत्रित-
याधिपं भजत रे म० ॥ ८ ॥ पशुपतेरिदमष्टकमद्भुतं वि-
चितं पृथिवीपतिसूरिणा । पठति संश्रुणुते मनुजः सदा

शिवपुरीं वसते लभते मुदम् ॥ ९ ॥ इति श्रीपशुपत्य-
ष्टकं संपूर्णम् ॥

४९. लिंगाष्टकम् ।

श्रीगणेशाय नमः ॥ ब्रह्मसुरारिसुरार्चितलिंगं निर्मलभा-
पितशोभितलिंगम् । जन्मजदुःखविनाशकलिंगं तत्प्रण-
मामि सदाशिवलिंगम् ॥ १ ॥ देवमुनिप्रवरार्चितलिंगं का-
मदहं करुणाकरलिंगम् । रावणदर्पाविनाशनलिंगं तत्प्रण०
॥ २ ॥ सर्वसुगंधिसुलेपितलिंगं बुद्धिविवर्धनकारणलिंगम् ।
सिद्धसुरासुरवंदितलिंगं तत्प्र० ॥ ३ ॥ कनकमहामणिभूषि-
तलिंगं फणिपतिवेष्टितशोभितलिंगम् । दक्षसुयज्ञविनाश-
नलिंगं तत्प्र० ॥ ४ ॥ कुंकुमचंदनलेपितलिंगं पंकजहार-
सुशोभितलिंगम् । सच्चित्पापविनाशनलिंगं तत्प्र० ॥ ५ ॥
देवगणार्चितसेवितलिंगं भावैर्भक्तिभिरेव च लिंगम् ।
दिनकरकोटिप्रभाकरलिंगं तत्प्र० ॥ ६ ॥ अष्टदलोपरिवे-
ष्टितलिंगं सर्वसमुद्भवकारणलिंगम् । अष्टदरिद्रविनाशि-
तलिंगं तत्प्र० ॥ ७ ॥ सुरगुरुसुरवरपूजितलिंगं सुरव-
नपुष्पसदार्चितलिंगम् । परात्परं परमात्मकलिंगं तत्प्र०
॥ ८ ॥ लिंगाष्टकमिदं पुण्यं यः पठेच्छिवसन्निधौ । शिवलो-
कमवाप्नोति शिवेन सह मोदते ॥ ९ ॥ इति श्रीलिंगाष्ट-
कस्तोत्रं संपूर्णम् ॥

५०. वेदसारशिवस्तवः ।

श्रीगणेशाय नमः ॥ पशूनां पतिं पापनाशं परेशं गजेंद्रस्य
 कृत्तिं वसानं वरेण्यम् । जटाजजूटमध्ये स्फुरद्वांगवारिं महा-
 देवमेकं स्मरामि स्मरारिम् ॥ १ ॥ महेशं सुरेशं सुरारति-
 नाशं विभुं विश्वनाथं विभूत्यंगभूषम् । विरूपाक्षमिद्वर्क-
 वह्नित्रिनेत्रं सदानन्दमीडे प्रभुं पंचवक्त्रम् ॥ २ ॥ गिरीशं
 गणेशं गले नीलवर्णं गर्वेन्द्रादिरूढं गणातीतरूपम् । भवं
 भास्वरं भस्मना भूषितांगं भवानीकलत्रं भजे पंचवक्त्रम्
 ॥ ३ ॥ शिवाकांतं शंभो शशांकार्धमौले महेशान् शूलिन्
 जटाजूटधारिन् । त्वमेको जगद्धापको विश्वरूप प्रसीद
 प्रसीद प्रभो पूर्णरूप ॥ ४ ॥ परात्मानमेकं जगद्धीजमाद्यं
 निरीहं निराकारमोकारवेद्यम् । यतो जायते पाल्यते येन
 विश्वं तमीशं भजे लीयते यत्र विश्वम् ॥ ५ ॥ न भूमिर्न
 चापो न वह्निर्न वायुर्न चाकाशमास्ते न तंद्रा न निद्रा । न
 ग्रीष्मो न शीतं न देशो न वेधो न यस्यास्ति मूर्तिस्त्रिमूर्ति
 तमीडे ॥ ६ ॥ अजं शाश्वतं कारणं कारणानां शिवं केवलं
 भासकं भासकानाम् । तुरीयं तमःपारमाद्यंतहीनं प्रपद्ये
 परं पावनं द्वैतहीनम् ॥ ७ ॥ नमस्ते नमस्ते विभो विश्व-
 मूर्ते नमस्ते नमस्ते चिदानन्दमूर्ते । नमस्ते नमस्ते तपोयो-
 गगम्य नमस्ते नमस्ते श्रुतिज्ञानगम्य ॥ ८ ॥ प्रभो शूल-
 पाणे विभो विश्वनाथ महादेव शंभो महेश त्रिनेत्र । शि-

वाकांत शांत स्मरारे पुरारे त्वदन्यो वरेण्यो न मान्यो न
गण्यः ॥ ९ ॥ शंभो महेश करुणामय शूलपाणे गौरीपते
पशुपते पशुपाशनाशिन् । काशीपते करुणया जगदेतदे-
कस्त्वं हंसि पासि विदधासि महेश्वरोऽसि ॥ १० ॥ त्वत्तो
जगन्नवति देव भव स्मरारे त्वय्येव तिष्ठति जगन्मृड
विश्वनाथ । त्वय्येव गच्छति लयं जगदेतदीश लिंगात्मकं
हरं चराचरविश्वरूपिन् ॥ ११ ॥ इति श्रीमच्छंकराचा-
र्यविरचितं वेदसारशिवस्तोत्रं संपूर्णम् ॥

५१. विश्वनाथाष्टकम् ।

श्रीगणेशाय नमः ॥ गंगातरंगरमणीयजटाकलापं गौरीनि-
तरविभूषितवामभागम् । नारायणप्रियमनंगमदापहारं
वाराणसीपुरपतिं भज विश्वनाथम् ॥ १ ॥ वाचामगोचर-
मनेकगुणस्वरूपं वागीशविष्णुसुरसेवितपादपीठम् । वा-
मेन विग्रहवरेण कलत्रवंतं वाराणसी० ॥ २ ॥ भूताधिपं
भुजगभूषणभूषितांगं व्याघ्राजिनांबरधरं जटिलं त्रिनेत्रम् ।
पाशांकुशाभयवरप्रदशूलपाणिं वाराणसी० ॥ ३ ॥ शी-
तांशुशोभितकिरीटविराजमानं भालेक्षणानलविशोपित-
पंचबाणम् । नागाधिपारचितभासुरकर्णपूरं वाराणसी०
॥ ४ ॥ पंचाननं दुरितमत्तमतंगजानां नागांतकं दनुजपुं-
गवपन्नगानाम् । दावानलं मरणशोकजराटवीनां वारा-
णसी० ॥ ५ ॥ तेजोमयं सगुणनिर्गुणमद्वितीयमानंदकंदम-

पराजितमप्रमेयम् । नागात्मकं सकलनिष्कलमात्मस्थं
 वाराणसी० ॥ ६ ॥ आशां विहाय परिहृत्य परस्य निंदां
 पापे रतिं च सुनिवार्य मनः समाधौ । आदाय हृत्कमल-
 मध्यगतं परेशं वाराणसी० ॥ ७ ॥ रागादिदोषरहितं स्त-
 जनानुरागवैराग्यशांतिनिलयं गिरिजासहायम् । माधुर्य-
 धैर्यसुभगं गरलाभिरामं वाराणसी० ॥ ८ ॥ वाराणसीपु-
 रपतेः स्तवनं शिवस्य व्याख्यातमष्टकमिदं पठते मनुष्यः ।
 विद्यां श्रियं विपुलसौख्यमनंतकीर्तिं संग्राप्य देहविलये
 लभते च मोक्षम् ॥ ९ ॥ विश्वनाथाष्टकमिदं यः पठे-
 च्छिवसन्निधौ । शिवलोकमवाप्नोति शिवेन सह मोदते
 ॥ १० ॥ इति श्रीव्यासकृतं विश्वनाथाष्टकं संपूर्णम् ॥

५२. शिवनामावलयष्टकम् ।

श्रीगणेशाय नमः॥ हे चंद्रचूड मदनांतक शूलपाणे स्थाणो
 गिरीश गिरिजेश महेश शंभो । भूतेश भीतिभयसूदन
 मामनाथं संसारदुःखगहनाज्जगदीश रक्ष ॥ १ ॥ हे पार्व-
 तीहृदयवल्लभ चंद्रमौले भूताधिप प्रमथनाथ गिरीश-
 जाप । हे वामदेव भव रुद्र पिनाकपाणे संसार० ॥ २ ॥
 हे नीलकंठ वृषभध्वज पंचवक्त्र लोकेश शेषवलय प्रमथेश
 शर्व । हे धूर्द्धटे पशुपते गिरिजापते मां संसार० ॥ ३ ॥ हे वि-
 श्वनाथ शिव शंकर देवदेव गंगाधर प्रमथनायक नंदिके-
 श । बाणेश्वरांधकरिपो हर लोकनाथ संसार० ॥ ४ ॥ वाराण-

सीपुरपते मणिकर्णिकेश वीरेश दक्षमखकाल विभो गणे-
 श । सर्वज्ञ सर्वहृदयैकनिवास नाथ संसार० ॥ ५ ॥ श्रीम-
 महेश्वर कृपामय हे दयालो हे व्योमकेश शितिकंठ गणा-
 धिनाथ । भस्मांगराग नृकपालकलापमाल संसार० ॥ ६ ॥
 कैलासशैलविनिवास वृषाकपे हे मृत्युञ्जय त्रिनयन त्रि-
 जगन्निवास । नारायणप्रिय मदापहशक्तिनाथ संसार०
 ॥ ७ ॥ विश्वेश विश्वभवनाशितविश्वरूप विश्वात्मक त्रि-
 भुवनैकगुणाभिवेश । हे विश्वबंधुकरुणामय दीनबंधो
 संसार० ॥ ८ ॥ गौरीविलासभुवनाय महेश्वराय पंचान-
 नाय शरणागतकल्पकाय । शर्वाय सर्वजगतामधिपाय
 तस्मै दारिद्र्यदुःखदहनाय नमः शिवाय ॥ ९ ॥ इति श्री-
 मच्छंकराचार्यविरचितं शिवनामावल्यष्टकं संपूर्णम् ॥

५३. प्रदोषस्तोत्राष्टकम् ।

श्रीगणेशाय नमः ॥ सत्यं ब्रवीमि परलोकहितं ब्रवीमि
 सारं ब्रवीम्युपनिषद्ब्रह्मदयं ब्रवीमि । संसारमुल्वणमसार-
 मवाप्य जंतोः सारोऽयमीश्वरपदांबुरुहस्य सेवा ॥ १ ॥ ये
 नार्चयन्ति गिरिशं समये प्रदोषे ये नार्चितं शिवमपि प्रण-
 मन्ति चान्ये । एतत्कथां श्रुतिपुटैर्न पिबन्ति मूढास्ते जन्म-
 जन्मसु भवन्ति नरा दरिद्राः ॥ २ ॥ ये वै प्रदोषसमये
 परमेश्वरस्य कुर्वन्त्यनन्यमनसोऽग्निसरोजपूजाम् । नित्यं प्रवृ-
 द्धधनधान्यकलत्रपुत्रसौभाग्यसंपदाधिकास्त इहैव लोके

॥ ३ ॥ कैलासशैलभुवने त्रिजगज्जनित्रीं गौरीं निवेश्य
 कनकाचितरत्नपीठे । नृत्यं विधातुमभिवाञ्छति शूलपाणौ
 देवाः प्रदोषसमये नु भजन्ति सर्वे ॥ ४ ॥ वाग्देवी धृतक-
 ल्मकी शतमुखो वेणुं दधत्पद्मजस्तालोन्निद्रकरो रमा भग-
 वती गेयप्रयोगान्विता । विष्णुः सांद्रमृदंगवादनपटुर्देवाः
 समन्तात्स्थिताः सेवन्ते तमनु प्रदोषसमये देवं मृडानीप-
 तिम् ॥ ५ ॥ गंधर्वयक्षपतगोरगसिद्धसाध्यविद्याधरास-
 वराप्सरसां गणाश्च । येऽन्ये त्रिलोकनिलयाः सहभूत-
 वर्गाः प्राप्ते प्रदोषसमये हरपार्श्वसंस्थाः ॥ ६ ॥ अतः प्रदोषे
 शिव एक एव पूज्योऽथ नान्ये हरिपद्मजाद्याः । तस्मिन्म-
 हेशे विधिनेज्यमाने सर्वे प्रसीदन्ति सुराधिनाथाः ॥ ७ ॥
 एष ते तनयः पूर्वजन्मनि ब्राह्मणोत्तमः । प्रतिग्रहैर्वयो-
 न्ये न दानाद्यैः सुकर्मभिः ॥ ८ ॥ अतो दारिद्र्यमापन्नः
 पुत्रस्ते द्विजभामिनि । तदोषपरिहारार्थं शरणं यातु शंकरम्
 ॥ ९ ॥ इति श्रीस्कंदपुराणे प्रदोषस्तोत्राष्टकं संपूर्णम् ॥

५४. चंद्रशेखराष्टकम् ।

श्रीगणेशाय नमः ॥ चंद्रशेखर चंद्रशेखर चंद्रशेखर पाहि-
 माम् । चंद्रशेखर चंद्रशेखर चंद्रशेखर रक्ष माम् ॥ १ ॥ रत्न-
 सानुशरासनं रजताद्रिशृंगानिकेतनं सिंजिनीकृतपद्मगेश-
 रमच्युताननसायकम् । क्षिप्रदग्धपुरत्रयं त्रिदिवालयैरभि-
 वंदितं चंद्रशेखरमाश्रये मम किं करिष्यति वै यमः ॥ २ ॥

पंचपादपपुष्पगंधपदांबुजद्वयशोभितं भाललोचनजातपा-
 वकदग्धमन्मथविग्रहम् । भस्मदिग्धकलेवरं भवनाशनं
 भवमव्ययं चंद्रशेखरं ॥ ३ ॥ मत्तवारणमुख्यचर्मकृतोत्तरी-
 यमनोहरं पंकजासनपद्मलोचन पूजितांग्रिसरोरुहम् । देव-
 सिंधुतरंगसीकरसिक्तशुभ्रजटाधरं चंद्रशेखरं ॥ ४ ॥
 यक्षराजसखं भगाक्षहरं भुजंगविभूषणं शैलराजसुतापरि-
 कृतचारुवामकलेवरम् । क्ष्वेडनीलगलं परश्वधधारिणं मृ-
 गधारिणं चंद्रशेखरं ॥ ५ ॥ कुंडलीकृतकुंडलेश्वरकुंडलं
 वृषवाहनं नारदादिमुनीश्वरस्तुतिवैभवं भुवनेश्वरम् । अंध-
 कांधकमाश्रितामरपादपं शमनांतकं चंद्रशेखरं ॥ ६ ॥
 भेषजं भवरोगिणामखिलापदामपहारिणं दक्षयज्ञविनाशनं
 त्रिगुणात्मकं त्रिविलोचनम् । मुक्तिमुक्तिफलप्रदं सकला-
 धसंधनिवर्हणं चंद्रशेखरं ॥ ७ ॥ भक्तवत्सलमार्चितं नि-
 धिमक्षयं हरिदंबरं सर्वभूतपतिं परात्परमप्रमेयमनुत्तम-
 म् । सोमवारिनभूहुताशनसोमपानिलखाकृतिं चंद्रशे-
 खरं ॥ ८ ॥ विश्वसृष्टिविधायिनं पुनरेव पालनतत्परं
 सहरंतमपि प्रपंचमशेषलोकनिवासिनम् । क्रीडयंतमह-
 निशं गणनाथयूथसमन्वितं चंद्रशेखरं ॥ ९ ॥ मृत्युभी-
 तमृकंडसूनुकृतस्तवं शिवसंनिधौ यत्रकुत्र च यः पठेन्न
 हि तस्य मृत्युभयं भवेत् । पूर्णमायुररोगितामखिलार्थसं-
 पदमादरं चंद्रशेखर एव तस्य ददाति मुक्तिमयत्नतः ॥ १० ॥
 इति श्रीचंद्रशेखराष्टकस्तोत्रं संपूर्णम् ॥

५५. निर्वाणदशकम् ।

श्रीगणेशाय नमः ॥ न भूमिर्न तोयं न तेजो न वायुर्न च
 नैन्द्रियं वा न तेषां समूहः । अनैकांतिकत्वात्सुपुष्ट्येकसि-
 द्धस्तदेकोऽवशिष्टः शिवः केवलोऽहम् ॥ १ ॥ न वर्णा न
 वर्णाश्रमाचारधर्मा न मे धारणाध्यानयोगादयोऽपि । अन्त-
 र्माश्रयोहं ममाध्यासहानात्तदेको० ॥ २ ॥ न माता पिता
 वा न देवा न लोका न वेदा न यज्ञा न तीर्थं भुवंति ।
 सुपुसौ निरस्तातिशून्यात्मकत्वात्तदेको० ॥ ३ ॥ न सांख्यं
 न शैवं न तत्पांचरात्रं न जैनं न मीमांसकादेर्मतं वा ।
 विशिष्टानुभूत्या विशुद्धात्मकत्वात्तदेको० ॥ ४ ॥ न शुद्धं
 न कृष्णं न रक्तं न पीतं न पीनं न कुब्जं न ह्रस्वं न दीर्घम् ।
 अरूपं तथा ज्योतिराकारकत्वात्तदेको० ॥ ५ ॥ न जाग्रत
 मे स्वप्नको वा सुपुसिर्न विश्वो न वा तैजसः प्राज्ञको वा ।
 अविद्यात्मकत्वाच्चयाणां तुरीयं तदेको० ॥ ६ ॥ न शास्त्रं
 न शास्त्रं न शिष्यो न शिक्षा न च त्वं न चाहं न चाहं
 प्रपंचः । स्वरूपावबोधाद्विकल्पासहिष्णुस्तदेको० ॥ ७ ॥
 न चोर्ध्वं न चाधो न चांतर्न बाह्यं न मध्यं न तिर्यङ् वा
 पूर्वा परा दिक् । वियव्यापकत्वादखंडैकरूपस्तदेको० ॥ ८ ॥
 अपि व्यापकत्वादितत्वात्प्रयोगात् स्वतःसिद्धभावादनन्या-
 श्रयत्वात् । जगत्तुच्छमेतत्समस्तं तदन्यस्तदेको० ॥ ९ ॥
 न चैकं तदन्यद्वितीयं कुतः स्यान्न चाकेवलत्वं न वा

केवलत्वम् । न शून्यं न चाशून्यमद्वैतकत्वात्कथं सर्व-
वेदांतसिद्धं ब्रवीमि ॥ १० ॥ इति श्रीमच्छंकराचार्य-
विरचितं निर्वाणदशकस्तोत्रं संपूर्णम् ॥

५६. निर्वाणषट्कम् ।

श्रीगणेशाय नमः ॥ मनोबुद्ध्यहंकारचित्तानि नाहं न च
श्रोत्रजिह्वे न च घ्राणनेत्रे । न च व्योम भूमिर्न तेजो न
वायुश्चिदानंदरूपः शिवोऽहं शिवोहम् ॥ १ ॥ न च प्रा-
णसंज्ञो न वै पंचवायुर्न वा सप्तधातुर्न वा पंचकोशः । न
वाक्पाणिपादं न चोपस्थपायू चिदानंद० ॥ २ ॥ न मे द्वेष-
रागौ न मे लोभमोहौ मदो नैव मे नैव मात्सर्यभावः ।
न धर्मो न चार्थो न कामो न मोक्षश्चिदा० ॥ ३ ॥ न
पुण्यं न पापं न सौख्यं न दुःखं न मंत्रो न तीर्थं न वेदा
न यज्ञाः । अहं भोजनं नैव भोज्यं न भोक्ता चिदा० ॥ ४ ॥
न मृत्युर्न शंका न मे जातिभेदः पिता नैव मे नैव माता
न जन्म । न बंधुर्न मित्रं गुरुर्नैव शिष्यश्चिदा० ॥ ५ ॥
अहं निर्विकल्पी निराकाररूपी विभुत्वाच्च सर्वत्र सर्वेन्द्रि-
याणाम् । न चासंगतं नैव मुक्तिर्न मे यश्चिदा० ॥ ६ ॥
इति श्रीमच्छंकराचार्यविरचितं निर्वाणषट्कं संपूर्णम् ॥

५७. कालभैरवाष्टकम् ।

श्रीगणेशाय नमः ॥ देवराजसेव्यमानपावनांग्रिपंकजं व्या-
लयज्ञसूत्रमिंदुशेखरं कृपाकरम् । नारदादियोगिवृंदव-

दितं दिगंबरं काशिकापुराधिनाथकालभैरवं भजे ॥ १ ॥
 भानुकोटिभास्वरं भवाब्धितारकं परं नीलकंठमीप्सितार्थ-
 दायकं त्रिलोचनम् । कालकालमंबुजाक्षमक्षशूलमक्षं
 काशिका० ॥ २ ॥ शूलटंकपाशदंडपाणिमादिकारणं श्याम-
 कायमादिदेवमक्षरं निरामयम् । भीमविक्रमं प्रभुं विचित्र-
 तांडवप्रियं काशिका० ॥ ३ ॥ भुक्तिमुक्तिदायकं प्रशस्तचारुवि-
 ग्रहं भक्तवत्सलं स्थितं समस्तलोकविग्रहम् । विनिष्कण्ठ-
 नोज्ज्वलमर्किकिणीलसत्कटिं काशिका० ॥ ४ ॥ धर्मसेतुपालकं
 त्वधर्ममार्गनाशकं कर्मपाशमोचकं सुशर्मदायकं विभुम् ।
 स्वर्णवर्णशेषपाशशोभितांगमंडलं काशिका० ॥ ५ ॥ रत्न-
 पादुकाप्रभाभिरामपादयुग्मकं नित्यमद्वितीयमिष्टदेवतं
 निरंजनम् । मृत्युदर्पनाशनं करालदंष्ट्रमोक्षणं काशिका०
 ॥ ६ ॥ अट्टहासभिन्नपद्मजांडकोशसंततिं दृष्टिपातनष्टपाप-
 जालमुग्रशासनम् । अष्टसिद्धिदायकं कपालमालिकंधरं
 काशिका० ॥ ७ ॥ भूतसंघनायकं विशालकीर्तिदायकं काशि-
 वासलोकपुण्यपापशोधकं विभुम् । नीतिमार्गकोविदं पु-
 रातनं जगत्पतिं काशिका० ॥ ८ ॥ कालभैरवाष्टकं पठति
 ये मनोहरं ज्ञानमुक्तिसाधनं विचित्रपुण्यवर्धनम् । शो-
 कमोहदैन्यलोभकोपतापनाशनं ते प्रयांति कालभैरवा-
 धिसंनिधिं ध्रुवम् ॥ ९ ॥ इति श्रीमच्छंकराचार्यविरचितं
 कालभैरवाष्टकं संपूर्णम् ॥

५८. असितकृतशिवस्तोत्रम् ।

श्रीगणेशाय नमः ॥ असित उवाच । जगद्गुरो नमस्तुभ्यं
 शिवाय शिवदाय च । योगीन्द्राणां च योगीन्द्र गुरुणां गु-
 ते नमः ॥ १ ॥ मृत्योर्मृत्युस्वरूपेण मृत्युसंसारखंडन ।
 मृत्योरीश मृत्युबीज मृत्युंजय नमोस्तु ते ॥ २ ॥ काल-
 रूपं कलयतां कालकालेश कारण । कालादतीत कालस्थ
 कालकाल नमोस्तु ते ॥ ३ ॥ गुणातीत गुणाधार गुणबीज
 गुणात्मक । गुणीश गुणिनां बीज गुणिनां गुरवे नमः ।
 ॥ ४ ॥ ब्रह्मस्वरूप ब्रह्मज्ञ ब्रह्मभावे च तत्पर । ब्रह्मबी-
 जस्वरूपेण ब्रह्मबीज नमोऽस्तु ते ॥ ५ ॥ इति स्तुत्वा
 शिवं नत्वा पुरस्तस्थौ मुनीश्वरः । दीनवत्साश्रुनेत्रश्च पु-
 ल्कांचितविग्रहः ॥ ६ ॥ असितेन कृतं स्तोत्रं भक्तियु-
 क्तश्च यः पठेत् । वर्षमेकं हविष्याशी शंकरस्य महात्मनः
 ॥ ७ ॥ स लभेद्वैष्णवं पुत्रं ज्ञानिनं चिरजीविनम् । भवे-
 द्दनाढ्यो दुःखी च मूको भवति पंडितः ॥ ८ ॥ अभार्यो
 लभते भार्यो सुशीलां च पतिव्रताम् । इह लोके सुखं
 भुक्त्वा यात्यंते शिवसन्निधिम् ॥ ९ ॥ इदं स्तोत्रं पुरा दत्तं
 ब्रह्मणा च प्रचेतसे । प्रचेतसा स्वपुत्रायासिताय दत्तमुत्त-
 मम् ॥ १० ॥ इति श्रीब्रह्मवैवर्ते महापुराणे श्रीकृष्णजन्म-
 खंडे असितकृतशिवस्तोत्रं संपूर्णम् ॥

५९. हिमालयकृतशिवस्तोत्रम् ।

श्रीगणेशाय नमः ॥ हिमालय उवाच । त्वं ब्रह्मा सृष्टि-

कर्ता च त्वं विष्णुः परिपालकः । त्वं शिवः शिवदे-
 ऽनंतः सर्वसंहारकारकः ॥ १ ॥ त्वमीश्वरो गुणातीतो
 ज्योतीरूपः सनातनः । प्रकृतः प्रकृतीशश्च प्राकृतः प्र-
 कृतेः परः ॥ २ ॥ नानारूपविधाता त्वं भक्तानां ध्या-
 हेतवे । येषु रूपेषु यत्प्रीतिस्तत्तद्रूपं विभर्षि च ॥ ३ ॥
 सूर्यस्त्वं सृष्टिजनक आधारः सर्वतेजसाम् । सोमस्त्वं स-
 स्थपाता च सततं शीतरश्मिना ॥ ४ ॥ वायुस्त्वं वरुण-
 स्त्वं च विद्वांश्च विदुषां गुरुः । मृत्युंजयो मृत्युमृत्युः
 कालकालो यमांतकः ॥ ५ ॥ वेदस्त्वं वेदकर्ता च वेदे-
 दांगपारगः । विदुषां जनकस्त्वं च विद्वांश्च विदुषां गुरुः
 ॥ ६ ॥ मंत्रस्त्वं हि जपस्त्वं हि तपस्त्वं तत्फलप्रदः । वाह-
 त्वं रागाधिदेवी त्वं तत्कर्ता तद्गुरुः स्वयम् ॥ ७ ॥ अहो
 सरस्वतीबीजं कस्त्वां स्तोतुमिहेश्वरः । इत्येवमुक्त्वा कै-
 लेंद्रस्तस्थौ धृत्वा पदांबुजम् ॥ ८ ॥ तत्रोवास तमाबोध-
 चावरुह्य वृषाच्छिवः । स्तोत्रमेतन्महापुण्यं त्रिसंध्यं क-
 पठेन्नरः ॥ ९ ॥ मुच्यते सर्वपापेभ्यो भयेभ्यश्च भवार्णवे ।
 अपुत्रो लभते पुत्रं मासमेकं पठेद्यदि ॥ १० ॥ भार्याहीनो
 लभेद्भार्यां सुशीलां सुमनोहराम् । चिरकालगतं वस्तु ल-
 भते सहसा ध्रुवम् ॥ ११ ॥ राज्यभ्रष्टो लभेद्राज्यं शंकर-
 स्य प्रसादतः । कारागारे श्मशाने च शत्रुग्रस्तेऽतिसंकटे
 ॥ १२ ॥ गर्भीरेऽतिजलाकीर्णे भग्नपोते विषादने । रणमग्ने
 महाभीते हिंस्रजंतुसमान्विते ॥ १३ ॥ सर्वतो मुच्यते सु-

त्वा शंकरस्य प्रसादतः ॥ १४ ॥ इति श्रीब्रह्मवैवर्ते महा-
पुराणे श्रीकृष्णजन्मखण्डे हिमालयकृतं शिवस्तोत्रम् ॥

६०. शिवाष्टकम् ।

श्रीगणेशाय नमः ॥ प्रभुं प्राणनाथं विभुं विश्वनाथं जगन्ना-
थनाथं सदानन्दभाजाम् । भवद्भव्यभूतेश्वरं भूतनाथं शिवं
शंकरं शंभुमीशानमीडे ॥ १ ॥ गले रुडमालं तनौ सर्पजालं
महाकालकालं गणेशाधिपालम् । जटाजूटभंगोत्तरंगैर्वि-
शालं शिवं ॥ २ ॥ सुदामाकरं मंडनं मंडयंतं महामंड-
लं भस्मभूषाधरं तम् । अनादिं ह्यपारं महामोहमारं
शिवं ॥ ३ ॥ तटाधोनिवासं महाद्वाद्दहासं महापापना-
शं सदा सुप्रकाशम् । गिरीशं गणेशं सुरेशं महेशं शिवं
॥ ४ ॥ गिरीन्द्रात्मजासंगृहीतार्धदेहं गिरौ संस्थितं सर्व-
दासन्नगेहम् । परब्रह्म ब्रह्मादिभिर्विद्यमानं शिवं ॥ ५ ॥
कपालं त्रिशूलं कराभ्यां दधानं पदाभोजनन्नाय कामं
ददानम् । बलीवर्दयानं सुराणां प्रधानं शिवं ॥ ६ ॥ शरच्चं-
द्रगात्रं गुणानन्दपात्रं त्रिनेत्रं पवित्रं धनेशस्य मित्रम् ।
अपर्णाकलत्रं चरित्रं विचित्रं शिवं ॥ ७ ॥ हरं सर्पहारं
चिताभूविहारं भवं वेदसारं सदा निर्विकारम् । श्मशाने
वसंतं मनोजं दहंतं शिवं ॥ ८ ॥ स्तवं यः प्रभाते नरः
शूलपाणेः पठेत्सर्वदा भर्गभावानुरक्तः । स पुत्रं धनं धा-
न्यमित्रं कलत्रं विचित्रः समासाद्य मोक्षं प्रयाति ॥ ९ ॥
इति श्रीशिवाष्टकं संपूर्णम् ॥

६१. द्वादशज्योतिर्लिंगानि ।

श्रीगणेशाय नमः ॥ सौराष्ट्रे सोमनाथं च श्रीशैले महि-
 कार्जुनम् । उज्जयिन्यां महाकालमोकारममलेश्वरम्
 ॥ १ ॥ परल्यां वैजनाथं च डाकिन्यां भीमशंकरम् । सेतुबंधे
 तु रामेशं नागेशं दारुकावने ॥ २ ॥ वाराणस्यां तु विश्वेशं
 त्र्यंबकं गौतमीतटे । हिमालये तु केदारं घुसृणेशं शिवा-
 लये ॥ ३ ॥ एतानि ज्योतिर्लिंगानि सायं प्रातः पठेन्नरः ।
 सप्तजन्मकृतं पापं स्मरणेन विनश्यति ॥ ४ ॥ इति
 द्वादशज्योतिर्लिंगानि ॥

६२. दारिद्र्यदहनशिवस्तोत्रम् ।

श्रीगणेशाय नमः ॥ विश्वेश्वराय नरकार्णवतारणाय क-
 र्णामृताय शशिशेखरधारणाय । कर्पूरकांतिधवलाय ज-
 टाधराय दारिद्र्यदुःखदहनाय नमः शिवाय ॥ १ ॥ गौ-
 रीप्रियाय रजनीशकलाधराय कालांतकाय भुजगाधिप-
 कंकणाय । गंगाधराय गजराजविमर्दनाय दारिद्र्य ० ॥ २ ॥
 भक्तिप्रियाय भवरोगभयापहाय उग्राय दुर्गभवसागरता-
 रणाय । ज्योतिर्मयाय गुणनामसुनृत्यकाय दारिद्र्य ० ॥ ३ ॥
 चर्मांबराय शवभस्मविलेपनाय भालेक्षणाय मणिकुंडल-
 मंडिताय । मंजीरपादयुगलाय जटाधराय दारिद्र्य ० ॥ ४ ॥
 पंचाननाय फणिराजविभूषणाय हेमांशुकाय भुवनत्रय-
 मंडिताय । आनंदभूमिवरदाय तमोमयाय दारिद्र्य ० ॥ ५ ॥

भानुप्रियाय भवसागरतारणाय कालांतकाय कमलासन-
पूजिताय । नेत्रत्रयाय शुभलक्षणलक्षिताय दारिद्र्य० ॥ ६ ॥
रामप्रियाय रघुनाथवरप्रदाय नागप्रियाय नरकार्णवता-
रणाय । पुण्येषु पुण्यभरिताय सुरार्चिताय दारिद्र्य० ॥ ७ ॥
मुक्तेश्वराय फलदाय गणेश्वराय गीतप्रियाय वृषभेश्वर-
वाहनाय । मातंगचर्मवसनाय महेश्वराय दारिद्र्य० ॥ ८ ॥
वसिष्ठेन कृतं स्तोत्रं सर्वरोगनिवारणम् । सर्वसंपत्करं
शीघ्रं पुत्रपौत्रादिवर्धनम् । त्रिसंध्यं यः पठेन्नित्यं स हि
स्वर्गमवाप्नुयात् ॥ ९ ॥ इति श्रीवसिष्ठविरचितं दारिद्र्य-
दहनस्तोत्रं संपूर्णम् ॥

६३. कलिकृतशिवस्तोत्रम् ।

श्रीगणेशाय नमः ॥ गौरीनाथं विश्वनाथं शरण्यं भूतावासं
वासुकीकंठभूषम् । त्र्यक्षं पंचास्यादिदेवं पुराणं वंदे सांद्रा-
वंदसंदोहदक्षम् ॥ १ ॥ योगार्घीशं कामनाशं करालं गंगा-
संगच्छिन्नमूर्धानमीशम् । जटाजूटाटोपरिक्षिप्तभावं महा-
कालं चंद्रभालं नमामि ॥ २ ॥ इमं शानस्थं भूतवेताल-
संगं नानाशस्त्रैः खड्गशूलादिभिश्च । व्यग्रात्युग्रा बाहवो
लोकनाशे यस्य क्रोधोद्भूतलोकोऽस्तमेति ॥ ३ ॥ यो भू-
तादिः पंचभूतैः सिसृक्षुस्तन्मात्रात्मा कालकर्मस्वभावैः ।
ग्रहत्येदं प्राप्य जीवत्वमीशो ब्रह्मानंदे क्रीडते तं नमामि
॥ ४ ॥ स्थितौ विष्णुः सर्वजिष्णुः सुरात्मा लोकान्साधू-

धर्मसेतून्विभर्ति । ब्रह्माद्यंशे योभिमानी गुणात्मा शब्दा-
द्यंगैस्तं परेशं नमामि ॥ ५ ॥ यस्याज्ञया वायवो वान्ति
लोके ज्वलत्यग्निः सविता याति तप्यन् । शीतांशुः स
तारकासंग्रहश्च प्रवर्तते तं परेशं प्रपद्ये ॥ ६ ॥ यस्य श-
सात्सर्वधात्री धरित्री देवो वर्षत्यंबुकालः प्रमाता । मेरु-
ध्ये भुवनानां च भर्ता तमीशानं विश्वरूपं नमामि ॥ ७ ॥
इति श्रीकल्किपुराणे कल्किकृतशिवस्तोत्रं संपूर्णम् ॥

६४. शिवस्तुतिः ।

श्रीगणेशाय नमः ॥ गले कलितकालिमः प्रकटितेन्दुमा-
लस्थले विनादितजटोत्करं रुचिरपाणिपाथोरुहे । उदं-
चितकपालकं जघनसीम्नि संदर्शितद्विपाजिनमनुक्षणं कि-
मपि धाम वंदामहे ॥ १ ॥ वृषोपरिपरिस्फुरद्धवलधाम
धामश्रिया कुबेरगिरिगौरिमप्रभवगर्वनिर्वासि तत् । क्वचि-
त्पुनरुमाकुचोपचितकुंकुमै रंजितं गजाजिनविराजितं वृ-
जिनभंगवीजं भजे ॥ २ ॥ उदित्वरविलोचनत्रयवि-
सृत्वरज्योतिषा कलाकरकलाकरव्यतिकरेण चाहर्निशम् ।
विकासितजटाटवीविहरणोत्सवप्रोल्लसत्तरामरतरंगिणीत-
लचूडमीडे मृडम् ॥ ३ ॥ विहाय कमलालयाविलसि-
तानि विद्युन्नटीविडंबनपटूनि मे विहरणं विधत्तां मनः ।
कर्पादिनि कुसुमद्वतीरमणखंडचूडामणौ कटीतटपटीभवत्क-
रदिचर्मणि ब्रह्मणि ॥ ४ ॥ भवद्भवनदेहलीविकटतुंदं

हाहतिश्रुटन्मुकुटकोटिभिर्मधवदादिभिर्भूयते । व्रजेम भव-
दन्तिकं प्रकृतिमेत्य पैशाचिकीं किमित्यमरसंपदः प्रमथनाथ
नाथामहे ॥ ५ ॥ त्वदर्चनपरायण प्रमथकन्यकालुंठितप्र-
सूनसफलद्रुमं कमपि शैलमाशास्महे । अलं तदवितर्दि-
काशयितसिद्धिसीमंतिनीप्रकीर्णसुमनोमनोरमणमेरुणा मे-
रुणा ॥ ६ ॥ न जातु हर यातु मे विषयदुर्विलासं मनो
मनोभवकथास्तु मे न च मनोरथातिथ्यभूः । स्फुरत्सुर-
तरंगिणीतटकुटीरकोटौ वसन्नये शिव दिवानिशं तव भ-
वानि पूजापरः ॥ ७ ॥ विभूषणसुरापगाशुचितरालवाला-
वलीवलद्वहलसीकरप्रकरसेकसंवर्धिता । महेश्वरसुरद्रुम-
स्फुरितसज्जटामंजरी नमज्जनफलप्रदा मम नु हंत भूया-
दियम् ॥ ८ ॥ बहिर्विषयसंगतिप्रतिनिर्वर्तिताक्षावलेः समा-
धिकलितात्मनः पशुपतेरशेषात्मनः । शिरःसुरसरित्तटीकु-
टिलकल्पकल्पद्रुमं निशाकरकलामहं बहुविस्मृश्यमाणां भजे
॥ ९ ॥ त्वदीयसुरवाहिनीविमलवारिधारावलज्जटागहन-
गाहिनी मतिरियं मम क्रामतु । उपोत्तमसरित्तटीविटपि-
ताटवीप्रोलसत्तपस्विपरिषत्तुलाममलमल्लिकाभप्रभो ॥ १० ॥
इति श्रीलंकेश्वरविरचिता शिवस्तुतिः समाप्ता ॥

६५. शंकराष्टकम् ।

श्रीगणेशाय नमः ॥ शीर्षजटागणभारं गरलाहारं सम-
क्षसंहारम् । कैलासाद्रिविहारं पारं भववारिधेरहं वंदे

॥ १ ॥ चंद्रकलोज्ज्वलभालं कंठव्यालं जगन्नयीपालम् ।
 कृतनरमस्तकमालं कालं कालस्य कोमलं वंदे ॥ २ ॥ को-
 पेक्षणहतकामं स्वात्मारामं नगेन्द्रजावामम् । संसृति-
 शोकविरामं श्यामं कंठेन कारणं वंदे ॥ ३ ॥ कटितटावि-
 लसितनागं खंडितयागं महान्द्रुतत्यागम् । विगतविषय-
 सरागं भागं यज्ञेषु विभ्रतं वंदे ॥ ४ ॥ त्रिपुरादिकदनु-
 जातं गिरिजाकांतं सदैव संशांतम् । लीलाविजितकृतांतं
 भांतं स्वांतेषु देहिनां वंदे ॥ ५ ॥ सुरसरिदाहृतकेशं त्रि-
 दशकुलेशं हृदालयावेशम् । विगताशेषक्लेशं देशं सर्व-
 ष्टसंपदां वंदे ॥ ६ ॥ करतलकलितपिनाकं विगतजराकं
 सुकर्मणां पाकम् । परपदवीतवराकं नाकंगमपूगवंदितं
 वंदे ॥ ७ ॥ भूतिविभूषितकायं दुस्तरमायं विवर्जितापा-
 यम् । प्रमथसमूहसहायं सायंप्रातर्निरंतरं वंदे ॥ ८ ॥ यस्तु
 पदाष्टकमेतद्ब्रह्मानंदेन निर्मितं नित्यम् । पठति समाहि-
 तचेताः प्राप्नोत्यंते स शैवमेव पदम् ॥ ९ ॥ इति श्रीमत्प-
 रमहंसस्वामिब्रह्मानंदविरचितं श्रीशंकराष्टकं संपूर्णम् ॥


६६. शिवरक्षास्तोत्रम् ।

श्रीगणेशाय नमः ॥ अस्य श्रीशिवरक्षास्तोत्रमंत्रस्य याज्ञ-
 वल्क्य ऋषिः । श्रीसदाशिवो देवता । अनुष्टुप् छंदः ।
 श्रीसदाशिवप्रीत्यर्थं शिवरक्षास्तोत्रजपे विनियोगः । च-
 रितं देवदेवस्य महादेवस्य पावनम् । अपारं परमो-

दारं चतुर्वर्गस्य साधनम् ॥ १ ॥ गौरीविनायकोपेतं
 पंचवक्त्रं त्रिनेत्रकम् । शिवं ध्यात्वा दशभुजं शिवरक्षां
 पठेन्नरः ॥ २ ॥ गंगाधरः शिरः पातु भालमर्धेन्दुशेखरः ।
 नयने मदनध्वंसी कर्णौ सर्पविभूषणः ॥ ३ ॥ घ्राणं पातु
 पुरारतिमुखं पातु जगत्पतिः । जिह्वां वागीश्वरः पातु
 कंधरां शितिकंधरः ॥ ४ ॥ श्रीकंठः पातु मे कंठं स्कंधौ
 विश्वधुरंधरः । भुजौ भूभारसंहर्ता करौ पातु पिनाकधृक्
 ॥ ५ ॥ हृदयं शंकरः पातु जठरं गिरिजापतिः । नाभिं मृ-
 त्युंजयः पातु कटी व्याघ्राजिनांबरः ॥ ६ ॥ सक्थिनी पातु
 दीनार्तशरणागतवत्सलः । ऊरू महेश्वरः पातु जानुनी जग-
 दीश्वरः ॥ ७ ॥ जंघे पातु जगत्कर्ता गुल्फौ पातु गणाधिपः ।
 चरणौ करुणासिंधुः सर्वांगानि सदाशिवः ॥ ८ ॥ एतां
 शिवबलोपेतां रक्षां यः सुकृती पठेत् । स भुक्त्वा सकला-
 न्कामान् शिवसायुज्यमाप्नुयात् ॥ ९ ॥ ग्रहभूतपिशाचाद्या-
 स्त्रैलोक्ये विचरन्ति ये । दूरादाशु पलायन्ते शिवनामाभि-
 रक्षणात् ॥ १० ॥ अभयंकरनामेदं कवचं पार्वतीपतेः ।
 भक्त्या विभर्ति यः कंठे तस्य वश्यं जगन्नयम् ॥ ११ ॥
 इमां नारायणः स्वप्ने शिवरक्षां यथादिशत् । प्रातरुत्थाय
 योगीन्द्रो याज्ञवल्क्यस्तथाऽलिखत् ॥ १२ ॥ इति श्रीयाज्ञ-
 वल्क्यप्रोक्तं शिवरक्षास्तोत्रं संपूर्णम् ॥

चक्रं वा वारिजं वेद्यमरयुवतिभिर्यद्वलिद्वेपिदेहे ।

किं छनं किं नु रलं तिलकमुत तथा कुंदलं कौसुमो वा



कृष्ण मौली ललाटे अचल हृदि करे गामदेये च दृष्ट

पापात्तदोऽकीर्षं स च द्युजगिपुर्वधमातः क्रमेण ॥

सूर्यस्तोत्राणि ।

६७. सूर्यकवचम् ।

श्रीगणेशाय नमः ॥ श्रीसूर्य उवाच । सांब सांब महा-
बाहो शृणु मे कवचं शुभम् । त्रैलोक्यमंगलं नाम कवचं
परमाद्भुतम् ॥ १ ॥ यज्ज्ञात्वा मंत्रवित्सम्यक् फलं प्रा-
प्नोति निश्चितम् । यद्धृत्वा च महादेवो गणानामधिपो-
भवत् ॥ २ ॥ पठनाद्धारणाद्विष्णुः सर्वेषां पालकः सदा ।
एवमिन्द्रादयः सर्वे सर्वैश्वर्यमवाप्नुयुः ॥ ३ ॥ कवचस्य ऋ-
षिर्ब्रह्मा छंदोनुष्टुबुदाहृतः । श्रीसूर्यो देवता चात्र सर्वदे-
वनमस्कृतः ॥ ४ ॥ यशआरोग्यमोक्षेषु विनियोगः प्रकी-
र्तितः । प्रणवो मे शिरः पातु घृणिर्मे पातु भालकम् ॥ ५ ॥
सूर्योऽध्यात्रयनद्वंद्वमादित्यः कर्णयुग्मकम् । अष्टाक्षरो म-
हामंत्रः सर्वाभीष्टफलप्रदः ॥ ६ ॥ ह्रीं बीजं मे मुखं पातु
हृदयं भुवनेश्वरी । चंद्रबिंबं विंशदाद्यं पातु मे गुह्यदेश-
कम् ॥ ७ ॥ अक्षरोऽसौ महामंत्रः सर्वतंत्रेषु गोपितः ।
शिवो वह्निसमायुक्तो वामाक्षीबिंदुभूषितः ॥ ८ ॥ एका-
क्षरो महामंत्रः श्रीसूर्यस्य प्रकीर्तितः । गुह्याद्गुह्यतरो मंत्रो
वाञ्छार्चितामणिः स्मृतः ॥ ९ ॥ शीर्षादिपादपर्यंतं सदा
पातु मनूत्तमः । इति ते कथितं दिव्यं त्रिषु लोकेषु दुर्ल-
भम् ॥ १० ॥ श्रीग्रहं कांतिदं नित्यं धनारोग्यविवर्धनम् ।
कुष्ठदिरोगशमनं महाव्याधिविनाशनम् ॥ ११ ॥ त्रिसं-
ध्यं यः पठेन्नित्यमरोगी बलवान्भवेत् । बहुना किमिहो-

क्तेन यद्यन्मनसि वर्तते ॥ १२ ॥ तत्तत्सर्वं भवेत्तस्य कव-
चस्य च धारणात् । भूतप्रेतपिशाचाश्च यक्षगंधर्वाक्ष-
साः ॥ १३ ॥ ब्रह्मराक्षसवेताला न द्रष्टुमपि तं क्षमाः ।
दूरादेव पलायंते तस्य संकीर्तनादपि ॥ १४ ॥ भूर्जपत्रे
समालिख्य रोचनागुरुकुंकुमैः । रविवारे च संक्रांत्यां सप्त-
म्यां च विशेषतः ॥ १५ ॥ धारयेत्साधकश्रेष्ठः श्रीसूर्यस्य
प्रियो भवेत् । त्रिलोहमध्यगं कृत्वा धारयेदक्षिणे करे ॥ १६ ॥
शिखायामथवा कंठे सोऽपि सूर्यो न संशयः । इति ते क-
थितं सांब त्रैलोक्यमंगलाभिधम् ॥ १७ ॥ कवचं दुर्लभं
लोके तव स्नेहात्प्रकाशितम् । अज्ञात्वा कवचं दिव्यं यो
जपेत्सूर्यमुत्तमम् ॥ १८ ॥ सिद्धिर्न जायते तस्य कल्पको-
टिशतैरपि ॥ १९ ॥ इति श्रीब्रह्मयामले त्रैलोक्यमंगलं
नाम श्रीसूर्यकवचं संपूर्णम् ॥

६८. सूर्यकवचस्तोत्रम् ।

श्रीगणेशाय नमः ॥ याज्ञवल्क्य उवाच । शृणुष्व मुनि-
शार्दूल सूर्यस्य कवचं शुभम् । शरीरारोग्यदं दिव्यं सर्व-
सौभाग्यदायकम् ॥ १ ॥ देदीप्यमानमुकुटं स्फुरन्मकर-
कुंडलम् । ध्यात्वा सहस्रकिरणं स्तोत्रमेतदुदीरयेत् ॥ २ ॥
शिरो मे भास्करः पातु ललाटं मेऽमितद्युतिः । नेत्रे दिन-
मणिः पातु श्रवणे वासरेश्वरः ॥ ३ ॥ घ्राणं घर्मघृणिः पातु
वदनं वेदवाहनः । जिह्वां मे मानदः पातु कंठं मे सुखं

दितः ॥ ४ ॥ स्कंधौ प्रभाकरः पातु वक्षः पातु जनप्रियः ।
पातु पादौ द्वादशात्मा सर्वोऽङ्गं सकलेश्वरः ॥ ५ ॥ सूर्यर-
क्षात्मकं स्तोत्रं लिखित्वा भूर्जपत्रके । दधाति यः करे
तस्य वशगाः सर्वसिद्धयः ॥ ६ ॥ सुस्नातो यो जपेत्स-
म्यग्योऽधीते स्वस्थमानसः । स रोगमुक्तो दीर्घायुः सुखं
पुष्टिं च विंदति ॥ ७ ॥ इति श्रीमद्याज्ञवल्क्यविरचितं
सूर्यकवचस्तोत्रं संपूर्णम् ॥

६९. आदित्यहृदयम् ।

श्रीगणेशाय नमः ॥ शतानीक उवाच । कथमादित्यमु-
च्यंतमुपतिष्ठेद्विजोत्तम । एतन्मे ब्रूहि विप्रेन्द्र प्रपद्ये शरणं
तव ॥ १ ॥ सुमंतुरुवाच । इदमेव पुरा पृष्टः शंखचक्रग-
दाधरः । प्रणम्य शिरसा देवमर्जुनेन महात्मना ॥ २ ॥
कुरुक्षेत्रे महाराज प्रवृत्ते भारते रणे । कृष्णनाथं समा-
साद्य प्रार्थयित्वा ब्रवीदिदम् ॥ ३ ॥ अर्जुन उवाच । ज्ञा-
नं च धर्मशास्त्राणां गुह्याद्गुह्यतरं तथा । मया कृष्ण परि-
ज्ञातं वाक्यं सचराचरम् ॥ ४ ॥ सूर्यस्तुतिमयं न्यासं
वक्तुमर्हसि माधव । भक्त्या पृच्छामि देवेश कथयस्व प्र-
सादतः ॥ ५ ॥ सूर्यभक्तिं करिष्यामि कथं सूर्यं प्रपूजयेत् ।
तदहं श्रोतुमिच्छामि त्वत्प्रसादेन यादव ॥ ६ ॥ श्री-
भगवानुवाच । रुद्रादिदैवतैः सर्वैः पृष्टेन कथितं मया ।
वक्ष्येहं सूर्यविन्यासं शृणु पांडव यत्नतः ॥ ७ ॥ अस्मा-

कं यत्त्वया पृष्टमेकचित्तो भवार्जुन । तदहं संग्रवक्ष्यामि
 आदिमध्यावसानकम् ॥ ८ ॥ अर्जुन उवाच । नारायण
 सुरश्रेष्ठ पृच्छामि त्वां महायशाः । कथमादित्यमुद्यन्तमु-
 पतिष्ठेत्सनातनम् ॥ ९ ॥ श्रीभगवानुवाच । साधु पार्थ म-
 हाबाहो बुद्धिमानसि पांडव । यन्मां पृच्छस्युपस्थानं त-
 त्पवित्रं विभावसोः ॥ १० ॥ सर्वमंगलमांगल्यं सर्वपाप-
 प्रणाशनम् । सर्वरोगप्रशमनमायुर्वर्धनमुत्तमम् ॥ ११ ॥ अ-
 मित्रदमनं पार्थ संग्रामे जयवर्धनम् । वर्धनं धनपुत्राणामा-
 दित्यहृदयं शृणु ॥ १२ ॥ यच्छ्रुत्वा सर्वपापेभ्यो मुच्यते नात्र
 संशयः । त्रिषु लोकेषु विख्यातं निःश्रेयसकरं परम् ॥ १३ ॥
 देवदेवं नमस्कृत्य प्रातरुत्थाय चार्जुन । विघ्नान्यनेकरूपाणि
 नश्यन्ति स्मरणादपि ॥ १४ ॥ तस्मात्सर्वप्रयत्नेन सूर्य-
 मावाहयेत्सदा । आदित्यहृदयं नित्यं जाप्यं तच्छृणु पांडव
 ॥ १५ ॥ यजपान्मुच्यते जंतुर्दारिद्र्यादाशु दुस्तरात् । लभते
 च महासिद्धिं कुष्ठव्याधिविनाशिनीम् ॥ १६ ॥ अस्मि-
 न्मन्त्रे ऋपिशृङ्गो देवता शक्तिरेव च । सर्वमेव महाबाहो
 कथयामि तवाग्रतः ॥ १७ ॥ मया ते गोपितं न्यासं सर्व-
 शास्त्रप्रबोधितम् । अथ ते कथयिष्यामि उत्तमं मन्त्रमेव
 च ॥ १८ ॥ ॐ अस्य श्रीआदित्यहृदयस्तोत्रमन्त्रस्य । श्रीकृष्ण
 ऋपिः । श्रीसूर्यात्मा त्रिभुवनेश्वरो देवता । अनुष्टुप् छंदः ।
 हरितहरथं दिवाकरं वृणिरिति बीजम् । ॐ नमो भ-

गवते जितवैश्वानरजातवेदस इति शक्तिः । ॐ नमो भ-
 गवते आदित्याय नम इति कीलकम् । ॐ अग्निगर्भदेवता
 इति मंत्रः । ॐ नमो भगवते तुभ्यमादित्याय नमोनमः ।
 श्रीसूर्यनारायणप्रीत्यर्थं जपे विनियोगः । अथ न्यासः ।
 ॐ ह्रां अंगुष्ठाभ्यां नमः । ॐ ह्रीं तर्जनीभ्यां नमः । ॐ
 हुं मध्यमाभ्यां नमः । ॐ ह्रैं अनामिकाभ्यां नमः । ॐ ह्रौं
 कनिष्ठिकाभ्यां नमः । ॐ ह्रः करतलकरपृष्ठाभ्यां नमः ।
 ॐ ह्रां हृदयाय नमः । ॐ ह्रीं शिरसे स्वाहा । ॐ हुं शि-
 स्तायै वषट् । ॐ ह्रैं कवचाय हुम् । ॐ ह्रौं नेत्रत्रयाय
 वौषट् । ॐ ह्रः अस्त्राय फट् । ॐ ह्रां ह्रीं ह्रौं ह्रैः इति
 दिग्बन्धः । अथ ध्यानम् । भास्वद्रत्नाढ्यमौलिः स्फुरदध-
 रुचा रंजितश्चासुरकेशो भास्वान्यो दिव्यतेजाः करकमल-
 युतः स्वर्णवर्णः प्रभाभिः । विश्वाकाशावकाशग्रहपतिशि-
 खरे भाति यश्चोदयाद्रौ सर्वानन्दप्रदाता हरिहरनमितः
 पातु मां विश्वचक्षुः ॥ १ ॥ पूर्वमष्टदलं पद्मं प्रणवादिप्र-
 तिष्ठितम् । मायाबीजं दलाष्टाग्रे यन्त्रमुद्धारयेदिति ॥ २ ॥
 आदित्यं भास्करं भानुं रविं सूर्यं दिवाकरम् । मार्तण्डं त-
 पनं चेति दलेष्वष्टसु योजयेत् ॥ ३ ॥ दीप्ता सूक्ष्मा जया
 भद्रा विभूतिर्विमला तथा । अमोघा विद्युता चेति मध्ये
 श्रीः सर्वतोमुखी ॥ ४ ॥ सर्वज्ञः सर्वगश्चैव सर्वकारणदेव-
 ता । सर्वेशं सर्वहृदयं नमामि सर्वसाक्षिणम् ॥ ५ ॥ स-
 वात्मा सर्वकर्ता च सृष्टिर्जावनपालकः । हितः स्वर्गापव-

र्गश्च भास्करोऽश नमोऽस्तु ते ॥ ६ ॥ इति प्रार्थना । नमो न-
 मस्तेऽस्तु सदा विभावसो सर्वात्मने सप्तहयाय भानवे ।
 अनन्तशक्तिर्माणिभूषणेन ददस्व भुक्तिं मम मुक्तिमव्ययाम्
 ॥ ७ ॥ अर्कं तु मूर्ध्नि विन्यस्य ललाटे तु रविं न्यसेत् । वि-
 न्यसेन्नेत्रयोः सूर्यं कर्णयोश्च दिवाकरम् ॥ ८ ॥ नासिकायां
 न्यसेद्भानुं मुखे वै भास्करं न्यसेत् । पर्जन्यमोष्ठयोश्चैव
 तीक्ष्णं जिह्वांतरे न्यसेत् ॥ ९ ॥ सुवर्णरेतसं कंठे स्कंधयो-
 स्तिग्मतोजसम् । बाह्वोस्तु पूषणं चैव मित्रं वै पृष्ठतो न्य-
 सेत् ॥ १० ॥ वरुणं दक्षिणे हस्ते त्वष्टारं वामतः करे । ह-
 स्ताबुष्णकरः पातु हृदयं पातु भानुमान् ॥ ११ ॥ उदरे तु
 यमं विद्यादादित्यं नाभिमंडले । कट्यां तु विन्यसेद्धंसं रु-
 द्रमूर्ध्वोस्तु विन्यसेत् ॥ १२ ॥ जान्वोस्तु गोपतिं न्यस्य
 सवितारं तु जंघयोः । पादयोश्च विवस्वतं गुल्फयोश्च दि-
 वाकरम् ॥ १३ ॥ बाह्यतस्तु तमोर्ध्वंसं भगमभ्यंतरे न्य-
 सेत् । सर्वांगेषु सहस्रांशुं दिग्विदिक्षु भगं न्यसेत् ॥ १४ ॥
 इति दिग्बंधः । एष आदित्यविन्यासो देवानामपि दुर्लभः
 इमं भक्त्या न्यसेत्पार्थ स याति परमां गतिम् ॥ १५ ॥
 कामक्रोधकृतात्पापान्मुच्यते नात्र संशयः । सर्पादपि
 भयं नैव संग्रामेषु पथिष्वपि ॥ १६ ॥ रिपुसंघट्टकालेषु
 तथा चोरसमागमे । त्रिसंध्यं जपतो न्यासं महापातकना-
 शनम् ॥ १७ ॥ विस्फोटकसमुत्पन्नं तीव्रज्वरसमुद्भवम् ।
 शिरोरोगं नेत्ररोगं सर्वव्याधिविनाशनम् ॥ १८ ॥ कुष्ठ-

व्याधिस्तथा दद्गुरोगाश्च विविधाश्च ये । जपमानस्य
 नश्यन्ति शृणु भक्त्या तदर्जुन ॥ १९ ॥ आदित्यो मंत्रसंयु-
 क्त आदित्यो भुवनेश्वरः । आदित्यान्वापरो देवो ह्यादित्यः
 परमेश्वरः ॥ २० ॥ आदित्यमर्चयेद्ब्रह्मा शिव आदित्यमर्च-
 येत् । यदादित्यमयं तेजो मम तेजस्तदर्जुन ॥ २१ ॥ आदि-
 त्यं मंत्रसंयुक्तमादित्यं भुवनेश्वरम् । आदित्यं ये प्रपश्यं-
 ति मां पश्यन्ति न संशयः ॥ २२ ॥ त्रिसंध्यमर्चयेत्सूर्यं
 सरेद्भक्त्या तु यो नरः । न स पश्यति दारिद्र्यं जन्मज-
 न्मनि चार्जुन ॥ २३ ॥ एतत्ते कथितं पार्थ आदित्यहृदयं
 मया । शृण्वन्मुक्तश्च पापेभ्यः सूर्यलोके महीयते ॥ २४ ॥
 नमो भगवते तुभ्यमादित्याय नमो नमः । आदित्यः स-
 विता सूर्यः खगः पूषा गभस्तिमान् ॥ २५ ॥ सुवर्णः
 स्फटिको भानुः स्फुरितो विश्वतापनः । रविर्विश्वो महा-
 तेजाः सुवर्णः सुप्रबोधकः ॥ २६ ॥ हिरण्यगर्भस्त्रिशिरा-
 स्तपनो भास्करो रविः । मार्तण्डो गोपतिः श्रीमान् कृत-
 जश्च प्रतापवान् ॥ २७ ॥ तमिस्रहा भगो हंसो नासत्यश्च
 तमोनुदः । शुद्धो विरोचनः केशी सहस्रांशुर्महाप्रभुः
 ॥ २८ ॥ विवस्वान्पूषणो मृत्युर्मिहिरो जामदग्न्यजित् । घ-
 र्मेरश्मिः पतंगश्च शरण्यो मित्रहा तपः ॥ २९ ॥ दुर्विज्ञे-
 यगतिः शूरस्तेजोराशिर्महायशः । शंभुश्चित्रांगदः सौ-
 म्यो हव्यकव्यप्रदायकः ॥ ३० ॥ अंशुमानुत्तमो देव ऋ-

ग्यजुः साम एव च । हरिदश्वस्तमोदारः सप्तसप्तिर्मरी-
 चिमान् ॥ ३१ ॥ अग्निगर्भोऽदितेः पुत्रः शंभुस्तिमिरना-
 शनः । पूषा विश्वंभरो मित्रः सुवर्णः सुप्रतापवान् ॥ ३२ ॥
 आतपी मंडली भास्वांस्तपनः सर्वतापनः । कृतविश्वो म-
 हातेजाः सर्वरत्नमयोद्भवः ॥ ३३ ॥ अक्षरश्च क्षरश्चैव प्र-
 भाकरविभाकरौ । चंद्रश्चंद्रांगदः सौम्यो हव्यकव्यप्रदाय-
 कः ॥ ३४ ॥ अंगारको गदोऽगस्ती रक्तांगश्चांगवर्धनः ।
 बुधो बुद्धासनो बुद्धिर्बुद्धात्मा बुद्धिवर्धनः ॥ ३५ ॥ बृह-
 द्भानुर्बृहद्भासो बृहद्भामा बृहस्पतिः । शुक्लस्त्वं शुक्लरेता-
 स्त्वं शुक्लांगः शुक्लभूषणः ॥ ३६ ॥ शनिमान् शनिरूप-
 स्त्वं शनैर्गच्छसि सर्वदा । अनादिरादिरादित्यस्तेजोराशि-
 र्महातपाः ॥ ३७ ॥ अनादिरादिरूपस्त्वमादित्यो दिक्पति-
 र्यमः । भानुमान् भानुरूपस्त्वं स्वर्भानुर्भानुदीप्तिमान्
 ॥ ३८ ॥ धूमकेतुर्महाकेतुः सर्वकेतुरनुत्तमः । तिमिरावर-
 णः शंभुः स्रष्टा मार्तण्ड एव च ॥ ३९ ॥ नमः पूर्वाय गिरये
 पश्चिमाय नमो नमः । नमोत्तराय गिरये दक्षिणाय नमो
 नमः ॥ ४० ॥ नमो नमः सहस्रांशो ह्यादित्याय नमो नमः ।
 नमः पद्मप्रबोधाय नमस्ते द्वादशात्मने ॥ ४१ ॥ नमो वि-
 श्वप्रबोधाय नमो आजिष्णुजिणवे । ज्योतिषे च नमस्तुभ्यं
 ज्ञानार्काय नमो नमः ॥ ४२ ॥ प्रदीप्ताय प्रगल्भाय युगांताय
 नमो नमः । नमस्ते होतृपतये पृथिवीपतये नमः ॥ ४३ ॥

नमोकार वषट्कार सर्वयज्ञ नमोस्तु ते । ऋग्वेदाय यजुर्वेद
 सामवेद नमोऽस्तु ते ॥ ४४ ॥ नमो हाटकवर्णाय भास्क-
 राय नमो नमः । जयाय जयभद्राय हरिदश्वाय ते नमः
 ॥ ४५ ॥ दिव्याय दिव्यरूपाय ग्रहाणां पतये नमः । नमस्ते
 शुचये नित्यं नमः कुरुकुलात्मने ॥ ४६ ॥ नमस्त्रैलोक्य-
 नाथाय भूतानां पतये नमः । नमः कैवल्यनाथाय नमस्ते
 दिव्यचक्षुषे ॥ ४७ ॥ त्वं ज्योतिस्त्वं द्युतिर्ब्रह्मा त्वं विष्णु-
 स्त्वं प्रजापतिः । त्वमेव रुद्रो रुद्रात्मा वायुरग्निस्त्वमेव च
 ॥ ४८ ॥ योजनानां सहस्रे द्वे शते द्वे द्वे च योजने । एकेन
 निमिषार्धेन क्रममाण नमोऽस्तु ते ॥ ४९ ॥ नवयोजनलक्षा-
 णि सहस्रद्विशतानि च । यावद्घटीप्रमाणेन क्रममाण न-
 मोऽस्तु ते ॥ ५० ॥ अग्रतश्च नमस्तुभ्यं पृष्ठतश्च सदा नमः ।
 पार्श्वतश्च नमस्तुभ्यं नमस्ते चास्तु सर्वदा ॥ ५१ ॥ नमः
 सुरारिहन्त्रे च सोमसूर्याग्निचक्षुषे । नमो दिव्याय ज्यो-
 माय सर्वतन्त्रमयाय च ॥ ५२ ॥ नमो वेदांतवेद्याय सर्व-
 कर्मादिसाक्षिणे । नमो हरितवर्णाय सुवर्णाय नमो नमः
 ॥ ५३ ॥ अरुणो माघमासे तु सूर्यो वै फाल्गुने तथा ।
 चैत्रमासे तु वेदांगो भानुर्वैशाखतापनः ॥ ५४ ॥ ज्येष्ठ-
 मासे तपेर्दिद्र आषाढे तपते रविः । गभस्तिः श्रावणे
 मासि यमो भाद्रपदे तथा ॥ ५५ ॥ इषे सुवर्णरेताश्च का-
 र्तिके च दिवाकरः । मार्गशीर्षे तपेन्मित्रः पौषे विष्णुः स-
 वातनः ॥ ५६ ॥ पुरुषस्त्वधिके मासे मासाधिक्ये तु

कल्पयेत् । इत्येते द्वादशादित्याः काश्यपेयाः प्रकीर्तिताः ॥ ५७ ॥ उग्ररूपा महात्मानस्तपन्ते विश्वरूपिणः । धर्मार्थकाममोक्षाणां प्रस्फुटा हेतवो नृप ॥ ५८ ॥ सर्वपापहं चैवमादित्यं संप्रपूजयेत् । एकधा दशधा चैव शतधा च सहस्रधा ॥ ५९ ॥ तपन्ते विश्वरूपेण सृजन्ति संहरन्ति च । एष विष्णुः शिवश्चैव ब्रह्मा चैव प्रजापतिः ॥ ६० ॥ महेंद्रश्चैव कालश्च यमो वरुण एव च । नक्षत्रग्रहताराणामधिपो विश्वतापनः ॥ ६१ ॥ वायुरग्निर्धनाध्यक्षो भूतकर्ता स्वयं प्रभुः । एष देवो हि देवानां सर्वमाप्यायते जगत् ॥ ६२ ॥ एष कर्ता हि भूतानां संहर्ता रक्षकस्तथा । एष लोकानुलोकाश्च सप्तद्वीपाश्च सागराः ॥ ६३ ॥ एष पातालसप्तस्था दैत्यदानवराक्षसाः । एष धाता विधाता च बीजं क्षेत्रं प्रजापतिः ॥ ६४ ॥ एक एव प्रजा नित्यं संवर्धयति रश्मिभिः । एष यज्ञः स्वधा स्वाहा ह्रीः श्रीश्च पुरुषोत्तमः ॥ ६५ ॥ एष भूतात्मको देवः सूक्ष्मोऽव्यक्तः सनातनः । ईश्वरः सर्वभूतानां परमेष्ठी प्रजापतिः ॥ ६६ ॥ कालात्मा सर्वभूतात्मा वेदात्मा विश्वतोमुखः । जन्ममृत्युजराव्याधिसंसारभयनाशनः ॥ ६७ ॥ दारिद्र्यव्यसन् ध्वंसी श्रीमान्देवो दिवाकरः । कीर्तनीयो विवस्वाश्च सार्तङ्गो भास्करो रविः ॥ ६८ ॥ लोकप्रकाशकः श्रीमांलोकचक्षुर्ग्रहेश्वरः । लोकसाक्षी त्रिलोकेशः कर्ता हर्ता तमिष

हा ॥ ६९ ॥ तपनस्तापनश्चैव शुचिः सप्ताश्ववाहनः । गभ-
 स्तिहस्तो ब्रह्मण्यः सर्वदेवनमस्कृतः ॥ ७० ॥ आयुरारो-
 ग्यमैश्वर्यं नरा नार्यश्च संदिरे । यस्य प्रसादात्संतुष्टिरादि-
 त्यहृदयं जपेत् ॥ ७१ ॥ इत्येतैर्नामभिः पार्थ आदित्यं स्तौ-
 ति नित्यशः । प्रातरुत्थाय कौन्तेय तस्य रोगभयं न हि
 ॥ ७२ ॥ पातकान्मुच्यते पार्थ व्याधिभ्यश्च न संशयः । एक-
 संध्यं द्विसंध्यं वा सर्वपापैः प्रमुच्यते ॥ ७३ ॥ त्रिसंध्यं
 जपमानस्तु पश्येच्च परमं पदम् । यदह्नात्कुरुते पापं तद-
 ह्नात्यतिमुच्यते ॥ ७४ ॥ यद्रात्र्यात्कुरुते पापं तद्रात्र्या-
 त्यतिमुच्यते । दद्रुस्फोटककुष्ठानि मंडलानि विपूचिका
 ॥ ७५ ॥ सर्वव्याधिमहारोगभूतबाधास्तथैव च । डाकि-
 नी शाकिनी चैव महारोगभयं कुतः ॥ ७६ ॥ ये चान्ये
 दुष्टरोगाश्च ज्वरातीसारकादयः । जपमानस्य नश्यन्ति
 जीवेच्च शरदां शतम् ॥ ७७ ॥ संवत्सरेण मरणं यदा तस्य
 भुवं भवेत् । अशीर्षो पश्यति च्छायामहोरात्रं धनंजय
 ॥ ७८ ॥ यस्त्विदं पठते भक्त्या भानोर्वारे महात्मनः ।
 प्रातःस्नाने कृते पार्थ एकाग्रकृतमानसः ॥ ७९ ॥ सुवर्ण-
 चक्षुर्भवति न चांधस्तु प्रजायते । पुत्रवाग्धनसंपन्नो
 जायते चारुजः सुखी ॥ ८० ॥ सर्वसिद्धिमवाप्नोति सर्वत्र
 विजयी भवेत् । आदित्यहृदयं पुण्यं सूर्यनामविभूषितम्
 ॥ ८१ ॥ श्रुत्वा च निखिलं पार्थ सर्वपापैः प्रमुच्यते ।
 अतः परतरं नास्ति सिद्धिकामस्य पांडव ॥ ८२ ॥ एतज्ज-

पस्व कौंतेय येन श्रेयो ह्यवाप्स्यसि । आदित्यहृदयं नितं
 यः पठेत्सुसमाहितः ॥ ८३ ॥ अणहा मुच्यते पापात्कृ-
 ष्णो ब्रह्मघातकः । गोघ्नः सुरापो दुर्भोजी दुष्प्रतिग्रहकारकः
 ॥ ८४ ॥ पातकानि च सर्वाणि दहत्येव न संशयः । य-
 इदं शृणुयान्नित्यं जपेद्वाऽपि समाहितः ॥ ८५ ॥ सर्वपा-
 पविशुद्धात्मा सूर्यलोके महीयते । अपुत्रो लभते पुत्रादि-
 र्धनो धनमाप्नुयात् ॥ ८६ ॥ कुरोगी मुच्यते रोगान्नक्ष-
 यः पठते सदा । यस्त्वादित्यादिने पार्थ नाभिमात्रजले
 स्थितः ॥ ८७ ॥ उदयाचलमारूढं भास्करं प्रणतः स्थितः ।
 जपते मानवो भक्त्या शृणुयाद्वापि भक्तितः ॥ ८८ ॥
 स याति परमं स्थानं यत्र देवो दिवाकरः । अमित्रदमनं
 पार्थ यदा कर्तुं समारभेत् ॥ ८९ ॥ तदा प्रतिकृतिं कृत्वा
 शत्रोश्चरणपांसुभिः । आक्रम्य वामपादेन ह्यादित्यहृदयं
 जपेत् ॥ ९० ॥ एतन्मंत्रं समाहूय सर्वसिद्धिकरं परम् ।
 ॐ ह्रीं हिमालीढं स्वाहा । ॐ ह्रीं निलीढं स्वाहा । ॐ
 ह्रीं मालीढं स्वाहा । इति मंत्रः । त्रिभिश्च रोगी भवति
 ज्वरी भवति पंचभिः । जपैस्तु सप्तभिः पार्थ राक्षसीं त-
 नुमाविशेत् ॥ ९१ ॥ राक्षसेनाभिभूतस्य विकारान् शृणु
 पांडव । गीयते नृत्यते नम्र आस्फोटयति धावति ॥ ९२ ॥
 शिवास्तं च कुरुते हसते क्रंदते पुनः । एवं संपीड्यते
 पार्थ यद्यपि स्यान्महेश्वरः ॥ ९३ ॥ किं पुनर्मानुषः कश्चि-

छौचाचारविवर्जितः । पीडितस्य न संदेहो ज्वरो भवति
 दारुणः ॥ ९४ ॥ यदा चानुग्रहं तस्य कर्तुमिच्छेच्छुभंक-
 स् । तदा सलिलमादाय जपेन्मंत्रमिमं बुधः ॥ ९५ ॥
 नमो भगवते तुभ्यमादित्याय नमो नमः । जयाय जय-
 मद्राय हरिदश्वाय ते नमः ॥ ९६ ॥ स्नापयेत्तेन मंत्रेण
 शुभं भवति नान्यथा । अन्यथा च भवेद्दोषो नश्यते ना-
 न्न संशयः ॥ ९७ ॥ अतस्ते निखिलः प्रोक्तः पूजां चैव नि-
 बोध मे । उपलिप्ते शुचौ देशे नियतो वाग्यतः शुचिः
 ॥ ९८ ॥ वृत्तं वा चतुरस्रं वा लिप्तभूमौ लिखेच्छुचि । त्रि-
 षा तत्र लिखेत्पद्ममष्टपत्रं सकर्णिकम् ॥ ९९ ॥ अष्टपत्रं
 लिखेत्पद्मं लिप्तगोमयमंडले । पूर्वपत्रे लिखेत् सूर्यमाग्ने-
 य्यां तु रविं न्यसेत् ॥ १०० ॥ याम्यायां च विवस्वतं नै-
 रऋत्यां तु भगं न्यसेत् । प्रतीच्यां वरुणं विद्याद्वायव्यां
 मित्रमेव च ॥ १ ॥ आदित्यमुत्तरे पत्रे ईशान्यां मित्रमेव
 च । मध्ये तु भास्करं विद्यात्क्रमेणैवं समर्चयेत् ॥ २ ॥
 अतः परतरं नास्ति सिद्धिकामस्य पांडव । महातेजः स-
 मुद्यंतं प्रणमेत्सकृतांजलिः ॥ ३ ॥ सकेसराणि पद्मानि क-
 रवीराणि चार्जुन । तिलतंडुलयुक्तानि कुशगंधोदकानि
 च ॥ ४ ॥ रक्तचंदनमित्राणि कृत्वा वै ताम्रभाजने । घृ-
 त्वा शिरसि तत्पात्रं जानुभ्यां धरणीं स्पृशेत् ॥ ५ ॥ मं-
 त्रपूतं गुडाकेश चार्घ्यं दद्याद्भक्त्यै । सायुधं सरयं चैव

सूर्यमावाहयाम्यहम् ॥ ६ ॥ स्वागतो भव । सुप्रतिष्ठितो
 भव । संनिधो भव । संनिहितो भव । संमुखो भव । इ-
 ति पंचमुद्राः । स्फुटयित्वाऽर्हयेत्सूर्यं भुक्तिं मुक्तिं लभे-
 श्वरः ॥ ७ ॥ ॐ श्रीं विद्याकिलिकिलिकटकेष्टसर्वार्थसाध-
 नाय स्वाहा । ॐ श्रीं ह्रीं हूं हंसः सूर्याय नमः स्वाहा ।
 ॐ श्रीं हां ह्रीं हूं हः सूर्यमूर्तये स्वाहा । ॐ श्रीं
 ह्रीं खं खः । लोकाय सर्वमूर्तये स्वाहा । ॐ हूं मातङ्ग-
 य स्वाहा । नमोऽस्तु सूर्याय सहस्रभानवे नमोस्तु वैशा-
 नरजातवेदसे । त्वमेव चार्घ्यं प्रतिगृह्ण देव देवाधिदे-
 वाय नमो नमस्ते ॥ ८ ॥ नमो भगवते तुभ्यं नमस्ते जा-
 तवेदसे । दत्तमर्घ्यं मया भानो त्वं गृहाण नमोस्तु ते ॥ ९ ॥
 एहि सूर्य सहस्रांशो तेजोराशे जगत्पते । अनुकंपय मां
 देव गृहाणार्घ्यं नमोऽस्तु ते ॥ ११० ॥ नमो भगवते तुभ्यं
 नमस्ते जातवेदसे । ममेदमर्घ्यं गृह्ण त्वं देवदेव नमो-
 ऽस्तु ते ॥ ११ ॥ सर्वदेवाधिदेवाय आधिब्याधिविना-
 शिने । इदं गृहाण मे देव सर्वव्याधिर्विनश्यतु ॥ १२ ॥
 नमः सूर्याय शांताय सर्वरोगविनाशिने । ममेप्सि-
 तं फलं दत्त्वा प्रसीद परमेश्वर ॥ १३ ॥ ॐ नमो भगवते
 सूर्याय स्वाहा । ॐ शिवाय स्वाहा । ॐ सर्वात्मने सूर्याय
 नमः स्वाहा । ॐ अक्षय्यतेजसे नमः स्वाहा । सर्वसंकट-
 दारिद्र्यं नाशय नाशय । सर्वलोकेषु विश्वात्मन्सर्वा-

तन्सर्वदर्शक ॥ १४ ॥ नमो भगवते सूर्य कुष्ठरोगान्वि-
 हंढय । आयुरारोग्यमैश्वर्यं देहि देव नमोस्तु ते ॥ १५ ॥
 नमो भगवते तुभ्यमादित्याय नमो नमः । ॐ अक्षय्यतेजसे
 नमः । ॐ सूर्याय नमः । ॐ विश्वमूर्तये नमः । आदित्यं
 च शिवं विद्याच्छिवमादित्यरूपिणम् । उभयोरन्तरं नास्ति
 आदित्यस्य शिवस्य च ॥ १६ ॥ एतदिच्छाम्यहं श्रोतुं पु-
 त्यो वै दिवाकरः । उदये ब्रह्मणो रूपं मध्याह्ने तु महे-
 श्वरः ॥ १७ ॥ अस्तमाने स्वयं विष्णुस्त्रिमूर्तिश्च दिवाकरः ।
 नमो भगवते तुभ्यं विष्णवे प्रभविष्णवे ॥ १८ ॥ ममे-
 दमर्च्यं प्रतिगृह्ण देव देवाधिदेवाय नमो नमस्ते । श्रीसू-
 र्याय सांगाय सपरिवाराय श्रीसूर्यनारायणायेदमर्च्यम्
 ॥ १९ ॥ हिमघ्नाय तमोघ्नाय रक्षोघ्नाय च ते नमः । कृता-
 घ्नाय सत्याय तस्मै सूर्यात्मने नमः ॥ १२० ॥ जयो ज-
 यश्च विजयो जितप्राणो जितश्रमः । मनोजवो जितक्रोधो
 वाजिनः सप्त कीर्तिताः ॥ २१ ॥ हरितहयरथं दिवाकरं
 कनकमयांबुजरेणुपिंजरम् । प्रतिदिनमुदये नवं नवं शर-
 णमुपैमि हिरण्यरेतसम् ॥ २२ ॥ न तं व्यालाः प्रबाधन्ते
 न व्याधिभ्यो भयं भवेत् । न नागेभ्यो भयं चैव न च
 भूतभयं क्वचित् ॥ २३ ॥ अग्निशत्रुभयं नास्ति पार्थिवेभ्यस्त-
 यैव च । दुर्गतिं तरते घोरां प्रजां च लभते पशून् ॥ २४ ॥
 सिद्धिकामो लभेत्सिद्धिं कन्याकामस्तु कन्यकाम् । एत-

त्पठेत्स कौंतेय भक्तियुक्तेन चेतसा ॥ २५ ॥ अश्वमेधसह-
 स्रस्य वाजपेयशतस्य च । कन्याकोटिसहस्रस्य दत्तस्य
 फलमाप्नुयात् ॥ २६ ॥ इदमादित्यहृदयं योऽधीते सततं
 नरः । सर्वपापविशुद्धात्मा सूर्यलोके महीयते ॥ २७ ॥
 नास्त्यादित्यसमो देवो नास्त्यादित्यसमा गतिः । प्रत्य-
 क्षो भगवान्विष्णुर्येन विश्वं प्रतिष्ठितम् ॥ २८ ॥ नवति-
 र्योजनं लक्षं सहस्राणि शतानि च । यावद्धटीप्रमाणेन
 तावच्चरति भास्करः ॥ २९ ॥ गवां शतसहस्रस्य सम्य-
 ग्दत्तस्य यत्फलम् । तत्फलं लभते विद्वान् शांतात्मा सौ-
 ति यो रविम् ॥ १३० ॥ योऽधीते सूर्यहृदयं सकलं स-
 फलं भवेत् । अष्टानां ब्राह्मणानां च लेखयित्वा समर्पयेत्
 ॥ ३१ ॥ ब्रह्मलोके ऋषीणां च जायते मानुषोऽपि वा । ज-
 तिस्ररत्वमाप्नोति शुद्धात्मा नात्र संशयः ॥ ३२ ॥ अजायं
 लोकत्रयपाचनाय भूतात्मने गोपतये वृषाय । सूर्याय स-
 र्वप्रलयांतकाय नमो महाकारुणिकोत्तमाय ॥ ३३ ॥ विव-
 स्वते ज्ञानभृदंतरात्मने जगत्प्रदीपाय जगद्धितैपिणे । स्व-
 यंभुवे दीप्तसहस्रचक्षुषे सुरोत्तमायामिततेजसे नमः
 ॥ ३४ ॥ सुरैरनेकैः परिसेविताय हिरण्यगर्भाय हिरण्य-
 याय । महात्मने मोक्षपदाय नित्यं नमोस्तु ते वासरका-
 रणाय ॥ ३५ ॥ आदित्यश्चार्चितो देव आदित्यः परमं पदम् ।
 आदित्यो मानृको भूत्वा आदित्यो वाङ्मयं जगत्

॥ ३६ ॥ आदित्यं पश्यते भक्त्या मां पश्यति ध्रुवं नरः ।
 नादित्यं पश्यते भक्त्या न स पश्यति मां नरः ॥ ३७ ॥
 त्रिगुणं च त्रितत्त्वं च त्रयो देवास्त्रयोऽग्नयः । त्रयाणां च
 त्रिर्भूतिस्त्वं तुरीयस्त्वं नमोस्तु ते ॥ ३८ ॥ नमः सवित्रे
 जगदेकचक्षुषे जगत्प्रसूतिस्थितिनाशहेतवे । त्रयीमयाय
 त्रिगुणात्मधारिणे विरिञ्चिनारायणशंकरात्मने ॥ ३९ ॥
 यस्योदयेनेह जगत्प्रबुध्यते प्रवर्तते चाखिलकर्मसिद्धये ।
 ब्रह्मोद्गनारायणरुद्रवंदितः स नः सदा यच्छतु मंगलं रविः
 ॥ १४० ॥ नमोऽस्तु सूर्याय सहस्ररश्मये सहस्रशाखान्वि-
 तसंभवात्मने । सहस्रयोगोद्भवभावभागिने सहस्रसंख्या-
 युगधारिणे नमः ॥ ४१ ॥ यन्मंडलं दीप्तिकरं विशालं
 रत्नप्रभं तीव्रमनादिरूपम् । दारिद्र्यदुःखक्षयकारणं च पु-
 नातु मां तत्सवितुर्वरेण्यम् ॥ ४२ ॥ यन्मंडलं देवगणैः
 सुपूजितं विप्रैः स्तुतं भावनमुक्तिकोविदम् । तं देवदेवं
 प्रणमामि सूर्यं पुनातु ॥ ४३ ॥ यन्मंडलं ज्ञानघनं त्वगम्यं
 त्रैलोक्यपूज्यं त्रिगुणात्मरूपम् । समस्ततेजोमयदिव्यरूपं
 पुनातु मां तत्सवि ॥ ४४ ॥ यन्मंडलं गूढमतिप्रबोधं
 धर्मस्य वृद्धिं कुरुते जनानाम् । यत्सर्वपापक्षयकारणं च पु-
 नातु मां त ॥ ४५ ॥ यन्मंडलं व्याधिविनाशदक्षं यद-
 ग्यजुःसामसु संग्रहीतम् । प्रकाशितं येन च भूर्भुवःस्वः
 पुनातु मां त ॥ ४६ ॥ यन्मंडलं वेदविदो वदन्ति गायन्ति
 यच्चारणसिद्धसंघाः । यद्योगिनो योगजुषां च संघाः पुनातु

मां त० ॥ ४७ ॥ यन्मंडलं सर्वजनेषु पूजितं ज्योतिश्च
 कुर्यादिह मर्त्यलोके । यत्कालकालादिमनादिरूपं पुनातु
 मां त० ॥ ४८ ॥ यन्मंडलं विष्णुचतुर्मुखाख्यं यदक्षरं पा-
 पहरं जनानाम् । यत्कालकल्पक्षयकारणं च पुनातु मां
 त० ॥ ४९ ॥ यन्मंडलं विश्वसृजां प्रसिद्धमुत्पत्तिरक्षाप्रल-
 यप्रगल्भम् । यस्मिंश्च गत्संहरतेऽखिलं च पुनातु मां त०
 ॥ १५० ॥ यन्मंडलं सर्वगतस्य विष्णोरात्मा परं धाम वि-
 शुद्धतत्त्वम् । सूक्ष्मांतैर्योगपथानुगम्यं पुनातु मां तत्स०
 ॥ ५१ ॥ यन्मंडलं ब्रह्माविदो वदन्ति गायन्ति यच्चारणसिद्ध-
 संघाः । यन्मंडलं वेदविदः स्मरन्ति पुनातु मां तत्स० ॥ ५२ ॥
 यन्मंडलं वेदविदोपगीतं यद्योगिनां योगपथानुगम्यम् ।
 तत्सर्ववेदं प्रणमामि सूर्यं पुनातु मां त० ॥ ५३ ॥ मंडला-
 ष्टमिदं पुण्यं यः पठेत्सततं नरः । सर्वपापविशुद्धात्मा
 सूर्यलोके महीयते ॥ ५४ ॥ ध्येयः सदा सवितृमंडलम-
 ध्यवर्ती नारायणः सरसिजासनसन्निविष्टः । केयूरवान्म-
 करकुंडलवान् किरीटी हारी हिरण्मयवपुर्धृतशंखचक्रः
 ॥ ५५ ॥ सशंखचक्रं रविमंडले स्थितं कुशेशयाक्रांतमनंत-
 मच्युतम् । भजामि बुद्ध्या तपनीयमूर्तिं सुरोत्तमं चित्र-
 विभूषणोज्ज्वलम् ॥ ५६ ॥ एवं ब्रह्मादयो देवा ऋषयश्च
 तपोधनाः । कीर्तयन्ति सुरश्रेष्ठं देवं नारायणं विभुम्
 ॥ ५७ ॥ वेदवेदांगशारीरं दिव्यदीप्तिकरं परम् । रक्षोघ्नं रक्त-
 वर्णं च सृष्टिसंहारकारकम् ॥ ५८ ॥ एकचक्रो रथो यस्य दिव्यः

कनकभूपितः । स मे भवतु सुप्रीतः पद्महस्तो दिवाकरः
 ॥ ५९ ॥ आदित्यः प्रथमं नाम द्वितीयं तु दिवाकरः ।
 तृतीयं भास्करः प्रोक्तं चतुर्थं तु प्रभाकरः ॥ १६० ॥ पंचमं
 तु सहस्रांशुः षष्ठं चैव त्रिलोचनः । सप्तमं हरिदश्वश्च अ-
 ष्टमं तु विभावसुः ॥ ६१ ॥ नवमं दिनकृत्योक्तं दशमं
 द्वादशात्मकम् । एकादशं त्रयीमूर्तिर्द्वादशं सूर्य एव च
 ॥ ६२ ॥ द्वादशादित्यनामानि प्रातःकाले पठेन्नरः । दुःस्व-
 प्नाशनं चैव सर्वदुःखं च नश्यति ॥ ६३ ॥ द्रवूकुष्ठहरं
 चैव दारिद्र्यं हरते ध्रुवम् । सर्वतीर्थप्रदं चैव सर्वकामप्रव-
 र्धनम् ॥ ६४ ॥ यः पठेत्प्रातरुत्थाय भक्त्या नित्यमिदं
 नरः । सौख्यमायुस्तथाऽरोग्यं लभते मोक्षमेव च ॥ ६५ ॥
 अग्निमीले नमस्तुभ्यमिपेत्वोर्जस्वरूपिणे । अग्न आयाहि
 वीतस्त्वं नमस्ते ज्योतिषां पते ॥ ६६ ॥ शन्नो देवि नमस्तु-
 भ्यं जगच्चक्षुर्नमोऽस्तु ते । पंचमायोपवेदाय नमस्तुभ्यं
 नमो नमः ॥ ६७ ॥ पद्मासनः पद्मकरः पद्मगर्भसमद्युतिः ।
 सप्ताश्वरथसंयुक्तो द्विभुजः स्यात्सदा रविः ॥ ६८ ॥
 आदित्यस्य नमस्कारं ये कुर्वन्ति दिने दिने । जन्मांतरस-
 हस्रेषु दारिद्र्यं नोपजायते ॥ ६९ ॥ उदयगिरिमुपेतं भा-
 स्करं पद्महस्तं निखिलभुवननेत्रं रत्नरत्नोपमेयम् । तिमि-
 क्ररिमृगेंद्रं बोधकं पद्मिनीनां सुरवरमभिवंदे सुंदरं वि-
 श्ववन्द्यम् ॥ १७० ॥ इति श्रीभविष्योत्तरपुराणे श्रीकृष्णा-
 र्जुनसंवादे आदित्यहृदयस्तोत्रं संपूर्णम् ।

७०. सूर्याष्टकम् ।

श्रीगणेशाय नमः ॥ सांव उवाच । आदिदेव नमस्तुभ्यं
 प्रसीद मम भास्कर । दिवाकर नमस्तुभ्यं प्रभाकर नमो-
 ऽस्तु ते ॥ १ ॥ सप्ताश्वरथमारूढं प्रचण्डं कश्यपात्मजम् ।
 श्वेतपद्मधरं देवं तं सूर्यं प्रणमाम्यहम् ॥ २ ॥ लोहितं रथ-
 मारूढं सर्वलोकपितामहम् । महापापहरं देवं तं सूर्यं
 ॥ ३ ॥ त्रैगुण्यं च महाशूरं ब्रह्माविष्णुमहेश्वरम् । महापा-
 पहरं देवं तं सूर्यं ॥ ४ ॥ वृंहितं तेजःपुंजं च वायुराका-
 शमेव च । प्रभुस्त्वं सर्वलोकानां तं सूर्यं ॥ ५ ॥ बंधूक-
 पुष्पसंकाशं हारकुंडलभूषितम् । एकचक्रधरं देवं तं सूर्यं
 ॥ ६ ॥ तं सूर्यं जगत्कर्तारं महातेजःप्रदीपनम् । महा-
 पापहरं देवं तं सूर्यं ॥ ७ ॥ तं सूर्यं जगतां नाथं ज्ञान-
 विज्ञानमोक्षदम् । महापापहरं देवं तं सूर्यं ॥ ८ ॥ सूर्या-
 ष्टकं पठेन्नित्यं ग्रहपीडाप्रणाशनम् । अपुत्रो लभते पुत्रं
 दरिद्रो धनवान्भवेत् ॥ ९ ॥ आमिषं मधुपानं च यः
 करोति रवेर्दिने । सप्तजन्म भवेद्भोगी जन्मजन्म दरिद्रता
 ॥ १० ॥ स्त्रीतैलमधुमांसानि यस्त्यजेत्तु रवेर्दिने । न व्या-
 धिः शोकदारिद्र्यं सूर्यलोकं स गच्छति ॥ ११ ॥ इति
 श्रीसूर्याष्टकस्तोत्रं संपूर्णम् ॥

७१. सूर्यार्यास्तोत्रम् ।

श्रीगणेशाय नमः ॥ शुकतुंडच्छविसवितुश्चंद्ररुचेः पुं

हरीकवनबन्धोः । मंडलमुदितं वंदे कुंडलमाखंडलाशयाः
 ॥ १ ॥ यस्योदयास्तसमये सुरमुकुटविघटचरणकमलोऽपि ।
 कुस्तंजलिं त्रिनेत्रः स जयति धाम्नां निधिः सूर्यः ॥ २ ॥
 उदयाचलातिलकाय प्रणतोऽस्मि विवस्वते ग्रहेशाय । अं-
 बरचूडामणये दिग्वनिताकर्णपूराय ॥ ३ ॥ जयति जना-
 नंदकरः करनिकरनिरस्तातिमिरसंधातः । लोकालोका-
 लोकः कमलारुणमंडलः सूर्यः ॥ ४ ॥ प्रतिबोधितकमल-
 वनः कृतघटनश्चक्रवाकमिथुनानाम् । दर्शितसमस्तभुवनः
 परहितनिरतो रविः सदा जयति ॥ ५ ॥ अपनयतु सकल-
 कलिकृतमलपटलं सुप्रतप्तकनकाभः । अरविंदवृंदविघट-
 नपटुतरकिरणोत्करः सविता ॥ ६ ॥ उदयाद्रिचारुचामर-
 हरितहयसुरपरिहृतरणुराग । हरितहय हरितपरिकर ग-
 गनांगनदीपक नमस्ते ॥ ७ ॥ उदितवति त्वयि विकसति
 मुकुलीयति समस्तमस्तमितविंदे । नह्यन्यस्मिन्दिनकर स-
 कलं कमलायते भुवनम् ॥ ८ ॥ जयति रविरुदयस-
 मये वालातपः कनकसंनिभो यस्य । कुसुमांजलिरिव
 जलधौ तरन्ति रथसप्तयः सप्त ॥ ९ ॥ आर्याः सांबपुरे सप्त
 आकाशात्पतिता भुवि । यस्य कंठे गृहे वापि न स लक्ष्म्या
 वियुज्यते ॥ १० ॥ आर्याः सप्त सदा यस्तु सप्तम्यां सप्तधा
 जपेत् । तस्य गेहं च देहं च पद्मा सत्यं न मुंचति ॥ ११ ॥
 निधिरेष दरिद्राणां रोगिणां परमौषधम् । सिद्धिः सकल-

कार्याणां गाथेयं संस्मृता रवेः ॥ १२ ॥ इति श्रीयाज्ञवल्क्यविरचितं सूर्यार्यास्तोत्रं संपूर्णम् ॥

७२. सूर्यस्तोत्रम् ।

श्रीगणेशाय नमः ॥ ॐ नमो भगवते आदित्याखिलजगतामात्मस्वरूपेण चतुर्विधभूतनिकायानां ब्रह्मादिस्तव पर्यंतानामंतर्हृदयेषु बहिरपि च आकाश इव उपाधिनाव्यवधीयमानो भगवानेक एव क्षणलवनिमेपावयवोपचितसंवत्सरगणेनापामादानविसर्गाभ्यामिमां लोकयात्रामनुब्रूहति ॥ १ ॥ यदुह वाव विबुधर्षभ सवितरदस्तपत्नुसवनमहरहरान्नायविधिनोपतिष्ठमानानामखिलदुरितवृजिनबीजावभर्जनभगवतः समभिधीमहि तपनमंडलं ॥ २ ॥ य इह वाव स्थिरचरनिकराणां निजनिकेतनानां मन इन्द्रियासुगणानात्मनः स्वयमात्मांतर्यामी प्रचोदयति ॥ ३ ॥ य एवेमं लोकमतिकरालवदनांधकारसंज्ञाजगरग्रहगिलितं संस्मृतकमिव विचेतनमवलोक्यानुकंपया परमकारुणिकवीक्षयैवोत्थाप्याऽहरहरनुसवनं श्रेयसि स्वधर्माख्यात्मावस्थाने प्रवर्तयत्यवनिपतिरिव असाधूनां भयमुदीरयन्नटति ॥ ४ ॥ परित आशापालैस्तत्र तत्र कमलकोशांजलिभिरुपहृतार्हणः ॥ ५ ॥ अथ ह भगवंस्त्वचरणनलिनयुगुलं त्रिभुवनगुरुभिर्वंदितमहमयातयामयजुःकाम उपसरामीति ॥ ६ ॥ इति श्रीमद्भागवतीयद्वादशस्कंधांतर्गतसूर्यस्तोत्रं संपूर्णम् ॥

देवीस्तोत्राणि ।

केलीगतानुगमरालीकुला मधुरमालोभिरादृतकथा ।



नालीकटकुसुमनालीकपाणिदि फालीययासि सद्गता

वालीयुतश्रवणपालीयुगा ललितचूलीविराजिबकुला

तलीदलामतनुमाली सदा भवतु फाली शुभमम मम सा ॥

देवीस्तोत्राणि ।

७३. देव्यपराधक्षमापनस्तोत्रम् ।

श्रीगणेशाय नमः ॥ न मंत्रं नो यंत्रं तदपि च न जाने
 स्तुतिमहो न चाह्वानं ध्यानं तदपि च न जाने स्तुति-
 कथाः । न जाने मुद्रास्ते तदपि च न जाने विलपनं परं
 जाने मातस्त्वदनुसरणं क्लेशहरणम् ॥ १ ॥ विधेरज्ञानेन
 द्रविणविरहेणालसतया विधेयाशक्यत्वात्तव चरणयोर्या
 घृतिरभूत् । तदेतत्क्षंतव्यं जननि सकलोद्धारिणि शिवे
 कुपुत्रो जायेत क्वचिदपि कुमाता न भवति ॥ २ ॥ पृथिव्यां
 पुत्रास्ते जनानि वहवः संति सरलाः परं तेषां मध्ये विर-
 ल्तरलोऽहं तव सुतः । मदीयोयं त्यागः समुचितमिदं
 नो तव शिवे कुपुत्रो जायेत क्वचिदपि कुमाता न भवति
 ॥ ३ ॥ जगन्मातर्मातस्तव चरणसेवा न रचिता न वा
 दत्तं देवि द्रविणमपि भूयस्तव मया । तथापि त्वं स्नेहं
 मयि निरुपमं यत्प्रकुरुषे कुपुत्रो जायेत क्वचिदपि कुमाता
 न भवति ॥ ४ ॥ परित्यक्त्वा देवान्विविधविधिसेवाकुल-
 तया मया पंचाशीतेरधिकमपनीते तु वयसि । इदानीं चे-
 न्मातस्तव यदि कृपा नापि भविता निरालंबो लंबोदरज-
 ननि कं यामि शरणम् ॥ ५ ॥ श्रपाको जल्पाको भवति मधु-
 पाकोपमगिरा निरातंको रंको विहरति चिरं क्रोटिकनकैः ।

तवापर्णे कर्णे विशति मनुवर्णे फलमिदं जनः को जानीते
जननि जपनीयं जपविधौ ॥ ६ ॥ चिताभस्मालेपो गरल-
मशनं दिक्पटधरो जटाधारी कंठे भुजगपतिहारी पञ्च-
पतिः । कपाली भूतेशो भजति जगदीशैकपदवीं भवानि
त्वत्पाणिग्रहणपरिपाटीफलमिदम् ॥ ७ ॥ न मोक्षस्या-
कांक्षा न च विभववांछापि च न मे न विज्ञानापेक्षा न-
शिमुखिसुखेच्छापि न पुनः । अतस्त्वां संयाचे जननि
जननं यातु मम वै मृडानी रुद्राणी शिवशिव भवानीति
जपतः ॥ ८ ॥ नाराधितासि विधिना विविधोपचारैः किं
रुक्षचित्तनपरैर्न कृतं वचोभिः । श्यामे त्वमेव यदि किं
चन मय्यनाथे धत्से कृपासुचितमंव परं तवैव ॥ ९ ॥ अ-
पत्सु मग्नः स्मरणं त्वदीयं करोमि दुर्गे करुणार्णवेशि । नै-
तच्छठत्वं यम भावमेथाः क्षुधातृषार्ता जननीं स्मरन्ति ॥ १० ॥
जगदंब विचित्रमत्र किं परिपूर्णां करुणाऽस्ति चेन्मयि ।
अपराधपरंपरावृतं नहि माता समुपेक्षते सुतम् ॥ ११ ॥
मत्समः पातकी नास्ति पापघ्नी त्वत्समा नहि । एवं ज्ञात्वा
महादेवि यथा योग्यं तथा कुरु ॥ १२ ॥ इति श्रीमत्पा-
महंसपरिव्राजकाचार्यश्रीमच्छंकराचार्यविरचितं देव्यप-
राधक्षमापनस्तोत्रं संपूर्णम् ॥

७४. आनंदलहरी ।

श्रीगणेशाय नमः ॥ भवानि स्तोत्रं त्वां प्रभवति चतु-

भिन्नं वदनैः प्रजानामीशानस्त्रिपुरमथनः पंचभिरपि । न
 पद्भिः सेनानीर्दशशतमुखैरप्यहिपतिस्तदान्येषां केषां
 कथय कथमस्मिन्नवसरः ॥ १ ॥ घृतक्षीरद्राक्षामधुमधुरिमा-
 कैरपि पदैर्विशिष्यानाख्येयो भवति रसनामात्रविषयः ।
 तथा ते सौंदर्यं परमशिवदृग्मात्रविषयः कथंकारं ब्रूमः
 सकलनिगमागोचरगुणे ॥ २ ॥ मुखे ते तांबूलं मयनयु-
 गुले कज्जलकला ललाटे काश्मीरं विलसति गले मौक्तिक-
 लता । स्फुरत्कांची शाटी पृथुकटितटे हाटकमयी भजा-
 मस्त्वां गौरीं नगपतिकिशोरीमविरतम् ॥ ३ ॥ विराज-
 नंदारद्रुमकुसुमहारस्तनतटी नदद्वीणानादश्रवणविलस-
 कुंडलगुणा । नतांगी मातंगी रुचिरगतिभंगी भगवती
 सती शंभोरंभोरुहचटुलचक्षुर्विजयते ॥ ४ ॥ नवीनार्क-
 आजन्मणिकनकभूषापरिकरैर्वृतांगी सारंगीरुचिरनय-
 नांगीकृतशिवा । तडित्पीता पीतांबरललितमंजीरसुभगा
 समाऽपर्णा पूर्णा निरवधिसुखैरस्तु सुमुखी ॥ ५ ॥ हिमाद्रे
 संभूता सुललितकरैः पल्लवयुता सुपुष्पा मुक्ताभिर्भ्रमर-
 कलिता चालकभरैः । कृतस्थाणुस्थाणा कुचफलनता सूक्ति-
 सरसा रुजां हंत्री गंत्री विलसति चिदानंदलतिका ॥ ६ ॥
 सपर्णामाकीर्णा कतिपयगुणैः सादरमिह श्रयंत्यन्ये वल्लीं
 मम तु मतिरेवं विलसति । अपर्णैका सेव्या जगति सक-
 लैर्यत्परिवृतः पुराणोऽपि स्थाणुः फलति किल कैवल्यप-

दवीम् ॥ ७ ॥ विधात्री धर्माणां त्वमासि सकलान्नायन-
 ननी त्वमर्थानां मूलं धनदनमनीयांग्रिकमले । त्वमादि-
 कामानां जननि कृतकंदर्पविजये सतां भक्तेर्वीजं त्वमासि
 परमब्रह्ममहिषी ॥ ८ ॥ प्रभूता भक्तिस्ते यदापि न ममा-
 लोलमनसस्त्वया तु श्रीमत्या सदयमवलोक्योऽहमधुना ।
 पयोदः पानीयं दिशति मधुरं चातकमुखे भृशं शंके कैवा-
 विधिभिरनुनीता मम मातिः ॥ ९ ॥ कृपाप्रांगालोकं दि-
 तर तरसा साधुचरिते न ते युक्तोपेक्षा मायि शरणदीक्षा-
 मुपगते । न चेदिष्टं दद्यादनुपदमहो कल्पलतिका विशेषः
 सामान्यैः कथमितरवल्लीपरिकरैः ॥ १० ॥ महान्तं विश्वासं
 तव चरणपङ्केरुहयुगे निधायान्यन्नैवाश्रितमिह मया दै-
 वतमुमे । तथाऽपि त्वच्चेतो यदि मायि न जायेत सद-
 निरालम्बो लम्बोदरजननि कं यामि शरणम् ॥ ११ ॥ अ-
 यःस्पर्शो लग्नं सपदि लभते हेमपदवीं यथा रथ्यापाथः
 शुचि भवति गङ्गौघमिलितम् । तथा तत्तत्पापैरतिमलि-
 नमन्तर्मम यदि त्वयि प्रेम्णा सक्तं कथमिव न जायेत
 विमलम् ॥ १२ ॥ त्वदन्यस्मादिच्छाविषयफललाभेन
 नियमस्त्वमर्थानामिच्छाधिकमपि समर्था वितरणे ।
 इति प्राहुः प्राञ्चः कमलभवनाद्यास्त्वयि मनस्त्वदा-
 सक्तं नक्तं दिवमुचितमीशानि कुरु तत् ॥ १३ ॥ स्फुर-
 न्नानारत्नस्फटिकमयभित्तिप्रतिफलत्वदाकारं चञ्चच्छाश-
 रविलासौघशिखरम् । मुकुन्दब्रह्मैन्द्रप्रभृतिपरिवारं विज-

यते तवागारं रम्यं त्रिभुवनमहाराजगृहिणि ॥ १४ ॥ नि-
वासः कैलासे विधिशतमखाद्याः स्तुतिकराः कुटुंबं त्रै-
लोक्यं कृतकरपुटः सिद्धिनिकरः । महेशः प्राणेशस्तदव-
धिधराधीशतनये न ते सौभाग्यस्य कचिदपि मनागस्ति
गुलना ॥ १५ ॥ वृषो वृद्धो यानं विषमशनमाशा निव-
सनं श्मशानं क्रीडाभूर्भुजगनिवहो भूषणनिधिः । सम-
ग्रा सामग्री जगति विदितैव स्सररिपोर्यदेतस्यैश्वर्यं तव
जननि सौभाग्यमहिमा ॥ १६ ॥ अशेषब्रह्मांडप्रलयविधि-
नैसर्गिकमतिः श्मशानेष्वासीनः कृतभसितलेपः पशु-
पतिः । दधौ कंठे हालाहलमखिलभूगोलकूपया भवत्याः
संगत्याः फलमिति च कल्याणि कलये ॥ १७ ॥ त्वदीयं
सौंदर्यं निरतिशयमालोक्य परया भियैवासीद्वंगाजलम-
पतनुः शैलतनये । तदेतस्यास्ताम्यद्वदनकमलं वीक्ष्य
रूपया प्रतिष्ठामातेने निजशिरसि वासेन गिरिशः ॥ १८ ॥
विशालश्रीखंडद्रवमृगमदाकीर्णघुसृणप्रसूनव्यामिश्रं भग-
वति तवाभ्यंगसलिलम् । समादाय स्रष्टा चलितपदपांसू-
क्ष्मिकरैः समाधत्ते सृष्टिं विबुधपुरपंकेरुहदृशाम् ॥ १९ ॥
पसंते सानंदे कुसुमितलताभिः परिवृते स्फुरन्नानापद्मे
स्रसि कलहंसालिसुभगे । सखीभिः खेलंतीं मलयपव-
नांदोलितजले स्मरेद्यस्त्वां तस्य ज्वरजनितपीडाऽपसरति
॥ २० ॥ इति श्रीमत्परमहंसपरिव्राजकाचार्यश्रीमच्छंकरा-
चार्यविरचितानंदलहरी संपूर्णा ॥

७५. महालक्ष्म्यष्टकम् ।

श्रीगणेशाय नमः ॥ इंद्र उवाच । नमस्तेऽस्तु महामाये
 श्रीपीठे सुरपूजिते । शंखचक्रगदाहस्ते महालक्ष्मि नमो-
 ऽस्तु ते ॥ १ ॥ नमस्ते गरुडारूढे कोलासुरभयंकरि ।
 सर्वपापहरे देवि महालक्ष्मि० ॥ २ ॥ सर्वज्ञे सर्ववरदे सर्व-
 दुष्टभयंकरि । सर्वदुःखहरे देवि महालक्ष्मि० ॥ ३ ॥ सि-
 द्धिबुद्धिप्रदे देवि भुक्तिमुक्तिप्रदायिनि । मंत्रमूर्त्ते सदा देवि
 महालक्ष्मि० ॥ ४ ॥ आद्यंतरहिते देवि आद्यशक्ति महे-
 श्वरि । योगजे योगसंभूते महालक्ष्मि० ॥ ५ ॥ स्थूलसूक्ष्म-
 महारौद्रे महाशक्ति महोदरे । महापापहरे देवि महाल-
 क्ष्मि० ॥ ६ ॥ पद्मासनस्थिते देवि परब्रह्मस्वरूपिणि । पर-
 मेशि जगन्मातर्महालक्ष्मि० ॥ ७ ॥ श्वेतांबरधरे देवि ना-
 नालंकारभूषिते । जगत्स्थिते जगन्मातर्महालक्ष्मि० ॥ ८ ॥
 महालक्ष्म्यष्टकस्तोत्रं यः पठेन्नक्तिमात्ररः । सर्वसिद्धिमवा-
 प्नोति राज्यं प्राप्नोति सर्वदा ॥ ९ ॥ एककाले पठेन्नित्यं
 महापापविनाशनम् । द्विकालं यः पठेन्नित्यं धनधान्यस-
 मन्वितः ॥ १० ॥ त्रिकालं यः पठेन्नित्यं महाशत्रुविना-
 शनम् । महालक्ष्मीर्भवेन्नित्यं प्रसन्ना वरदा शुभा ॥ ११ ॥
 इतींद्रकृतः श्रीमहालक्ष्म्यष्टकस्तवः संपूर्णः ॥

७६. त्रिपुरसुन्दरीस्तोत्रम् ।

श्रीगणेशाय नमः ॥ कदंबवनचारिणीं मुनिकदंबकादं

विनीं नितंबजितभूधरां सुरनितंबिनीसेविताम् । नवां-
 बुरुहलोचनामभिनवांबुदश्यामलां त्रिलोचनकुटुंबिनीं त्रि-
 पुरसुंदरीमाश्रये ॥ १ ॥ कदंबवनवासिनीं कनकवल्लकी-
 धारिणीं महार्हमणिहारिणीं मुखसमुल्लसद्धारुणीम् । दया-
 विभवकारिणीं विशदलोचनीं चारिणीं त्रिलोचनकुटुं-
 बिनीं त्रिपुरसुंदरीमाश्रये ॥ २ ॥ कदंबवनशालया कुच-
 भरोल्लसन्मालया कुचोपमितशैलया गुरुकृपालसद्वेलया ।
 मदारुणकंपोलया मधुरगीतवाचालया कयापि घननी-
 लया कवचिता वयं लीलया ॥ ३ ॥ कदंबवनमध्यगां
 कनकमंडलोपस्थितां पडंबुरुहवासिनीं सततसिद्धसौदा-
 मिनीम् । विडंबितजपारुचिं विकचचंद्रचूडामणिं त्रि-
 लोचनकुटुंबिनीं त्रिपुरसुंदरीमाश्रये ॥ ४ ॥ कुचांचित-
 विपंचिकां कुटिलकुंतलालंकुतां कुशेशयनिवासिनीं कुटि-
 लचित्तविद्वेषिणीम् । मदारुणविलोचनां मनसिजारिसं-
 मोहिनीं मतंगमुनिकन्यकां मधुरभाषिणीमाश्रये ॥ ५ ॥
 सरेत्प्रथमपुष्पिणीं रुधिरबिंदुनीलांबरं गृहीतमधुपात्रिकां
 मधुविधूर्णनेत्रांचलाम् । घनस्तनभरोन्नतां गलितचूलिकां
 श्यामलां त्रिलोचनकुटुंबिनीं त्रिपुरसुंदरीमाश्रये ॥ ६ ॥
 सकुंकुमविलेपनामलकचुंबिकस्तूरिकां समंदहसितेक्षणां स-
 शरचापपाशांकुशाम् । अशेषजनमोहिनीमरुणमाल्यभू-
 पांबरांजपाकृसुमभासुरांजपविधौस्सरान्यंबिकाम् ॥ ७ ॥

पुरंदरपुरंध्रिकाचिकुरबंधसैरंध्रिकां पितामहपतिव्रतां पदु-
पटीरचर्चरताम् । मुकुंदरमणीं मणीलसदलंक्रियाकारिणीं
भजामि भुवनांबिकां सुरवधूटिकाचेटिकाम् ॥ ८ ॥ इति
श्रीमत्परमहंसपरिव्राजकाचार्यश्रीमच्छंकराचार्यविरचितं
त्रिपुरसुंदरीस्तोत्रं संपूर्णम् ॥

७७. देवकृतलक्ष्मीस्तोत्रम् ।

श्रीगणेशाय नमः ॥ क्षमस्व भगवत्यंब क्षमाशीले पा-
त्परे । शुद्धसत्त्वस्वरूपे च कोपादिपरिवर्जिते ॥ १ ॥ उपमे
सर्वसाध्वीनां देवीनां देवपूजिते । त्वया विना जग-
त्सर्वं मृततुल्यं च निष्फलम् ॥ २ ॥ सर्वसंपत्स्वरूपा
त्वं सर्वेषां सर्वरूपिणी । रासेश्वर्यधिदेवी त्वं त्वत्कला
सर्वयोपित्तः ॥ ३ ॥ कैलासे पार्वती त्वं च क्षीरोदे सिंघु-
कन्यका । स्वर्गे च महालक्ष्मीस्त्वं मर्त्यलक्ष्मीश्च भूतले
॥ ४ ॥ वैकुण्ठे च महालक्ष्मीर्देवदेवी सरस्वती । गंगा च
तुलसी त्वं च सावित्री ब्रह्मलोकतः ॥ ५ ॥ कृष्णप्राणा-
धिदेवी त्वं गोलोके राधिका स्वयम् । रासे रासेश्वरी त्वं
च वृंदावनवने वने ॥ ६ ॥ कृष्णप्रिया त्वं भांडीरे चंद्रा
चंदनकानने । विरजा चंपकवने शतशृंगे च सुंदरी ॥ ७ ॥
पद्मावती पद्मवने मालती मालतीवने । कुंददंती कुंदवने
सुशीला केतकीवने ॥ ८ ॥ कदंबमाला त्वं देवी कदंब-
काननेऽपि च । राजलक्ष्मी राजगोहे गृहलक्ष्मीर्गृहे गृहे

॥ ९ ॥ इत्युक्त्वा देवताः सर्वे मुनयो मनवस्तथा । रुरुर्न-
 ब्रवदनाः शुष्ककंठोष्ठतालुकाः ॥ १० ॥ इति लक्ष्मीस्तवं
 गुण्यं सर्वदेवैः कृतं शुभम् । यः पठेत्प्रातरुत्थाय स वै सर्वं
 लभेद्भुवम् ॥ ११ ॥ अभार्यो लभते भार्या विनीतां च
 सुतां सतीम् । सुशीलां सुंदरीं रम्यामतिसुप्रियवा-
 दिनीम् ॥ १२ ॥ पुत्रपौत्रवतीं शुद्धां कुलजां कोमलां
 वराम् । अपुत्रो लभते पुत्रं वैष्णवं चिरजीविनम् ॥ १३ ॥
 परमैश्वर्ययुक्तं च विद्यावंतं यशस्विनम् । अष्टराज्यो लभे-
 द्राज्यं अष्टश्रीर्लभते श्रियम् ॥ १४ ॥ हतबंधुर्लभेद्बंधुं
 धनभ्रष्टो धनं लभेत् । कीर्तिहीनो लभेत्कीर्तिं प्रतिष्ठां च
 लभेद्भुवम् ॥ १५ ॥ सर्वमंगलदं स्तोत्रं शोकसंतापनाश-
 नम् । हर्षानंदकरं शश्वद्धर्ममोक्षसुहृत्प्रदम् ॥ १६ ॥ इति
 श्रीदेवकृतं लक्ष्मीस्तोत्रं संपूर्णम् ॥

७८. वाराहीनिग्रहाष्टकम् ।

श्रीगणेशाय नमः ॥ देवि क्रोडमुखि त्वदंग्रिकमलद्वंद्वानु-
 रक्तात्मने मह्यं द्रुह्यति यो महेशि मनसा कायेन वाचा नरः ।
 तस्माशु त्वदयोऽग्निष्टुरहलाघातप्रभूतव्यथापर्यस्यन्मनसो
 भवंतु वपुषः प्राणाः प्रयाणोन्मुखाः ॥ १ ॥ देवि त्वत्पद-
 पद्मभक्तिविभवप्रक्षीणदुष्कर्मणि प्रादुर्भूतनृशंसभावमलि-
 नां वृत्तिं विधत्ते मयि । यो देही भुवने तदीयहृदया-
 निर्गतत्वरैर्लोहितैः सद्यः पूरयसे कराब्जचषकं वांछाफलै-

मांमपि ॥ २ ॥ चंडोत्तुंडविदीर्णदुष्टहृदयप्रोद्धिन्नरक्तभक्ष्य-
 हालापानमदादृहासनिनदाटोपग्रतापोत्कटम् । मातर्मत्प-
 रिपंथिनामपहतैः प्राणैस्त्वदंग्रिद्वयं ध्यानोद्दामरवैर्भवाद-
 यवशात्संतर्पयामि क्षणात् ॥ ३ ॥ श्यामां तामरसाननां-
 घ्रिनयनां सोमार्धचूडां जगन्नाणव्यग्रहलायुधाग्रमुसलां
 संत्रासमुद्रावतीम् । ये त्वां रक्तकपालिनी हरवरारोहे
 वराहाननां भावैः संदधते कथं क्षणमपि प्राणंति तेषां
 द्विपः ॥ ४ ॥ विश्वाधीश्वरवल्लभे विजयसे या त्वं नियं-
 त्र्यात्मिका भूतांता पुरुषायुपावधिकरी पाकग्रदा कर्म-
 णाम् । त्वां याचे भवतीं किमप्यवितथं को मद्विरोधी
 जनस्तस्यायुर्मम वाञ्छितावधि भवेन्मानस्तवैवाज्ञया ॥ ५ ॥
 मातः सम्यगुपासितुं जडमतिस्त्वां नैव शक्नोम्यहं यद्य-
 प्यन्वितदैशिकांग्रिकमलानुक्रोशपात्रस्य मे । जंतुः कश्चन
 चित्तयत्यकुशलं यस्तस्य तद्वैशसं भूयाद्देवि विरोधिनो
 मम च ते श्रेयःपदासंगिनः ॥ ६ ॥ वाराहीव्यथमानमा-
 नसगलत्सौख्यं तदाशावलिं सीदंतं यमपाकृताध्यवसितं
 प्राप्ताखिलोत्पादितम् । क्रंदद्वंधुजनैः कलंकितकुलं कंठ-
 व्रणोद्यत्कूर्मिं पश्यामि प्रतिपक्षमाशु पतितं आतं लुठंतं
 मुहुः ॥ ७ ॥ वाराहि त्वमशेषजंतुषु पुनः प्राणात्मिका
 स्पंदसे शक्तिव्याप्तचराचरा खलु यतस्त्वामेतदभ्यर्थये ।
 त्वत्पादांबुजसंगिनो मम सकृत्पापं चिकीर्षन्ति ये तेषां

मा कुरु शंकरप्रियतमे देहांतरावस्थितिम् ॥ ८ ॥ इति
श्रीवाराहीनिग्रहाष्टकं संपूर्णम् ॥

७९. वाराह्यनुग्रहाष्टकम् ।

श्रीगणेशाय नमः ॥ ईश्वर उवाच । मातर्जगद्रचननाट-
कसूत्रधारः सद्रूपमाकलयितुं परमार्थतोयम् । ईशोप्य-
नीश्वरपदं समुपैति तादृक्कोन्यस्तवं किमिव तावकमाद-
धातु ॥ १ ॥ नामानि किं तु गृणतस्तव लोकतुंडे नाडंबरं
सृशति दंडधरस्य दंडः । यल्लेशलंबितभवांबुनिधिर्यतो
यत्त्वन्नामसंसृतिरियं ननु न स्तुतिस्ते ॥ २ ॥ त्वच्चित्ता-
दरसमुल्लसदप्रमेयानंदोदयात्समुदिताः स्फुटरोमहर्षः ।
मातर्नमामि सुदिनानि सदेत्यमुं त्वामभ्यर्थयेऽर्थमिति पूर-
यतादयालो ॥ ३ ॥ इंद्रेंद्रुमौलिविधिकेशवमौलिरत्नरोचि-
श्रयोज्ज्वलितपादसरोजयुग्मे । चेतो मतौ मम सदा प्रति-
बिंबिता त्वं भूया भवानि विदधातु सदोरुहारे ॥ ४ ॥
लीलोद्धृतक्षितितलस्य वराहमूर्तेर्वाराहमूर्तिरखिलार्थकरी
त्वमेव । प्रालेयरश्मिसुकलोलसितावतंसा त्वं देवि वाम-
तनुभागहरा हरस्य ॥ ५ ॥ त्वामंब तप्तकनकोज्ज्वल-
कांतिमंतर्ये चित्तयंति युवतीतनुमागलांताम् । चक्रायुध-
त्रिनयनांबरपोतृवक्त्रां तेषां पदांबुजयुगं प्रणमंति देवाः
॥ ६ ॥ त्वत्सेवनस्खलितपापचयस्य मातर्मोक्षोऽपि यत्र

न सतां गणनामुपैति । देवासुरोरगनृपालनमस्य पाद-
स्तत्र श्रियः पटुगिरः कियदेवमस्तु ॥ ७ ॥ किं दुष्करं
त्वयि मनोविषयं गतायां किं दुर्लभं त्वयि विधानवदादि-
तायाम् । किं दुष्करं त्वयि सकृत्स्मृतिमागतायां किं
दुर्जयं त्वयि कृतस्तुतिवादपुंसाम् ॥ ८ ॥ इति श्रीवाराह-
नुग्रहाष्टकं संपूर्णम् ॥

८०. ताराष्टकम् ।

श्रीगणेशाय नमः ॥ मातर्नीलसरस्वति प्रणमतां सौमा-
ग्यसंपत्प्रदे प्रत्यालीढपदस्थिते शिवहृदि खेराननांभो-
रुहे । फुल्लेंदीवरलोचनत्रययुते कर्त्री कपालोत्पले खड्गं चा-
दधती त्वमेव शरणं त्वामीश्वरीमाश्रये ॥ १ ॥ वाचामी-
श्वरि भक्तकल्पलतिके सर्वार्थसिद्धिप्रदे गद्यप्राकृतपद्यज-
तरचनासर्वत्रसिद्धिप्रदे । नीलेंदीवरलोचनत्रययुते कार-
ण्यवारां निधे सौभाग्यामृतवर्षणेन कृपया सिंच त्वमस्मा-
दृशम् ॥ २ ॥ सर्वे गर्वसमूहपूरिततनो सर्पादिवेपोज्ज्वले
व्याघ्रत्वक्परिवीतसुन्दरकटिव्याधूतघंटांकिते । सद्यः कृत्-
गलद्रजःपरिमिलन्मुण्डद्वयीमूर्धजग्रंथिश्रेणिनृमुण्डदावललि-
ते भीमे भयं नाशय ॥ ३ ॥ मायानङ्गविकाररूपललना-
विद्वर्धचन्द्रात्मिके हुंफटकारमयि त्वमेव शरणं मन्त्रा-
त्मिके मादृशः । मूर्तिस्ते जननि त्रिधामघटिता स्थूलाऽ-
तिसूक्ष्मा परा वेदानां नहि गोचरा कथमपि प्राप्तां नु-

तामाश्रये ॥ ४ ॥ त्वत्पादांबुजसेवया सुकृतिनो गच्छन्ति
 सायुज्यतां तस्य स्त्रीपरमेश्वरीत्रिनयनब्रह्मादिसाम्या-
 त्मनः । संसारांबुधिमज्जने पटुतनून्देवेंद्रमुख्यान्सुरान्मा
 तस्त्वत्पदसेवने हि विमुखो यो मंदधीः सेवते ॥ ५ ॥
 मातस्त्वत्पदपंकजद्वयरजोमुद्रांककोटीरिणस्ते देवा जय-
 संगरे विजयिनो निःशंकमंके गताः । देवोऽहं भुवने न
 मे सम इति स्पर्धां वहंतः परे तत्तुल्यं नियतं यथाऽसु-
 भिरमी नाशं वज्रन्ति स्वयम् ॥ ६ ॥ त्वन्नामस्मरणात्पला-
 यनपरा द्रष्टुं च शक्ता न ते भूतप्रेतपिशाचराक्षसगणा
 यक्षाश्च नागाधिपाः । दैत्या दानवपुंगवाश्च खचरा व्या-
 घ्रादिका जंतवो डाकिन्यः कुपितांतकाश्च मनुजं मातः क्षणं
 भूतले ॥ ७ ॥ लक्ष्मीः सिद्धगणाश्च पादुकमुखाः सिद्धांस्त-
 था वारिणः स्तंभश्चापि रणांगणे गजघटास्तंभस्तथा मोह-
 नम् । मातस्त्वत्पदसेवया खलु नृणां सिद्ध्यन्ति ते ते गु-
 णाः कांतिः कांतमनोभवस्य भवति क्षुद्रोऽपि वाचस्पतिः
 ॥ ८ ॥ ताराष्टकमिदं रम्यं भक्तिमान्यः पठेन्नरः । प्रातर्म-
 ध्याह्नकाले च सायाह्ने नियतः शुचिः ॥ ९ ॥ लभते
 कवितां दिव्यां सर्वशास्त्रार्थविद्भवेत् । लक्ष्मीमनश्चरां
 प्राप्य भुक्त्वा भोगान्यथेप्सितान् ॥ १० ॥ कीर्तिं कां-
 तिं च नैरुज्यं सर्वेषां प्रियतां व्रजेत् । विख्यातिं चापि
 लोकेषु प्राप्यांते मोक्षमाम्नुयात् ॥ ११ ॥ इति नीलतंत्रे
 ताराष्टकं संपूर्णम् ॥

८१. शीतलाष्टकम् ।

श्रीगणेशाय नमः ॥ अस्य श्रीशीतलास्तोत्रस्य महादेव
 ऋषिः । अनुष्टुप् छंदः । शीतला देवता । लक्ष्मीर्वीजम् ।
 भवानी शक्तिः । सर्वविस्फोटकनिवृत्तये जपे विनियोगः ।
 ईश्वर उवाच । वंदेऽहं शीतलां देवीं रासभस्थां दिगं-
 राम् । मार्जनीकलशोपेतां शूर्पालंकृतमस्तकाम् ॥ १ ॥
 वंदेऽहं शीतलां देवीं सर्वरोगभयापहाम् । यामासाद्य
 निवर्तेत विस्फोटकभयं महत् ॥ २ ॥ शीतले शीतले
 चेति यो ब्रूयाद्वाहपीडितः । विस्फोटकभयं घोरं क्षिप्रं
 तस्य प्रणश्यति ॥ ३ ॥ यस्त्वामुदकमध्ये तु धृत्वा पूज-
 यते नरः । विस्फोटकभयं घोरं गृहे तस्य न जायते ॥ ४ ॥
 शीतले ज्वरदग्धस्य पूतिगंधयुतस्य च । प्रनष्टचक्षुषः
 पुंसस्त्वामाहुर्जीवनौषधम् ॥ ५ ॥ शीतले तनुजानो-
 गान्नृणां हरसि दुस्त्यजान् । विस्फोटकविजीर्णानां त्व-
 मेकाऽमृतवर्षिणी ॥ ६ ॥ गलगंडग्रहा रोगा ये चान्ये
 दारुणा नृणाम् । त्वदनुध्यानमात्रेण शीतले यांति
 संक्षयम् ॥ ७ ॥ न मंत्रो नौषधं तस्य पापरोगस्य विद्यते ।
 त्वामेकां शीतले धार्त्रीं नान्यां पश्यामि देवताम् ॥ ८ ॥
 मृणालतंतुसदृशीं नाभिहृन्मध्यसंस्थिताम् । यस्त्वां
 संचितयेद्देवि तस्य मृत्युर्न जायते ॥ ९ ॥ अष्टकं शीत-

लादेव्या यो नरः प्रपठेत्सदा । विस्फोटकभयं घोरं गृहे
 तस्य न जायते ॥ १० ॥ श्रोतव्यं पठितव्यं च श्रद्धाभक्तिस-
 मन्वितैः । उपसर्गविनाशाय परं स्वस्त्ययनं महत् ॥ ११ ॥
 शीतले त्वं जगन्माता शीतले त्वं जगत्पिता । शीतले
 त्वं जगद्धात्री शीतलायै नमो नमः ॥ १२ ॥ रासभो ग-
 र्दभश्चैव खरो वैशाखनन्दनः । शीतलावाहनश्चैव दूर्वा-
 कन्दनिकुन्तनः ॥ १३ ॥ एतानि खरनामानि शीतलाग्रे तु
 यः पठेत् । तस्य गेहे शिशूनां च शीतलारुद्धं न जायते
 ॥ १४ ॥ शीतलाष्टकमेवेदं न देयं यस्यकस्यचित् । दा-
 तव्यं च सदा तस्मै श्रद्धाभक्तियुताय वै ॥ १५ ॥ इति
 श्रीस्कन्दपुराणे शीतलाष्टकस्तोत्रं संपूर्णम् ॥

८२. अन्नपूर्णास्तोत्रम् ।

श्रीगणेशाय नमः ॥ नित्यानन्दकरी वराभयकरी सौन्दर्य-
 वाकरी निर्मुक्ताखिलघोरपावनकरी प्रत्यक्षमाहेश्वरी ।
 प्रलम्बकलाशयपावनकरी काशीपुरार्धीश्वरी भिक्षां देहि
 कृपाकरिणी ॥ अन्नपूर्णेश्वरी ॥ १ ॥ नानारत्नविचि-
 त्वाङ्गकरी हम्पाङ्गराडम्बरी मुक्ताहारविलम्बमानविलस-
 त्कण्ठकरी ॥ काश्मीरागुरुवासिता रुचिकरी काशी-
 पुरार्धीश्वरी भिक्षां देहि ॥ २ ॥ योगानन्दकरी रिपुक्ष-
 यकरी धनार्थदायकरी चन्द्रार्कानलभासमानलहरी त्रै-
 लोक्येश्वरी ॥ सर्वैश्वर्यसमस्तवाञ्छितकरी काशीपुरा-

धीश्वरी भिक्षां देहि० ॥ ३ ॥ कैलासाचलकंदरालयकरी
 गौरी उमा शंकरी कौमारी निगमार्थगोचरकरी ओंकार-
 बीजाक्षरी । मोक्षद्वारकपाटपाटनकरी काशीपुराधीश्वरी
 भिक्षां देहि० ॥ ४ ॥ दृश्यादृश्यप्रभूतवाहनकरी ब्रह्मांड-
 भांडोदरी लीलानाटकसूत्रभेदनकरी विज्ञानदीपांकुरी ।
 श्रीविश्वेशमनःप्रसादनकरी काशीपुराधीश्वरी भिक्षां दे-
 हि० ॥ ५ ॥ उर्वी सर्वजनेश्वरी भगवती मातान्नपूर्णेश्वरी वे-
 णीनीलसमानकुंतलहरी नित्यान्नदानेश्वरी । सर्वानंदकरी
 दशाशुभकरी काशीपुराधीश्वरी भिक्षां देहि० ॥ ६ ॥
 आदिक्षांतिसमस्तवर्णनकरी शंभोस्त्रिभावाकरी काश्मी-
 रा त्रिजलेश्वरी त्रिलहरी नित्यांकुरा शर्वरी । कामाकांक्ष-
 करी जनोदयकरी काशीपुराधीश्वरी भिक्षां देहि० ॥ ७ ॥
 देवी सर्वविंचित्ररत्नरचिता दाक्षायणी सुंदरी वामं स्वा-
 दुपयोधरप्रियकरी सौभाग्यमाहेश्वरी । भक्ताभीष्टकरी
 दशाशुभकरी काशीपुराधीश्वरी भिक्षां देहि० ॥ ८ ॥ चं-
 द्रार्कानलकोटिकोटिसदृशा चंद्रांशुविवाधरी चंद्रार्कसि-
 समानकुंतलधरी चंद्रार्कवर्णेश्वरी । मालापुस्तकपाशसां-
 कुशधरी काशीपुराधीश्वरी भिक्षां देहि० ॥ ९ ॥ क्षत्र-
 त्राणकरी महाऽभयकरी माता कृपासागरी साक्षानो-
 क्षकरी सदा शिवकरी विश्वेश्वरश्रीधरी । दक्षाक्रंदकरी
 निरामयकरी काशीपुराधीश्वरी भिक्षां देहि० ॥ १० ॥
 अन्नपूर्णं सदापूर्णं शंकरप्राणवल्लभे । ज्ञानत्रैराग्यसिद्धये

मिक्षां देहि च पार्वति ॥ ११ ॥ माता च पार्वती देवी
पिता देवो महेश्वरः । बांधवाः शिवभक्ताश्च स्वदेशो भुव-
नत्रयम् ॥ १२ ॥ इति श्रीमच्छंकराचार्यविरचितमन्न-
पूर्णाष्टकस्तोत्रं संपूर्णम् ॥

८३. राधाकवचम् ।

श्रीगणेशाय नमः ॥ पार्वत्युवाच । कैलासवासिन् भग-
वन् भक्तानुग्रहकारक । राधिकाकवचं पुण्यं कथयस्व
मम प्रभो ॥ १ ॥ यद्यस्ति करुणा नाथ त्राहि मां दुःखतो
भयात् । त्वमेव शरणं नाथ शूलपाणे पिनाकधृक् ॥ २ ॥
शिव उवाच । शृणुष्व गिरिजे तुभ्यं कवचं पूर्वसूचितम् ।
सर्वरक्षाकरं पुण्यं सर्वहत्याहरं परम् ॥ ३ ॥ हरिभक्ति-
प्रदं साक्षाद्भुक्तिमुक्तिप्रसाधनम् । त्रैलोक्याकर्षणं देवि
हरिसान्निध्यकारकम् ॥ ४ ॥ सर्वत्र जयदं देवि सर्वशत्रु-
भयावहम् । सर्वेषां चैव भूतानां मनोवृत्तिहरं परम्
॥ ५ ॥ चतुर्धा मुक्तिजनकं सदानंदकरं परम् । राजसूयाश्व-
मेधानां यज्ञानां फलदायकम् ॥ ६ ॥ इदं कवचमज्ञात्वा
राधामंत्रं च यो जपेत् । स नाप्नोति फलं तस्य विघ्नास्त-
स्य पदे पदे ॥ ७ ॥ ऋपिरस्य महादेवोऽनुष्टुप् छंदश्च
कीर्तितम् । राधास्य देवता प्रोक्ता रां बीजं कीलकं स्मृतम्
॥ ८ ॥ धर्मार्थकाममोक्षेषु विनियोगः प्रकीर्तितः । श्री-
राधा मे शिरः पातु ललाटं राधिका तथा ॥ ९ ॥ श्रीम-

ती नेत्रयुगुलं कर्णौ गोपेन्द्रनन्दिनी । हरिप्रिया नासिकां
 च भ्रूयुगं शशिशोभना ॥ १० ॥ ओष्ठं पातु कृपादेवी
 अधरं गोपिका तथा । वृषभानुसुता दंतांश्चिबुकं गोप-
 नन्दिनी ॥ ११ ॥ चंद्रावली पातु गंडं जिह्वां कृष्णप्रिया
 तथा । कंठं पातु हरिप्राणा हृदयं विजया तथा ॥ १२ ॥
 बाहू द्वौ चंद्रवदना उदरं सुबलस्वसा । कोटियोगान्वि-
 ता पातु पादौ सौभद्रिका तथा ॥ १३ ॥ नखांश्चंद्रमुखी
 पातु गुल्फौ गोपालवल्लभा । नखान् विधुमुखी देवी गोपी
 पादतलं तथा ॥ १४ ॥ शुभप्रदा पातु पृष्ठं कक्षौ श्रीकां-
 तवल्लभा । जानुदेशं जया पातु हरिणी पातु सर्वतः
 ॥ १५ ॥ वाक्यं वाणी सदा पातु धनागारं धनेश्वरी ।
 पूर्वां दिशं कृष्णरता कृष्णप्राणा च पश्चिमाम् ॥ १६ ॥
 उत्तरां हरिता पातु दक्षिणां वृषभानुजा । चंद्रावली नैश-
 मेव दिवा क्ष्वेडितमेखला ॥ १७ ॥ सौभाग्यदा मध्य-
 दिने सायाह्ने कामरूपिणी । रौद्री प्रातः पातु मां हि
 गोपिनी रजनीक्षये ॥ १८ ॥ हेतुदा संगवे पातु केतुमा-
 ला दिवार्धके । शेषाऽपराह्णसमये शमिता सर्वसंधिषु
 ॥ १९ ॥ योगिनी भोगसमये रतौ रतिप्रदा सदा । का-
 मेशी कौतुके नित्यं योगे रत्नावली मम ॥ २० ॥ सर्वदा
 सर्वकार्येषु राधिका कृष्णमानसा । इत्येतत्कथितं देवि
 कवचं परमाद्भुतम् ॥ २१ ॥ सर्वरक्षाकरं नाम महारक्षा-

करं परम् । प्रातर्मध्याह्नसमये सायाह्ने प्रपठेद्यदि ॥ २२ ॥
 सर्वार्थसिद्धिस्तस्य स्याद्यद्यन्मनसि वर्तते । राजद्वारे स-
 मायां च संग्रामे शत्रुसंकटे ॥ २३ ॥ प्राणार्थनाशसमये
 नः पठेत्प्रयतो नरः । तस्य सिद्धिर्भवेद्देवि न भयं विद्यते
 क्वचित् ॥ २४ ॥ आराधिता राधिका च तेन सत्यं न सं-
 शयः । गंगास्नानाद्धरेर्नामग्रहणाद्यत्फलं लभेत् ॥ २५ ॥
 तत्फलं तस्य भवति यः पठेत्प्रयतः शुचिः । हरिद्रारोच-
 नाचंद्रमंडितं हरिचंदनम् ॥ २६ ॥ कृत्वा लिखित्वा भूर्जे
 च धारयेन्मस्तके भुजे । कंठे वा देवदेवेशि स हरिर्नात्र
 संशयः ॥ २७ ॥ कवचस्य प्रसादेन ब्रह्मा सृष्टिं स्थितिं
 हरिः । संहारं चाहं नियतं करोमि कुरुते तथा ॥ २८ ॥
 वैष्णवाय विशुद्धाय विरागगुणशालिने । दद्यात्कवचम-
 यग्रमन्यथा नाशमाप्नुयात् ॥ २९ ॥ इति श्रीनारदपंच-
 तात्रे ज्ञानामृतसारे राधाकवचं समाप्तम् ॥

८४. भगवत्यष्टकम् ।

श्रीगणेशाय नमः ॥ नमोस्तु ते सरस्वति त्रिशूलचक्र-
 धारिणि सितांबरावृते शुभे सृगेंद्रपीठसंस्थिते । सुवर्ण-
 बंधुराधरे सुझल्लरीशिरोरुहे सुवर्णपद्मभूषिते नमोस्तु ते
 महेश्वरि ॥ १ ॥ पितामहादिभिर्नुते स्वकांतिलुप्तचंद्रमे-
 सरत्नमालया वृते भवाब्धिकष्टहारिणि । तमालहस्तमंडिते
 तमालभालशोभिते गिरामगोचरे झूले नमोस्तु ॥ २ ॥

स्वभक्तवत्सलेऽनघे सदाऽपवर्गभोगदे दरिद्रदुःखहारिणि
 त्रिलोकशंकरीश्वरि । भवानि भीमखंरिके प्रचंडतेज उज्ज्व-
 ले भुजाकलापमंडिते नमोस्तु० ॥ ३ ॥ प्रपन्नभीतिना-
 शिके प्रसूनमाल्यकंधरे धियस्तमोनिवारिके विशुद्धबुद्धि-
 कारिके । सुरार्चितांग्रिपंकजे प्रचंडविक्रमेऽक्षरे विशाल-
 पद्मलोचने नमोस्तु० ॥ ४ ॥ हतस्त्वया स दैत्यधूम्रलोच-
 नो यदा रणे तदा प्रसूनवृष्टयस्त्रिविष्टपे सुरैः कृताः । नि-
 रीक्ष्य तत्र ते प्रभामलज्जत प्रभाकरस्त्वये दयाकरे ध्रुवे
 नमोस्तु० ॥ ५ ॥ ननाद केसरी यदा चचाल मेदिनी
 तदा जगाम दैत्यनायकः स्वसेनया द्रुतं भिया । सको-
 पकंपदच्छदे सचंडमुंडघातिके मृगेंद्रनादनादिते नमो-
 स्तु० ॥ ६ ॥ कुचंदनार्चितालके सितोष्णवारणाधरे
 सवर्करानने वरे निशुंभशुंभमर्दिके । प्रसीद चंडिके
 अजे समस्तदोषघातिके शुभामतिप्रदेऽचले नमोस्तु० ॥
 ७ ॥ त्वमेव विश्वधारिणी त्वमेव विश्वकारिणी त्व-
 मेव सर्वहारिणी न गम्यसेऽजितात्मभिः । दिवौकसां
 हिते रता करोपि दैत्यनाशनं शताक्षि रक्तदंतिके नमो-
 स्तु० ॥ ८ ॥ पठन्ति ये समाहिता इमं स्तवं सदा
 नरा अनन्यभक्तिसंयुता अहर्मुखेनुवासरम् । भवन्ति ते
 तु पंडिताः सुपुत्रधान्यसंयुताः कलत्रभूतिसंयुता व्रजन्ति
 चामृतं सुखम् ॥ ९ ॥ इति श्रीमद्रामदासपूज्यपाद-

शिष्यश्रीमद्धंसदासशिष्येणामरदासाख्यकविना विरचितं
भगवत्पद्यकं समाप्तम् ॥

८५. संकटानामाष्टकम् ।

श्रीगणेशाय नमः ॥ ॐ नारद उवाच । जैगीषव्य मु-
निश्रेष्ठ सर्वज्ञ सुखदायक । आख्यातानि सुपुण्यानि श्रु-
तानि त्वत्प्रसादतः ॥ १ ॥ न तृप्तिमधिगच्छामि तव वाग-
मृतेन च । वदस्वैकं महाभाग संकटाख्यानमुत्तमम् ॥ २ ॥
इति तस्य वचः श्रुत्वा जैगीषव्योऽब्रवीत्ततः । संकष्टना-
शनं स्तोत्रं शृणु देवर्षिसत्तम ॥ ३ ॥ द्वापरे तु पुरा वृत्ते
भ्रष्टराज्यो युधिष्ठिरः । आतृभिः सहितो राज्यनिर्वेदं
परमं गतः ॥ ४ ॥ तदानीं तु ततः कार्शीं पुरीं यातो महा-
मुनिः । मार्कण्डेय इति ख्यातः सह शिष्यैर्महायशाः ॥ ५ ॥
तं दृष्ट्वा स समुत्थाय प्रणिपत्य सुपूजितः । किमर्थं म्लान-
पदन एतत्त्वं मां निवेदय ॥ ६ ॥ युधिष्ठिर उवाच । सं-
कष्टं मे महताः समेतादृग्वदनं ततः । एतन्निवारणोपायं
किंचिद्ब्रूहि मुनि मम ॥ ७ ॥ मार्कण्डेय उवाच । आनन्द-
कानने देवी संकटा नाम विश्रुता । वीरेश्वरोत्तरे भागे
पूर्वं चन्द्रेश्वरस्य च ॥ ८ ॥ शृणु नामाष्टकं तस्याः सर्वसि-
द्धिकरं नृणाम् । संकटा प्रथमं नाम द्वितीयं विजया तथा
॥ ९ ॥ तृतीयं कामदा प्रोक्तं चतुर्थं दुःखहारिणी । श-
क्राणी पंचमं नाम षष्ठं कात्यायनी तथा ॥ १० ॥ सप्तमं

भीमनयना सर्वरोगहराऽष्टमम् । नामाष्टकमिदं पुण्यं त्रि-
 संध्यं श्रद्धयान्वितः ॥ ११ ॥ यः पठेत्पाठयेद्वापि नरो मु-
 च्येत संकटात् । इत्युक्त्वा तु द्विजश्रेष्ठमृषिर्वाराणसीं ययौ
 ॥ १२ ॥ इति तस्य वचः श्रुत्वा नारदो हर्षनिर्भरः । ततः
 संपूजितां देवीं वीरेश्वरसमन्विताम् ॥ १३ ॥ भुजैस्तु द-
 शभिर्युक्तां लोचनत्रयभूषिताम् । मालाकमंडलुयुतां प-
 द्मशंखगदायुताम् ॥ १४ ॥ त्रिशूलडमरुधरां खड्गचर्मवि-
 भूषिताम् । वरदाभयहस्तां तां प्रणम्य विधिनंदनः ॥ १५ ॥
 वारत्रयं गृहीत्वा तु ततो विष्णुपुरं ययौ । एतत्स्तोत्रस्य
 पठनं पुत्रपौत्रविवर्धनम् ॥ १६ ॥ संकष्टनाशनं चैव त्रिषु
 लोकेषु विश्रुतम् । गोपनीयं प्रयत्नेन महावंध्याप्रसूति-
 कृत् ॥ १७ ॥ इति श्रीपद्मपुराणे संकटानामाष्टकं संपूर्णम् ॥

८६. लक्ष्मीलहरिः ।

श्रीगणेशाय नमः ॥ समुन्मीलनीलांबुजनिकरनीराजित-
 रुचामपांगानां भृंगैरमृतलहरीश्रेणिमसृणैः । ह्रिया ही-
 नं दीनं भृशमुदरलीनं करुणया हरिष्यामा सा मामवतु
 जडसामाजिकमपि ॥ १ ॥ समुन्मीलत्वंतः करुणकरुणो-
 द्गारचतुरः करिप्राणत्राणप्रणयिनि दृगंतस्तव मयि । यस्मा-
 साद्योन्माद्यद्विपनियुतगंडस्थलगलन्मदक्लिन्नद्वारो भव-
 ति सुखसारो नरपतिः ॥ २ ॥ उरस्यस्य अश्रयत्कवरभा-
 निर्यत्सुमनसः पतंति स्वर्वालाः स्मरशरपराधीनमनसः ।

सुरास्तं गायन्ति स्फुरिततनुगंगाधरमुखास्तवायं दृक्पातो
 यदुपरि कृपातो विलसति ॥ ३ ॥ समीपे संगीतस्वरमधु-
 तमंगी मृगदृशां विदूरे दानांधद्विरदकलभोदामनिनदः ।
 बहिर्द्वारे तेषां भवति हयहेपाकलकलो दृगोपा ते येषा-
 मुपरि कमले देवि सदया ॥ ४ ॥ अगण्यैरिन्द्राद्यैरपि पर-
 मपुण्यैः परिचितो जगज्जन्मस्थानप्रलयरचनाशिल्पनि-
 पुणः । उदंचत्पीयूषांबुधिलहरिलीलामनुहरन्नपांगस्तेऽ
 मंदं मम कलुषवृंदं दलयतु ॥ ५ ॥ नमन्मौलिश्रेणित्रि-
 पुरपरिपंथिप्रतिलसत्कपर्दव्यावृत्तिस्फुरितफणिफूत्कारच-
 क्तिः । लसत्फुल्लांभोजन्नदिमहरणः कोऽपि चरणश्चिरश्रे-
 तश्चारी मम भवतु वारीशदुहितुः ॥ ६ ॥ प्रवालानां दीक्षा
 गुरुरपि च लाक्षारुणरुचां नियन्त्री बंधूकद्युतिनिकरबंधूक-
 तिपटुः । नृणामंतर्ध्वान्तं निबिडमपहर्तुं तव किल प्रभा-
 तश्रीरेषा चरणरुचिवेपा विजयते ॥ ७ ॥ प्रभातप्रोन्मी-
 लकमलवनसंचारसमये शिखाः किंजल्कानां विदधति
 रुजं यत्र मृदुलाः । तदेतन्मातस्ते चरणमरुणश्लाघ्यकरुणं
 कगेरा मद्वाणी कथमियमिदानीं प्रविशतु ॥ ८ ॥ सित-
 व्योत्स्नामज्जद्विजमणिमयूखामृतझरैर्निपिञ्चन्तीं विश्वं तव
 विमलमूर्तिं स्मरति यः । अमंदं स्यंदंते वदनकमलादस्य
 कृतिनो विविक्तौ वैकल्पाः सततमविकल्पा नवगिरः
 ॥ ९ ॥ शरौ मायाबीजौ हिमकरकलाक्रांतशिरसौ विधायो-
 र्ध्वं बिंदुं स्फुरितमिति बीजं जलधिजे । जपेद्यः स्वच्छंदं

स हि पुनरमंदं गजघटामदभ्राम्यद्भृंगैर्मुखरयति वेष्मानि
 विदुषाम् ॥ १० ॥ स्मरो नामं नामं त्रिजगदभिरामं त
 व पदं प्रपेदे सिद्धिं यां कथमिव नरस्तां कथयतु । यया
 पातं पातं पदकमलयोः पर्वतचरो हरो हा रोषार्द्रामनु-
 नयति शैलेंद्रतनयाम् ॥ ११ ॥ हरंतो निःशंकं हिमकर-
 कलानां रुचिरतां किरंतः स्वच्छंदं किरणमयपीयूषनिक-
 रम् । विलुंपंतु प्रौढा हरिहृदयहाराः प्रियतमा ममांतः
 संतापं तव चरणशोणांबुजनखाः ॥ १२ ॥ मिषान्माणि-
 क्यानां विगलितनिमेषं निमिषताममंदं सौंदर्यं तव च-
 णयोरंबुधिसुते । पदालंकाराणां जयति कलनिक्राणनपद्-
 रुदंचद्बुद्धामः स्तुतिवचनलीलाकलकलः ॥ १३ ॥ मणि-
 ज्योत्स्नाजालैर्निजतनुरुचां मांसलतया जटालं ते जंघायुग-
 लमधमंगाय भवतु । भ्रमन्ती यन्मध्ये दरदलित-
 शोणांबुजरुचां दृशां माला नीराजनमिव विधत्ते मुररिपोः
 ॥ १४ ॥ हरद्भवं सर्वं करिपतिकराणां मृदुतया
 भृशं भाभिर्दंभं कनकमयरंभावनिरुहाम् । लसज्जानु-
 ज्योत्स्ना तरणिपरिणद्धं जलनिधे तवोरुद्वंद्वं नः श्रुथयतु
 भवोरुज्वरभयम् ॥ १५ ॥ कलक्काणां कांचीं मणिगणजटा-
 लामधिवहन्वसानः कौसुमं वसनमसनं कौस्तुभरुचाम् ।
 मुनिव्रातैः प्रातः शुचिवचनजातैरतिनुतं नितंबस्ते विवं
 हसति नवमंबांबरमणेः ॥ १६ ॥ जगन्मिथ्याभूतं मम

निगदतां वेदवचसामभिप्रायो नाद्यावधि हृदयमध्यावि-
 शदियम् । इदानीं विश्वेषां जनकमुदरं ते विमृशतो वि-
 संदेहं चेतोऽजनि गरुडकेतोः प्रियतमे ॥ १७ ॥ अनल्पै-
 बांदाद्वैरगणितमहायुक्तिनिवहैर्निरस्ताविस्तारं कचिदकल-
 यंती तनुमपि । असत्ख्यातिव्याख्याधिकचतुरिमाख्या-
 तमहिमा वलम्ने लम्नेयं सुगतमतसिद्धांतसरणिः ॥ १८ ॥
 निदानं शृंगारप्रकरमकरंदस्य कमले महानेवालंबो हरि-
 न्यनरोलंबवरयोः । निधानं शोभानां निधनमनुतापस्य
 जगतो जवेनाभीतिं मे दिशतु तव नाभीसरसिजम्
 ॥ १९ ॥ गभीरामुद्वेलां प्रथमरसकल्लोलमिलितां वि-
 गाढुं ते नाभी विमलसरसीं गौर्मम मनाक् । पदं यावच्च-
 खलहह विनिमग्नैव सहसा नहि क्षेमं सूते गुरुमहिमभू-
 तेष्वविनयः ॥ २० ॥ कुचौ ते दुग्धांभोनिधिकुलशिखामं-
 इनमणे हरेते सौभाग्यं यदि सुरगिरेश्चित्रमिह किम् । त्रि-
 लोकीलावण्याहरणनवलीलानिपुणयोर्ययोर्दत्ते भूयः करम-
 खिलनाथो मधुरिपुः ॥ २१ ॥ हरक्रोधत्रस्यन्मदननवदुर्ग-
 दयतुलां दधत्कोकद्वंद्वद्युतिदमनदीक्षाधिगुरुताम् । तवै-
 तद्वक्षोजद्वितयमरविंदाक्षमहिले मम स्वांतध्वांतं किमपि
 च नितांतं गमयतु ॥ २२ ॥ अनेकब्रह्मांडस्थितिनियम-
 लीलाविलसिते दयापीयूषांभोनिधिसहजसंवासभवने ।
 विधोश्चित्तायामे हृदयकमले ते तु कमले मनाह् मन्नि-

स्तारस्मृतिरपि च कोणे निवसतु ॥ २३ ॥ मृणालीनां
 लीलाः सहजलवणिम्ना लघयतां चतुर्णां सौभाग्यं तव
 जननि दोष्णां वदतु कः । लुठन्ति स्वच्छन्दं मरकतशिला-
 मांसलरुचः श्रुतीनां स्पर्धां ये दधत इव कंठे मधुरिपोः
 ॥ २४ ॥ अलभ्यं सौरभ्यं कविकुलनमस्या रुचिरता तथापि
 त्वद्धस्ते निवसदरविन्दं विकसितम् । कलापे काव्यानां
 प्रकृतिकमनीयस्तुतिविधौ गुणोत्कर्षाधानं प्रथितमुपमानं
 समजनि ॥ २५ ॥ अनल्पं जल्पन्तु प्रतिहतधियः पद्म-
 वतुलां रसज्ञामज्ञानां क इव कमले मंथरयतु । तपन्तु
 श्रीभिक्षावितरणवशीभूतजगतां कराणां सौभाग्यं तव
 तुलयितुं तुंगरसनाः ॥ २६ ॥ समाहारः श्रीणां विरचित-
 विहारो हरिदृशां परीहारो भक्तप्रभवभवसन्तापसरणेः ।
 प्रहारः सर्वासामपि च विपदां विष्णुदयिते ममोद्धारे-
 पायं तव सपदि हारो विमृशतु ॥ २७ ॥ अलं कुर्वाणानां
 मणिगणघृणीनां लवणिमा यदीयाभिर्भाभिर्भजति महि-
 मानं लघुरपि । सुपर्वश्रेणीनां जनितपरसौभाग्यविभव-
 स्तवांगुल्यस्ता मे ददतु हरिवामेऽभिलषितम् ॥ २८ ॥
 तपस्तेपे तीव्रं किमपि परितप्य प्रतिदिनं तव ग्रीवाल-
 क्ष्मीलवपरिचयादासविभवम् । हरिः कन्दुं चुंबत्यथ व-
 हति पाणौ किमधिकं वदामस्तत्रायं प्रणयवशतोऽस्यै स-
 हयति ॥ २९ ॥ अभेदप्रत्यूहः सकलहरिदुल्लासनविधि-
 र्विलीनो लोकानां स हि नयनतापोऽपि कमले । तवा-

स्निग्धीयूषं किरति वदने रम्यवदने कुतो हेतोश्चेतो
विधुरयमुदेति स्म जलधेः ॥ ३० ॥ सुखांभोजे मंदस्मि-
तमधुरकांत्या विकसतां द्विजानां ते हीरावलिविहित-
नीराजनरुचाम् । इयं ज्योत्स्ना कापि स्रवदमृतसंदोह-
सरसा ममोद्यद्दारिद्र्यज्वरतरुणतापं तिरयतु ॥ ३१ ॥ कुलैः
कस्तूरीणां भृशमनिशमाशास्यमपि च प्रभातप्रोन्मील-
बलिननिवहैरश्रुतचरम् । वहंतः सौरभ्यं मृदुगति-
विलासा मम शिलं तव श्वासा नासापुटविहितवासा
विदधताम् ॥ ३२ ॥ कपोले ते दोलायितललितलोला-
लकवृते विमुक्ताद्धम्मिल्लादभिलसति मुक्तावलिरियम् ।
स्वकीयानां बंदीकृतमसहमानैरिव बलान्निबध्योर्ध्वं कृष्टा
तिमिरनिकुरंबैर्विधुकला ॥ ३३ ॥ प्रसादो यस्यायं नमद-
मितगीर्वाणमुकुटप्रसर्पज्ज्योत्स्नाभिश्चरणतलपीठार्चितवि-
धिः । दृगंभोजं तत्ते गतिहसितमत्तेभगमने वने लीनै-
र्दीनैः कथय कथमीयादिह तुलाम् ॥ ३४ ॥ दुरापा दुर्वृ-
त्तैर्दुरितदमने दारणभरा दयार्द्रा दीनानामुपरि दलदि-
दीवरनिभा । दहंती दारिद्र्यद्रुमकुलमुदारद्रविणदा त्वदी-
या दृष्टिर्मे जननि दुरदृष्टं दलयतु ॥ ३५ ॥ तव श्रोत्रे
फुल्लोत्पलसकलसौभाग्यजयिनी सदैव श्रीनारायणगुण-
गणौघप्रणयिनी । रवैर्दीनां लीनामनिशमवधानातिश-
यिनीं समाप्येतां वाचं जलधितनये गोचरयताम् ॥ ३६ ॥
प्रभाजालैः प्राभातिकद्गिनकराभापनयनं तवेदं खेदं मे

विघटयतु ताटकयुगलम् । महिम्ना यस्यायं प्रलयसम-
 ग्रेऽपि क्रतुभुजां जगत्पायं पायं स्वपिति निरपायं तव
 पतिः ॥ ३७ ॥ निवासो मुक्तानां निविडतरनीलांबुदनिम-
 स्तवायं धम्मिल्लो विमलयतु मल्लोचनयुगम् । भृशं यस्मि-
 न्कालागुरुबहुलसौरभ्यनिवहैः पतन्ति श्रीभिक्षार्थिन इव
 मदांधा मधुलिहः ॥ ३८ ॥ विलम्बौ ते पार्श्वद्वयपरिसरे मत्त-
 करिणौ करोत्रीतैरंचन्मणिकलशमुग्धास्यगलितैः । निषि-
 चंतौ मुक्तामणिगणचयैस्त्वां जलकणैर्नमस्यामो दामोदर-
 गृहिणि दारिद्र्यदलिताः ॥ ३९ ॥ अये मातर्लक्ष्मि त्वदरु-
 णपदांभोजनिकटे लुठंतं बालं मामविरलगलद्वाप्पजटि-
 लम् । मुधासेकस्त्रिगधैरतिमसृणमुग्धैः करतलैः स्पृशन्ती
 मारोदीरिति वद समाश्वास्यसि कदा ॥ ४० ॥ रमे पद्मे
 लक्ष्मि प्रणतजनकल्पद्रुमलते सुधांभोधेः पुत्रि त्रिदशनि-
 करोपास्तचरणे । परे नित्यं मातर्गुणमयि परब्रह्ममहिले
 जगन्नाथस्याकर्णय मृदुलवर्णावलिमिमाम् ॥ ४१ ॥ इति
 पंडितराजश्रीजगन्नाथविरचिता लक्ष्मीलहरिः समाप्ता ॥

८७. अम्बाष्टकम् ।

श्रीगणेशाय नमः ॥ चेटीभवन्निखिलखेटीकदंवतरुवाटीषु
 नाकिपटलीकोटीरचास्तरकोटीमणीकिरणकोटीकरंबितप-
 दा । पाटीरगंधकुचशाटी कवित्वपरिपाटीमगाधिप-
 सुता घोटी कुलादधिकधाटीमुदारमुखवीटीरसेन तनु-
 ताम् ॥ १ ॥ कूलातिगामिभयतूलावलिज्वलनकीला

निजस्तुतिविधाकोलाहलक्षपितकालामरी कुशलकीला-
 लपोपणनभाः । स्थूला कुचे जलदनीला कचे कलित-
 लीला कदम्बविपिने शूलायुधप्रणतिशीला विभातु हृदि
 शैलाधिराजतनया ॥ २ ॥ यत्राशयो लगति तत्रागजा
 वसतु कुत्रापि निस्तुलशुका सुत्रामकालमुखसत्राशनप्र-
 कसुत्राणकारिचरणा । छत्रानिलातिरयपद्माभिरामगुण
 मित्रामरीसमवधूः कुत्रासहन्मणिविचित्राकृतिः स्फुरित-
 पुत्रादिदाननिपुणा ॥ ३ ॥ द्वैपायनप्रभृति शापायुधत्रि-
 दिवसोपानधूलिचरणा पापापहस्वमनुजापानुलीनजन-
 तापापनोदनिपुणा । नीपालया सुरभिधूपालका दुरित-
 कृपादुदंचयतु मां रूपाधिका शिखरिभूपालवंशमणि-
 दीपायिता भगवती ॥ ४ ॥ यालीभिरात्मतनुताली सकृ-
 त्रियकपालीषु खेलति भयव्यालीनकुल्यसितचूलीभरा
 चरणधूलीलसन्मुनिवरा । बालीभृति श्रवसि तालीदलं
 वहति यालीकशोभितिलका सालीकरोतु मम काली मनः
 स्वपदनालीकसेवनविधौ ॥ ५ ॥ न्यंकाकरे वपुषि कंका-
 विरक्तपुषि कंकादिपक्षिविषये त्वं कामनामयसि किं का-
 रणं हृदयपंकारिमेहि गिरिजाम् । शंकाशिलानिशितदं-
 कायमानपदसंकाशमानसुमनो झंकारिमानततिमंकानुपे-
 तशशिसंकाशिवक्त्रकमलाम् ॥ ६ ॥ कुंवावतीसमविडंबा
 गलेन नवतुंबाभवीणसविधा शं बाहुलेयशर्विंबाभिरा-
 ममुखसंबाधितस्तनभरा । अंबा कुरंगमदजंबालरोचिरिह

लंबालका दिशतु मे विंवाधरा विनतशंवायुधादिनकुंवा
 कदंबविपिने ॥ ७ ॥ इंधानकीरमणिवंधा भवे हृदयबंधा-
 वतीव रसिका संधावती भुवनसंधारणेऽप्यमृतसिंधाबुदा-
 रनिलया । गंधानुभानमुहुरंधालिवीतकचबंधा समर्पयतु
 मे शंधाम भानुमपि संधानमाशुपदसंधानमप्यगमुता
 ॥ ८ ॥ इति श्रीशंकराचार्यविरचितमंबाष्टकं समाप्तम् ॥


८८. श्रीस्तोत्रम् ।

श्रीगणेशान नमः ॥ पुष्कर उवाच । राजलक्ष्मीस्थिरत्वाय
 यथेन्द्रेण पुरा श्रियः । स्तुतिः कृता तथा राजन् जयार्थं
 स्तुतिमाचरेत् ॥ १ ॥ इंद्र उवाच । नमस्ते सर्वलोकानां
 जननीमब्धिसंभवाम् । श्रियमुन्निद्रपद्माक्षीं विष्णुवक्षः
 स्थलस्थिताम् ॥ २ ॥ त्वं सिद्धिस्त्वं स्वधा स्वाहा सुधा
 त्वं लोकपावनी । संध्या रात्रिः प्रभा मूर्तिर्मेधा श्रद्धा
 सरस्वती ॥ ३ ॥ यज्ञविद्या महाविद्या गुह्यविद्या च
 शोभने । आत्मविद्या च देवी त्वं विमुक्तिफलदायिनी
 ॥ ४ ॥ आन्वीक्षिकी त्रयी वार्ता दंडनीतिस्त्वमेव च ।
 सौम्यासौम्यैर्जगद्रूपैस्त्वयैतद्देवि पूरितम् ॥ ५ ॥ का त्व-
 न्या त्वामृते देवि सर्वयज्ञमयं वपुः । अध्यास्ते देवदेव-
 स्य योगिचिंत्यं गदाभृतः ॥ ६ ॥ त्वया देवि परित्यक्तं स-
 कलं भुवनत्रयम् । विनष्टप्रायमभवत् त्वयेदानीं समे-
 धितम् ॥ ७ ॥ दाराः पुत्रास्तथागारं सुहृद्भान्यधनादि-
 कम् । भवत्येतन्महाभागे नित्यं त्वद्दीक्षणान्नृणाम् ॥ ८ ॥

शरीरारोग्यमैश्वर्यमरिपक्षक्षयः सुखम् । देवि त्वदृष्टिद-
 शनां पुरुषाणां न दुर्लभम् ॥ ९ ॥ त्वमंबा सर्वलोकानां
 देवदेवो हरिः पिता । त्वयैतद्विष्णुना चांब जगद्व्यासं
 ज्ञाचरम् ॥ १० ॥ मानं कोपं तथा कोष्ठं मा गृहं मा परि-
 छदम् । मा शरीरं कलत्रं च त्यजेथाः सर्वपावनि ॥ ११ ॥
 मा पुत्रान्मा सुहृद्वर्गान् मा पशून्मा विभूषणम् । त्यजे-
 था मम देवस्य विष्णोर्वक्षःस्थलालये ॥ १२ ॥ सत्त्वेन स-
 त्तशौचाभ्यां तथा शीलादिभिर्गुणैः । त्यजंते ते नराः सद्यः
 संत्यक्ता ये त्वयामले ॥ १३ ॥ त्वयावलोकिताः सद्यः शी-
 लाद्यैरखिलैर्गुणैः । कुलैश्वर्यैश्च युज्यंते पुरुषा निर्गुणा अ-
 पि ॥ १४ ॥ स श्लाघ्यः स गुणी धन्यः स कुलीनः स बुद्धि-
 मान् । स शूरः स च विक्रांतो यस्त्वया देवि वीक्षितः
 ॥ १५ ॥ सद्यो वैगुण्यमायांति शीलाद्याः सकला गुणाः ।
 साधुस्त्री जगद्धात्री यस्य त्वं विष्णुवल्लभे ॥ १६ ॥
 न ते वर्णयितुं शक्ता गुणान् जिह्वापि वेधसः । प्रसीद
 देवि पद्माक्षी नास्मांस्त्याक्षीः कदाचन ॥ १७ ॥ पुष्कर
 गवाच । एवं स्तुता ददौ श्रीश्च वरमिन्द्राय चेप्सितम् ।
 सुस्थिरत्वं च राज्यस्य संग्रामविजयादिकम् ॥ १८ ॥ स्व-
 स्तोत्रपाठश्रवणकर्तृणां भुक्तिमुक्तिदम् । श्रीस्तोत्रं सततं
 तस्मात्पठेच्च शृणुयान्नरः ॥ १८ ॥ इति श्रीभग्नपुराणांत-
 र्गतं श्रीस्तोत्रं समाप्तम् ॥

द्वेधातीतं गगनसदृशं तत्त्वमस्यादिलक्ष्यम् ।

ब्रह्मानन्दं परमसुखदं केवलं ज्ञानमूर्ति



एकं पितृन् विमलकनकचक्रे सतीयासाधिनूत

आवातीतं विगुणरहितं सुखं तं नमामि ॥

दत्तस्तोत्राणि ।

८९. दत्तलहरिः ।

श्रीगणेशाय नमः ॥ दत्तादन ऋषिरुवाच । विभुर्नित्या-
नन्दः श्रुतिगणशिरोवेद्यमहिमा यतो जन्माद्यस्य प्रभवति
स मायागुणवतः । सदाधारः सत्यो जयति पुरुषार्थैकफ-
लदः सदा दत्तात्रेयो विहरति मुदा ज्ञानलहरिः ॥ १ ॥
हरीशब्रह्माणः पदकमलपूजां विदधतो जगद्रक्षाशिक्षाज-
नकरणे ते ह्यधिकृताः । अभूवन्निद्राद्या हरिदधिपतां
देवमुनयः परं तत्त्वं प्रापुः शशिदिनकरौ ज्योतिरमलम्
॥ २ ॥ परं ज्योतिर्मूर्ते तव रुचिरतेजःकलरवाज्जगद्व्याप्ये-
शनी तपनशशिताराहुतभुजः । महातेजःपुंजाः सकल-
जगदाराध्यचरिताश्चरन्त्येवं लोकान्नतजनमनोभीष्टफलदाः
॥ ३ ॥ भवन्मायारूपं जगदखिलजीवात्मकमिदं भवद्रूपं
शान्तिनिखिलनिगमांतश्रुतिचयाः । त्वया सृष्टं चादौ हतम-
वितमेतत्तदधुना प्रभावं ते वेत्तुं प्रभवति जनः कोऽवनितले
॥ ४ ॥ कृपासिंधो तावज्जनुरजननस्थाप्य कथिते जगद्रक्षा-
दीक्षा भवति खलु नोचेत्कथमिदम् । अनीहस्याऽकर्तुंस्त्व
जगति कर्मोपकृतये प्रमाणीकर्तुं वा स्वकृतनिगमार्थानिति
यतिः ॥ ५ ॥ महाविद्यारूपे भगवति निबद्धत्वमुचितं
इदं वाचागम्ये परमपि विमुह्यन्ति कवयः । अविद्यातीतः

किं यदि गुणविहीनोपि गुणवानविद्यायुक्तोयं त्विति वदति
 मायामुषितधीः ॥ ६ ॥ भवानादौ यादोनरमृगमुखश्चादि-
 कतनूर्विधत्ते लोकानामवनकृतिहेतोरनुयुगम् । विशुद्ध-
 स्त्वं लीलानरवपुरिदानीमटसि गां पवित्रीकर्तुं वा परिज-
 ननिवासांगणतलम् ॥ ७ ॥ जगद्रक्षार्थं वा विचरसि ज-
 गत्यात्मजनतापरित्राणायाद्यः परमपुरुषोगम्यचरितः ।
 मृषालोको लोको वदति मनुजत्वं तदधुना यया श्रीकृष्णत्वं
 यदव ब्रुवते मूढमतयः ॥ ८ ॥ महायोगाधीशैरविदितमहा-
 योगचतुरं कथं जानन्ति त्वां कुटिलमतयो मादृशजनाः ।
 तथापि त्वां जाने तव पदयुगांभोजभजनाच्च चेत्स्वत्पादा-
 ब्धस्मृतिविषयवाणी कथमभूत् ॥ ९ ॥ अपारे संसारे सु-
 तहितकलत्रादिभरणाद्युपाधौ मग्नास्तत्तरणकरणोपायरहि-
 ताः । पतन्ति त्वत्पादांबुजयुगलसेवासु विमुखा नराः
 पापात्मानः प्रवरनरके शोकनिलये ॥ १० ॥ सुधासिंधौ द्वीपे
 कनकलतिके कल्पकवने वितानैर्मुक्ताढ्यैर्नवमणिमये मंद-
 पवरे । अशेषैर्माणिक्यैः खचितहरिपीठेऽब्जकुहरे हुताशौ
 ध्यायेत्तव परममूर्तिं निखिलदाम् ॥ ११ ॥ धराधाराधौ
 हुतवहपुरेधीशगणपं विधिं श्रीशेषौ वानलपवनव्योमावि
 हृदये । युतौ जीवात्मानावधिकमवमत्या प्रविशते विधत्ते
 जायात्वं परकलितवामेन वपुषा ॥ १२ ॥ सहस्रारे नीरेखि
 सकलशीतांशुललिते सहंसे हंसं यः स्फुटमपि भवंतं क-

लयते । सुपुष्पावर्तिन्या तव चरणपीठेन्दुसुधयाद्भुतो भित्त्वा
 ग्रंथित्रयममृतरूपो विचरति ॥ १३ ॥ तवाधारे शक्तिस्थि-
 तकमलकर्माद्यभिवृते महापीठे वैश्वानरपुरमरुद्धेहनिलये ।
 धराव्योमाकल्पे सुरमुनिमहेंद्राद्यभिनुतं महातेजोराशिं
 निगमनिलयं नौमि हृदये ॥ १४ ॥ भवत्पादांभोजं भव-
 जलधिपोतं भजति यो महासंसारान्धि तरणितरतीत्येव
 निगमः । इहामुत्र त्रातुं तव चरणमेवात्मशरणं भवेद्धीरो
 बाहंकृतिपरमनस्कोपमधुना ॥ १५ ॥ यथा दारुष्वग्निर्निव-
 सति तथा देहनिकरे प्रविश्य त्वं चैको बहुविध इवाभासि
 तु तथा । चलन्तीरे चन्द्रः शतविध इवाभाति गुणतो न
 चैतच्छन्द्रे स्यान्न शतविधता नापि चपलम् ॥ १६ ॥ दरिद्रो
 वा मूढः कठिनहृदयो वापि भवतां दयापात्रं स्याच्चेद्भजति
 महतामप्यधिकताम् । न विद्या रूपं वा न कुलमपि वा
 कारणमभून्महत्त्वे सेवैका तव पदयुगांभोजकलना ॥ १७ ॥
 न ते कारुण्यं स्यात्सकलगुणवानप्यगुणवान् भवत्कारुण्यं
 स्यादगुणगणपो वोरुगुणवान् । यथा पत्न्यौ रक्ते यदपि च
 विरक्ते च युवतौ वृथा सौंदर्यं स्यात्सकलमपि तेनुग्रहव-
 शात् ॥ १८ ॥ अनाथे दीने मय्यधिगतभवत्पादशरणे
 शरण्यब्रह्मण्यप्रथितगुणासिंधो कुरु दयाम् । महातेजोवार्धे
 त्वसुकृतमहिम्नैव सततं पुरा पुण्यैर्हीनं पुरुषमुपकुर्वति
 कृतिनः ॥ १९ ॥ महाश्वेतद्वीपेऽमरतरुणाणालयंतरुचिरे मणेः

पीठांभोजे नलशशिखगांतर्निवसितम् । गदाचक्राबासि-
 प्रसृतकरपद्मं सुररिपुं स धन्यस्त्वां ध्यायेत्परतरचिदांत-
 दवपुपम् ॥ २० ॥ लसन्मेरोः शृंगे सुरमणिमये कल्पकत-
 रुप्रकीर्णे वाक्पीठे रविशशिकराकीर्णजलजे । स्थितं वाचा-
 धीशैर्नुतमनुदिनं त्वां भजति यो भवेद्वाणीशानामपि गुरु-
 रजेयोऽवनितले ॥ २१ ॥ समुद्यद्वालाकायुतनिभशरीरं मुनि-
 वरं स्थितं बीजे मारे त्रिदशपतिगोपातिरुचिरे । हृदि त्वां
 यः पश्यन् सुखकरमिति ध्यायति सदा स एवाहं नूनं स
 भवति जगन्मोहनकरः ॥ २२ ॥ निधिर्विश्वेषां त्वं निजच-
 णपद्मद्वयवतां शरण्यश्चार्तानां चकितहृदयानामभयदः ।
 वरेण्यः साधूनां वरद इति वा कामितधियां भवत्सेवा
 जंतोः सुरतरुसमाना न फलति ॥ २३ ॥ यथा वै पांचाली
 नटति कुहकेच्छानुशरणं कुलालेन भ्रातं भ्रमति च सकृच्च-
 क्रमनिशम् । तथा विश्वं सर्वं वियति मनवश्चानुगुणिताः
 स्वतंत्रः को वास्ते वद परसुरेशस्त्रिभुवने ॥ २४ ॥ त्वयाज्ञप्तो
 धाता सृजति जगदीशोपि हरते हरिः पुष्पातीदं तपति
 तपनो याति पवनः । धरां साद्रिद्वीपां वहति भुजगानां
 मधिपतिः सुराः सर्वे युष्मद्भयपरवशाद्विभ्रति बलिम् ॥ २५ ॥
 स्वयं मुक्त्याः पूर्वं स्वकृतसुकृतं मां नयति चेद्भवासत्त्वं का-
 वा तव चरणपंकेरुहरतिः । हरेत्पापौघं नः शुभमपि ददा-
 तीति च सदा भवंत्याशावद्धाः सकलमपि धातुर्वशमहो

॥ २६ ॥ प्रधानं वा कर्मस्थितिविलयसर्गेलमिति चेज्जडत्वा-
क्षीणत्वात्कथमुचितमेतन्निगादितुम् । तयोरीशोनीशे भ-
वति जगदुत्पत्तिविलयावनान्यासन् ब्रह्मास्त्विति वदति
शास्त्रं श्रुतिरपि ॥ २७ ॥ भवत्सेवा जंतोर्भवदबहुताशांबु-
दनिभा महामोहध्वांतप्रतिहतमतेर्दीपकलिका । सुधा-
वर्षिण्येषा विहितमनसां निर्ममनृणामुपाध्याये ब्रह्मप्रव-
चनविधानेति चतुरा ॥ २८ ॥ अवज्ञायै लोके बहुपरिचि-
तिः प्राकृतमतिर्निरस्यापो गांगाः प्रसरति यथा नाल्पत-
टिनीम् । विशुद्ध्यर्थं तत्त्वं सकलपुरुषार्थैकफलदं भवंतं हि-
त्वान्यं भजति गुरुमाशापरवशः ॥ २९ ॥ निमील्याक्षिद्वंद्वं
निगमनिरतो निश्चलमनाः प्रकाशतं दृष्ट्या त्रिभुवनमुदं
ज्ञानपरया । ललाटेधोमुख्या रसजनितदिव्यांजनधरं स्मरे-
द्यस्त्वां योगी भवति निधिसिद्धेरधिपतिः ॥ ३० ॥ महा-
मायामंत्राक्षरकमलपद्मासनयुतं महानीलच्छायं मधुमु-
दितयोगिन्यभिवृतम् । दधानं सद्बोधासितकनकगोक्षीर-
तिलकं मुने यस्त्वां पश्येद्भवति सकलादृश्यकतनुः ॥ ३१ ॥
सुधाधारे हेतौ सकलजगतां स्वर्णकलिते सितांभोजे ते-
जोधिकतपनविभ्रन्श्रुतितनुम् । मणिप्रोते पीठे निखिल-
सुरवृंदैः परिवृते स्थितं त्वामारोग्यं स्मरति हृदि तस्यामृ-
तमयम् ॥ ३२ ॥ परन्नादाता चेद्भवति न ददात्यैहिकसुखं
ददात्येतत्सौख्यं न वितरति चासुष्मिकसुखम् । भवत्से-

वा जंतोरिह परसुखप्राप्तयकरी सुराणामन्येषामनुशरण-
 मात्मैवमकरोत् ॥ २३ ॥ जटी वल्की कापि कचिदपि सुभू-
 षांवरभृती कचिद्भूत्यालसः कचिदपि सुगंधांकिततनुः ।
 कचिद्योगी भोगी कचिदपि विरागी विहरसे बहुज्ञानी
 ज्ञातुं तव गतिमशक्ताश्च मुनयः ॥ ३४ ॥ विशुद्धं चैतन्यं क-
 चन जडवत्कापि सकलागमज्ञोप्यज्ञस्याद्विहरसि कदाचि-
 द्बहुविधः । ऋषिभ्यस्त्वं तत्त्वं परममुपदेष्टासि विततं च-
 रित्रं ते वेत्तुं चतुरधिकवक्त्रा न चतुराः ॥ ३५ ॥ मणिर्वा मंत्रो
 वा विविधविमलैश्वर्यमपि वा महायोगोष्ठांगाभ्यसनविहि-
 तो वा त्रिभुवनम् । समर्थं चैकैकं प्रभवति वशीकर्तुम-
 धिकं स्थितं त्वय्येवेदं तव किमुत लोकैकवशता ॥ ३६ ॥
 सरस्वत्याधारस्थितमरुदतिप्रेरितपरां नृपो धारां भित्त्वा
 रसकमलवासाधिपपुरी । परं तेजोरूपं सकलभुवनालो-
 कनिरतो भवं ते संयोगात्परमसमवेतं मुनिपतिः ॥ ३७ ॥
 अपां तत्त्वं हंसं सकलभवदेवे जलरुहे तडिद्भास्वदीप्तिप्रक-
 टदलपट्टे सुललिते । परं स्वाधिष्ठाने रुचिरतररूपं निरूपमं
 स्थितं ध्यायेत्त्वां यो मदनसमरूपो विजयते ॥ ३८ ॥ प-
 रीतं त्वां विष्णो हुतवहनमायाविलसिते सरोजे नीलाम्बे
 मणिरचितपीठे मणिगृहे । महासिद्धैः कल्पद्रुमवरतले स्वर्ण-
 निचयात्प्रवर्षद्भिः सस्यात्परमतनुभूतिः स्मरति यः ॥ ३९ ॥
 भरुत्ताराप्राप्ते कनकरुचिपद्मे श्रुतिमयं प्रभुं लोकातीतं नि-
 खिलनिगमावेद्यचरितम् । भजन्ते ये त्वां ते सुदृढतरतादा-

तस्यकदशा चिदानंदं मायागुणविरहितं यांति परमम् ॥ ४० ॥
 सुधाशुद्धे व्योम्नि द्रुहिणरमणीवीजलसिते विशुद्धांभोजांते
 सुरनरखगाद्यंतरहितम् । भवंतं भावोत्थैः कुसुममुखपूजो-
 पकरणैः समर्हंलोके ना द्वितयपरमं ब्रह्म भजते ॥ ४१ ॥
 तडिलेखाशोचिर्द्विदलकमले भाति परमो महामुक्तानंगो-
 नलशशिदृशोक्षीणि भवते । अशेषश्रोत्रेषु द्विरसजलवानं-
 गकनकः श्रुतिप्राणोष्ठांगप्रगुणितकलापीठनिलयः ॥ ४२ ॥
 क्वचिद्बुद्धं जिह्वा क्व च गुदकमन्यत्र कविता क्वचिद्वागन्यत्र
 श्रुतिरपरतो लोचनयुगम् । समाकर्षंत्यात्मानमिव बहु-
 भार्याः प्रलुभिता ततो ध्यातुं स्थातुं कथमपि न सक्ता-
 स्तव पदम् ॥ ४३ ॥ अशक्तोहं स्नातुं क्षणमपि जपं कर्तुमपि
 वादनाभावादेवातिथिजनसपर्या च न कृता । कुतो ज्ञानं
 ध्यानं त्वकृतगुरुदेवस्य मम भो भवेदेवैकाशा वसति तव
 भक्तत्वजनिता ॥ ४४ ॥ अमंदे मंदारद्रुमचरसमीपे मणि-
 मये सुखासीनं पीठे सुरवरमुनीन्द्रादिविनुतम् । स्वहृत्प-
 न्ने वापि स्थितमनुदिनं त्वां भजति यः स चेहामुष्मिन्वा
 सकलजनपूज्यश्च भवति ॥ ४५ ॥ तृणं मेरुं कुर्यात्सुरवर-
 गिरिं वापि च तृणं भवत्सामर्थ्यं वा घटितघटनाप्रौढिम-
 तनो । इदं जाने तस्मै पुनरपि न जानंति कवयोप्यहो
 युष्मन्माया सकलजनमाहोन्मदकरी ॥ ४६ ॥ नदो भूयो
 नैपैर्बहुविध इवाभाति गुणिनो यथैको वाकाशो घटमठगु-

हास्वन्तरगतः । यथैकं गांगेयं कटकमुकुटाद्याकृतिवशा-
 त्तथा दत्तात्रेय त्वमपि बहुरूपस्त्रिभुवनम् ॥ ४७ ॥ सह-
 स्वांशुप्राब्धे सुरतरुसमाढ्येधिकतरे विमाने हंसाख्ये स्थित-
 ममृतनीहारवपुषम् । परीतं त्वां ध्यायेद्यदरजसमारूढ-
 मनिलैरशेषैराज्ञायां भवति खचरो व्योमगमनैः ॥ ४८ ॥
 स्थितं मूलाधारे कनकरुचिरांगं हुतभुजः शिखाभिः प्रख्या-
 भिर्वृतमखिलतेजोरसघटम् । धरन्तं भ्रमध्ये प्रसृतनयनः
 पश्यति च यः परं त्वां सत्यं स्यादखिलरसविद्यातिनिपुणः
 ॥ ४९ ॥ शिरःप्रांतभ्रातायतकुटिलवालार्कमतुलं प्रदीप्त-
 स्वर्णाढ्यारुणशतलसत्कुण्डलधरम् । मरुत्पुत्रं लंकाधिपतः
 नुजनाशोद्यतकरं स्मरेद्यस्त्वां यत्नात्सकलभयभूतापहरणे
 ॥ ५० ॥ गरुत्मन्तं चंचलकनकपक्षद्वययुतं सुधाकुंभोज्ञा-
 स्वत्करमखिललोकाभिगमनम् । अर्चित्यं वेदैस्त्वां परम-
 मुनिनाथं स्मरति यः स दक्षोसौ वादी कपटविपजंतुग्रह-
 रणे ॥ ५१ ॥ स्मृतिं नन्दन्तं यो मनुजमुपतिष्ठत्यतिबलात्कृ-
 ताशामिथ्याद्याल्लणतजनमन्दार भवता । अदत्ते दत्तत्वाद-
 मलतरचिद्रम्यविभवात्सदा दत्तात्रेयो भजसि भजतामि-
 ष्टफलदः ॥ ५२ ॥ विधिं विष्णुं मायां शृणिमदनयोनिं दि-
 नकरं मिलित्वानङ्गेनानलयुवतियुक्तां जपति यः । तदा-
 ख्यामख्येयां निखिलनिगमाढ्यामखिलदां स संपन्निर्देवा-
 धिपविभवयुक्तो विहरति ॥ ५३ ॥ परा माया वाणी मद-

नकमलाबीजसहितं मनुं प्रत्येकं ते जपति सततं निश्चल-
धिया । यत्तामेत्यैश्वर्याश्रुतसकलविद्यानिपुणतां वशित्वं
ब्रह्मैक्यं स्वपिति पदि यायात्परमुनेः ॥ ५४ ॥ अविज्ञानं
किञ्चित्तव जगति नास्ति प्रभवितुस्तदा विज्ञातोहं यदपि
सकलज्ञेन भवता । अदृष्टं मन्येहं प्रतिभटमविज्ञानकरणे
मुने दत्तात्रेय प्रकुरु मयि कारुण्यमतुलम् ॥ ५५ ॥ भवत्पा-
दांभोजद्वयशुभरसास्वादचतुरं भ्रमद्भङ्गीशंखायितहृदय-
वृत्तिं कलय माम् । अनाधाराधाराश्रितसुरतरो तावक-
जने मुने कारुण्याब्धे प्रकुरु मयि संपन्नकटनम् ॥ ५६ ॥
वदत्येके पार्थ तव गतिमनेकार्थहरिणीमजानंतो ज्ञेया-
मनधिगततत्त्वार्थमतयः । महायोगिंल्लोके जडमतिकृते
त्वं धृतवपुस्तदा नोचेद्भक्तस्वजनपरिरक्षा कथमहो ॥ ५७ ॥
स्मृतस्त्वच्छिष्यो वा जगति कृतवीर्यस्य तनयोर्युनो राजा
चोराद्भयमहिभयं वृश्चिकभयम् । हिनस्त्याजौ शत्रूदि-
तमपि भयं चेति गदितं भवेयुस्त्वच्छिष्याः किमुत
हतचोराधिकभयाः ॥ ५८ ॥ पदानां सेव्यो वा न भवसि
यदा किञ्चननृणां प्रियः साधूनां त्वं तव च सुहृदस्तेपि
सुजनाः । मयि त्वार्थे दीने जननमरणाद्यैः कुरु दयां दया-
वान्को वामे भ्रमनिगडनिर्मोचनविधौ ॥ ५९ ॥ यथा
माता पुत्रं सकलगुणहीनं च कुटिलं प्रपुष्णात्यन्नाद्यैरनु-
दिनमतीवादरहिता ॥ तथा त्वं लोकानां मम च पितरा-

वित्यभिमतं ततस्त्रातुं दातुं फलमभिमतं चार्हसि विभो
 ॥ ६० ॥ जडं वाचाधीशं सुधियमपि मूकं च कुरूपे रवेः
 स्वाशां यांतां यदि च पुरुषे दृष्टिवसतेः । अकर्तुं कर्तुं वा-
 न्यदपि परिकर्तुं च मनुजो तदा सर्वं कुर्याः कचन कि-
 मसाध्यं त्रिभुवने ॥ ६१ ॥ पुमान्यो वै युष्मच्चरणपरि-
 चर्याकृतिपरो महालापास्थानाशनशयनपानानि कुरुते ।
 स वै धन्यो लोके सकलजगदाराध्यजनिमा अहो भाग्यं
 तस्यागणितयशसः कोपि न भजेत् ॥ ६२ ॥ प्रसादात्ते
 यस्मिन्प्रबलतरदारिद्र्यविभवः स यायादिद्रव्यं सकल-
 सुरनारीपरिवृतः । तवोपेक्षा यस्मिन्भवति स सुराणाम-
 धिपतिः परत्र ह्यत्यंतं प्रविहतमहैश्वर्यविभवः ॥ ६३ ॥
 सदा मंत्रैर्जाप्यः पुनरपि मनूनेव जपति स्वयं तंत्रध्येयो
 यदपि कुरुते तंत्रनिचयम् । सदा ब्रह्मानंदामृतजलधि-
 केलीकलितधीः स भूतेर्भूयस्या भवतु भगवन्नः कुरु
 दयाम् ॥ ६४ ॥ तुरीयाग्निश्चेतद्युतिदिनकृदकैर्मुनिपतेर्म-
 हाविद्याखंडैः परियुतमहानुष्टुभमनो । चतुर्भिश्चक्राणां
 कुशगुणधरं सामि युवतिं नृसिंहं त्वद्रूपं भजति स पुम-
 थैकनिलयः ॥ ६५ ॥ मुने ते माणिक्यप्रवरखचिते हेम-
 मुकुटे पुरा कल्पध्वंसे परिकलितसूर्यापररुचः । वसं-
 त्यस्मिन्नूनं नहि यदि तदा भूतमुनयो न विद्यन्ते लो-
 काः प्रखरतिमिरांतैकचतुराः ॥ ६६ ॥ अहो योगिन्नाना-

मणिखचितभावाक्तमुकुटाशिखाग्रालंविन्यात्रिकतलभ-
 सौरत्नशिखरात् । महामेरोर्लीलां कलयति सदा यामक-
 लितां शरत्सौदामिन्याः कटकवरतेजोमयतनो ॥ ६७ ॥
 सुविज्ञातं लोकैरनवधिसदादेशनपरैः सुधाखंडं लब्ध्वा
 तव निविडभावांकमरणम् । द्वितीयं सौमंदुस्फुटमुकुटतः
 कांतमनघं महामूर्तिज्योत्स्ना हरति नतदारिद्र्यतिमिरम्
 ॥ ६८ ॥ धृतं पुंड्रं मात्रात्रितयरुचिरं साक्षरमिदं सहस्रारे
 हंसैः स्थितपरमहंसाजिगमिपोः । वहंती पादाब्जद्वयसर-
 ललाक्षारसपदं परा शक्तेश्चंद्रोपलरचितसोपानपदवी
 ॥ ६९ ॥ श्रयेते हैमंते तरुविमलपत्रे मधुरैः शुभं मर्मा-
 भोजे स्थितमिति सुचित्रं शमनिधे । कठोरैर्दुप्रांशुप्रवर-
 निकरीभूततिमिरं सुधांशुर्भावाक्तो मुकुलयति विद्युच्च
 वलयम् ॥ ७० ॥ ततोभिर्मूकालीगृहमिदमनुज्ज्वलितमि-
 ति त्वदीये नेत्राब्जे कमलसदनाज्वलितवती । सदा सु-
 ज्ञानेनाविशति सदयार्क्षि प्रसरति प्रभो यस्मिन्स्यात्ते शु-
 वमतिधनोयं मुनिपते ॥ ७१ ॥ यदा योगिनीषद्वलिरति-
 लसत्कारकदृशोरुपांते नीलाली उदरयुगली कंजदलयोः ।
 वरं कारायेते कनकमकरीकुंडलयुगे कटाक्षौ चांपेयस्तब-
 कविचरंताविव वरौ ॥ ७२ ॥ त्रयीविद्यारूपस्त्रितनुरहि-
 मांशुः प्रतिदिनं श्रुतौ भावात्केचिद्विविधमकरीकुंडल-
 पदः । मिलित्वात्मायं ते घनतरमुपाधिद्वयमपि व्यनक्ति

श्रीकारे निखिलजगदुद्दीपकमुने ॥७३॥ कपालौ यौष्माकौ
 स्फुटमुकुरविंशप्रतिभटौ भृशं संधर्षित्वात्प्रतिदिनसमा-
 रोपितरुचौ । निजा कांतिर्नित्या कनकनिकपोत्पंतमहिमा
 त्वदीयो नीचैव प्रचुरतरकांतिस्तव मुने ॥ ७४ ॥ मुखेदुं
 दृष्ट्वा ते यदि विशति राहुप्रतिभयात् शशी वक्रं प्राप्य द्वि-
 गुणितकलानां निधिरभूत् । द्विजानां राजत्वं प्रकटितमते
 दत्तशरणीबलेनाहो स्वामिन् कथमपि च लभ्यो हि म-
 हिमा ॥७५॥ तवायं विबोष्टश्रुबुकसहितो विद्रुमलतासमा-
 क्षिप्ता तिर्यग्यदि बहुपदं स्यात्फलयुगम् । व्रजे तत्साम्यं
 तन्निहितमुत वा पल्लवदलं यदि स्यात्ते नारस्तुलयितु-
 महो संयमिपते ॥ ७६ ॥ भवद्वाणीश्रेणीं श्रवणपुटसौ-
 ख्यप्रकरणीं विजेतुं वाक् श्रुत्वा स्वयमुत विदित्वाहमिति
 भाक् । अशक्तां तेत्यंतं फणिललितजिह्वाग्रमिषतः प्र-
 विष्टा वक्रांतं सितमणिलसद्विद्रुमगृहम् ॥ ७७ ॥ तवा-
 वृत्ता रेखात्रयविलसिताकंबरभवच्छराणामाधारः कथ-
 मभवदेतन्न यदि चेत् । अथेमामूदेहात्विह कविहराद्याक्
 तिधरां तदा नोचेद्वेदत्रितयकलितां वापि गणये ॥ ७८ ॥
 महानंतश्चासीद्विषधरवरो वासुकिरसौ निवर्हंतौ मर्त्या-
 धिकभयकरत्वं गणयताम् । भुजाकारौ स्त्रीयौ तव तु
 भुजसत्त्वं विदधतां मुने भूतौ स्निग्धौ सपदि वरदौ चा-
 भयकरौ ॥ ७९ ॥ मुने गंगास्रोतोमरवरगिरिप्रास्थफलके

प्रसादे स्वर्णाढ्ये प्रभवभवदुद्गागलुलितम् । त्रिसूत्रं सु-
 स्निग्धं धवलमुपवीतं कलयते महायोगिन्मूर्तित्रयमपि
 विलीनं तदथवा ॥ ८० ॥ प्रसिद्धः स्वर्णाद्रिर्दिवि विबुध-
 वाचोवितरणात्प्रशस्तौ तौ शस्तावखिलपुरुषार्थप्रकरणात् ।
 जनानां पादाब्जाद्वितयमधिकं प्रेम भजतां मुनीन्द्र त्रैलो-
 क्याद्भुतगणमणिक्षीरजलधे ॥ ८१ ॥ इयं रोम्णां राजि-
 र्विलसति महानाभिसरसः प्रवृत्ता कुल्येव प्रतिपतितमं-
 ग्यस्त्रिवलयः । नवालेखालोकत्रयविभजनार्थं विरचितां
 मुने दत्तात्रेय त्वदुदरविलग्ना विलसिताः ॥ ८२ ॥ भ्रुवं शं
 मा मौंजीत्रितयवलिरेखावरतनो रुरुक्षोः प्रासादं स्वशय-
 हृदयाख्यं तव हरे । महालक्ष्म्याश्चंचत्कनकमयसोपान-
 पदवी न चेन्नाभीकुण्डे पुरिचिदुपलब्धा परिदया ॥ ८३ ॥
 प्रवृत्तावूरु ते लसदुदरलोकप्रजघृतिर्धृता सा कुर्वीद्रस्फु-
 टपदुरौ संप्रकटितौ । कटौ विस्तारौ यत्कटकफलकौ
 ताविव मुने महायोगिन्विश्वंभर इति च नूनं त्वमधिसूः
 ॥ ८४ ॥ कृपालो विश्वेश त्रिभुवनतले ते प्रमितितो
 दिवारात्रौ स्थानं मिलति वपुषो जानुयुगलम् । अम-
 कानित्येतत्कथितमभियुक्तैः समतनोः प्रदुष्यन्ते संप्रत्यपि
 तदिदमर्थं हि सुदृढम् ॥ ८५ ॥ जगन्मूलं सृष्ट्वा सकलज-
 गतां सर्वकुशलो भवेज्जंघे लक्ष्मीकृदसमसरस्यः प्रकुरुते ।
 प्रकृष्टौ तौ वीरौ भ्रमयितविलक्ष्योल्पगुणवान् मुने ते
 नानंगस्तव तु विमुखो लक्षणवतः ॥ ८६ ॥ नराणां ना-

नार्थप्रदरसगुटित्वं च दधतो मुने गुल्फौ गूढौ तव चरण-
 पुष्टौ प्रकटितौ । घटावृत्तिर्नार्योरिव सकलकौ वृत्तरुचिरौ
 विराजेते तेजोनिकरकवितायां सुवपुषा ॥ ८७ ॥ सदा-
 धारं युष्मत्पदमतिपूज्यं सुरुचिरं ध्रुवात्मानं मत्वा जित-
 मिति सदा कच्छपपतिः । विवेशादौ भूमेर्यदि तदिद-
 मेकं स्मयकरं त्विदानीं तज्जातिर्मुकुलितशिराश्चाभवदहो
 ॥ ८८ ॥ मया दत्तं किञ्चिन्न यदि कलितं वासवमहं तदा
 रोचिर्जानं जननमपि पङ्कप्रकटिनम् । प्रविश्येत्यायोज्यं
 न चलति ह यत्तत्त्वदभिया पदं ते तु श्रीदं सकलसमये
 श्रीनिलयनम् ॥ ८९ ॥ मुने ते पादाब्जं नवममृतपादो-
 ऽद्भवमहो श्रितः सौंदर्यं तत्पशुपतिशिरोब्जं हिमकरः ।
 निवृत्तं स्वस्याङ्कं भजति भवदेकात्मपुरुषाः कथं ब्रह्मागारे
 परमपुरुषानाङ्घ्रिभजनाः ॥ ९० ॥ न चित्रं ते पादौ वितरत
 इति प्रार्थितफलं विधिं श्रीशं रक्षाकलुषविपदं दृश्य-
 मतुलम् । स्मरांतश्रीगंगाधरचरणशंखांबुजसुरद्रुमाश्रंच-
 ङ्गावानतजनपदानंदकलनात् ॥ ९१ ॥ त्रिखंडैः श्रीवि-
 द्यामनुवरभवैर्भावकरिपो विवृद्धस्ते मंत्रो विषवदतियो-
 ज्योतिरमलम् । पडर्णाचंद्रार्कप्रकररुचि तन्मे प्रभवतां सदा
 ज्ञानानंदं युवतिनृमयं लोचनपदम् ॥ ९२ ॥ समुन्मी-
 लद्भानुप्रकररुचिवाग्बीजममलं मरुत्वद्गोपाभां मदनलि-
 पिमाधारकमले । हृदब्जे शक्त्याख्यं सितकरकराभं शि-
 रसिजे सरोजे त्वां ध्यायेत्सकलपुरुषार्थान् स लभते

॥ ९३ ॥ चिदंशत्वाद्रूपं किमपि सवितुर्मंडलगतं वरेण्यं
 भर्गो वै त्रिविधतनुदेवस्य वपुषि । मुने धीमह्यासद्भिरि-
 त्पि धियो यो न इतरत्प्रचोदायास्तत्त्वं स्थितिलयसृज-
 त्वं मुनिपते ॥ ९४ ॥ हरिस्तंतुः प्रोतः सदसि शिखरे
 शुभ्रकपटो जगन्मूलस्थाणुस्त्वमिति सुभवस्पंदमुनिभिः ।
 ज्वरीभिः स्वर्णाढ्यः पवनहततद्विंदुनिकरैर्जरासक्ताब्जाही-
 रचिरमभिषिक्तः स्थित इव ॥ ९५ ॥ दुराचारो जारश्च-
 पलमतिराजः परवशः परद्रव्याकांक्षी बहुजनविरोधी
 च सततम् । तदा चाहं पूतस्तव पदयुगे स्पर्शवशतो
 हयःखंडः स्वर्णं भवति हि यदा सिद्धसुरतिः ॥ ९६ ॥
 परिक्रान्ता देशा बहुतरधनस्यार्जुनधिया कुलाचारं हित्वा
 कुमतिनृपसेवापि च कृता । विधायासौ श्रान्तः किमपि
 न च लब्धं तु वपुषाश्रितं त्वत्पादाब्जं श्रितमनुजमंदार-
 मधुना ॥ ९७ ॥ त्वदीयो मे देहस्त्वमपि पितरौ भ्रातृसु-
 हृदस्त्वमेव ब्रह्मन्मे सुतहितगृहक्षेत्रनिवहाः । त्वमेव
 प्राणो मे धनमपि ममत्वात्तव पदं न जाने मय्येव स्थित-
 तरमुहुर्मयिमधुना ॥ ९८ ॥ नमस्ते तारायामृतजलधिधाने-
 धिमहसे नमस्ते ब्रह्माद्यैर्मुनिसुरवरैः क्लृप्तमनसे । नमस्ते
 यन्नारायणमुनिविलासाय भवते मनूनां कोटीनामचल-
 गणितानां च पतये ॥ ९९ ॥ नमस्ते देवैरप्यविदितम-
 हिज्ञेति यशसे नमस्ते दिक्पालप्रकटमुकुटालंकृतपदे ।

नमस्ते तेजस्विन्नतमनुजमंदारवपुषे नमो दत्तात्रेयाकृतिह-
 रिहराजाय महते ॥ १०० ॥ नमस्ते पापौघाचलवितति-
 संहारपतये नमस्ते दारिद्र्यव्यथितजनदैवांतनिलये । नम-
 स्ते रोगार्तानतमनुजदिव्यौषधिदृशे नमस्ते दैवं मे नहि
 नहि जगत्यां तव पदम् ॥ १ ॥ असौ दत्तात्रेयस्तुति-
 युतकृतिर्ज्ञानलहरी सुधाधारापूराखिलनिगमसारानुप-
 ताम् । श्रुतश्रीविद्यायुर्विभवधनधान्यामृतचयं ददाले-
 वात्यंतं जयति सकलाह्लादजनिका ॥ १०२ ॥ इति श्री-
 दत्तात्रेयज्ञानलहरी दलादनमुनिविरचिता श्रीदत्तपद-
 प्रापिका संपूर्णा ॥

९०. दत्तात्रेयस्तोत्रम् ।

श्रीगणेशाय नमः ॥ जटाधरं पांडुरंगं शूलहस्तं कृपानि-
 धिम् । सर्वरोगहरं देवं दत्तात्रेयमहं भजे ॥ १ ॥ अस्य
 श्रीदत्तात्रेयस्तोत्रमंत्रस्य भगवान्भारद क्रपिः । अनुष्टु-
 छंदः । श्रीदत्तः परमात्मा देवता । श्रीदत्तप्रीत्यर्थं जपे विनि-
 योगः । जगदुत्पत्तिकर्त्रे च स्थितिसंहारहेतवे । भवपाश-
 विमुक्ताय दत्तात्रेय नमोस्तु ते ॥ १ ॥ जराजन्मविनाश-
 य देहशुद्धिकराय च । दिगंबर दयामूर्त्रे दत्तात्रेय ॥ २ ॥
 कर्पूरकांतिदेहाय ब्रह्ममूर्तिधराय च । वेदशास्त्रपरिज्ञाय
 दत्तात्रेय ॥ ३ ॥ ह्रस्वदीर्घकृशस्थूलनामगोत्रविवर्जि-
 त । पंचभूतकदीप्ताय दत्तात्रेय ॥ ४ ॥ यज्ञभोक्त्रे च

यज्ञाय यज्ञरूपधराय च । यज्ञप्रियाय सिद्धाय दत्तात्रेय
 नमोऽस्तु ते ॥ ५ ॥ आदौ ब्रह्मा मध्ये विष्णुरन्ते देवः स-
 दाशिवः । मूर्तित्रयस्वरूपाय दत्तात्रेय० ॥ ६ ॥ भोगा-
 ल्याय भोगाय योग्ययोग्याय धारिणे । जितेंद्रियजित-
 ज्ञाय दत्तात्रेय० ॥ ७ ॥ दिगंबराय दिव्याय दिव्यरूपध-
 राय च । सदोदितपरब्रह्म दत्तात्रेय० ॥ ८ ॥ जंबूद्वीपे म-
 हाक्षेत्रे मातापुरनिवासिने । जयमानसतांदेव दत्तात्रेय०
 ॥ ९ ॥ भिक्षाटनं गृहे ग्रामे पात्रं हेममयं करे । नाना-
 स्नादमयी भिक्षा दत्तात्रेय० ॥ १० ॥ ब्रह्मज्ञानमयी मुद्रा
 वस्त्रे चाकाशभूतले । प्रज्ञानघनबोधाय दत्तात्रेय० ॥ ११ ॥
 अवधूत सदानंद परब्रह्मस्वरूपिणे । विदेहदेहरूपाय
 दत्तात्रेय० ॥ १२ ॥ सत्यरूप सदाचार सत्यधर्मपरायण
 सत्याश्रय परोक्षाय दत्तात्रेय० ॥ १३ ॥ शूलहस्त गदापाणे
 वनमालासुकंधर । यज्ञसूत्रधर ब्रह्मन्दत्तात्रेय० ॥ १४ ॥
 क्षराक्षरस्वरूपाय परात्परतराय च । दत्तमुक्तिपरस्तोत्र
 दत्तात्रेय० ॥ १५ ॥ दत्तविद्याय लक्ष्मीश दत्तस्वात्मस्व-
 रूपिणे । गुणनिर्गुणरूपाय दत्तात्रेय० ॥ १६ ॥ शत्रुना-
 शकरं स्तोत्रं ज्ञानविज्ञानदायकम् । सर्वपापं शमं याति
 दत्तात्रेय० ॥ १७ ॥ इदं स्तोत्रं महद्दिव्यं दत्तप्रत्यक्षकारक-
 म् । दत्तात्रेयप्रसादाच्च नारदेन प्रकीर्तितम् ॥ १८ ॥ इति
 श्रीनारदपुराणे नारदविरचितं दत्तात्रेयस्तोत्रं संपूर्णम् ॥

९१. शंकराचार्यकृतगुर्वष्टकम् ।

श्रीगणेशाय नमः ॥ शरीरं सुरूपं तथा वा कलत्रं यशश्चाह
चित्रं धनं मेरुतुल्यम् । मनश्चेन्न लग्नं हरेरंग्रिपद्मे ततः
किं ततः किं ततः किं ततः किम् ॥ १ ॥ कलत्रं धनं पुत्रपौ-
त्रादि सर्वं गृहं बांधवाः सर्वमेतद्धि जातम् । गुरोरंग्रि-
पद्मे मनश्चेन्न लग्नं ततः किं ॥ २ ॥ पङ्गादिदेवो मुने
शास्त्रविद्या कवित्वादि गद्यं सुपद्यं करोति । गुरोरंग्रि-
पद्मे ॥ ३ ॥ विदेशेषु मान्यः स्वदेशेषु धन्यः । सदाचार-
वृत्तेषु मत्तो न चान्यः । गुरोरंग्रिपद्मे ॥ ४ ॥ क्षमा-
डले भूपभूपालवृन्दैः सदा सेवितं यस्य पादारविन्दम् ।
गुरोरंग्रिपद्मे ॥ ५ ॥ यशो मे गतं दिक्षु दानप्रतापाज्जा-
द्वस्तु सर्वं करे यत्प्रसादात् । गुरोरंग्रिपद्मे ॥ ६ ॥ न भोगे
न योगे न वा वाजिराजौ न कांतामुखे नैव वित्तेषु चि-
त्तम् । गुरोरंग्रिपद्मे ॥ ७ ॥ अरण्ये न वा स्वस्य गेहे
न कार्ये न देहे मनो वर्तते मे त्वनर्घ्ये । गुरोरंग्रिपद्मे
॥ ८ ॥ अनर्घ्याणि रत्नानि मुक्तानि सम्यक्समालिङ्गिता
कामिनी यामिनीषु । गुरोरंग्रिपद्मे ॥ ९ ॥ गुरोरष्टकं यः
पठेत्पुण्यदेही यतिर्भूपतिर्ब्रह्मचारी च गेही । लभेद्वाङ्मि-
तार्थं पदं ब्रह्मसंज्ञं गुरोरुक्तवाक्ये मनो यस्य लग्नम् ॥ १० ॥
इति श्रीमत्परमहंसपरिव्राजकाचार्यश्रीमच्छंकराचार्यविर-
चितं गुरोरष्टकं समाप्तम् ॥

९२. गुरुवरप्रार्थनापंचरत्नस्तोत्रम् ।

श्रीगणेशाय नमः ॥ यं विज्ञातुं भृगुः स्वं पितरमुपगतः पं-
चवारं यथावज्ज्ञानादेवामृतासेः सततमनुपमं चिद्वि-
वेदि लब्ध्वा । तस्मै तुभ्यं नमः श्रीहरिहरगुरवे सच्चि-
दानंदमुक्तानंताद्वैतप्रतीते न कुरु कितवतां पाहि मां
दीनबंधो ॥ १ ॥ यस्मान्नश्यस्य जन्मस्थितिविलयमिमे
स्तत्तिरीयाः पठन्ति स्वाविद्यामात्रयोगात्सुखशयनतले सु-
खतः स्वप्नवच्च । तस्मै० ॥ २ ॥ यो वेदांतैकलभ्यः श्रुतिपु-
न्यमितस्तैत्तिरीयैश्च कण्वैरन्यैरप्यानिपेकादुदयपरिमितं
शक्तसंस्कारभाजाम् । तस्मै० ॥ ३ ॥ यस्मिन्नेवावसन्नाः
सकलनिगमवाङ्मौलयः सुसंपुंसि प्रोक्तं तन्नाम यद्वन्नि-
महिमगतध्वांततत्कार्यरूपे । तस्मै० ॥ ४ ॥ चित्त्वात्सं-
कल्पपूर्वं सृजति जगदिदं योगिवन्मायया यः स्वात्मन्येवा-
दितीये परमसुखदृशि स्वप्नवद्भूम्नि नित्ये । तस्मै० ॥ ५ ॥
इत्यच्युतविरचितं गुरुवरप्रार्थनापंचरत्नस्तोत्रं संपूर्णम् ॥

९३. दक्षिणामूर्तिस्तोत्रम् ।

श्रीगणेशाय नमः ॥ विश्वं दर्पणदृश्यमाननगरीतुल्यं निर्जा-
तांतं पश्यन्नात्मनि मायया बहिरिवोद्भूतं यथा निद्रया ।
यः साक्षी कुरुते प्रबोधसमये स्वात्मानमेवाद्वयं तस्मै
श्रीगुरुमूर्तये नम इदं श्रीदक्षिणामूर्तये ॥ १ ॥ बीजस्यां-
वरिवांकुरो जगदिदं प्राङ्निर्विकल्पं पुनर्मायाकल्पितदे-

शकालकलनावैचित्र्यचित्रीकृतम् । मायावीव विजृम्भ-
 त्यपि महायोगीव यः स्वेच्छया तस्मै श्रीगुरु० ॥ २ ॥
 स्यैव स्फुरणं सदात्मकमसत्कल्पार्थकं भासते साक्षात्क-
 मसीति वेदवचसा यो बोधयत्याश्रितान् । यत्साक्षात्क-
 रणान्नवेन्न पुनरावृत्तिर्भवांभोनिधौ तस्मै श्रीगुरु० ॥ ३ ॥
 नानाछिद्रघटोदरस्थितमहादीपप्रभाभास्वरं ज्ञानं यस्य तु
 चक्षुरादिकरणद्वारा बहिः स्पन्दते । जानामीति तमेव
 भांतमनुभात्येतत्समस्तं जगत्तस्मै श्रीगुरु० ॥ ४ ॥ देवं
 प्राणमर्षाद्रियाण्यपि चलां बुद्धिं च शून्यं विदुः स्त्रीबाल्यं
 धजडोपमास्त्वहमिति भ्रान्ता भृशं वादिनः । मायास-
 क्तिविलासकल्पितमहाव्यामोहसंहारिणे तस्मै श्रीगुरु० ॥
 ५ ॥ राहुग्रस्तदिवाकरेन्दुसदृशी मायासमाच्छादनात्
 त्मात्रः करणोपसंहरणतो योऽभूत्सुषुप्तः पुमान् । प्राण-
 स्वाप्समिति प्रबोधसमये यः प्रत्यभिज्ञायते तस्मै श्रीगुरु०
 ॥ ६ ॥ बाल्यादिष्वपि जाग्रदादिषु तथा सर्वास्ववस्थासु
 पि व्यावृत्तास्त्रनुवर्तमानमहमित्यन्तः स्फुरन्तं सदा । सा-
 त्मानं प्रकटीकरोति भजतां यो मुद्रया भद्रया तस्मै श्री-
 गुरु० ॥ ७ ॥ विश्वं पश्यति कार्यकारणतया स्वस्वामि-
 बन्धतः शिष्याचार्यतया तथैव पितृपुत्राद्यात्मना भेदतः ।
 स्वप्ने जाग्रति वा य एष पुरुषो मायापरिभ्रामितस्तस्मै
 श्रीगुरु० ॥ ८ ॥ भूरंभांस्यनलोऽनिलोऽबरमहर्नाथो हि
 मांशुः पुमानित्याभाति चराचरात्मकमिदं यस्यैव मूर्तं

म् । नान्यत्किंचन विद्यते विमृशतां यस्मात्परस्माद्वि-
 शोक्तस्यै श्रीगुरु० ॥ ९ ॥ सर्वात्मत्वमिति स्फुटीकृतमि-
 दं यस्मादमुष्मिस्तवे तेनास्य श्रवणात्तथार्थमननाद्ध्याना-
 त् संकीर्तनात् । सर्वात्मत्वमहाविभूतिसहितं स्यादीश्वर-
 त्वं स्वतः सिद्ध्येत्तत्पुनरष्टधा परिणतं चैश्वर्यमव्याहतम्
 ॥ १० ॥ वटविटपिसमीपे भूमिभागे निपण्णं सकलमु-
 निजनानां ज्ञानदातारमारात् । त्रिभुवनगुरुमीशं दक्षि-
 णामूर्तिदेवं जननमरणदुःखच्छेददक्षं नमामि ॥ ११ ॥
 चित्रं वटतरोर्मूले वृद्धाः शिष्या गुरुर्युवा । गुरोस्तु मौनं
 व्याख्यानं शिष्यास्तु छिन्नसंशयाः ॥ १२ ॥ ॐ नमः प्रण-
 राथाय शुद्धज्ञानैकमूर्तये । निर्मलाय प्रशांताय दक्षि-
 णामूर्तये नमः ॥ १३ ॥ निधये सर्वविद्यानां भिषजे भव-
 रोगिणाम् । गुरवे सर्वलोकानां दक्षिणामूर्तये नमः
 ॥ १४ ॥ मौनव्याख्याप्रकटितपरब्रह्मतत्त्वं युवानं वर्षिष्ठांते-
 वसदपिगणैरावृतं ब्रह्मनिष्ठैः । आचार्यैर्द्रं करकलितचि-
 त्तुद्रमानंदरूपं स्वात्मारामं मुदितवदनं दक्षिणामूर्ति-
 मीडे ॥ १५ ॥ इति श्रीमत्परमहंसपरिव्राजकाचार्यश्री-
 मच्छंकराचार्यविरचितं दक्षिणामूर्तिस्तोत्रं संपूर्णम् ॥

अवतारस्तोत्राणि ।

९४. मत्स्यस्तोत्रम् ।

श्रीगणेशाय नमः ॥ नूनं त्वं भगवान्साक्षाद्भरिर्नारायणोऽव्ययः । अनुग्रहाय भूतानां धत्से रूपं जलौकसाय ॥ १ ॥ नमस्ते पुरुषश्रेष्ठ स्थित्युत्पत्त्यप्ययेश्वर । भक्तानां नः प्रपन्नानां मुख्यो ह्यात्मगतिर्विभो ॥ २ ॥ सर्वे लील-
वतारास्ते भूतानां भूतिहेतवः । ज्ञातुमिच्छाम्यदो रूपं यदर्थं भवता धृतम् ॥ ३ ॥ न तेऽरविन्दाक्ष पदो-
पसर्पणं मृषा भवेत्सर्वसुहृत्प्रियात्मनः । यथेतरेषां पृथ-
गात्मनां सतामदीदृशो यद्वपुरद्भुतं हि नः ॥ ४ ॥ इति
श्रीमद्भागवतांतर्गतं मत्स्यस्तोत्रं संपूर्णम् ॥

९५. कूर्मस्तोत्रम् ।

श्रीगणेशाय नमः ॥ देवा ऊचुः । नमाम ते देव प-
दारविंदं प्रपन्नतापोपशमातपन्नम् । यन्मूलकेता यतर्षो-
ऽजसोरुसंसारदुःखं बहिरुत्क्षिपन्ति ॥ १ ॥ धातर्यदक्षि-
न्भव ईश जीवास्तापत्रयेणोपहृता न शर्म । आत्मलुप-
ते भगवंस्तवांग्रिच्छायां सविद्यामत आश्रयेम ॥ २ ॥
मार्गंति यत्ते मुखपन्ननीडैश्छंदःसुपर्णैर्ऋषयो विविक्ते ।
यस्याधमर्षोदसरिद्वरायाः पदंपदं तीर्थपदः प्रपन्नाः ॥ ३ ॥
यच्छ्रद्धया श्रुतवत्या च भक्त्या समृज्यमाने हृदयेऽज-

प्राय । ज्ञानेन वैराग्यबलेन धीरा ब्रजेम तत्तेऽग्निसरोज-
 पीठम् ॥ ४ ॥ विश्वस्य जन्मस्थितिसंयमार्थं कृतावतारस्य
 पदांबुजं ते । ब्रजेम सर्वे शरणं यदीश स्मृतं प्रयच्छत्य-
 मयं स्वपुंसाम् ॥ ५ ॥ यत्सानुबन्धेऽसति देहगेहे ममाह-
 मित्यूढदुराग्रहाणाम् । पुंसां सुदूरं वसतोऽपि पुर्यां भ-
 जेम तत्ते भगवन्पदाब्जम् ॥ ६ ॥ तान्वा असद्वृत्तिभि-
 क्षिभिर्ये पराहृतांतर्मनसः परेश । अथो न पश्यंत्यु-
 क्षाय नूनं ये ते पदन्यासविलासलक्ष्म्याः ॥ ७ ॥ पानेन
 ते देव कथासुधायाः प्रवृद्धभक्त्या विशदाशया ये । वै-
 राग्यसारं प्रतिलभ्य बोधं यथांजसान्वीयुरकुण्ठधिष्ण्यम्
 ॥ ८ ॥ तथापरे चात्मसमाधियोगबलेन जित्वा प्रकृतिं
 बलिष्ठाम् । त्वामेव धीराः पुरुषं विशंति तेषां श्रमः स्या-
 द्ब तु सेवया ते ॥ ९ ॥ तत्ते वयं लोकसिसृक्षयाद्य त्वया-
 नुसृष्टास्त्रिभिरात्मभिः स्म । सर्वे वियुक्ताः स्वविहारतंत्रं
 न शक्नुमस्तत्प्रतिहर्तवे ते ॥ १० ॥ यावद्वलिं तेऽज हराम
 काले यथा वयं चान्नमदाम यत्र । यथोभयेषां त इमे
 हि लोका बलिं हरंतोऽन्नमदंत्यनूहाः ॥ ११ ॥ त्वं नः
 सुराणामसि सान्वयानां कूटस्थ आद्यः पुरुषः पुराणः ।
 त्वं देवशक्त्यां गुणकर्मयोनौ रेतस्त्वजायां कविमादधेऽजः
 ॥ १२ ॥ ततो वयं सत्प्रमुखा यदर्थे बभूविमात्मन्करवाम
 किं ते । त्वं नः स्वचक्षुः परिदेहि शक्त्या देवक्रियार्थं दय-

नुग्रहाणाम् ॥ १३ ॥ इति श्रीमद्भागवतांतर्गतं कूर्मस्तो-
त्रं समाप्तम् ॥

९६. चराहस्तोत्रम् ।

श्रीगणेशाय नमः ॥ ऋषय ऊचुः । जितं जितं तेऽजितं क-
ज्ञभावन त्रयीं तनुं स्वां परिधुन्वते नमः । यद्रोमगतेषु
निलिल्युरध्वरास्तस्यै नमः कारणसूकराय ते ॥ १ ॥ स्वां
तवैतन्ननु दुष्कृतात्मनां दुर्दर्शनं देव यदध्वरात्मकम् ।
छन्दांसि यस्य त्वचि बर्हि रोमस्वाज्यं दृशि त्वंग्रिपु चातु-
होत्रम् ॥ २ ॥ सुक् तुण्ड आसीत्सुव ईश नासयोरिदोदो-
चमसाः कर्णरंध्रे । प्राशिन्नमास्ये असने ग्रहास्तु ते यच्च-
णं ते भगवन्नग्निहोत्रम् ॥ ३ ॥ दीक्षानुजन्मोपसदः शिरो-
धरं त्वं प्रायणीयोदयनीयदंष्ट्रः । जिह्वा प्रवर्ग्यस्तव शीर्षं
क्रतोः सभ्यावसथ्यं चितयोऽसवो हि ते ॥ ४ ॥ सोमस्तु
रेतः सवनान्यवस्थितिः संस्थाविभेदास्तव देव धातवः ।
सन्नाणि सर्वाणि शरीरसंधिस्त्वं सर्वयज्ञक्रतुरिष्टिवंधन-
॥ ५ ॥ नमो नमस्तेऽखिलयन्त्रदेवताद्रव्याय सर्वकृते
क्रियात्मने । वैराग्यभक्त्यात्मजयानुभावितज्ञानाय वि-
द्यागुरवे नमो नमः ॥ ६ ॥ दंष्ट्राग्रकोट्या भगवंस्त्वया
धृता विराजते भूधर भूः सभूधरा । यथा वनाग्निः स-
रतो दत्ता धृता मतंगजेंद्रस्य सपत्रपद्मिनी ॥ ७ ॥ त्रयी-
मयं रूपमिदं च सौकरं भूमंडले नाथ दत्ता धृतेन ते ।

वकास्ति शृङ्गोढघनेन भूयसा कुलाचलेंद्रस्य यथैव वि-
 क्रमः ॥ ८ ॥ संस्थापयैनां जगतां सतस्थुषां लोकाय पत्नी-
 णसि मातरं पिता । विधेम चास्यै नमसा सह त्वया यस्यां
 स्तेजोभिमिवारणावधाः ॥ ९ ॥ कः श्रद्धाधीतान्यतम-
 त्वप्रभो रसां गताया भुव उद्विर्बह्णम् । न विस्मयो-
 ऽसौ त्वयि विश्वविस्मये यो माययेदं ससृजेऽतिविस्मयम्
 ॥ १० ॥ विधुन्वता वेदमयं निजं वपुर्जनस्तपः सत्यनि-
 वासिनो जयम् । सटाशिखोद्भूतशिवांबुविंदुभिर्विमृज्य-
 माना भृशमीश पाविताः ॥ ११ ॥ स वै बत अष्टमति-
 त्वैष ते यः कर्मणां पारमपारकर्मणः । यद्योगमायागुण-
 योगमोहितं विश्वं समस्तं भगवन्विधेहि शम् ॥ १२ ॥
 इति श्रीमद्भागवतांतर्गतं वराहस्तोत्रं समाप्तम् ॥

९७. नृसिंहस्तोत्रम् ।

श्रीगणेशाय नमः ॥ ब्रह्मोवाच । नतोऽस्म्यनंताय दुरं-
 तशक्तये विचित्रवीर्याय पवित्रकर्मणे । विश्वस्य सर्गस्थि-
 तिसंयमान्गुणैः स्वलीलया संदधतेऽव्ययात्मने ॥ १ ॥
 श्रीरुद्र उवाच । कोपकालो युगांतस्ते हतोऽयमसुरो-
 लकः । तत्सुतं पाह्युपसृतं भक्तं ते भक्तवत्सल ॥ २ ॥
 इंद्र उवाच । प्रत्यानीताः परम भवता त्रायता नः स्व-
 भागा दैत्याक्रांतं हृदयकमलं त्वद्गृहं प्रत्यबोधि । काल-
 प्रसक्तं कियदिदमहो नाथ शुश्रूषतां ते मुक्तिस्तेषां नहि

बहु मता नारसिंहापरैः किम् ॥ ३ ॥ ऋषय ऊचुः । तं
 नस्तपः परममात्थ यदात्मतेजो येनेदमादिपुरुषात्मना
 ससर्ज । तद्विप्रलुप्तममुनाद्य शरण्यपाल रक्षागृहीतक-
 पुपा पुनरन्वमंस्थाः ॥ ४ ॥ पितर ऊचुः । श्राद्धानि
 नोऽधिबुभुजे प्रसभं तनूजैर्दत्तानि तीर्थसमयेष्वपि वसि-
 लाम्बु । तस्योदरान्नखविदीर्णवपाद्य आर्च्छत्तस्मै नमो
 नृहरयेऽखिलधर्मगोप्त्रे ॥ ५ ॥ सिद्धा ऊचुः । यो नो
 गतिं योगसिद्धामसाधुरहारपीद्योगतपोबलेन । नाचादर्श-
 तं नखैर्निर्ददार तस्मै तुभ्यं प्रणताः स्मो नृसिंह ॥ ६ ॥
 विद्याधरा ऊचुः । विद्यां पृथग्धारणयाऽनुराद्धां न्यपेक्ष-
 दज्ञो बलवीर्यदत्तः । स येन संख्ये पशुवद्धतस्तं माया-
 नृसिंहं प्रणताः स्म नित्यम् ॥ ७ ॥ नागा ऊचुः । येन
 पापेन रत्नानि स्त्रीरत्नानि हृतानि नः । तद्वक्षःपादो-
 नासां दत्तानन्द नमोस्तु ते ॥ ८ ॥ मनव ऊचुः । मनवो
 वयं तव निदेशकारिणो दितिजेन देव परिभूतसेतवः ।
 भवता खलः स उपसंहृतः प्रभो करवाम ते किमनुशाधि-
 किंकरान् ॥ ९ ॥ प्रजापतय ऊचुः । प्रजेशा वयं ते परे-
 शाभिसृष्टा न येन प्रजा वै सृजामो निषिद्धाः । स एष
 त्वया भिन्नवक्षानुशेते जगन्मङ्गलं सत्त्वमूर्तेऽवतारः ॥ १० ॥
 गन्धर्वा ऊचुः । वयं विभो ते नटनाट्यगायका येनात्म-
 साद्वीर्यबलौजसा कृताः । स एष नीतो भवता दशा-
 मिमां किमुत्पथस्थः कुशलाय कल्पते ॥ ११ ॥ चारणा

ऊचुः । हरे तवांग्रिपंकजं भवापवर्गमाश्रिताः । यदेष सा-
 पुहच्छयस्त्वयाऽसुरः समापितः ॥ १२ ॥ यक्षा ऊचुः ।
 वयमनुचरमुख्याः कर्मभिस्ते मनोज्ञैस्त इह दितिसुतेन
 प्रापिता बाहकत्वम् । स तु जनपरितापं तत्कृतं जानता
 ते नरहर उपनीतः पंचतां पंचविंश ॥ १३ ॥ किंपुरुषा
 ऊचुः । वयं किंपुरुषास्त्वं तु महापुरुष ईश्वरः । अयं कु-
 पुरुषो नष्टो धिक्कृतः साधुभिर्यदा ॥ १४ ॥ वैतालिका
 ऊचुः । सभासु सत्रेषु तवामलं यशो गीत्वा सपर्यां म-
 हतीं लभामहे । यस्तां व्यनैपीन्द्रशमेप दुर्जनो दिष्ट्या
 हतस्ते भगवन्त्यथामयः ॥ १५ ॥ किन्नरा ऊचुः । वयमीश
 किन्नरगणास्तवानुगा दितिजेन विष्टिममुनाऽनुकारिताः ।
 भवता हरे सवृजिनोऽवसादितो नरसिंह नाथ विभवाय
 नो भव ॥ १६ ॥ विष्णुपार्षदा ऊचुः । अद्यैतद्धरिनररूप-
 मद्भुतं ते दृष्टं नः शरणद सर्वलोकशर्म । सोऽयं ते वि-
 धिकर ईश विग्रशस्तस्येदं निधनमनुग्रहाय विद्मः ॥ १७ ॥
 इति श्रीमद्भागवतांतर्गतं नृसिंहस्तोत्रं संपूर्णम् ॥

९८. लक्ष्मीनृसिंहस्तोत्रम् ।

श्रीगणेशाय नमः ॥ श्रीमत्पयोनिधिनिकेतनचक्रपाणे
 भोगीन्द्रभोगमणिरंजितपुण्यमूर्ते । योगीश शाश्वत शरण्य
 भवाब्धिपोत लक्ष्मीनृसिंह मम देहि करावलंबम् ॥ १ ॥
 प्रह्लादरुद्रमरुदककिरीटकोटिसंघटितांग्रिकमलामलकांति-

कांत । लक्ष्मीलसत्कुचसरोरुहराजहंसलक्ष्मीनृसिंह मम
 देहि करावलंबम् ॥ २ ॥ संसारघोरगहने चरतो मुरारे
 मारोग्रभीकरमृगप्रवरार्दितस्य । आर्तस्य मत्सरनिदाघनिपी-
 डितस्य लक्ष्मीनृसिंह० ॥ ३ ॥ संसारकूपमतिघोरमगाध-
 मूलं संप्राप्य दुःखशतसर्पसमाकुलस्य । दीनस्य देव
 कृपणापदमागतस्य लक्ष्मीनृसिंह० ॥ ४ ॥ संसारसागर-
 विशालकरालकालनक्रग्रहग्रसननिग्रहविग्रहस्य । व्यग्रस्य
 रागरसनोर्मिनिपीडितस्य लक्ष्मीनृसिंह० ॥ ५ ॥ संसा-
 रवृक्षमधवीजमनंतकर्मशाखाशतं करणपत्रमनंगपुष्पम् ।
 आरुह्य दुःखफलितं पततो दयालो लक्ष्मीनृसिंह० ॥ ६ ॥
 संसारसर्पघनवक्रभयोग्रतीव्रदंष्ट्राकरालविषदग्धविनष्टमू-
 र्तेः । नागारिवाहन सुधाब्धिनिवास शौरे लक्ष्मीनृसिं-
 ह० ॥ ७ ॥ संसारदावदहनातुरभीकरोरुज्वालावलीभि-
 तिदग्धतनूरुहस्य । त्वत्पादपद्मसरसीशरणागतस्य लक्ष्मी-
 नृसिंह० ॥ ८ ॥ संसारजालपतितस्य जगन्निवास सर्व-
 द्रियार्थबडिशार्थज्ञपोषमस्य । प्रोत्खंडितप्रचुरतालुकमल-
 कस्य लक्ष्मीनृसिंह० ॥ ९ ॥ संसारभीकरकरींद्रकल-
 भिघातनिष्पिष्टमर्मवपुषः सकलार्तिनाश । प्राणप्रयाण-
 भवभीतिसमाकुलस्य लक्ष्मीनृसिंह० ॥ १० ॥ अंधस्य मे-
 हतविवेकमहाधनस्य चोरैः प्रभो बलिभिरिंद्रियनाश-
 धेयैः । मोहांधकूपकुहरे विनिपातितस्य लक्ष्मीनृसिंह०

रामस्तोत्राणि ।

१०१. रामहृदयम् ।

श्रीगणेशाय नमः ॥ श्रीमहादेव उवाच । ततो रामः स्वयं
प्राह हनूमंतमुपस्थितम् । शृणु तत्त्वं प्रवक्ष्यामि ह्यात्मा-
नात्मपरात्मनाम् ॥ १ ॥ आकाशस्य यथा भेदस्त्रिविधो
दृश्यते महान् । जलाशये महाकाशस्तदवच्छिन्न एव
हि ॥ २ ॥ प्रतिबिम्बाख्यमपरं दृश्यते त्रिविधं नभः ।
बुद्ध्यवच्छिन्नचैतन्यमेकं पूर्णमथापरम् ॥ ३ ॥ आभास-
स्त्वपरं विवभूतमेवं त्रिधा चित्तिः । साभासबुद्धेः कर्तृत्व-
मविच्छिन्नेऽविकारिणि ॥ ४ ॥ साक्षिण्यारोप्यते भ्रान्त्या
जीवत्वं च तथाऽबुधैः । आभासस्तु मृषाबुद्धिरविद्या-
कार्यमुच्यते ॥ ५ ॥ अविच्छिन्नं तु तद्ब्रह्म विच्छेदस्तु
विकल्पितः । अविच्छिन्नस्य पूर्णेन एकत्वं प्रतिपाद्यते
॥ ६ ॥ तत्त्वमस्यादिवाक्यैश्च साभासस्याहमस्तथा । ऐक्य-
ज्ञानं यदोत्पन्नं महावाक्येन चात्मनोः ॥ ७ ॥ तदाविद्या
स्वकार्यैश्च नश्यत्येव न संशयः । एतद्विज्ञाय मद्भक्तो
मद्भावायोपपद्यते ॥ ८ ॥ मद्भक्तिविमुखानां हि शास्त्रगतेषु
सुखताम् । न ज्ञानं न च मोक्षः स्यात्तेषां जन्मशतैरपि ॥
॥ ९ ॥ इदं रहस्यं हृदयं ममात्मनो मयैव साक्षात्कथितं
तवानघ । मद्भक्तिहीनाय शठाय न त्वया दातव्यमैन्द्रा-
दपि राज्यतोधिकम् ॥ १० ॥ इति श्रीमदध्यात्मरामायणे
बालकांडे श्रीरामहृदयं संपूर्णम् ॥

१०२. रामस्तवराजः ।

श्रीगणेशाय नमः ॥ अस्य श्रीरामचंद्रस्तवराजस्तोत्रं
 त्रस्य । सनत्कुमार ऋषिः । श्रीरामो देवता । अनुष्टुप्
 छंदः । सीता बीजम् । हनुमान् शक्तिः । श्रीरामप्रीत्यर्थं
 जपे विनियोगः । सूत उवाच । सर्वशास्त्रार्थतत्त्वज्ञं व्यासं ।
 सत्यवतीसुतम् । धर्मपुत्रः प्रहृष्टात्मा प्रत्युवाच मुनीश्वर
 रम् ॥ १ ॥ युधिष्ठिर उवाच । भगवन्योगिनां श्रेष्ठ सर्वं
 शास्त्रविशारद । किं तत्त्वं किं परं जाप्यं किं ध्यानं मुक्ति
 साधनम् ॥ २ ॥ श्रोतुमिच्छामि तत्सर्वं ब्रूहि मे मुनिस
 त्तम । वेदव्यास उवाच । धर्मराज महाभाग शृणु व
 क्ष्यामि तत्त्वतः ॥ ३ ॥ यत्परं यद्गुणातीतं यज्ज्योतिरमलं
 शिवम् । तदेव परमं तत्त्वं कैवल्यपदकारणम् ॥ ४ ॥
 श्रीरामेति परं जाप्यं तारकं ब्रह्मसंज्ञकम् । ब्रह्महत्या
 दिपापघ्नमिति वेदविदो विदुः ॥ ५ ॥ श्रीराम रामेति
 जना ये जपन्ति च सर्वदा । तेषां भुक्तिश्च मुक्तिश्च भवि
 ष्यति न संशयः ॥ ६ ॥ स्तवराजं पुरा प्रोक्तं नारदेन च
 धीमता । तत्सर्वं संप्रवक्ष्यामि हरिध्यानपुरःसरम् ॥ ७ ॥
 तापत्रयाग्निशमनं सर्वाघौघनिकृंतनम् । दारिद्र्यदुःखश
 मनं सर्वसंपत्करं शिवम् ॥ ८ ॥ विज्ञानफलदं दिव्यं
 मोक्षैकफलसाधनम् । नमस्कृत्य प्रवक्ष्यामि रामं कृष्णं
 जगन्मयम् ॥ ९ ॥ अयोध्यानगरे रम्ये रत्नमंडपमध्यो ।

स्मरेत्कल्पतरोर्मूले रत्नसिंहासनं शुभम् ॥ १० ॥ तन्मध्ये-
 ष्ठदलं पद्मं नानारत्नैश्च वेष्टितम् । स्मरेन्मध्ये दाशरथिं स-
 प्पुष्पादित्यतेजसम् ॥ ११ ॥ पितुरङ्कगतं राममिन्द्रनीलमणि-
 यैर्युक्तम् । कोमलाङ्गं विशालाक्षं विद्युद्वर्णवरावृतम् ॥ १२ ॥
 अनुकोटिप्रतीकाशं किरीटेन विराजितम् । रत्नप्रैवेयकेयू-
 र्भक्तकुण्डलमण्डितम् ॥ १३ ॥ रत्नकंकणमञ्जीरकटिसूत्रैर-
 ंकृतम् । श्रीवत्सकौस्तुभोरस्कं मुक्ताहारोपशोभितम्
 ॥ १४ ॥ दिव्यरत्नसमायुक्तमुद्रिकाभिरलङ्कृतम् । राघवं
 सन्निभं बालं राममीपत्सिताननम् ॥ १५ ॥ तुलसीकुन्दमं-
 वरपुष्पमाल्यैरलङ्कृतम् । कर्पूरागुरुकस्तूरीदिव्यगंधानु-
 लम्पनम् ॥ १६ ॥ योगशास्त्रेष्वभिरतं योगेशं योगदाय-
 ॥ १७ ॥ सदा भरतसौमित्रिशत्रुघ्नैरुपशोभितम् ॥ १७ ॥
 याचाधरसुराधीशसिद्धगंधर्वकिन्नरैः । योगीन्द्रैर्नारदाद्यैश्च
 तिर्यग्मानमहर्निशम् ॥ १८ ॥ विश्वामित्रवसिष्ठादिमु-
 निभिः परिसेवितम् । सनकादिमुनिश्रेष्ठैर्योगिद्वन्द्वैश्च से-
 वितम् ॥ १९ ॥ रामं रघुवरं वीरं धनुर्वेदविशारदम् ।
 गलायतनं देवं रामं राजीवलोचनम् ॥ २० ॥ सर्वशा-
 स्त्रार्थतत्त्वज्ञमानन्दकरसुन्दरम् । कौसल्यानन्दनं रामं धनु-
 र्योगधरं हरिम् ॥ २१ ॥ एवं संचिंतयन्विष्णुं यज्ज्यो-
 त्समलं विभुम् । प्रहृष्टमानसो भूत्वा मुनिवर्यः स
 ॥ २२ ॥ सर्वलोकहितार्थाय तुष्टाव रघुनन्दनम् ।

कृताञ्जलिपुटो भूत्वा चिंतयन्नद्भुतं हरिम् ॥ २३ ॥ यदे-
 कं यत्परं नित्यं यदनंतं चिदात्मकम् । यदेकं व्याप्तं
 लोके तद्रूपं चिंतयाम्यहम् ॥ २४ ॥ विज्ञानहेतुं वि-
 लायताक्षं प्रज्ञानरूपं स्वसुखैकहेतुम् । श्रीरामचंद्रं ह्री-
 मादिदेवं परात्परं राममहं भजामि ॥ २५ ॥ कविं पु-
 राणं पुरुषं पुरस्तात्सनातनं योगिनमीशितारम् । अणे-
 रणीयांसमनंतवीर्यं प्राणेश्वरं राममसौ ददर्श ॥ २६ ॥
 नारद उवाच । नारायणं जगन्नाथमभिरामं जगत्पतिम् ।
 कविं पुराणं वागीशं रामं दशरथात्मजम् ॥ २७ ॥ राज-
 राजं रघुवरं कौसल्यानंदवर्धनम् । भर्गं वरेण्यं विश्वं
 रघुनाथं जगद्गुरुम् ॥ २८ ॥ सत्यं सत्यप्रियं श्रेष्ठं जग-
 कीवल्लभं विभुम् । सौमित्रिपूर्वजं शांतं कामदं कमल-
 क्षणम् ॥ २९ ॥ आदित्यं रविमीशानं घृणिं सूर्यमना-
 यम् । आनंदरूपिणं सौम्यं राघवं करुणामयम् ॥ ३० ॥
 जामदग्न्यं तपोमूर्तिं रामं परशुधारिणम् । वाक्पतिं
 रदं वाच्यं श्रीपतिं पक्षिवाहनम् ॥ ३१ ॥ श्रीशार्ङ्गधारि-
 रामं चिन्मयानंदविग्रहम् । हलधृग्विष्णुमीशानं क-
 रामं कृपानिधिम् ॥ ३२ ॥ श्रीवल्लभं कृपानाथं जगन्मोह-
 नमच्युतम् । मत्स्यकूर्मवराहादिरूपधारिणमव्ययम् ॥ ३३ ॥
 वासुदेवं जगद्योनिमनादिनिधनं हरिम् । गोविंदं गोप-
 विष्णुं गोपीजनमनोहरम् ॥ ३४ ॥ गोगोपालपरीव-

॥ ११ ॥ लक्ष्मीपते कमलनाभ सुरेश विष्णो वैकुण्ठ कृष्ण
मधुसूदन पुष्कराक्ष । ब्रह्मण्य केशव जनार्दन वासुदेव
देवेश देहि कृपणस्य करा० ॥ १२ ॥ यन्माययोजितवपुःप्र-
चुरप्रवाहमग्नार्थमत्र निवहोरुकरावलंबम् । लक्ष्मीनृसिंहच-
रणारब्जमधुघतेन स्तोत्रं कृतं सुखकरं भुविशंकरेण ॥ १३ ॥
इति श्रीमत्परमहंसपरिव्राजकाचार्यश्रीमच्छंकराचार्यविर-
चितं संकष्टनाशनं लक्ष्मीनृसिंहस्तोत्रं संपूर्णम् ॥

९९. वामनस्तोत्रम् ।

श्रीगणेशाय नमः ॥ अदितिरुवाच । यज्ञेश यज्ञपुरुषाच्यु-
त तीर्थपाद तीर्थश्रवःश्रवणमंगलनामधेय । आपन्नलो-
कवृजिनोपशमोदयाऽऽद्य शं नः कृधीश भगवन्नसि दीन-
नाथः ॥ १ ॥ विश्वाय विश्वभवनस्थितिसंयमाय स्वैरं-
गृहीतपुरुशक्तिगुणाय भूझे । स्वस्थाय शश्वदुपबृंहितपूर्ण-
बोधव्यापादितात्मतमसे हरये नमस्ते ॥ २ ॥ आयुः परं
वपुरभीष्टमतुल्यलक्ष्मीद्यौर्भू रसाः सकलयोगगुणास्त्रिव-
र्गाः । ज्ञानं च केवलमनंत भवंति तुष्टास्त्वत्तो नृणां किमु
सपत्नजयादिराशीः ॥ ३ ॥ इति श्रीमद्भागवतांतर्गतं
वामनस्तोत्रं संपूर्णम् ॥

१००. वामनस्तोत्रम् ।


श्रीगणेशाय नमः ॥ अदितिरुवाच । नमस्ते देवदेवेश

सर्वव्यापिन् जनार्दन । सत्त्वादिगुणभेदेन लोकव्यापारका-
 रण ॥ १ ॥ नमस्ते बहुरूपाय अरूपाय नमो नमः । सर्वै-
 कान्द्रुतरूपाय निर्गुणाय गुणात्मने ॥ २ ॥ नमस्ते लोक-
 नाथाय परमज्ञानरूपिणे । सद्भक्तजनवात्सल्यशीलिते
 मंगलात्मने ॥ ३ ॥ यस्यावताररूपाणि ह्यर्चयन्ति मुनी-
 श्वराः । तमादिपुरुषं देवं नमामीष्टार्थसिद्धये ॥ ४ ॥ यं न
 जानन्ति श्रुतयो यं न जानन्ति सूरयः । तं नमामि जग-
 द्देतुं मायिनं तममायिनम् ॥ ५ ॥ यस्यावलोकनं चित्रं
 मायोपद्रववारणम् । जगद्रूपं जगत्पालं तं वन्दे पद्मजाध-
 वम् ॥ ६ ॥ यो देवस्त्यक्तसंगानां शांतानां करुणार्णवः ।
 करोति ह्यात्मना संगं तं वन्दे संगवर्जितम् ॥ ७ ॥ यत्पा-
 दाब्जं जलक्लिन्नं सेवारंजितमस्तकाः । अवापुः परमां सिद्धिं
 तं वन्दे सर्ववन्दितम् ॥ ८ ॥ यज्ञेश्वरं यज्ञभुजं यज्ञक-
 र्मसु निष्ठितम् । नमामि यज्ञफलदं यज्ञकर्मप्रबोधकम्
 ॥ ९ ॥ अजामिलोपि पापात्मा यन्नामोच्चारणादनु । प्रा-
 सवान्परमं धाम तं वन्दे लोकसाक्षिणम् ॥ १० ॥ ब्रह्माद्या
 अपि ये देवा यन्मायापाशयन्त्रिताः । न जानन्ति परं भावं
 तं वन्दे सर्वनायकम् ॥ ११ ॥ हृत्पद्मानिलयो ज्ञानां दूर-
 स्थ इव भाति यः । प्रमाणातीतसद्भावं तं वन्दे ज्ञानसा-
 क्षिणम् ॥ १२ ॥ यन्मुखाद्ब्राह्मणो जातो बाहुभ्यां क्षत्रियो-
 ऽजनि । तथैव ऊरुतो वैश्याः पद्भ्यां शूद्रो अजायत ॥ १३ ॥

मनसश्चंद्रमा जातो जातः सूर्यश्च चक्षुषः । मुखादिंद्रश्चा-
ग्निश्च प्राणाद्वायुरजायत ॥ १४ ॥ त्वमिंद्रः पवनः सोम-
स्त्वमीशानस्त्वमंतकः । त्वमग्निर्निर्ऋतिश्चैव वरुणस्त्वं दि-
वाकरः ॥ १५ ॥ देवाश्च स्थावराश्चैव पिशाचाश्चैव राक्षसाः ।
गिरयः सिद्धगंधर्वा नद्यो भूमिश्च सागराः ॥ १६ ॥ त्वमे-
व जगतामीशो यन्नामास्ति परात्परः । त्वद्रूपखिलं त-
स्मात्पुत्रान्मे पाहि श्रीहरे ॥ १७ ॥ इति स्तुत्वा देवधानी-
देवं नत्वा पुनः पुनः । उवाच प्रांजलिभूत्वा हर्षांशुक्षा-
लितस्तनी ॥ १८ ॥ अनुग्राह्यास्मि देवेश हरे सर्वादिका-
ण । अकंटकश्रियं देहि मत्सुतानां दिवौकसाम् ॥ १९ ॥
अंतर्यामिन् जगद्रूप सर्वभूतपरेश्वर । तवाज्ञातं किमस्ती-
ह किं मां मोहयसि प्रभो ॥ २० ॥ तथापि तव वक्ष्या-
मि यन्मे मनसि वर्तते । वृथापुत्रास्मि देवेश रक्षोभिः
परिपीडिता ॥ २१ ॥ एतान्न हंतुमिच्छामि मत्सुता दिति-
जातयः । तानहत्वा श्रियं देहि मत्सुतानामुवाच सा ॥ २२ ॥
इत्युक्तो देवदेवस्तु पुनः प्रीतिमुपागतः । उवाच हर्षय-
न्सार्ध्वीं कृपयाभिपरिहृतः ॥ २३ ॥ श्रीभगवानुवाच ।
प्रीतोस्मि देवि भद्रं ते भविष्यामि सुतस्तव । यतः सप-
त्नीतनयेष्वपि वात्सल्यशालिनी ॥ २४ ॥ त्वया च मे कृतं
खेत्रं पठंति भुवि मानवाः । तेषां पुत्रधनं संपन्नं हीयंते
कदाचन ॥ २५ ॥ अंते मत्पदमामोति यद्विष्णोः परमं
शुभम् ॥ २६ ॥ इति श्रीपद्मपुराणे वामनस्तोत्रं समाप्तम् ॥

कल्याणानां निधानं कलमलमथनं पावनं पावनावां

वीजं धर्मद्रुमस्य प्रभवतु भवतां भूतये रामनाम ॥



पाथेयं यन्मुमुक्षुः स्यादिति परंपरायां प्रसिद्धम् ।

विश्वामित्राय नमः कविप्रवचनं जीवन् मृज्जनां

गोपकन्यासमावृतम् । विद्युत्पुंजप्रतीकाशं रामं कृष्णं जग-
 न्मयम् ॥ ३५ ॥ गोगोपिकासमाकीर्णं वेणुवादनतत्परम् ।
 कामरूपं कलावंतं कामिनीकामदं विभुम् ॥ ३६ ॥
 मन्मथं मथुरानाथं माधवं मकरध्वजम् । श्रीधरं श्रीकरं
 श्रीशं श्रीनिवासं परात्परम् ॥ ३७ ॥ भूतेशं भूपतिं भद्रं
 विभूतिं भूमिभूषणम् । सर्वदुःखहरं वीरं दुष्टदानववै-
 रिणम् ॥ ३८ ॥ श्रीनृसिंहं महाबाहुं महांतं दीप्ततेजसम् ।
 चिदानन्दमयं नित्यं प्रणवं ज्योतिरूपिणम् ॥ ३९ ॥ आ-
 दित्यमंडलगतं निश्चितार्थस्वरूपिणम् । भक्तप्रियं पद्म-
 नेत्रं भक्तानामीप्सितप्रदम् ॥ ४० ॥ कौसल्येयं कलामूर्तिं
 काकुत्स्थं कमलाप्रियम् । सिंहासने समासीनं नित्यव्रतम-
 क्लमपम् ॥ ४१ ॥ विश्वामित्रप्रियं दांतं स्वदारनियतव्र-
 तम् । यज्ञेशं यज्ञपुरुषं यज्ञपालनतत्परम् ॥ ४२ ॥ स-
 त्यसंधं जितक्रोधं शरणागतवत्सलम् । सर्वक्लेशापहरणं
 विभीषणवरप्रदम् ॥ ४३ ॥ दशग्रीवहरं रौद्रं केशवं केशि-
 मर्दनम् । वालिप्रमथनं वीरं सुग्रीवेप्सितराज्यदम् ॥ ४४ ॥
 गरवानरदेवैश्च सेवितं हनुमत्प्रियम् । शुद्धं सूक्ष्मं परं
 शांतं तारकब्रह्मरूपिणम् ॥ ४५ ॥ सर्वभूतात्मभूतस्थं
 सर्वाधारं सनातनम् । सर्वकारणकर्तारं निदानं प्रकृतेः
 परम् ॥ ४६ ॥ निरामयं निराभासं निरवयवं निरंजनम् ।
 नित्यानन्दं निराकारमद्वैतं तमसः परम् ॥ ४७ ॥ परात्प-

रतरं तत्त्वं सत्यानंदं चिदात्मकम् । मनसा शिरसा नित्यं
 प्रणमामि रघूत्तमम् ॥ ४८ ॥ सूर्यमंडलमध्यस्थं रामं
 सीतासमन्वितम् । नमामि पुंडरीकाक्षममेयं गुरुतत्प-
 रम् ॥ ४९ ॥ नमोस्तु वासुदेवाय ज्योतिषां पतये नमः ।
 नमोस्तु रामदेवाय जगदानंदरूपिणे ॥ ५० ॥ नमो वेदांतवि-
 ष्ठाय योगिने ब्रह्मवादिने । मायामयनिरासाय प्रपन्नजन-
 सेविने ॥ ५१ ॥ वंदामहे महेशानचंडकोदंडखंडनम् । जान-
 कीहृदयानंदवर्धनं रघुनंदनम् ॥ ५२ ॥ उत्फुल्लामलकोमले-
 त्पलदलश्यामाय रामाय ते कामाय प्रमदामनोहरगुण-
 ग्रामाय रामात्मने । योगारूढमुनींद्रमानससरोहंसाय
 संसारविध्वंसाय स्फुरदोजसे रघुकुलोत्तंसाय पुंसे नमः
 ॥ ५३ ॥ भवोद्भवं वेदविदां वरिष्ठमादित्यचंद्रानलसुप्रभा-
 वम् । सर्वात्मकं सर्वगतस्वरूपं नमामि रामं तमसः पर-
 स्तात् ॥ ५४ ॥ निरंजनं निष्प्रतिमं निरीहं निराश्रयं
 निष्कलमप्रपंचम् । नित्यं ध्रुवं निर्विषयस्वरूपं निरंतरं
 राममहं भजामि ॥ ५५ ॥ भवाब्धिपोतं भरताग्रचंद्रं
 भक्ताप्रियं भानुकुलग्रदीपम् । भूतत्रिनाथं भुवनाधिप-
 तं भजामि रामं भवरोगवैद्यम् ॥ ५६ ॥ सर्वाधिपतं
 समरांगधीरं सत्यं चिदानंदमयस्वरूपम् । सत्यं शिवं
 शांतिमयं शरण्यं सनातनं राममहं भजामि ॥ ५७ ॥
 कार्यक्रियाकारणमप्रमेयं कविं पुराणं कमलायताक्षम् ।
 कुमारवेद्यं करुणामयं तं कल्पद्रुमं राममहं भजामि

॥ ५८ ॥ त्रैलोक्यनाथं सरसीरुहाक्षं दयानिधिं द्वंद्ववि-
नाशहेतुम् । महाबलं वेदविधिं सुरेशं सनातनं राम-
महं भजामि ॥ ५९ ॥ वेदांतवेद्यं कविमीशितारमनादि-
मध्यांतमर्चित्यमाद्यम् । अगोचरं निर्मलमेकरूपं नमा-
मि रामं तमसः परस्तात् ॥ ६० ॥ अशेषवेदात्मकमादि-
संज्ञमजं हरिं विष्णुमनंतमाद्यम् । अपारसंवित्सुखमेक-
रूपं परात्परं राममहं भजामि ॥ ६१ ॥ तत्त्वस्वरूपं पुरु-
षं पुराणं स्वतेजसा पूरितविश्वमेकम् । राजाधिराजं रवि-
मंडलस्थं विश्वेश्वरं राममहं भजामि ॥ ६२ ॥ लोकाभि-
रामं रघुवंशनाथं हरिं चिदानंदमयं मुकुन्दम् । अशेषवि-
द्याधिपतिं कर्वींद्रं नमामि रामं तमसः परस्तात् ॥ ६३ ॥
योगींद्रसंघैश्च सुसेव्यमानं नारायणं निर्मलमादिदेवम् । न-
तोसि नित्यं जगदेकनाथमादित्यवर्णं तमसः परस्तात्
॥ ६४ ॥ विभूतिदं विश्वसृजं विरामं राजेंद्रमीशं रघुवंश-
नाथम् । अर्चित्यमव्यक्तमनंतमूर्तिं ज्योतिर्मयं राममहं
भजामि ॥ ६५ ॥ अशेषसंसारविहारहीनमादित्यगं पूर्ण-
सुखाभिरामम् । समस्तसाक्षिं तमसः परस्तान्नारायणं
विष्णुमहं भजामि ॥ ६६ ॥ सुनींद्रगुह्यं परिपूर्णकामं कला-
निधिं कल्मषनाशहेतुम् । परात्परं यत्परमं पवित्रं नमामि
रामं महतो महान्तम् ॥ ६७ ॥ ब्रह्मा विष्णुश्च रुद्रश्च
देवेंद्रो देवतास्तथा । आदित्यादिग्रहाश्चैव त्वमेव रघुनंद-

न ॥ ६८ ॥ तापसा ऋषयः सिद्धा साध्याश्च मरुतस्तथा ।
 विप्रा वेदास्तथा यज्ञाः पुराणधर्मसंहिताः ॥ ६९ ॥ वर्णा-
 श्रमास्तथा धर्मा वर्णधर्मास्तथैव च । यक्षराक्षसगंधर्वा
 दिक्पाला दिग्गजादयः ॥ ७० ॥ सनकादिमुनिश्रेष्ठ-
 स्त्वमेव रघुपुंगव । वसवोऽष्टौ त्रयः काला रुद्रा एकादश
 स्मृताः ॥ ७१ ॥ तारका दश दिक् चैव त्वमेव रघुनन्दन ।
 सप्तद्वीपाः समुद्राश्च नगा नद्यस्तथा द्रुमाः ॥ ७२ ॥ स्था-
 वरा जंगमाश्चैव त्वमेव रघुनायक । देवतिर्यङ्मनुज्याणां
 दानवानां तथैव च ॥ ७३ ॥ माता पिता तथा भ्राता त्व-
 मेव रघुवल्लभ । सर्वेषां त्वं परं ब्रह्म त्वन्मयं सर्वमेव हि
 ॥ ७४ ॥ त्वमक्षरं परं ज्योतिस्त्वमेव पुरुषोत्तम । त्वमेव
 तारकं ब्रह्म त्वत्तोऽन्यन्नैव किञ्चन ॥ ७५ ॥ शांतं सर्वगतं
 सूक्ष्मं परं ब्रह्म सनातनम् । राजीवलोचनं रामं प्रणमामि
 जगत्पतिम् ॥ ७६ ॥ व्यास उवाच । ततः प्रसन्नः श्रीरामः
 प्रोवाच मुनिपुंगवम् । तुष्टोऽस्मि मुनिशार्दूल वृणीष्व
 वरमुत्तमम् ॥ ७७ ॥ नारद उवाच । यदि तुष्टोऽसि सर्वज्ञ
 श्रीराम करुणानिधे । त्वन्मूर्तिदर्शनेनैव कृतार्थोऽहं च
 सर्वदा ॥ ७८ ॥ धन्योऽहं कृतकृत्योऽहं पुण्योऽहं पुरुषोत्त-
 म । अद्य मे सफलं जन्म जीवितं सफलं च मे ॥ ७९ ॥ अद्य
 मे सफलं ज्ञानमद्य मे सफलं तपः । अद्य मे सफलं कर्म
 त्वत्पादांभोजदर्शनात् । अद्य मे सफलं सर्वं त्वन्नामसात्

णं तथा ॥ ८० ॥ त्वत्पादांभोरुहद्वंद्वसद्भक्तिं देहि राघव ।
 ततः परमसंप्रीतः स रामः ग्राह नारदम् ॥ ८१ ॥ श्रीराम
 उवाच । मुनिवर्य महाभाग मुने त्विष्टं ददामि ते । य-
 त्तया चेप्सितं सर्वं मनसा तद्भविष्यति ॥ ८२ ॥ नारद
 उवाच । वरं न याचे रघुनाथ युष्मत्पादाब्जभक्तिः सततं
 ममास्तु । इदं प्रियं नाथ वरं प्रयाचे पुनः पुनस्त्वामिदमे-
 व याचे ॥ ८३ ॥ व्यास उवाच । इत्येवमीडितो रामः
 प्रादात्तस्मै वरांतरम् । वीरो रामो महातेजाः सच्चिदानं-
 दविग्रहः ॥ ८४ ॥ अद्वैतममलं ज्ञानं स्वनामस्मरणं तथा ।
 अंतर्दधौ जगन्नाथः पुरतस्तस्य राघवः ॥ ८५ ॥ इति श्रीर-
 घुनाथस्य स्तवराजमनुत्तमम् । सर्वसौभाग्यसंपत्तिदायकं
 मुक्तिदं शुभम् ॥ ८६ ॥ कथितं ब्रह्मपुत्रेण वेदानां सा-
 लुत्तमम् । गुह्याद्गुह्यतमं दिव्यं तव स्नेहात्प्रकीर्तितम्
 ॥ ८७ ॥ यः पठेच्छृणुयाद्वापि त्रिसंध्यं श्रद्धयान्वितः ।
 ब्रह्महत्यादिपापानि तत्समानि बहूनि च ॥ ८८ ॥ स्वर्ण-
 स्त्रेयं सुरापानं गुरुतल्पगतिस्तथा । गोवधाद्युपपापानि
 अनृतात्संभवानि च ॥ ८९ ॥ सर्वैः प्रमुच्यते पापैः कल्पा-
 युतशतोद्भवैः । मानसं वाचिकं पापं कर्मणा समुपार्जित-
 म् ॥ ९० ॥ श्रीरामस्मरणेनैव तत्क्षणान्नश्यति ध्रुवम् । इदं
 सत्यमिदं सत्यं सत्यमेतदिहोच्यते ॥ ९१ ॥ रामं सत्यं परं
 ब्रह्म रामात्किञ्चिन्न विद्यते । तस्माद्रामस्वरूपं हि सत्यं

सत्यमिदं जगत् ॥ ९२ ॥ श्रीरामचंद्र रघुपुंगव राजवरं
 राजेंद्र राम रघुनायक राघवेश । राजाधिराज रघुनंदन
 रामचंद्र दासोऽहमद्य भवतः शरणागतोऽस्मि ॥ ९३ ॥ वैदे-
 हीसहितं सुरद्रुमतले हैमे महामंडपे मध्ये पुष्पकृतासने
 मणिमये वीरासने संस्थितम् । अग्रे वाचयति प्रभंजनसु-
 ते तत्त्वं सुनींद्रैः परं व्याख्यातं भरतादिभिः परिवृतं रामं
 भजे श्यामलम् ॥ ९४ ॥ रामं रत्नकिरीटकुंडलयुतं केयू-
 रहारान्वितं सीतालंकृतवामभागममलं सिंहासनस्थं वि-
 भुम् । सुग्रीवादिहरीश्वरैः सुरगणैः संसेव्यमानं सदा
 विश्वामित्रपराशरादिमुनिभिः संस्तूयमानं प्रभुम् ॥ ९५ ॥
 सकलगुणनिधानं योगिभिः स्तूयमानं भुजविजितसमां
 राक्षसेन्द्रादिमानम् । महितनृपभयानं सीतया शोभमानं
 स्मर हृदय विमानं ब्रह्म रामाभिधानम् ॥ ९६ ॥ रघुवा-
 तव मूर्तिर्नामके मानसाब्जे नरकगतिहरं ते नामधेयं
 मुखे मे । अनिशमतुलभक्त्या मस्तकं त्वत्पदाब्जे भवजल-
 निधिमग्नं रक्ष मामार्तबंधो ॥ ९७ ॥ रामरत्नमहं वंदे
 चित्रकूटपतिं हरिम् । कौसल्याभक्तिसंभूतं जानकीकंठभू-
 षणम् ॥ ९८ ॥ इति श्रीसनत्कुमारसंहितायां नारदोक्तं
 श्रीरामचंद्रस्तवराजस्तोत्रं संपूर्णम् ॥

१०३. रामगीता ।

श्रीगणेशाय नमः ॥ श्रीमहादेव उवाच । ततो जगन्नाथ-

लमंगलात्मना विधाय रामायणकीर्तिमुत्तमाम् । चचार
 पूर्वाचरितं रघूत्तमो राजर्षिवर्यैरभिसेवितं यथा ॥ १ ॥
 सौमित्रिणा पृष्ट उदारबुद्धिना रामः कथाः प्राह पुरातनीः
 शुभाः । राज्ञः प्रमत्तस्य नृगस्य शापतो द्विजस्य तिर्य-
 क्तमथाह, राघवः ॥ २ ॥ कदाचिदेकांत उपस्थितं प्रभुं
 रामं रमालालितपादपंकजम् । सौमित्रिरासादितशुद्ध-
 भावनः प्रणम्य भक्त्या विनयान्वितोऽब्रवीत् ॥ ३ ॥ सौ-
 मित्रिरुवाच । त्वं शुद्धबोधोऽसि हि सर्वदेहिनामात्मा-
 स्यधीशोसि निराकृतिः स्वयम् । प्रतीयसे ज्ञानदृशां म-
 हामते पादाब्जभृङ्गाहितसंगसंगिनाम् ॥ ४ ॥ अहं प्रप-
 न्नोऽस्मि पदांबुजं प्रभो भवापवर्गं तव योगिभावितम् ।
 यथांजसाज्ञानमपारवारिधिं सुखं तरिष्यामि तथानुशा-
 धि माम् ॥ ५ ॥ श्रुत्वाथ सौमित्रिवचोऽखिलं तदा प्राह
 प्रपन्नार्तिहरः प्रसन्नधीः । विज्ञानमज्ञानतमोपशांतये
 श्रुतिप्रपन्नं क्षितिपालभूषणः ॥ ६ ॥ श्रीराम उवाच ।
 आदौ स्ववर्णामश्रवर्णिताः क्रियाः कृत्वा समासादितशु-
 द्धमानसः । समाप्य तत्पूर्वमुपात्तसाधनः समाश्रयेत्सद्गु-
 र्मात्मलब्धये ॥ ७ ॥ क्रिया शरीरोद्भवहेतुरादृता प्रिया-
 प्रियौ तौ भवतः सुराणि । धर्मेतरस्तत्र पुनः शरीरकं
 पुनः क्रिया चक्रवदीर्यते भवः ॥ ८ ॥ अज्ञानमेवास्य हि
 मूलकारणं तद्ज्ञानमेवात्र विधौ विधीयते । विधौ तन्ना-
 शविधौ पटीयसी न कर्म तज्जं सविरोधमीरितम् ॥ ९ ॥

नाज्ञानहानिर्न च रागसंक्षयो भवेत्ततः कर्म सदोपमु-
 ङ्गवेत् । ततः पुनः संसृतिरप्यवारिता तस्माद्बुधो ज्ञान-
 विचारवान्भवेत् ॥ १० ॥ ननु क्रिया वेदमुखेन चोदिता
 यथैव विद्या पुरुषार्थसाधनम् । कर्तव्यता प्राणभृतः
 प्रचोदिता विद्यासहायत्वमुपैति सा पुनः ॥ ११ ॥ कर्मा-
 कृतौ दोषमपि श्रुतिर्जगौ तस्मात्सदा कार्यमिदं सुमु-
 क्षुणा । ननु स्वतंत्रा ध्रुवकार्यकारिणी विद्या न किञ्चिन्म-
 नसाप्यपेक्षते ॥ १२ ॥ न सत्यकार्योपि हि यद्वदध्वरः
 प्रकांक्षतेऽन्यानपि कारकादिकान् । तथैव विद्या विधि-
 तः प्रकाशितैर्विशिष्यते कर्मभिरेव मुक्तये ॥ १३ ॥ केचि-
 द्वदंतीति वितर्कवादिनस्तदप्यसदृष्टविरोधकारणात् । दे-
 हाभिमानादभिवर्धते क्रिया विद्यागताहंकृतितः प्रसि-
 द्यति ॥ १४ ॥ विशुद्धविज्ञानविरोचनांचिता विद्यात्म-
 वृत्तिश्चरमेति भण्यते । उदेति कर्माखिलकारकादिभिर्नि-
 हन्ति विद्याऽखिलकारकादिकम् ॥ १५ ॥ तस्मात्त्यजेत्का-
 र्यमशेषतः सुधीर्विद्याविरोधान्न समुच्चयो भवेत् । आत्मा-
 नुसंधानपरायणः सदा निवृत्तसर्वेन्द्रियवृत्तिगोचरः ॥ १६ ॥
 यावच्छरीरादिषु माययात्मधीस्तावद्विधेयो विधिवाद-
 कर्मणाम् । नेतीति वाक्यैरखिलं निषिध्य तज्ज्ञात्वा परा-
 त्मानमथ त्यजेत्क्रियाः ॥ १७ ॥ यदा परात्मात्माविभेद-
 भेदकं विज्ञानमात्मन्यवभाति भास्वरम् । तदैव माया

प्रविलीयतेजसा सकारका कारणमात्मसंसृतेः ॥ १८ ॥
 श्रुतिप्रमाणाभिविनाशिता च सा कथं भविष्यत्यपि कार्य-
 कारिणी । विज्ञानमात्रादमलाद्वितीयतस्तस्मादविद्या
 न पुनर्भविष्यति ॥ १९ ॥ यदि स्म नष्टा न पुनः प्रसू-
 यते कर्ताहमस्येति मातिः कथं भवेत् । तस्मात्स्वतंत्रा न
 किमप्यपेक्षते विद्या विमोक्षाय विभाति केवला ॥ २० ॥
 सा तैत्तिरीयश्रुतिराह सादरं न्यासं प्रशस्ताखिलकर्मणां
 स्फुटम् । एतावदित्याह च वाजिनां श्रुतिर्ज्ञानं विमो-
 क्षाय न कर्म साधनम् ॥ २१ ॥ विद्यासमत्वेन तु दर्शि-
 तस्त्वया क्रतुर्न दृष्टान्त उदाहृतः समः । फलैः पृथक्त्वा-
 द्बहुकारकैः क्रतुः संसाध्यते ज्ञानमतो विपर्ययम् ॥ २२ ॥
 सप्रत्यवायो ह्यहमित्यनात्मधीरज्ञप्रसिद्धा न तु तत्त्वद-
 र्शिनः । तस्माद्बुधस्त्याज्यमपि क्रियात्मभिर्विधानतः कर्म
 विधिप्रकाशितम् ॥ २३ ॥ श्रद्धान्वितस्तत्त्वमसीति वा-
 क्यतो गुरोः प्रसादादपि शुद्धमानसः । विज्ञाय चैका-
 त्म्यमथात्मजीवयोः सुखी भवेन्मेरुरिवाप्रकंपनः ॥ २४ ॥
 आदौ पदार्थावगतिर्हि कारणं वाक्यार्थविज्ञानविधौ विधा-
 नतः । तत्त्वंपदार्थौ परमात्मजीवकावसीति चैकात्म्य-
 मथानयोर्भवेत् ॥ २५ ॥ प्रत्यक्परोक्षादिविरोधमात्मनो-
 विहाय संगृह्य तयोश्चिदात्मताम् । संशोदितां लक्षण-
 या च लक्षितां ज्ञात्वा स्वमात्मानमथाद्वयो भवेत् ॥ २६ ॥

एकात्मकत्वाजहती न संभवेत्तथाजहलक्षणता विरोधतः ।
 सोऽयंपदार्थाविव भागलक्षणा युज्येत तत्त्वंपदयोरदो-
 षतः ॥ २७ ॥ रसादिपंचीकृतभूतसंभवं भोगालयं दुःख-
 सुखादिकर्मणाम् । शरीरमाद्यंतवदादिकर्मजं मायामयं
 स्थूलमुपाधिमात्मनः ॥ २८ ॥ सूक्ष्मं मनोबुद्धिदशेन्द्रियै-
 र्युतं प्राणैपरंचीकृतभूतसंभवम् । भोक्तुः सुखादेरनुसाधनं
 भवेच्छरीरमन्यद्विदुरात्मनो बुधाः ॥ २९ ॥ अनाद्यनि-
 र्वाच्यमपीह कारणं मायाप्रधानं तु परं शरीरकम् । उपा-
 धिभेदात्तु यतः पृथक्स्थितं स्वात्मानमात्मन्यवधारयेत्क-
 मात् ॥ ३० ॥ कोशेषु पंचस्वपि तत्तदाकृतिर्विभाति संगत्स्फ-
 टिकोपलो यथा । असंगरूपोऽयमजो यतोऽद्वयो विज्ञाय-
 तेऽस्मिन्परितो विचारिते ॥ ३१ ॥ बुद्धेस्त्रिधा वृत्तिरपीह
 दृश्यते स्वप्नादिभेदेन गुणत्रयात्मनः । अन्योन्यतोऽस्मिन्त्र्य-
 भिचारतो मृषा नित्ये परे ब्रह्मणि केवले शिवे ॥ ३२ ॥ देह-
 द्रियप्राणमनश्चिदात्मनां संघादजस्रं परिवर्तते धियः । वृ-
 त्तिस्तमोमूलतयाऽज्ञलक्षणा यावद्भवेत्तावदसौ भवोन्नवः
 ॥ ३३ ॥ नेति प्रमाणेन निराकृताऽखिलो हृदा समास्वादित-
 चिद्धनामृतः । त्यजेदशेषं जगदात्तसद्रसं पीत्वा यथा-
 ऽभः प्रजहाति तत्फलम् ॥ ३४ ॥ कदाचिदात्मा न मृतो न
 जायते न क्षीयते नापि विवर्धते नवः । निरस्तसर्वातिशयः
 सुखात्मकः स्यंप्रभः सर्वगतोऽयमद्वयः ॥ ३५ ॥ एवंविधे

ज्ञानमये सुखात्मके कथं भवो दुःखमयः प्रतीयते । अ-
 ज्ञानतोऽध्यासवशात्प्रकाशते ज्ञाने विलीयेत विरोधतः
 क्षणात् ॥ ३६ ॥ यदन्यदन्यत्र विभाव्यते भ्रमादध्यासमि-
 त्याहुरमुं विपश्चितः । असर्पभूतेऽहिविभावनं यथा
 रज्ज्वादिके तद्वदपीश्वरे जगत् ॥ ३७ ॥ विकल्पमायारहिते
 चिदात्मकेऽहंकार एष प्रथमः प्रकल्पितः । अध्यास
 एवात्मनि सर्वकारणे निरामये ब्रह्माणि केवले परे ॥ ३८ ॥
 इच्छादिरागादिसुखादिधर्मिकाः सदा धियः संसृतिहे-
 तवः परे । यस्मात्प्रसुप्तौ तदभावतः परः सुखस्वरूपेण
 विभाव्यते हि नः ॥ ३९ ॥ अनाद्यविद्योद्भवबुद्धिर्विवितो
 जीवः प्रकाशोयमितीर्यते चितः । आत्मा धियः साक्षितया
 पृथक् स्थितो बुद्ध्या परिच्छिन्नपरः स एव हि ॥ ४० ॥
 चिद्विबसाक्षात्मधियां प्रसंगतस्त्वेकत्र वातादनलाक्तलो-
 हवत् । अन्योऽन्यमध्यासवशात्प्रतीयते जडाजडत्वं च
 चिदात्मचेतसोः ॥ ४१ ॥ गुरोः सकाशादपि वेदवाक्यतः सं-
 जातविद्यानुभवो निरीक्ष्य तम् । स्वात्मानमात्मस्थमुपा-
 धिवर्जितं त्यजेदशेषं जडमात्मगोचरम् ॥ ४२ ॥ प्रकाशरू-
 पोऽहमजोऽहमद्वयोऽसकृद्विभातोऽहमतीव निर्मलः । वि-
 शुद्धविज्ञानघनो निरामयः संपूर्ण आनंदमयोऽहमक्रियः
 ॥ ४३ ॥ सदैव मुक्तोऽहमचिंत्यशक्तिमानतींद्रियज्ञानमवि-
 क्रियात्मकः । अनंतपारोहमहर्निशं बुधैर्विभावितोऽहं हृदि

वेदवादिभिः ॥ ४४ ॥ एवं सदात्मानमखंडितात्मना वि-
 चार्यमाणस्य विशुद्धभावना । हन्यादविद्यामचिरेण कारकै-
 रसायनं यद्वदुपासितं रुजः ॥ ४५ ॥ विविक्त आसीन
 उपारतेंद्रियो विनिर्जितात्मा विमलांतराशयः । विभाव-
 येदेकमनन्यसाधनो विज्ञानदृक्केवल आत्मसंस्थितः ॥ ४६ ॥
 विश्वं यदेतत्परमात्मदर्शनं विलापयेदात्मनि सर्वकारणे ।
 पूर्णश्चिदानंदमयोऽवतिष्ठते न वेद बाह्यं न च किंचिदांतरं
 ॥ ४७ ॥ पूर्वं समाधेरखिलं विचिंतयेदोकारमात्रं सचा-
 चरं जगत् । तदेव वाच्यं प्रणवो हि वाचको विभाष्यते
 ज्ञानवशान्न बोधतः ॥ ४८ ॥ अकारसंज्ञः पुरुषो हि वि-
 श्वको ह्युकारकस्तैजस ईर्यते क्रमात् । प्राज्ञो मकारः परि-
 पठ्यतेऽखिलैः समाधिपूर्वं न तु तत्त्वतो भवेत् ॥ ४९ ॥
 विश्वं त्वकारं पुरुषं विलापयेदुकारमध्ये बहुधा व्यवस्थि-
 तम् । ततो मकारे प्रविलाप्य तैजसं द्वितीयवर्णं प्रणवस्य
 चांतिमम् ॥ ५० ॥ मकारमप्यात्मनि चिद्घने परे विला-
 पयेत्प्राज्ञमपीह कारणम् । सोऽहं परं ब्रह्म सदा विमु-
 क्तिमद्विज्ञानदृक्मुक्त उपाधितोऽमलः ॥ ५१ ॥ एवं सदा
 जातपरात्मभावनः स्वानंदतुष्टः परिविस्मृताखिलः । आले-
 स नित्यात्मसुखप्रकाशकः साक्षाद्विमुक्तोऽचलवारिसिं-
 वत् ॥ ५२ ॥ एवं सदाऽभ्यस्तसमाधियोगिनो निवृत्तसर्वेंद्रि-
 यगोचरस्य हि । विनिर्जिताशेपरिपोरहं सदा दृश्यो भ-

देवं जितपद्भुणात्मनः ॥ ५३ ॥ ध्यात्वैवमात्मानमहर्नि-
 शं मुनिस्तिष्ठेत्सदा मुक्तसमस्तबंधनः । प्रारब्धमश्नन्न-
 मिमानवर्जितो मय्येव साक्षात्प्रविलीयते ततः ॥ ५४ ॥
 आदौ च मध्ये च तथैव चांततो भवं विदित्वा भयशो-
 ककारणम् । हित्वा समस्तं विधिवादचोदितं भजेत्स्वमा-
 त्मानमथाखिलात्मनाम् ॥ ५५ ॥ आत्मन्यभेदेन विभावव-
 र्निदं भवत्यभेदेन मयात्मना तदा । यथा जलं वारिनिधौ
 यथा पयः क्षीरे वियद्व्योमयनिले यथानिलः ॥ ५६ ॥
 इत्थं यदीक्षेत हि लोकसंस्थितो जगन्मृपैवेति विभावय-
 न्मुनिः । निराकृतत्वाच्छ्रुतियुक्तिमानतो यथेदुभेदो दिशि
 दिग्भ्रमादयः ॥ ५७ ॥ यावन्न पश्येदखिलं मदात्मकं ताव-
 न्नदाराधनतत्परो भवेत् । श्रद्धालुरत्यूर्जितभक्तिलक्षणो
 यस्तस्य दृश्योऽहमहर्निशं हृदि ॥ ५८ ॥ रहस्यमेतच्छ्रु-
 तिसारसंग्रहं मया विनिश्चित्य तवोदितं प्रिय । यस्त्वेत-
 दालोचयतीह बुद्धिमान्स मुच्यते पातकराशिभिः क्षणात्
 ॥ ५९ ॥ आतर्यदीदं परिदृश्यते जगन्मायैव सर्वं परिहृत्य
 चेतसा । मद्भावनाभावितशुद्धमानसः सुखी भवानंद-
 मयो निरामयः ॥ ६० ॥ यः सेवते मामगुणं गुणात्परं हृदा
 कदा वा यदि वा गुणात्मकम् । सोऽहं स्वपादांचितरे-
 शुभिः स्पृशन्पुनाति लोकत्रितयं यथा रविः ॥ ६१ ॥
 विज्ञानमेतदखिलं श्रुतिसारमेकं वेदांतवेद्यचरणेन मयैव-

गीतम् । यः श्रद्धया परिपठेद्गुरुभक्तियुक्तो मद्रूपमेति
यदि मद्रुचनेषु भक्तिः ॥ ६२ ॥ इति श्रीमदध्यात्मरामा-
यणे उमामहेश्वरसंवादे उत्तरकांडे रामगीता समाप्ता ॥

१०४. रामरक्षास्तोत्रम् ।

श्रीगणेशाय नमः ॥ अस्य श्रीरामरक्षास्तोत्रमंत्रस्य बुधकौ-
शिक ऋषिः । श्रीसीतारामचंद्रो देवता । अनुष्टुप् छंदः ॥
सीता शक्तिः । श्रीमद्भुवान् कीलकम् । श्रीरामचंद्र-
प्रीत्यर्थे रामरक्षास्तोत्रजपे विनियोगः । अथ ध्यानम् ।
ध्यायेदाजानुबाहुं दृतशरधनुषं बद्धपद्मासनस्थं पीतं
वासो वसानं नवकमलदलस्पर्धिनेत्रं प्रसन्नम् । वामां-
कारूढसीतामुखकमलमिलल्लोचनं नीरदाभं नानाऽलंका-
रदीप्तिं दधत्मुखजटामंडलं रामचंद्रम् ॥ १ ॥ इति ध्या-
नम् ॥ चरितं रघुनाथस्य शतकोटिप्रविस्तरम् । एकैकम-
क्षरं पुंसां महापातकनाशनम् ॥ १ ॥ ध्यात्वा नीलोत्-
लक्ष्यामं रामं राजीवलोचनम् । जानकीलक्ष्मणोपेतं जट-
मुकुटमंडितम् ॥ २ ॥ सासितूणधनुर्बाणपाणिं नक्तं
चरांतकम् । स्वलीलया जगन्नातुमाविर्भूतमजं विभुम् ।
॥ ३ ॥ रामरक्षां पठेन्नाज्ञः पापघ्नीं सर्वकामदाम् । शिरो
मे राघवः पातु भालं दशरथात्मजः ॥ ४ ॥ कौसल्येयो
दशौ पातु विश्वामित्रप्रियः श्रुती । घ्राणं पातु मखन्नाता
मुखं सौमित्रिवत्सलः ॥ ५ ॥ जिह्वां विद्यानिधिः पातु

कंठं भरतवन्दितः । स्कंधौ दिव्यायुधः पातु भुजौ भग्ने-
शकार्मुकः ॥ ६ ॥ करौ सीतापतिः पातु हृदयं जामदग्न्य-
जित् । मध्यं पातु खरध्वंसी नाभिं जांबवदाश्रयः ॥ ७ ॥
सुग्रीवेशः कटी पातु सक्थिनी हनुमत्प्रभुः । ऊरू रघू-
त्तमः पातु रक्षःकुलविनाशकृत् ॥ ८ ॥ जानुनी सेतुकृ-
त्पातु जंघे दशमुखांतकः । पादौ विभीषणश्रीदः पातु रा-
मोऽखिलं वपुः ॥ ९ ॥ एतां रामवलोपेतां रक्षां यः सु-
कृती पठेत् । स चिरायुः सुखी पुत्री विजयी विनयी भवेत्
॥ १० ॥ पातालभूतलव्योमचारिणश्छद्मचारिणः । न द्रष्टु-
मपि शक्तास्ते रक्षितं रामनामभिः ॥ ११ ॥ रामेति राम-
भद्रेति रामचंद्रेति वा स्मरन् । नरो न लिप्यते पापैर्भुक्तिं
मुक्तिं च विंदति ॥ १२ ॥ जगज्जैत्रैकमंत्रेण रामनाम्नाऽभिर-
क्षितम् । यः कंठे धारयेत्तस्य करस्थाः सर्वसिद्धयः ॥ १३ ॥
वज्रपंजरनामेदं यो रामकवचं स्मरेत् । अव्याहताज्ञः सर्वत्र
लभते जयमंगलम् ॥ १४ ॥ आदिष्टवान्यथा स्वप्ने राम-
रक्षामिमां हरः । तथा लिखितवान्प्रातः प्रबुद्धो बुधकौशि-
कः ॥ १५ ॥ आरामः कल्पवृक्षाणां विरामः सकलापदाम् ।
अभिरामस्त्रिलोकानां रामः श्रीमान्स नः प्रभुः ॥ १६ ॥
तरुणौ रूपसंपन्नौ सुकुमारौ महाबलौ । पुंडरीकविशा-
लाक्षौ चीरकृष्णाजिनांबरौ ॥ १७ ॥ फलमूलाशिनौ दांतौ
तापसौ ब्रह्मचारिणौ । पुत्रौ दशरथस्यैतौ आतरौ रामल-

क्षमणौ ॥ १८ ॥ शरण्यौ सर्वसत्त्वानां श्रेष्ठौ सर्वधनुष्म-
 ताम् । रक्षःकुलनिहंतारौ त्रायेतां नो रघूत्तमौ ॥ १९ ॥
 आत्तसज्जधनुपाविपुस्पृशावक्षयाशुगनिपंगसंगिनौ । रक्ष-
 णाय मम रामलक्ष्मणावग्रतः पथि सदैव गच्छताम्
 ॥ २० ॥ सन्नद्धः कवची खड्गी चापबाणधरो युवा । ग-
 च्छन्मोरथोऽस्माकं रामः पातु सलक्ष्मणः ॥ २१ ॥
 रामो दाशरथिः शूरो लक्ष्मणानुचरो बली । काकुत्स्थः
 पुरुषः पूर्णः कौसल्येयो रघूत्तमः ॥ २२ ॥ वेदांतवेद्यो य-
 ज्ञेशः पुराणपुरुषोत्तमः । जानकीवल्लभः श्रीमानप्रमेय-
 राक्रमः ॥ २३ ॥ इत्येतानि जपन्नित्यं मद्भक्तः श्रद्धयाऽन्वि-
 तः । अश्वमेधाधिकं पुण्यं संप्राप्नोति न संशयः
 ॥ २४ ॥ रामं दूर्वादलश्यामं पद्माक्षं पीतवाससम् । स्तु-
 वन्ति नामभिर्दिव्यैर्न ते संसारिणो नरः ॥ २५ ॥ रामं ल-
 क्ष्मणपूर्वजं रघुवरं सीतापतिं सुंदरं काकुत्स्थं करुणार्णवं
 गुणनिधिं विप्रप्रियं धार्मिकम् । राजेंद्रं सत्यसंधं दशरथ-
 तनयं श्यामलं शांतमूर्तिं वंदे लोकाभिरामं रघुकुलति-
 लकं राघवं रावणारिम् ॥ २६ ॥ रामाय रामभद्राय राम-
 चंद्राय वेधसे । रघुनाथाय नाथाय सीतायाः पतये
 नमः ॥ २७ ॥ श्रीराम राम रघुनंदन राम राम श्रीराम
 राम भरताग्रज राम राम । श्रीराम राम रणकर्कश राम
 राम श्रीराम राम शरणं भव राम राम ॥ २८ ॥ श्रीराम

चंद्रचरणौ मनसा स्मरामि श्रीरामचंद्रचरणौ वचसा गृ-
णामि । श्रीरामचंद्रचरणौ शिरसा नमामि श्रीरामचंद्रच-
रणौ शरणं प्रपद्ये ॥ २९ ॥ माता रामो मत्पिता रामचं-
द्रः स्वामी रामो मत्सखा रामचंद्रः । सर्वस्वं मे रामचंद्रो
दयालुर्नान्यं जाने नैव जाने न जाने ॥ ३० ॥ दक्षिणे ल-
क्ष्मणो यस्य वामे तु जनकात्मजा । पुरतो मारुतिर्यस्य
तं वंदे रघुनंदनम् ॥ ३१ ॥ लोकाभिरामं रणरंगधीरं रा-
जीवनेत्रं रघुवंशनाथम् । कारुण्यरूपं करुणाकरं तं श्री-
रामचंद्रं शरणं प्रपद्ये ॥ ३२ ॥ मनोजवं मारुततुल्यवेगं
जितेंद्रियं बुद्धिमतां वरिष्ठम् । वातात्मजं वानरयूथमुख्यं
श्रीरामदूतं शरणं प्रपद्ये ॥ ३३ ॥ कूजंतं रामरामेति मधुरं
मधुराक्षरम् । आरुह्य कविताशाखां वंदे वाल्मीकिकोकि-
लम् ॥ ३४ ॥ आपदामपहर्तारं दातारं सर्वसंपदाम् ।
लोकाभिरामं श्रीरामं भूयो भूयो नमाम्यहम् ॥ ३५ ॥
मर्जनं भवबीजानामर्जनं सुखसंपदाम् । तर्जनं यमदूता-
नां रामरामेति गर्जनम् ॥ ३६ ॥ रामो राजमणिः सदा
विजयते रामं रमेशं भजे रामेणाभिहता निशाचरचम्
रामाय तस्मै नमः । रामान्नास्ति परायणं परतरं रामस्य
दासोऽस्म्यहं रामे चित्तलयः सदा भवतु मे भो राम मा-
मुद्धर ॥ ३७ ॥ राम रामेति रामेति रमे रामे मनोरमे ।
सहस्रनाम तत्तुल्यं रामनाम वरानने ॥ ३८ ॥ इति श्रीबुध-
कौशिकविरचितं श्रीरामरक्षास्तोत्रं संपूर्णम् ॥

१०५. ब्रह्मदेवकृतरामस्तुतिः ।

श्रीगणेशाय नमः ॥ ब्रह्मोवाच । वंदे देवं विष्णुमशेष-
स्थितिहेतुं त्वामध्यात्मज्ञानिभिरंतर्हृदि भाव्यम् । हेया-
हेयद्वंद्वविहीनं परमेकं सत्तामात्रं सर्वहृदिस्थं दृशिरूपम्
॥ १ ॥ प्राणाऽपानौ निश्चयबुद्ध्या हृदि रुद्ध्वा छित्त्वा सर्वं
संशयबंधं विषयौघान् । पश्यंतीशं यं गतमोहा यतयस्तं
वंदे रामं रत्नकिरीटं रविभासम् ॥ २ ॥ मायातीतं माधव-
माद्यं जगदादिं मानातीतं मोहविनाशं मुनिबंधम् । यो-
गिध्येयं योगविधानं परिपूर्णं वंदे रामं रंजितलोकं रमणी-
यम् ॥ ३ ॥ भावाऽभावप्रत्ययहीनं भवमुख्यैर्भोगासक्तै-
रर्चितपादांबुजयुग्मम् । नित्यं शुद्धं बुद्धमनंतं प्रणवाख्यं
वंदे रामं वीरमशेषासुरदावम् ॥ ४ ॥ त्वं मे नाथो ना-
थितकार्याखिलकारी मानातीतो माधवरूपोखिलधारी ।
भक्त्या गम्यो भावितरूपो भवहारी योगाभ्यासैर्भावित-
चेतःसहचारी ॥ ५ ॥ त्वामाद्यंतं लोकततीनां परमीशं
लोकानां नो लौकिकमानैराधिगम्यम् । भक्तिश्रद्धाभाव-
समेतैर्भजनीयं वंदे रामं सुंदरमिंदीवरनीलम् ॥ ६ ॥
को वा ज्ञातुं त्वामतिमानं गतमानं मानासक्तो माधवश-
क्तो मुनिमान्यम् । वृंदारण्ये वंदितवृंदारकवृंदं वंदे रामं
भवमुखबंधं सुखकंदम् ॥ ७ ॥ नानाशास्त्रैर्वेदकंदवैः प्रति-
पाद्यं नित्यानंदं निर्विषयज्ञानमनादिम् । मत्सेवार्थं मातु-

पमावं प्रतिपन्नं वंदे रामं मरकतवर्णं मथुरेशम् ॥ ८ ॥
 श्रद्धायुक्तो यः पठतीमं स्तवमाद्यं ब्राह्मं ब्रह्मज्ञानविधानं
 भुवि मर्त्यः । रामं श्यामं कामितकामप्रदमीशं ध्यात्वा
 घाता पातकजालैर्विगतः स्यात् ॥ ९ ॥ इति श्रीमदध्या-
 त्मरामायणे युद्धकांडे ब्रह्मदेवकृतं रामस्तोत्रं संपूर्णम् ॥

१०६. जटायुकृतरामस्तोत्रम् ।

श्रीगणेशाय नमः ॥ जटायुरूवाच । अगणितगुणमप्रमेय-
 माद्यं सकलजगत्स्थितिसंयमादिहेतुम् । उपरमपरमं परा-
 त्मभूतं सततमहं प्रणतोऽस्मि रामचंद्रम् ॥ १ ॥ निरव-
 धिसुखमिन्दिराकटाक्षं क्षपितसुरेंद्रचतुर्मुखादिदुःखम् ।
 नरवरमनिशं नतोऽस्मि रामं वरदमहं वरचापबाणहस्तम्
 ॥ २ ॥ त्रिभुवनकमनीयरूपमीड्यं रविशतभासुरमीहि-
 तप्रदानम् । शरणदमनिशं सुरागमूले कृतनिलयं रघुनं-
 दनं प्रपद्ये ॥ ३ ॥ भवविपिनदवाग्निनामधेयं भवमुखदैव-
 तदैवतं दयालुम् । दनुजपतिसहस्रकोटिनाशं रवितन-
 यासदृशं हरिं प्रपद्ये ॥ ४ ॥ अविरतभवभावनातिदूरं भव-
 विमुखैर्मुनिभिः सदैव दृश्यम् । भवजलधिसुतारणांघ्रि-
 पोतं शरणमहं रघुनंदनं प्रपद्ये ॥ ५ ॥ गिरिशगिरिसुताम-
 नोनिवासं गिरिवरधारिणमीहिताभिरामम् । सुरवरदनु-
 जेंद्रसेवितांघ्रिं सुरवरदं रघुनायकं प्रपद्ये ॥ ६ ॥ परधन-
 परदारवर्जितानां परगुणभूतिषु तुष्टमानसानाम् । पर-

हितनिरतात्मनां सुसेव्यं रघुवरमंबुजलोचनं प्रपद्ये ॥ ७ ॥
 स्मितरुचिरविकासिताननाब्जमतिसुलभं सुरराजनीलनील-
 म् । सितजलरुहचारुनेत्रशोभं रघुपतिमीशगुरोर्गुरुं प्रपद्ये
 ॥ ८ ॥ हरिकमलजशंभुरूपभेदास्त्वमिह विभासि गुणत्रया-
 नुवृत्तः । रविरिव जलपूरितोदपात्रेष्वमरपतिस्तुतिपात्रमी-
 शमीडे ॥ ९ ॥ रतिपतिशतकोटिसुंदरांगं शतपथगोचरमा-
 वनाविदूरम् । यतिपतिहृदये सदा विभातं रघुपतिमार्ति-
 हरं प्रभुं प्रपद्ये ॥ १० ॥ इत्येवं स्तुवतस्तस्य प्रसन्नोऽभूद्-
 घृत्तमः । उवाच गच्छ भद्रं ते मम विष्णोः परं पदम् ॥ ११ ॥
 शृणोति य इदं स्तोत्रं लिखेद्वा नियतः पठेत् । स याति मम
 सारूप्यं मरणे मत्स्मृतिं लभेत् ॥ १२ ॥ इति राघवभाषितं
 तदा श्रुतवान् हर्षसमाकुलो द्विजः । रघुनंदनसाम्यमा-
 स्थितः प्रययौ ब्रह्मसुपूजितं पदम् ॥ १३ ॥ इति श्रीमद-
 ध्यात्मरामायणे अरण्यकांडे जटायुकृतरामस्तोत्रं संपूर्णम् ॥

१०७. रामाष्टकम् ।

श्रीगणेशाय नमः ॥ भजे विशेषसुंदरं समस्तपापखंडनम् ।
 स्वभक्तचित्तरंजनं सदैव राममद्वयम् ॥ १ ॥ जटाकला-
 पशोभितं समस्तपापनाशकम् । स्वभक्तभीतिभंजनं भजे
 ह राममद्वयम् ॥ २ ॥ निजस्वरूपबोधकं कृपाकरं
 भवापहम् । समं शिवं निरंजनं भजे ह राममद्वयम्
 ॥ ३ ॥ सप्रपंचकल्पितं ह्यनामरूपवास्तवम् । निराकृतिं

निरामयं भजे ह राममद्वयम् ॥ ४ ॥ निष्पंचनिर्विक-
ल्पनिर्मलं निरामयम् । चिदेकरूपसंततं भजे ह रामम-
द्वयम् ॥ ५ ॥ भवाब्धिपोतरूपकं ह्यशेषदेहकल्पितम् ।
गुणाकरं कृपाकरं भजे ह राममद्वयम् ॥ ६ ॥ महावाक्य-
बोधकैर्विराजमानवाक्पदैः । परब्रह्म व्यापकं भजे ह रा-
ममद्वयम् ॥ ७ ॥ शिवप्रदं सुखप्रदं भवच्छिदं भ्रमापह-
म् । विराजमानदैशिकं भजे ह राममद्वयम् ॥ ८ ॥ रा-
माष्टकं पठति यः सुकरं सुपुण्यं व्यासेन भाषितमिदं श्रु-
णुते मनुष्यः । विद्यां श्रियं विपुलसौख्यमनंतकीर्तिं सं-
प्राप्य देहविलये लभते च मोक्षम् ॥ ९ ॥ इति श्रीव्यास-
विरचितं रामाष्टकं संपूर्णम् ॥

१०८. श्रीरामाष्टकम् ।

श्रीगणेशाय नमः ॥ कृतार्तदेववंदनं दिनेशवंशनंदनम् ।
सुशोभिभालचंदनं नमामि राममीश्वरम् ॥ १ ॥ मुनीन्द्र-
यज्ञकारकं शिलाविपत्तिहारकम् । महाधनुर्विदारकं नमा-
मि राममीश्वरम् ॥ २ ॥ स्वतातवाक्यकारिणं तपोवने वि-
हारिणम् । करेषु चापधारिणं नमामि राममीश्वरम् ॥ ३ ॥
कुरंगमुक्तसायकं जटायुमोक्षदायकम् । प्रविद्धकीश-
नायकं नमामि राममीश्वरम् ॥ ४ ॥ प्लवंगसंघसंमतिं नि-
बद्धनिम्नगापतिम् । दशास्यवंशसंक्षतिं नमामि राममी-
श्वरम् ॥ ५ ॥ विदीनदेवहर्षणं कपीप्सितार्थवर्षणम् ।

स्वबंधुशोककर्षणं नमामि राममीश्वरम् ॥ ६ ॥ गतारि-
राज्यरक्षणं प्रजाजनार्तिभक्षणम् । कृतास्तमोहलक्ष्मणं
नमामि राममीश्वरम् ॥ ७ ॥ हताखिलाचलाभरं स्वधामनी-
तनागरम् । जगत्तमोदिवाकरं नमामि राममीश्वरम् ॥ ८ ॥
इदं समाहितात्मना नरो रघूत्तमाष्टकम् । पठन्निरंतरं मयं
भवोद्भवं न विंदते ॥ ९ ॥ इति श्रीपरमहंसस्वामिग्रह्या-
दविरचितं श्रीरामाष्टकं संपूर्णम् ॥

१०९. श्रीमहादेवकृतरामस्तुतिः ।

श्रीगणेशाय नमः ॥ श्रीमहादेव उवाच । नमोऽस्तु रामाय
सशक्तिकाय नीलोत्पलश्यामलकोमलाय । किरीटहारां-
गदभूषणाय सिंहासनस्थाय महाप्रभाय ॥ १ ॥ त्वमा-
दिमध्यांतविहीन एकः सृजस्यवस्यत्सि च लोकजातम् ।
स्वमायया तेन न लिप्यसे त्वं यत्स्वे सुखेऽजस्ररतोऽन-
वद्यः ॥ २ ॥ लीलां विधत्से गुणसंवृतस्त्वं प्रसन्नभक्तानु-
विधानहेतोः । नानाऽवतारैः सुरमानुषाद्यैः प्रतीयसे ज्ञानि-
भिरेव नित्यम् ॥ ३ ॥ स्वांशेन लोकं सकलं विधाय तं वि-
भर्षि च त्वं तदधः फणीश्वरः । उपर्यधो भान्वनिलोडु-
पौपधीप्रवर्परूपोऽवसि नैकधा जगत् ॥ ४ ॥ त्वमिह दे-
हभृतां शिखिरूपः पचसि भक्तमशेषमजस्रम् । पवनपंच-
करूपसहायो जगदखंडमनेन विभर्षि ॥ ५ ॥ चंद्रसूर्यशि-
खिमध्यगतं यत्तेज ईश चिदशेषतनूनाम् । प्राभवत्तनु-

भृतामिह धैर्यं शौर्यमाशुरखिलं तव सत्त्वम् ॥ ६ ॥ त्वं
 विरिंचिशिवविष्णुविभेदात्कालकर्मशशिसूर्यविभागात् ।
 वादिनां पृथगिवेश विभासि ब्रह्म निश्चितमनन्यदिहैकम्
 ॥ ७ ॥ मत्स्यादिरूपेण यथा त्वमेकः श्रुतौ पुराणेषु च
 लोकसिद्धः । तथैव सर्वं सदसद्विभागस्त्वमेव नान्यद्भवतो
 विभाति ॥ ८ ॥ यद्यत्समुत्पन्नमनंतसृष्टावुत्पत्स्यते यच्च
 भवच्च यच्च । न दृश्यते स्थावरजंगमादौ त्वया विनाऽतः
 परतः परस्त्वम् ॥ ९ ॥ तत्त्वं न जानन्ति परात्मनस्ते जनाः
 समस्तास्तव माययातः । त्वद्भक्तसेवामलमानसानां विभा-
 ति तत्त्वं परमेकमैशम् ॥ १० ॥ ब्रह्मादयस्ते न विदुः स्वरू-
 पं चिदात्मतत्त्वं बहिरर्थभावाः । ततो बुधस्त्वामिदमेव
 रूपं भक्त्या भजन्मुक्तिमुपैत्यदुःखः ॥ ११ ॥ अहं भवन्ना-
 मगुणैः कृतार्थो वसामि काश्यामनिशं भवान्या । मुमूर्ष-
 माणस्य विमुक्तयेऽहं दिशामि मंत्रं तव राम नाम ॥ १२ ॥
 इमं स्तवं नित्यमनन्यभक्त्या शृण्वन्ति गायन्ति लिखन्ति
 ये वै । ते सर्वसौख्यं परमं च लब्ध्वा भवत्पदं यांतु भव-
 त्प्रसादात् ॥ १३ ॥ इति श्रीमहादेवकृतरामस्तोत्रं संपूर्णम् ॥

११०. अहल्याकृतरामस्तोत्रम् ।

श्रीगणेशाय नमः ॥ अहल्योवाच । अहो कृतार्थाऽसि
 जगन्निवास ते पादाब्जसंलग्नरजःकणादहम् । स्पृशामि
 पत्यभजशंकरादिभिर्विमृग्यते रंधितमानसैः सदा ॥ १ ॥

अहो विंचित्रं तव राम चेष्टितं मनुष्यभावेन विमोहितं
 जगत् । चलस्यजस्रं चरणादिवर्जितः संपूर्ण आनन्दमयो-
 ऽतिमायिकः ॥ २ ॥ यत्पादपंकजपरागपवित्रगात्रा भागी-
 रथी भवविरिंचिमुखान्पुनाति । साक्षात्स एव मम हृदि-
 पयो यदास्ते किं वर्ण्यते मम पुराकृतभागधेयम् ॥ ३ ॥
 मर्त्यवतारे मनुजाकृतिं हरिं रामाभिधेयं रमणीयदेहिनम् ।
 धनुर्धरं पद्मविशाललोचनं भजामि नित्यं न परान्भजि-
 ष्यं ॥ ४ ॥ यत्पादपंकजरजः श्रुतिभिर्विमृग्यं यन्नाभिपं-
 कजभवः कमलासनश्च । यन्नामसाररसिको भगवान्पुरा-
 रिस्तं रामचंद्रमनिशं हृदि भावयामि ॥ ५ ॥ यस्यावतारच-
 रितानि विरंचिलोके गायंति नारदमुखा भवपद्मजाद्याः ।
 आनंदजाश्रुपरिषिक्तकुचाग्रसीमा वागीश्वरी च तमहं
 शरणं प्रपद्ये ॥ ६ ॥ सोऽयं परात्मा पुरुषः पुराण एव स्वयं
 ज्योतिरनंत आद्यः । मायातनुं लोकविमोहनीयां धत्ते
 परानुग्रह एव रामः ॥ ७ ॥ अयं हि विश्वोद्भवसंयमान-
 मेकः स्वमायागुणविवितो यः । विरंचिविष्ण्वीश्वरनामभे-
 दान् धत्ते स्वतंत्रः परिपूर्ण आत्मा ॥ ८ ॥ नमोऽस्तु तेराम
 तवांग्रिपंकजं श्रिया धृतं वक्षसि लालितं प्रियात् । आक्रां-
 तमेकेन जगन्नयं पुरा ध्येयं मुनींद्रैरभिमानवर्जितैः ॥ ९ ॥
 जगतामादिभूतस्त्वं जगत्त्वं जगदाश्रयः । सर्वभूतेष्वसं-
 युक्त एको भाति भवान्परः ॥ १० ॥ ॐकारवाच्यस्त्वं राम

वाचामविपयः पुमान् । वाच्यवाचकभेदेन भवानेव
जगन्मयः ॥ ११ ॥ कार्यकारणकर्तृत्वफलसाधनभेदतः ।
एको विभासि रामस्त्वं मायया बहुरूपया ॥ १२ ॥ त्व-
न्मायामोहितधियस्त्वां न जानन्ति तत्त्वतः । मानुषं
त्वाभिमन्यन्ते मायिनं परमेश्वरम् ॥ १३ ॥ आकाशवत्त्वं
सर्वत्र बहिरन्तर्गतोऽमलः । असंगो ह्यचलो नित्यः शुद्धो
बुद्धः सदव्ययः ॥ १४ ॥ योपिन्मूढाहमज्ञा ते तत्त्वं जाने
कथं विभो । तस्मात्ते शतशो राम नमस्कुर्यामिनन्यधीः
॥ १५ ॥ देव मे यत्र कुत्रापि स्थिताया अपि सर्वदा । त्व-
त्पादकमले सक्ता भक्तिरेव सदाऽस्तु मे ॥ १६ ॥ नमस्ते
पुरुषाध्यक्ष नमस्ते भक्तवत्सल । नमस्तेऽस्तु हृषीकेश ना-
रायण नमोस्तु ते ॥ १७ ॥ भवभयहरमेकं भानुकोटि-
प्रकाशं करधृतशरचापं कालमेघावभासम् । कनकरुचिर-
वस्त्रं रत्नवत्कुण्डलाढ्यं कमलविशदनेत्रं सानुजं राममीडे
॥ १८ ॥ स्तुत्वैवं पुरुषं साक्षाद्राघवं पुरतः स्थितम् । परि-
क्रम्य प्रणम्याशु सानुजाता ययौ पतिम् ॥ १९ ॥ अह-
त्यया कृतं स्तोत्रं यः पठेद्भक्तिसंयुतः । स मुच्यतेऽखिलैः
पापैः परं ब्रह्माधिगच्छति ॥ २० ॥ पुत्रार्थे पठेद्भक्त्या
रामं हृदि निधाय च । संवत्सरेण लभते वंश्या अपि सुपुत्र-
कम् ॥ २१ ॥ सर्वान्कामानवाप्नोति रामचंद्रप्रसादतः ॥ २२ ॥
ब्रह्माप्नो गुरुतल्पगोऽपि पुरुषः स्त्री सुरापोऽपि वा मातृ-

आतृविहिंसकोऽपि सततं भोगैकवद्धातुरः। नित्यं स्तोत्रमिदं
जपन् रघुपतिं भक्त्या हृदिस्थं स्मरन् ध्यायन्मुक्तिसुपैति
किं पुनरसौ स्वाचारयुक्तो नरः ॥ २३ ॥ इति श्रीमदध्या-
त्मरामायणे उमामहेश्वरसंवादे बालकांडांतर्गतमहत्या-
विरचितं रामचंद्रस्तोत्रं संपूर्णम् ॥

१११. इंद्रकृत रामस्तोत्रम् ।

श्रीगणेशाय नमः ॥ इंद्र उवाच । भजेऽहं सदा राममि-
दीवराभं भवारण्यदावानलाभाभिधानम् । भवानीहृदा-
भावितानंदरूपं भवाभावहेतुं भवादिप्रपन्नम् ॥ १ ॥
सुरानीकदुःखौघनाशैकहेतुं नराकारदेहं निराकारमी-
क्ष्यम् । परेशं परानंदरूपं वरेण्यं हरिं राममीशं
भजे भारनाशम् ॥ २ ॥ प्रपन्नाखिलानंददोहं प्रपन्नं
प्रपन्नार्तिनिःशेषनाशाभिधानम् । तपोयोगयोगीशभावा-
भिभाव्यं कपीशादिमित्रं भजे राममित्रम् ॥ ३ ॥
सदा भोगभाजां सुदूरे विभातं सदा योगभाजामदूरे वि-
भातम् । चिदानंदकंदं सदा राघवेशं विदेहात्मजानंदरूपं
प्रपद्ये ॥ ४ ॥ महायोगमायाविशेषानुयुक्तो विभासीश
लीलानराकारवृत्तिः । त्वदानंदलीलाकथापूर्णकर्णाः सदा-
नंदरूपा भवंतीह लोके ॥ ५ ॥ अहं मानपानाभिमत्तप्र-
मत्तो न वेदाखिलेशाभिमानाभिमानः । इदानीं भव-

त्वादपद्मप्रसादात्रिलोकाधिपत्याः मानो विनष्टः ॥ ६ ॥
स्फुरद्गन्धकेयूरहाराभिरामं धराभारभूतासुरानीकदावम् ।
शरच्चन्द्रवक्त्रं लसत्पद्मनेत्रं दुरावारपारं भजे राघवेशम् ॥ ७ ॥
सुराधीशनीलाभ्रनीलाङ्गकांतिं विराधाधिरक्षोवधाह्लो-
कशांतिम् । किरीटादिशोभं पुरारातिलाभं भजे रामचन्द्रं
रघूणामधीशम् ॥ ८ ॥ लसच्चन्द्रकोटिप्रकाशादिपीठे समा-
सीनमेकं समाधाय सीताम् । स्फुरद्वेमवर्णां तडित्पुञ्जभा-
सां भजे रामचन्द्रं निवृत्तार्तितन्द्रम् ॥ ९ ॥ इति श्रीमदध्यात्म-
रामायणे युद्धकाण्डे इंद्रकृतं रामस्तोत्रं संपूर्णम् ॥

११२. रामचन्द्राष्टकम् ।

श्रीगणेशाय नमः ॥ ॐ चिदाकारो धाता परमसुखदः
पावनतनुर्मुनीन्द्रैर्योगीन्द्रैर्यतिपतिसुरैर्द्रैर्हनुमता । सदा
सेव्यः पूर्णो जनकतनयाङ्गः सुरगुरु रमानाथो रामो रमतु
मम चित्ते तु सततम् ॥ १ ॥ सुकुन्दो गोविन्दो जनकतनया-
लालितपदः पदं प्राप्ता यस्याधमकुलभवा चापि शबरी ।
गिरातीतोऽगम्यो विमलधिपणैर्वेदवचसा रमानाथो रामो
रमतु मम चित्ते तु सततम् ॥ २ ॥ धराधीशोऽधीशः सुर-
वरवराणां रघुपतिः किरीटी केयूरी कनककपिशः शोभि-
तवपुः । समासीनः पीठे रविशतनिभे शांतमनसो रमा-
नाथो रामो रमतु मम चित्ते तु सततम् ॥ ३ ॥ वरेण्यः
शरण्यः कपिपतिसखा चांतविधुरो ललाटे काश्मीरो

रुचिरगतिभंगः शशिमुखः । नराकारो रामो यतिपतिनुतः
 संसृतिहरो रमानाथो रामो रमतु मम चित्ते तु सततम्
 ॥ ४ ॥ विरूपाक्षः काश्यामुपदिशति यन्नाम शिवदं स-
 हस्रं यन्नाम्नां पठति गिरिजा प्रत्युषसि वै । कलौ के गायं-
 तीश्वरविधिमुखा यस्य चरितं रमानाथो रामो रमतु मम
 चित्ते तु सततम् ॥ ५ ॥ परो धीरो धीरोऽसुरकुलभव-
 श्चासुरहरः परात्मा सर्वज्ञो नरसुरगणैर्गीतसुयशाः । अह-
 ल्याशापघ्नः शरकर अजः कौशिकसखा रमानाथो रामो
 रमतु मम चित्ते तु सततम् ॥ ६ ॥ हृषीकेशः शौरिर्धरणिघ-
 शायी मधुरिपुरुषेन्द्रो वैकुण्ठो गजरिपुहरस्तुष्टमनसः । बलि-
 ध्वंसी वीरो दशरथसुतो नीतिनिपुणो रमानाथो रामो
 रमतु मम चित्ते तु सततम् ॥ ७ ॥ कविः सौमित्रीकः
 कपटमृगघाती वनचरो रणश्लाघी दांतो धरणिभरहता
 सुरनुतः । अमानी मानज्ञो निखिलजनपूज्यो हृदि शयो
 रमानाथो रामो रमतु मम चित्ते तु सततम् ॥ ८ ॥ इदं
 रामस्तोत्रं वरममरदासेन रचितमुषः काले भक्त्या यदि
 पठति यो भावसहितम् । मनुष्यः स क्षिप्रं जनिमृतिभयं
 तापजनकं परित्यज्य श्रेष्ठं रघुपतिपदं याति शिवदम् ॥ ९ ॥
 इति श्रीमद्रामदासपूज्यपादशिष्यश्रीमद्धंसदासशिष्येणा-
 मरदासाख्यकविना विरचितं श्रीमद्रामचंद्राष्टकं समाप्तम्

११३. श्रीसीतारामाष्टकम् ।

ब्रह्ममहेंद्रसुरेंद्रमरुद्गणरुद्रमुनीन्द्रगणैरतिरम्यं क्षीरसरित्

तितीरमुपेत्य नुतं हि सतामवितारमुदारम् । भूमिभरप्रश-
 मार्यमथ प्रथितप्रकटीकृतचिद्धनमूर्ति त्वां भजतो रघुनं-
 दन देहि दयाघन मे स्वपदांबुजदास्यम् ॥ १ ॥ पद्मदला-
 यतलोचन हे रघुवंशविभूषण देव दयालो निर्मलनीरद-
 नीलतनोऽखिललोकहृदंबुजभासक भानो । कोमलगात्र
 पवित्रपदाब्जरजःकणपावितगौतमकांत त्वां भजतो ॥ २ ॥
 पूर्ण परात्पर पालय मामतिदीनमनाथमनंत सुखाब्धे प्रा-
 वृढदभ्रतडित्सुमनोहरपीतवरांबर राम नमस्ते । कामवि-
 मंजन कांततरानन कांचनभूषण रत्नकिरीटं त्वां भजतो ॥
 ३ ॥ दिव्यशरच्छशिकांतिहरोज्ज्वलमौक्तिकमाल वि-
 शालसुमौले कोटिरविप्रभ चारुचरित्र पवित्रविचित्रधनुः-
 शरपाणे । चंडमहाभुजदंडविखंडितराक्षसराजमहागज-
 दंडं त्वां भजतो ॥ ४ ॥ दोषविहिंस्रभुजंगसहस्रसुरो-
 पमहानलकीलकलापे जन्मजरामरणोर्मिमनोमदमन्म-
 थनक्रविचक्रभवाब्धौ । दुःखनिधौ च चिरं पतितं
 कृपयाऽद्य समुद्धर रामं ततो मां त्वां भजतो ॥ ५ ॥
 संसृतिघोरमदोत्कटकंजरतृदक्षुदनीरदपिंडिततुंडं दंडकरो-
 न्मथितं च रजस्तम उन्मदमोहपदोज्झितमार्तम् । दीनम-
 नन्यगतिं कृपणं शरणागतमाशु विमोचय मूढं त्वां
 भजतो ॥ ६ ॥ जन्मशतार्जितपापसमन्वितहृत्कमले
 पतिते पशुकल्पे हे रघुवीर महारणधीर दयां कुरु मय्यति-

मंदमनीषे । त्वं जननी भगिनी च पिता मम तावदसि
 त्वविताऽपि कृपालो त्वां भजतो० ॥ ७ ॥ त्वां तु दयालु-
 मर्किचनवत्सलमुत्पलहारमपारमुदारं राम विहाय कम-
 न्यमनामयमीश जनं शरणं ननु यायाम् । त्वत्पदपद्ममतः
 श्रितमेव मुदा खलु देव सदाऽव ससीतं त्वां भजतो०
 ॥ ८ ॥ यः करुणामृतसिंधुरनाथजनोत्तमबंधुरजोत्तम-
 कारी भक्तभयोर्मिभवाब्धितरी सरयूतटिनीतटचारुवि-
 हारी । तस्य रघुप्रवरस्य निरंतरमष्टकमेतदनिष्टहरं वै यस्तु
 पठेदमरः स नरो लभतेऽच्युतरामपदांबुजदास्यम् ॥ ९ ॥
 इति श्रीमन्मधुसूदनाश्रमशिष्याऽच्युतयातिविरचितं श्री-
 मत्सीतारामाष्टकं संपूर्णम् ॥




सि
छ-
म-
तः
०
म-
वे-
लु
॥
०

मारुतिस्तोत्राणि ।

जितेंद्रियं बुद्धिमतां वरिष्ठम् ।

मनोजवं भारतलुख्यवेगं



वातात्मजं वाजरयूथमुखम्

श्रीरामदेवं गुरोः प्रपद्ये ॥

मारुतिस्तोत्राणि ।

११४. मारुतिस्तोत्रम् ।

श्रीगणेशाय नमः ॥ ॐ नमो भगवते विचित्रवीरहनुमते
प्रलयकालानलप्रभाप्रज्वलनाय । प्रतापवज्रदेहाय । अं-
जनीगर्भसंभूताय । प्रकटविक्रमवीरदैत्यदानवयक्षरक्षो-
णग्रहबंधनाय । भूतग्रहबंधनाय । प्रेतग्रहबंधनाय । पि-
शाचग्रहबंधनाय । शाकिनीडाकिनीग्रहबंधनाय । काकि-
नीकामिनीग्रहबंधनाय । ब्रह्मग्रहबंधनाय । ब्रह्मराक्षसग्र-
हबंधनाय । चोरग्रहबंधनाय । मारीग्रहबंधनाय । एहि
एहि । आगच्छ आगच्छ । आवेशय आवेशय । मम हृदये
प्रवेशय प्रवेशय । स्फुर स्फुर । प्रस्फुर प्रस्फुर । सत्यं
कथय । व्याघ्रमुखबंधन । सर्पमुखबन्धं राजमु० नारीमु०
समासु० शत्रुमु० सर्वमु० लंकाप्रासादभंजन । अमुकं मे
वशमानय । क्लीं क्लीं क्लीं ह्रीं श्रीं श्रीं राजानं वशमानय ।
श्रीं ह्रीं क्लीं स्त्रीणां आकर्षय आकर्षय शत्रून्मर्दय
मर्दय मारय मारय चूर्णय चूर्णय खे खे श्रीरामचंद्रा-
य नमः मम कार्यसिद्धिं कुरु कुरु ॐ हां ह्रीं हूं हौं हः
फट् स्वाहा । विचित्रवीर हनुमन् मम सर्वशत्रून् भस्मं
कुरु कुरु । हन् हन् हुं फट् स्वाहा ॥ एकादश शतवारं
वापित्वा सर्वशत्रून् वशमानयति नान्यथा इति ॥ इति
मारुतिस्तोत्रं समाप्तम् ॥

११५. हनुमत्स्तोत्रम् ।


श्रीगणेशाय नमः ॥ ॐ अस्य श्रीहनुमान्वडवानलस्तो-
त्रमंत्रस्य । श्रीरामचंद्र ऋषिः । श्रीवडवानलहनुमान् दे-
वता । मम समस्तरोगप्रशमनार्थं आयुरारोग्यैश्वर्याभिवृ-
द्ध्यर्थं समस्तपापक्षयार्थं सीतारामचंद्रप्रीत्यर्थं हनुमान्वड-
वानलस्तोत्रजपमहं करिष्ये । ॐ हां हीं ॐ नमो भगवते
श्रीमहाहनुमते प्रकटपराक्रम सकलदिङ्मंडलयशोविता-
नधवलीकृतजगत्रितय वज्रदेह रुद्रावतार लंकापुरीदहन
उमाअमलमंत्र उदधिबंधन दशशिरकृतांतक सीताश्वसन
वायुपुत्र अंजनीगर्भसंभूत श्रीरामलक्ष्मणानंदकर कपि-
सैन्यप्राकार सुग्रीवसाह्य रणपर्वतोत्पाटन कुमार ग्रहच-
रिन् गभीरनाद सर्वपापग्रहवारण सर्वज्वरोच्चाटन डाकि-
नीविध्वंसन ॐ हां हीं ॐ नमो भगवते महावीरवीरा
सर्वदुःखनिवारणाय ग्रहमंडलसर्वभूतमंडलसर्वपिशाच-
मंडलोच्चाटन भूतज्वरएकाहिकज्वरद्व्याहिकज्वरत्र्याहिक-
ज्वरचातुर्थिकज्वरसंतापज्वरविषमज्वरतापज्वरमाहेश्वरवै-
ष्णवज्वरान् छिंधि छिंधि यक्षग्रहाराक्षसभूतप्रेतपिशा-
चान् उच्चाटय उच्चाटय ॐ हां श्रीं ॐ नमो भगवते श्रीम-
हाहनुमते ॐ हां हीं हूं हैं हौं हः आं हां हां हां हां
औं सौं एहि एाह एहि ॐहं ॐहं ॐहं ॐहं ॐहं ॐहं ॐहं
भगवते श्रीमहाहनुमते श्रवणचक्षुर्भूतानां शाकिनीडाकि-

नीनां विपमदुष्टानां सर्वविषं हर हर आकाशभवनं भे-
दय भेदय छेदय छेदय मारय मारय शोषय शोषय मो-
हय मोहय ज्वालय ज्वालय प्रहारय प्रहारय सकल-
मायां भेदय ॐ हां ह्रीं ॐ नमो भगवते महाहनुमते
सर्वप्रहोच्चाटन परवलं क्षोभय क्षोभय सकलबंधनमोक्षणं
कुरु कुरु शिरःशूलगुल्मशूलसर्वशूलान्निर्मूलय निर्मूलय
नागपाशानंतवासुकितक्षककर्कोटककालियान् यक्षकुलज-
लगतविलगतरात्रिचरदिवाचरसर्वाग्निर्विषं कुरु कुरु स्वा-
हा । राजभयचोरभयपरमंत्रपरयंत्रपरतंत्रपरविद्याभ्रष्टेदय
छेदय स्वमंत्रस्वयंत्रस्वतंत्रस्वविद्याः प्रकटय प्रकटय सर्वा-
दिष्टान्नाशय नाशय सर्वशत्रून्नाशय नाशय असाध्यं सा-
ध्य साध्य हुं फट् स्वाहा ॥ इति विभीषणकृतं हनुमा-
नढवानलस्तोत्रं संपूर्णम् ॥



शरण्यो लोकेशो मम भवतु कृष्णोऽश्विपयः ॥

गदी शंखी चक्री विमलवनमाली स्थिररश्मिः



विष्णोऽश्विपयः स्थिररश्मिः विमलवनमाली चक्री शंखी गदी

विष्णोऽश्विपयः स्थिररश्मिः विमलवनमाली चक्री शंखी गदी

कृष्णस्तोत्राणि ।

११६. त्रैलोक्यमंगलकवचम् ।

श्रीगणेशाय नमः ॥ नारद उवाच । भगवन्सर्मधर्मज्ञ क-
वचं यत्प्रकाशितम् । त्रैलोक्यमंगलं नाम कृपया कथय
प्रभो ॥ १ ॥ सनत्कुमार उवाच । शृणु वक्ष्यामि विप्रेन्द्र
कवचं परमाद्भुतम् । नारायणेन कथितं कृपया ब्रह्मणे
पुरा ॥ २ ॥ ब्रह्मणा कथितं मह्यं परं स्नेहाद्ब्रूदामि ते । अ-
तिगुह्यतरं तत्त्वं ब्रह्ममंत्रौघविग्रहम् ॥ ३ ॥ यद्धृत्वा पठना-
द्ब्रह्मा सृष्टिं वितनुते ध्रुवम् । यद्धृत्वा पठनात्पाति महाल-
क्ष्मीर्जगन्नयम् ॥ ४ ॥ पठनाद्धारणाच्छंभुः संहर्ता सर्वमं-
त्रवित् । त्रैलोक्यजननी दुर्गा महिषादिमहासुरान् ॥ ५ ॥
वरदक्षान् जघानैव पठनाद्धारणाद्यतः । एवमिन्द्रादयः सर्वे
सर्वैश्वर्यमवाप्नुयुः ॥ ६ ॥ इदं कवचमत्यन्तगुप्तं कुत्रापि नो
वदेत् । शिष्याय भक्तियुक्ताय साधकाय प्रकाशयेत् ॥ ७ ॥
शठाय परशिष्याय दत्त्वा मृत्युमवाप्नुयात् । त्रैलोक्यमंग-
लस्यास्य कवचस्य प्रजापतिः ॥ ८ ॥ ऋषिश्छन्दश्च गायत्री
देवो नारायणः स्वयम् । धर्मार्थकाममोक्षेषु विनियोगः
प्रकीर्तितः ॥ ९ ॥ प्रणवो मे शिरः पातु नमो नारायणाय
च । भालं मे नेत्रयुगलमष्टाणों भुक्तिमुक्तिदः ॥ १० ॥
ह्रीं पायाच्छ्रोत्रयुग्मं चैकाक्षरः सर्वमोहनः । ह्रीं कृष्णाय

सदा घ्राणं गोविंदायेति जिह्विकाम् ॥ ११ ॥ गोपीजनप-
 दवल्लभाय स्वाहाननं मम । अष्टादशाक्षरो मंत्रः कं
 पातु दशाक्षरः ॥ १२ ॥ गोपीजनपदवल्लभाय स्वाहा भुज
 द्वयम् । क्लीं ग्लौं क्लीं श्यामलांगाय नमः स्कंधौ दशाक्षरः
 ॥ १३ ॥ क्लीं कृष्णः क्लीं करौ पायात् क्लीं कृष्णो मां गतोऽवतु
 हृदयं भुवनेशानः क्लीं कृष्णः क्लीं स्तनौ मम ॥ १४ ॥
 गोपालायांभिजायांतं कुक्षियुग्मं सदाऽवतु । क्लीं कृष्णाय
 सदा पातु पार्श्वयुग्ममनुत्तमः ॥ १५ ॥ कृष्णगोविंदकौ
 पातां सराद्यौ ड्युतौ मनुः । अष्टाक्षरः पातु नाभिं कृ-
 णोति व्यक्षरोऽवतु ॥ १६ ॥ पृष्ठं क्लीं कृष्णकं गलं क्लीं
 कृष्णाय द्विठान्तकः । सक्थिनी सततं पातु श्रीं ह्रीं क्लीं
 कृष्णठद्वयम् ॥ १७ ॥ ऊरू सप्ताक्षरः पायात्रयोदशाक्षरो-
 ऽवतु । श्रीं ह्रीं क्लीं पदतो गोपीजनवल्लभदन्ततः ॥ १८ ॥
 भाय स्वाहेति पायुं वै क्लीं ह्रीं श्रीं सदशार्णकः । जानुनी
 च सदा पातु ह्रीं श्रीं क्लीं च दशाक्षरः ॥ १९ ॥ त्रयो-
 दशाक्षरः पातु जंघे चक्राद्युदायुधः । अष्टादशाक्षरो ह्रीं श्रीं
 पूर्वको विंशदर्णकः ॥ २० ॥ सर्वो गं मे सदा पातु द्वा-
 कानायको बली । नमो भगवते पश्चाद्वासुदेवाय तत्परम्
 ॥ २१ ॥ ताराद्यो द्वादशार्णोऽयं प्राच्यां मां सर्वदाऽवतु ।
 श्रीं ह्रीं क्लीं च दशार्णस्तु ह्रीं क्लीं श्रीं षोडशार्णकः ॥ २२ ॥
 गदाद्युदायुधो विष्णुर्मामग्नेर्दिशि रक्षतु । ह्रीं श्रीं दशा-

क्षरो मंत्रो दक्षिणे मां सदाऽवतु ॥ २३ ॥ तारो नमो
 भगवते रुक्मिणीवल्लभाय च । स्वाहेति षोडशार्णोऽयं नै-
 र्ऋत्यां दिशि रक्षतु ॥ २४ ॥ क्लीं हृषीके पदंशाय नमो मां
 वारुणोऽवतु । अष्टादशार्णः कामान्तो वायव्ये मां सदा-
 वतु ॥ २५ ॥ श्रीं मायाकामकृष्णाय गोविंदाय द्विष्ठो
 मनुः । द्वादशार्णात्मको विष्णुरुत्तरे मां सदाऽवतु ॥ २६ ॥
 वाग्भयं कामकृष्णाय ऋं गोविंदाय तत्परम् । श्रीं गो-
 पीजनवल्लान्तभाय स्वाहा हस्तौ ततः ॥ २७ ॥ द्वाविंश-
 त्यक्षरो मंत्रो मामैशान्ये सदावतु । कालियस्य फणामध्ये
 दिव्यं नृत्यं करोति तम् ॥ २८ ॥ नमामि देवकीपुत्रं नृत्य-
 राजानमच्युतम् । द्वात्रिंशदक्षरो मंत्रोऽप्यधो मां सर्व-
 दावतु ॥ २९ ॥ कामदेवाय विद्महे पुष्पवाणाय धीमहि ।
 तन्नोऽनंगः प्रचोदयादेषा मां पातु चोर्ध्वतः ॥ ३० ॥ इति
 ते कथितं विप्र ब्रह्ममंत्रौघविग्रहम् । त्रैलोक्यमंगलं नाम
 कवचं ब्रह्मरूपकम् ॥ ३१ ॥ ब्रह्मणा कथितं पूर्वं नारा-
 यणमुखाच्छ्रुतम् । तव स्नेहान्मयाख्यातं प्रवक्तव्यं न
 कस्यचित् ॥ ३२ ॥ गुरुं प्रणम्य विधिवत्कवचं प्रपठेत्ततः ।
 सकृद्विस्त्रियथाज्ञानं स हि सर्वतपोमयः ॥ ३३ ॥ मंत्रेषु
 सकलेष्वेव देशिको नात्र संशयः । शतमष्टोत्तरं चास्य
 पुरश्चर्याविधिः स्मृतः ॥ ३४ ॥ हवनादीन्दशांशेन कृत्वा
 तत्साधयेद्भुवम् । यदि स्यात्सिद्धकवचो विष्णुरेव भवे-
 त्स्त्रयम् ॥ ३५ ॥ मंत्रसिद्धिर्भवेत्तस्य पुरश्चर्याविधानतः ।

स्पर्धामुद्धूय सततं लक्ष्मीर्वाणी वसेत्ततः ॥ ३६ ॥ पुष्पां-
जल्यष्टकं दत्त्वा मूलेनैव पठेत्सकृत् । दशवर्षसहस्राणि
पूजायाः फलमाप्नुयात् ॥ ३७ ॥ भूर्जे विलिख्यांगुलिकां
स्वर्णस्थां धारयेद्यदि । कंठे वा दक्षिणे बाहौ सोऽपि वि-
ष्णुर्न संशयः ॥ ३८ ॥ अश्वमेधसहस्राणि वाजपेयशतानि
च । महादानानि यान्येव प्रादक्षिण्यं भुवस्तथा ॥ ३९ ॥
कलां नाहंति तान्येव सकृदुच्चारणात्ततः । कवचस्य प्रसा-
देन जीवन्मुक्तो भवेन्नरः ॥ ४० ॥ त्रैलोक्यं क्षोभयत्येव
त्रैलोक्यविजयी भवेत् । इदं कवचमज्ञात्वा यजेद्यः पुरु-
षोत्तमम् । शतलक्षं प्रजप्तोऽपि न मंत्रस्तस्य सिध्यति
॥ ४१ ॥ इति श्रीनारदपंचरात्रे ज्ञानामृतसारे त्रैलोक्यमं-
गलं नाम कवचं संपूर्णम् ॥

११७. श्रीबालरक्षा ।

श्रीगणेशाय नमः ॥ श्रीकृष्णाय नमः ॥ अव्यादजोऽग्निर्म-
णिमांस्तव जान्वथोरु यज्ञोऽच्युतः कटितटं जठरं हयास्यः ।
हृत्केशवस्त्वदुर ईश इनस्तु कंठं विष्णुर्भुजं मुखमुखम्
ईश्वरः कमः ॥ १ ॥ चक्रयग्रतः सहगदो हरिरस्तु पश्चात्त्वत्पा-
श्वयोर्धनुरसी मधुहाजनश्च । कोणेषु शंख उरुगाय उपर्यु-
पेन्द्रस्ताक्षर्यः क्षितौ हलधरः पुरुषः समंतात् ॥ २ ॥ इंद्रि-
याणि हृषीकेशः प्राणान्नारायणोऽवतु । श्वेतद्वीपपतिश्चित्तं
मनो योगेश्वरोऽवतु ॥ ३ ॥ पृथ्विगर्भश्च ते बुद्धिमात्मानं
भगवान्परः । क्रीडन्तं पातु गोविन्दः शयानं पातु माधवः

॥ ४ ॥ व्रजंतमव्याद्वैकुण्ठ आसीनं त्वां श्रियः पतिः । भुं-
जानं यज्ञभुक्पातु सर्वग्रहभयंकरः ॥ ५ ॥ डाकिन्यो यातु
धान्यश्च कूष्मांडा येऽर्भकग्रहाः । भूतप्रेतपिशाचाश्च य-
क्षरक्षोविनायकाः ॥ ६ ॥ कोटरारेवतीज्येष्ठापूतनामातृका-
दयः । उन्मादा ये ह्यपस्मारा देहप्राणेंद्रियद्रुहः ॥ ७ ॥
स्वप्नदृष्टा महोत्पाता वृद्धबालग्रहाश्च ये । सर्वे नश्यंतु ते
विष्णोर्नामग्रहणभीरवः ॥ ८ ॥ इति श्रीमद्भागवते दश-
मस्कंधे गोपीकृतबालरक्षा समाप्ता ॥ ६५ ॥

११८. श्रीकृष्णस्तवराजः ।

श्रीगणेशाय नमः ॥ श्रीमहादेव उवाच । शृणु देवि प्रव-
क्ष्यामि स्तोत्रं परमदुर्लभम् । यज्ज्ञात्वा न पुनर्गच्छे-
न्नरो निरययातनाम् ॥ १ ॥ नारदाय च यत्प्रोक्तं ब्रह्मपु-
त्रेण धीमता । सनत्कुमारेण पुरा योगीन्द्रगुरुवर्त्मना ॥ २ ॥
श्रीनारद उवाच । प्रसीद भगवन्मह्यमज्ञानात्कुंठितात्मने ।
तवांग्रिपंकजरजोरागिणीं भक्तिमुत्तमाम् ॥ ३ ॥ अज
प्रसीद भगवन्नमितद्युतिपंजर । अप्रमेय प्रसीदास्मदुःख-
हन्पुरुषोत्तम ॥ ४ ॥ स्वसंवेद्य प्रसीदास्मदानंदात्मन्-
नामय । अचिन्त्यसार विश्वात्मन्प्रसीद परमेश्वर ॥ ५ ॥
प्रसीद तुंगतुंगानां प्रसीद शिव शोभन । प्रसीद गुणगं-
भीर गंभीराणां महाद्युते ॥ ६ ॥ प्रसीद व्यक्त विस्तीर्ण
विस्तीर्णानामगोचर । प्रसीदार्द्रार्द्रजातीनां प्रसीदांतांत-
दायिनाम् ॥ ७ ॥ गुरोर्गरीयः सर्वेश प्रसीदानंत देहि-

नाम् । जय माधव मायात्मन् जय शाश्वत शंखभृत् ॥८॥
 जय शंखधर श्रीमन् जयनन्दकनन्दन । जय चक्रादापाणे
 जयदेव जनार्दन ॥ ९ ॥ जय रत्नवरावद्धकिरीटाक्रांतम-
 स्तक । जय पक्षिपतिच्छायानिरुद्धार्ककरारुण ॥ १० ॥ नम-
 स्ते नरकाराते नमस्ते मधुसूदन । नमस्ते ललितापांग नम-
 स्ते नरकांतक ॥ ११ ॥ नमः पापहरेशान नमः सर्वभयापह ।
 नमः संभूतसर्वात्मन्नमः संभृतकौस्तुभ ॥ १२ ॥ नमस्ते
 नयनातीत नमस्ते भयहारक । नमो विभिन्नवेपाय नमः
 श्रुतिपथातिग ॥ १३ ॥ नमस्त्रिमूर्तिभेदेन सर्गस्थित्यंत-
 हेतवे । विष्णवे त्रिदशारातिजिष्णवे परमात्मने ॥ १४ ॥
 चक्रभिन्नारिचक्राय चक्रिणे चक्रवल्लभ । विश्वाय विश्व-
 वंद्याय विश्वभूतानुवर्तिने ॥ १५ ॥ नमोऽस्तु योगिष्येया-
 त्मन्नमोऽस्त्वध्यात्मरूपिणे । भक्तिप्रदाय भक्तानां नमस्ते
 भक्तिदायिने ॥ १६ ॥ पूजनं हवनं चेज्या ध्यानं पश्चात्त-
 मस्क्रिया । देवेश कर्म सर्वं मे भवेदाराधनं तव ॥ १७ ॥
 इति हवनजपार्चाभेदतो विष्णुपूजानियतहृदयकर्मा यस्तु
 मंत्री चिराय । स खलु सकलकामान् प्राप्य कृष्णां-
 तरात्मा जननमृतिविमुक्तोऽत्युत्तमां भक्तिमेति ॥ १८ ॥
 गोगोपगोपिकावीतं गोपालं गोषु गोप्रदम् । गोपैरीड्यं
 गोसहस्रैर्नौमि गोकुलनायकम् ॥ १९ ॥ ग्रीणयेदनया
 स्तुत्या जगन्नाथं जगन्मयम् । धर्मार्थकाममोक्षाणामासये

पुरुषोत्तमम् ॥ २० ॥ इति श्रीनारदपंचरात्रे ज्ञानामृत-
सारे श्रीकृष्णस्तवराजः संपूर्णः ॥

११९. भगवन्मानसपूजा ।

श्रीगणेशाय नमः ॥ हृदंभोजे कृष्णः सजलजलदश्याम-
लतनुः सरोजाक्षः स्रग्वी मुकुटकटकाद्याभरणवान् । शर-
द्राकानाथप्रतिमवदनः श्रीमुरलिकां वहन्ध्येयो गोपीग-
णपरिवृतः कुंकुमचितः ॥ १ ॥ पर्योभोधेर्द्वापान्मम
हृदयमायाहि भगवन्मणिघ्रातभ्राजत्कनकवरपीठं भज
हरे । सुचिह्नौ ते पादौ यदुकुलज नेनेजि सुजलैर्गृहाणेदं
दूर्वाफलजलवदर्थं मुररिपो ॥ २ ॥ त्वमाचामोपेंद्र त्रिद-
शसरिदंभोऽतिशिशिरं भजस्वेमं पंचामृतरचितमाप्लावम-
यहन् । द्युनद्याः कालिंद्या अपि कनककुंभस्थितमिदं जलं
तेन स्नानं कुरु कुरु कुरुष्वचमनकम् ॥ ३ ॥ तडिद्वर्णे वस्त्रे
भजविजयकांताधिहरण प्रलंबारिभ्रातर्मृदुलमुपवीतं कुरु
गले । ललाटे पाटीरं मृगमदयुतं धारय हरे गृहाणेदं
माल्यं शतदलतुलस्यादिरचितम् ॥ ४ ॥ दशांगं धूपं सद्भ-
रदचरणाग्रेऽर्पितमये मुखं दीपेनेंदुप्रभवरजसा देव कलये ।
इमौ पाणी वाणीपतिनुत सकर्पूररजसा विशोध्याग्रे दत्तं
सलिलमिदमाचाम नृहरे ॥ ५ ॥ सदा तृप्तान्नं पडसवद-
खिलव्यंजनयुतं सुवर्णामत्रे गोघृतचषकयुक्ते स्थितमिदम् ।
यशोदासूनो तत्परमदययाऽज्ञान सखिभिः प्रसादं चां-

छद्भिः सह तदनु नीरं पिव विभो ॥ ६ ॥ सचंद्रं तावूलं
 मुखरुचिकरं भक्षय हरे फलं स्वादु प्रीत्या परिमलवदास्त्रा-
 दय चिरम् । सपर्यापर्याप्त्यै कनकमणिजातं स्थितमिदं
 प्रदीपैरारार्तिं जलधितनयाश्लिष्ट रचये ॥ ७ ॥ विजातीयैः
 पुष्पैरभिसुरभिभिर्विल्वतुलसीयुतैश्चेमं पुष्पांजलिमजित
 ते मूर्ध्नि निदधे । तव प्रादक्षिण्यक्रमणमघविध्वंसिरचितं
 चतुर्वारं विष्णो जनिपथगतिश्रांतविदुषा ॥ ८ ॥ नमस्का-
 रोऽष्टांगः सकलदुरितध्वंसनपटुः कृतं नृत्यं गीतं स्तुतिरपि
 रमाकांत त इयम् । तव प्रीत्यै भूयादहमपि च दास-
 स्तव विभो कृतं छिद्रं पूर्णं कुरु कुरु नमस्तेऽस्तु भगवन्
 ॥ ९ ॥ सदा सेव्यः कृष्णः सजलघननीलः करतले दधानो
 दध्यन्नं तदनु नवनीतं मुररिकाम् । कदाचित्कांताणां
 कुचकलशपत्रालिरचनासमासक्तः स्निग्धैः सह शिशुवि-
 हारं विरचयन् ॥ १० ॥ मणिकर्णोच्छ्रया जातमिदं मा-
 नसपूजनम् । यः कुर्वीतोपसि प्राज्ञस्तस्य कृष्णः प्रसीदति
 ॥ ११ ॥ इति श्रीशंकराचार्यविरचितं भगवन्मानसपूजनम् ।

१२०. देवकृतगर्भस्तुतिः ।

श्रीगणेशाय नमः ॥ देवा ऊचुः । जगद्योनिरयोनिस्त्वमनं-
 तोऽव्यय एव च । ज्योतिःस्वरूपो ह्यनशः सगुणो निर्गुणो
 महान् ॥ १ ॥ भक्तानुरोधात्साकारो निराकारो निरंकुशः

निर्व्यूहो निखिलाधारो निःशङ्को निरुपद्रवः ॥ २ ॥ निरु-
पाधिश्च निर्लिप्तो निरीहो निधनांतकः । स्वात्मारामः
पूर्णकामो निमिषो नित्य एव च ॥ ३ ॥ स्वेच्छामयः सर्व-
हेतुः सर्वः सर्वगुणाश्रयः । सर्वदो दुःखदो दुर्गो दुर्जनांतक
एव च ॥ ४ ॥ सुभगो दुर्भगो वाग्मी दुराराध्यो दुरत्ययः ।
वेदहेतुश्च वेदाश्च वेदाङ्गो वेदविद्विभुः ॥ ५ ॥ इत्येवमु-
क्त्वा देवाश्च प्रणेमुश्च मुहुर्मुहुः । हर्षाश्रुलोचनाः सर्वे व-
वृषुः कुसुमानि च ॥ ६ ॥ द्विचत्वारिंशन्नामानि प्रातरु-
त्थाय यः पठेत् । दृढां भक्तिं हरेर्दास्यं लभते वाञ्छितं
फलम् ॥ ७ ॥ इत्येवं स्तवनं कृत्वा देवास्ते स्वालयं ययुः ।
बभूव जलवृष्टिश्च निश्चेष्टा मथुरा पुरी ॥ ८ ॥ इति देव-
कृतगर्भस्तुतिः संपूर्णा ॥

१२१. वसुदेवकृतश्रीकृष्णस्तोत्रम् ।

श्रीगणेशाय नमः ॥ वसुदेव उवाच । त्वामतीन्द्रियमव्यक्त-
मक्षरं निर्गुणं विभुम् । ध्यानासाध्यं च सर्वेषां परमात्मा-
नमीश्वरम् ॥ १ ॥ स्वेच्छामयं सर्वरूपं स्वेच्छारूपधरं प-
रम् । निर्लिप्तं परमं ब्रह्म बीजरूपं सनातनम् ॥ २ ॥
स्थूलात्स्थूलतरं प्राप्तमतिसूक्ष्ममदर्शनम् । स्थितं सर्वश-
रीरेषु साक्षिरूपमदृश्यकम् ॥ ३ ॥ शरीरवंतं सगुणमशरीरं
गुणोत्करम् । प्रकृतिं प्रकृतीशं च प्राकृतं प्रकृतेः परम् ॥ ४ ॥
सर्वेशं सर्वरूपं च सर्वात्करमव्ययम् । सर्वाधारं निराधारं
निर्व्यूहं स्तौमि किं विभुम् ॥ ५ ॥ अनंतः स्तवनेऽशक्तो-

ऽशक्ता देवी सरस्वती । यं वा स्तोतुमशक्तश्च पंचवक्त्रः प-
 डाननः ॥ ६ ॥ चतुर्मुखो वेदकर्ता यं स्तोतुमक्षमः सदा ।
 गणेशो न समर्थश्च योगीन्द्राणां गुरोर्गुरुः ॥ ७ ॥ ऋषयो
 देवताश्चैव मुनीन्द्रमनुमानवाः । स्वप्ने तेषामदृश्यं च त्वा-
 मेवं किं स्तुवंति ते ॥ ८ ॥ श्रुतयः स्तवनेऽशक्ताः किं स्तु-
 वन्ति विपश्चितः । विहायैवं शरीरं च बालो भवितुमर्हसि
 ॥ ९ ॥ वसुदेवकृतं स्तोत्रं त्रिसंध्यं यः पठेन्नरः । भक्तिं दा-
 स्यमवाप्नोति श्रीकृष्णचरणांबुजे ॥ १० ॥ विशिष्टं पुत्रं
 लभते हरिदासं गुणान्वितम् । संकटं निस्तरेत्तर्णं शत्रुभीतेः
 प्रमुच्यते ॥ ११ ॥ इति श्रीब्रह्मवैवर्ते महापुराणे वसुदेव-
 कृतं कृष्णस्तोत्रं संपूर्णम् ॥

१२२. श्रीवेंकटेश्वरमंगलस्तोत्रम् ।

श्रीवेंकटेश्वराय नमः । श्रियः कांताय देवाय कल्याणनि-
 धयेऽर्थिनाम् । श्रीवेंकटनिवासाय श्रीनिवासाय मंग-
 लम् ॥ १ ॥ लक्ष्मीसविभ्रमालोकसद्मविभ्रमचक्षुषे ।
 चक्षुषे सर्वलोकानां वेंकटेशाय मंगलम् ॥ २ ॥ श्रीवेंकट-
 द्विशृङ्गाय मंगलाभरणांघ्रये । मंगलानां निवासाय श्रीनि-
 वासाय मंगलम् ॥ ३ ॥ सर्वावयवसौंदर्यसंपदा सर्वचे-
 तसाम् । सदा संमोहनायास्तु वेंकटेशाय मंगलम् ॥ ४ ॥
 नित्याय निरवधाय सत्यानंतचिदात्मने । सर्वांतरात्मने
 श्रीमद्वेंकटेशाय मंगलम् ॥ ५ ॥ स्वतःसर्वविदे सर्वशक्तये

सर्वशेषिणे । सुलभाय सुशीलाय वेंकटेशाय मंगलम् ॥ ६ ॥
 परस्मै ब्रह्मणे पूर्णकामाय परमात्मने । प्रपन्नपरतत्त्वाय
 वेंकटेशाय मंगलम् ॥ ७ ॥ अकालतत्त्वविश्रांतावात्मानम-
 नुपश्यताम् । अतृप्तामृतरूपाय वेंकटेशाय मंगलम् ॥ ८ ॥
 प्रायः स्वचरणौ पुंसां शरणत्वेन पाणिना । कृपया दृश्यते
 श्रीमद्वेंकटेशाय मंगलम् ॥ ९ ॥ दयामृततरंगिण्यास्तरंगैर-
 पि शीतलैः । अपाङ्गैः सिंचते विश्वं वेंकटेशाय मंगलम् ॥ १० ॥
 स्रग्भूषांवरहेतीनां सुपमावहमूर्तये । सर्वार्तिशमनायास्तु
 वेंकटेशाय मंगलम् ॥ ११ ॥ श्रीवैकुण्ठविरक्ताय स्वामिपुष्क-
 रिणीतटे । रमया रममाणाय वेंकटेशाय मंगलम् ॥ १२ ॥
 श्रीमत्सुन्दरजामातृमुनिमानसवासिने । सर्वलोकनिवा-
 साय श्रीनिवायास मंगलम् ॥ १३ ॥ नमः श्रीवेंकटेशाय
 शुद्धज्ञानस्वरूपिणे । वासुदेवाय शांताय श्रीनिवासाय
 मंगलम् ॥ १४ ॥ मंगलाशासनपरैर्मदाचार्यपुरोगमैः । सर्वैश्च
 पूर्वैराचार्यैः सत्कृतस्यास्तु मंगलम् ॥ १५ ॥ इति श्रीवें-
 कटेशमंगलस्तोत्रं संपूर्णम् ॥

१२३. बालकृतकृष्णस्तोत्रम् ।

श्रीगणेशाय नमः ॥ बाला ऊचुः । यथा संरक्षितं ब्रह्मन्स-
 र्वापत्स्वेव नः कुलम् । तथा रक्षां कुरु पुनर्दावाग्नेर्मधुसूदन
 ॥ १ ॥ त्वमिष्टदेवताऽस्माकं त्वमेव कुलदेवता । स्रष्टा
 पाता च संहर्ता जगतां च जगत्पते ॥ २ ॥ बह्निर्वा वरुणो

वापि चंद्रो वा सूर्य एव च । यमः कुबेरः पवन ईशाना-
द्याश्च देवताः ॥ ३ ॥ ब्रह्मेशशेषधर्मेन्द्रा मुनीन्द्रा मनवः
स्मृताः । मानवाश्च तथा दैत्या यक्षराक्षसकिंनराः ॥ ४ ॥
ये ये चराचराश्चैव सर्वे तव विभूतयः । आविर्भावस्तिरो-
भावः सर्वेषां च तवेच्छया ॥ ५ ॥ अभयं देहि गोविंद
वह्निसंहरणं कुरु । वयं त्वां शरणं यामो रक्ष नः शरणा-
गतान् ॥ ६ ॥ इत्येवमुक्त्वा ते सर्वे तस्थुर्ध्यात्वा पदां-
बुजम् । दूरीभूतस्तु दावाग्निः श्रीकृष्णामृतदृष्टितः ॥ ७ ॥
दूरीभूते च दावाग्नौ ननृतुस्ते मुदान्विताः । सर्वापदः प्रण-
श्यन्ति हरिस्मरणमात्रतः ॥ ८ ॥ इदं स्तोत्रं महापुण्यं प्रा-
तस्तथाय यः पठेत् । वह्नितो न भवेत्तस्य भयं जन्मनि ज-
न्मनि ॥ ९ ॥ शत्रुग्रस्ते च दावाग्नौ विपत्तौ प्राणसंकटे ।
स्तोत्रमेतत्पठित्वा तु मुच्यते नात्र संशयः ॥ १० ॥ शत्रु-
सैन्यं क्षयं याति सर्वत्र विजयी भवेत् । इह लोके हरेर्म-
क्तिमंते दास्यं लभेद्भुवम् ॥ ११ ॥ इति बालकृतं श्रीकृष्ण-
स्तोत्रं समाप्तम् ॥

१२४. गोपालस्तोत्रम् ।

श्रीगणेशाय नमः ॥ श्रीनारद उवाच । नवीननीदश्यामं
नीलेंदीवरलोचनम् । बल्लवीनंदनं वंदे कृष्णं गोपालरू-
पिणम् ॥ १ ॥ स्फुरद्बर्हदलोद्बद्धनीलकुंचितमूर्धजम् । क-
दंबकुसुमोद्बद्धवनमालाविभूषितम् ॥ २ ॥ गंधमंडलसं-

सर्गिचलत्कुंचितकुंतलम् । स्थूलमुक्ताफलोदारहारोद्द्यो-
 तितवक्षसम् ॥ ३ ॥ हैमांगदतुलाकोटिकिरीटोज्ज्वलवि-
 ग्रहम् । मंदमारुतसंक्षोभचलितांबरसंचयम् ॥ ४ ॥ रुचि-
 रौष्ठपुटन्यस्तवंशीमधुरनिःस्वनैः । लसद्गोपालिकाचेतो मो-
 हयंतं पुनःपुनः ॥ ५ ॥ बल्लवीवदनांभोजमधुपानमधुव्र-
 तम् । क्षोभयंतं मनस्तासां सस्मेरापांगवीक्षणैः ॥ ६ ॥ यौव-
 नोद्भिन्नदेहाभिः संसक्ताभिः परस्परम् । विचित्रांबरभूपा-
 भिर्गोपनारीभिरावृतम् ॥ ७ ॥ प्रभिन्नांजनकालिंदीजलकेलि-
 कलोत्सुकम् । योधयंतं कचिद्गोपान् व्याहरंतं गवां गणम्
 ॥ ८ ॥ कालिंदीजलसंसर्गिशीतलानिलसेविते । कदंब-
 पादपच्छाये स्थितं वृंदावने क्वचित् ॥ ९ ॥ रत्नभूधरसंल-
 भरत्नासनपरिग्रहम् । कल्पपादपमध्यस्थहेममंडपिकागत-
 म् ॥ १० ॥ वसंतकुसुमामोदसुरभीकृतदिङ्मुखे । गोवर्ध-
 नगिरौ रम्ये स्थितं रासरसोत्सुकम् ॥ ११ ॥ सव्यहस्ततल-
 न्यस्तगिरिवर्यातपत्रकम् । खंडिताखंडलोन्मुक्तामुक्तासार-
 घनाघनम् ॥ १२ ॥ वेणुवाद्यमहोल्लासकृतहुंकारनिःस्वनैः ।
 सरसैरुन्मुखैः शश्वद्गोकुलैरभिवीक्षितम् ॥ १३ ॥ कृष्णमेवा-
 नुगायद्भिस्तच्चेष्टावशवर्तिभिः । दंडपाशोद्यतकरैर्गोपालै-
 रुपशोभितम् ॥ १४ ॥ नारदाद्यैर्मुनिश्रेष्ठैर्वेदवेदांगपारंगैः ।
 प्रीतिसुस्निग्धया वाचा स्तूयमानं परात्परम् ॥ १५ ॥ य
 एनं चिंतयेद्देवं भक्त्या संस्तौति मानवः । त्रिसंध्यं तस्य

तुष्टोऽसौ ददाति वरमीप्सितम् ॥ १६ ॥ राजवल्लभतामेति
भवेत्सर्वजनप्रियः । अचलां श्रियमाप्नोति स वाग्मी जा-
यते ध्रुवम् ॥ १७ ॥ इति श्रीनारदपंचरात्रे ज्ञानामृतसारे
गोपालस्तोत्रं समाप्तम् ॥

१२५. कृष्णाष्टकम् ।

श्रीगणेशाय नमः ॥ श्रियाश्लिष्टो विष्णुः स्थिरचरगुरुर्वेद-
विषयो धियां साक्षी शुद्धो हरिरसुरहंताजनयनः । गदी
शंखी चक्री विमलवनमाली स्थिररुचिः शरण्यो लोकेशो
मम भवतु कृष्णोऽक्षिविषयः ॥ १ ॥ यतः सर्वं जातं विय-
दनिलमुख्यं जगदिदं स्थितौ निःशेषं योऽवति निजसु-
खांशेन मधुहा । लये सर्वं स्वस्मिन् हराति कलया यस्तु
स विभुः शरण्यो लोकेशो मम भवतु कृष्णोऽक्षिविषयः
॥ २ ॥ असूनायम्यादौ यमनियममुख्यैः सुकरणैर्निरुध्येदं
चित्तं हृदि विलयमानीय सकलम् । यमीड्यं पश्यन्ति प्र-
वरमतयो मायिनमसौ शरण्यो लोकेशो मम० ॥ ३ ॥
पृथिव्यां तिष्ठन्त्यो यमयति महीं वेद न धरा यमित्या-
दौ वेदो वदति जगतामीशममलम् । नियन्तारं ध्येयं
मुनिसुरनृणां मोक्षदमसौ शरण्यो लोकेशो मम० ॥ ४ ॥
महेंद्रादिर्देवो जयति दितिजान्यस्य बलतो न कस्य स्वा-
तंत्र्यं कचिदपि कृतौ यत्कृतिमृते । कवित्वादेर्गर्वं परिह-
रति योऽसौ विजयिनः शरण्यो लोकेशो मम० ॥ ५ ॥ वि-

ना यस्य ध्यानं व्रजति पशुतां सूकरमुखां विना यस्य ज्ञानं
जनिमृतिभयं याति जनता । विना यस्य स्मृत्या कृमिश-
तजनिं याति स विभुः शरण्यो लोकेशो मम० ॥ ६ ॥
नरातंकोत्तंकः शरणशरणो भ्रांतिहरणो घनश्यामो वामो
व्रजशिशुवयस्योऽर्जुनसखः । स्वयंभूर्भूतानां जनक उचि-
ताचारसुखदः शरण्यो लोकेशो मम० ॥ ७ ॥ यदा धर्म-
ग्लानिर्भवति जगतां क्षोभकरणी तदा लोकस्वामी प्रक-
टितवपुः सेतुधृगजः । सतां धाता स्वच्छो निगमगुणगी-
तो व्रजपतिः शरण्यो लोकेशो मम० ॥ ८ ॥ इति हरि-
रखिलात्मारोधितः शंकरेण श्रुतिविशदगुणोऽसौ मातृमो-
क्षार्थमाद्यः । इति वरनिकटे श्रीयुक्त आविर्बभूव स्वगुण-
वृत उदारः शंखचक्राब्जहस्तः ॥ ९ ॥ इति श्रीमच्छंकरा-
चार्यविरचितं कृष्णाष्टकं संपूर्णम् ॥

१२६. जगन्नाथाष्टकम् ।

श्रीगणेशाय नमः ॥ कदाचित्कालिंदीतटविपिनसंगीतक-
रवो मुदाभीरीनारीवदनकमलास्वादमधुपः । रमाशंभु-
ब्रह्मामरपतिगणेशार्चितपदो जगन्नाथः स्वामी नयनपथ-
गामी भवतु मे ॥ १ ॥ भुजे सव्ये वेणुं शिरसि शिखि-
पिच्छं कटितटे दुकूलं नेत्रांते सहचरकटाक्षं विदधते । स-
दा श्रीमद्वृन्दावनवसतिलीलापरिचयो जगन्नाथः स्वामी०
॥ २ ॥ महामोघेस्तीरे कनकरुचिरे नीलशिखरे वसन्प्रा-

सादांतः सहजबलभद्रेण बलिना । सुभद्रामध्यस्थः
 सकलसुरसेवावसरदो जगन्नाथः स्वामी० ॥ ३ ॥ कथा-
 पारावारः सजलजलदश्रेणिरुचिरो रमावाणीरामस्फुरदमल-
 पद्मेक्षणमुखैः । सुरेंद्रैराराध्यः श्रुतिगणशिखागीतचरितो
 जगन्नाथः स्वामी० ॥ ४ ॥ रथारूढो गच्छन्पथि मिलित-
 भूदेवपटलैः स्तुतिप्रादुर्भावं प्रतिपदमुपाकर्ण्य सद्यः ।
 दयासिंधुर्बन्धुः सकलजगतां सिंधुसुतया जगन्नाथः स्वामी०
 ॥ ५ ॥ परब्रह्मापीडः कुवलयदलोत्फुल्लनयनो निवासी
 नीलाद्रौ निहितचरणोऽनंतशिरसि । रसानंदो राधासर-
 सवपुरालिंगनमुखो जगन्नाथः स्वामी० ॥ ६ ॥ न वै
 प्रार्थ्यं राज्यं न च कनकतां भोगाविभवं न याचेऽहं रम्यां
 निखिलजनकाम्यां वरवधूम् । सदा काले काले प्रमथप-
 तिना गीतचरितो जगन्नाथः स्वामी० ॥ ७ ॥ हर त्वं सं-
 सारं द्रुततरमसारं सुरपते हर त्वं पापानां विततिमपरां
 यादवपते । अहो दीनानाथं निहितमचलं निश्चितपदं
 जगन्नाथः स्वामी नयनपथगामी भवतु मे ॥ ८ ॥ इति
 श्रीजगन्नाथाष्टकं संपूर्णम् ॥

१२७. मोहिनीकृतश्रीकृष्णस्तोत्रम् ।

श्रीगणेशाय नमः ॥ मोहिन्युवाच । सर्वेन्द्रियाणां प्रवर-
 विष्णोरंशं च मानसम् । तदेव कर्मणां बीजं तदुद्भव न-
 मोऽस्तु ते ॥ १ ॥ स्ययमात्मा हि भगवान् ज्ञानरूपो महे-
 श्वरः । नमो ब्रह्मन् जगत्त्रष्टस्तदुद्भव नमोऽस्तु ते ॥ २ ॥

सर्वाजित जगज्जेतर्जीवजीव मनोहर । रतिबीज रतिस्वामिन् रतिप्रिय नमोऽस्तु ते ॥ ३ ॥ शश्वद्योपिदधिष्ठान योपिद्याणाधिकप्रिय । योपिद्वाहन योपास्त्र योपिद्वंधो नमोऽस्तु ते ॥ ४ ॥ पतिसाध्यकराशेषरूपाधार गुणाश्रय । सुगंधिवातसचिव मधुमित्र नमोऽस्तु ते ॥ ५ ॥ शश्वद्यो-
निकृताधार स्त्रीसंदर्शनवर्धन । विदग्धानां विरहिणां प्राणांतक नमोऽस्तु ते ॥ ६ ॥ अकृपा येषु तेऽनर्थं तेषां ज्ञानं विनाशनम् । अनूहरूपभक्तेषु कृपासिंधो नमोऽस्तु ते ॥ ७ ॥ तपस्विनां च तपसां विघ्नबीजाय लीलया । मनः सकामं मुक्तानां कर्तुं शक्त नमोऽस्तु ते ॥ ८ ॥ तपःसा-
ध्यस्तथाराध्यः सदैवं पांचभौतिकः । पंचेंद्रियकृताधार पंचबाण नमोऽस्तु ते ॥ ९ ॥ मोहिनीत्येवमुक्त्वा तु मनसा सा विधेः पुरः । विरराम नम्रवक्त्रा बभूव ध्यानतत्परा ॥ १० ॥ उक्तं माध्यादिने कांते स्तोत्रमेतन्मनोहरम् । पुरा दुर्वाससा दत्तं मोहिन्यै गंधमादने ॥ ११ ॥ स्तोत्रमेतन्महा-
पुण्यं कामी भक्त्या यदा पठेत् । अभीष्टं लभते नूनं निष्कलंको भवेद्भुवम् ॥ १२ ॥ चेष्टां न कुरुते कामः कदाचिदपि तं प्रियम् । भवेदरोगी श्रीयुक्तः कामदेवसम-
प्रभः । वनितां लभते साध्वीं पत्नीं त्रैलोक्यमोहिनीम् ॥ १३ ॥ इति श्रीमोहिनीकृतकृष्णस्तोत्रं समाप्तम् ॥

१२८. ब्रह्मदेवकृतकृष्णस्तोत्रम् ।

श्रीगणेशाय नमः ॥ ब्रह्मोवाच । रक्ष रक्ष हर मां च नि-

मग्नं कामसागरे । दुष्कीर्तिजलपूर्णे च दुष्पारे बहुसंकटे
 ॥ १ ॥ भक्तिविस्मृतिबीजे च विपत्सोपानदुस्तरे । अतीव
 निर्मलज्ञानचक्षुःप्रच्छन्नकारणे ॥ २ ॥ जन्मोर्मिसंगसहिते
 योषिन्नक्रौघसंकुले । रतित्तोतसमायुक्ते गंभीरे घोर एव
 च ॥ ३ ॥ प्रथमामृतरूपे च परिणामविषालये । यमाल-
 यप्रवेशाय मुक्तिद्वारातिविस्मृतौ ॥ ४ ॥ बुद्ध्या तरण्या वि-
 ज्ञानैरुद्धरास्मानतः स्वयम् । स्वयं च त्वं कर्णधारः प्रसीद
 मधुसूदन ॥ ५ ॥ मद्विधाः कतिचिन्नाथ नियोज्या भवक-
 र्मणि । संति विश्वेश विधयो हे विश्वेश्वर माधव ॥ ६ ॥
 न कर्मक्षेत्रमेवेदं ब्रह्मलोकोऽयमीप्सितः । तथापि नः स्पृहा
 कामे त्वद्भक्तिव्यवधायके ॥ ७ ॥ हे नाथ करुणासिंधो
 दीनबंधो कृपां कुरु । त्वं महेश महाज्ञाता दुःस्वप्नं मां
 न दर्शय ॥ ८ ॥ इत्युक्त्वा जगतां धाता विरराम सना-
 तनः । ध्यायं ध्यायं मत्पदाब्जं शश्वत्सस्सार मामिति ॥ ९ ॥
 ब्रह्मणा च कृतं स्तोत्रं भक्तियुक्तश्च यः पठेत् । स चैवाकर्म-
 विषये न निमग्नो भवेद्भुवम् ॥ १० ॥ मम मायां वि-
 निर्जित्य स ज्ञानं लभते भुवम् । इह लोके भक्तियुक्तो
 मद्भक्तप्रवरो भवेत् ॥ ११ ॥ इति श्रीब्रह्मदेवकृतं कृष्ण-
 स्तोत्रं संपूर्णम् ॥

१२९. श्रीकृष्णस्तोत्रम् ।

श्रीगणेशाय नमः ॥ वंदे नवधनश्यामं पीतकौशेयवाससम् ।

सानंदं सुंदरं शुद्धं श्रीकृष्णं प्रकृतेः परम् ॥ १ ॥ राधेशं
 राधिकाप्राणवल्लभं वल्लवीसुतम् । राधासेवितपादाब्जं
 राधावक्षःस्थलस्थितम् ॥ २ ॥ राधानुगं राधिकेष्टं रा-
 धापहतमानसम् । राधाधारं भवाधारं सर्वाधारं नमामि
 तम् ॥ ३ ॥ राधाहृत्पद्ममध्ये च वसंतं संततं शुभम् ।
 राधासहचरं शश्वद्राधाज्ञापरिपालकम् ॥ ४ ॥ ध्यायंते
 योगिनो योगान् सिद्धाः सिद्धेश्वराश्च यम् । तं ध्यायेत्स-
 ततं शुद्धं भगवंतं सनातनम् ॥ ५ ॥ सेवंते सततं संतो
 ब्रह्मेशोपसंज्ञकाः । सेवंते निर्गुणं ब्रह्म भगवंतं सनात-
 नम् ॥ ६ ॥ निर्लिप्तं च निरीहं च परमात्मानमीश्वरम् ।
 नित्यं सत्यं च परमं भगवंतं सनातनम् ॥ ७ ॥ यं सृष्टे-
 रादिभूतं च सर्वबीजं परात्परम् । योगिनस्तं प्रपद्यंते भ-
 गवंतं सनातनम् ॥ ८ ॥ बीजं नानावताराणां सर्वकारण-
 कारणम् । वेदावेद्यं वेदबीजं वेदकारणकारणम् ॥ ९ ॥
 योगिनस्तं प्रपद्यंते भगवंतं सनातनम् । इत्येवमुक्त्वा
 गंधर्वः पपात धरणीतले ॥ १० ॥ ननाम दंडवद्भूमौ देव-
 देवं परात्परम् । इति तेन कृतं स्तोत्रं यः पठेत्प्रयतः शु-
 चिः ॥ ११ ॥ इहैव जीवन्मुक्तश्च परं याति परां गतिम् ।
 हरिभक्तिं हरेर्दास्यं गोलोके च निरामयः । पार्षदप्रवरत्वं
 च लभते नात्र संशयः ॥ १२ ॥ इति श्रीनारदपंचरात्रे
 श्रीकृष्णस्तोत्रं संपूर्णम् ॥

१३०. श्रीकृष्णाष्टोत्तरशतनामस्तोत्रम् ।

श्रीगणेशाय नमः ॥ अस्य श्रीकृष्णाष्टोत्तरशतनामस्तोत्रस्य
 श्रीशेष ऋषिः । अनुष्टुप् छंदः । श्रीकृष्णो देवता । श्रीकृ-
 ष्णप्रीत्यर्थे श्रीकृष्णाष्टोत्तरशतनामजपे विनियोगः । शेष
 उवाच । श्रीकृष्णः कमलानाथो वासुदेवः सनातनः ।
 वसुदेवात्मजः पुण्यो लीलामानुपविग्रहः ॥ १ ॥ श्रीव-
 त्सकौस्तुभधरो यशोदावत्सलो हरिः । चतुर्भुजात्तच-
 क्रासिगदाशंखांबुजायुधः ॥ २ ॥ देवकीनंदनः श्रीशो-
 नंदगोपप्रियात्मजः । यमुनावेगसंहारी बलभद्रप्रियानुजः
 ॥ ३ ॥ पूतनाजीवितहरः शकटासुरभंजनः । नंदव्रज-
 जनानंदी सच्चिदानंदविग्रहः ॥ ४ ॥ नवनीतनवाहारी
 मुचुकुंदप्रसादकः । षोडशस्त्रीसहस्रेशस्त्रिभंगो मधुरा-
 कृतिः ॥ ५ ॥ शुकवागमृताब्धींदुर्गोविंदो गोविदां
 पतिः । वत्सपालनसंचारी धेनुकासुरभंजनः ॥ ६ ॥
 तृणीकृततृणावर्तो यमलार्जुनभंजनः । उत्तालतालभेत्ता
 च तमालश्यामलाकृतिः ॥ ७ ॥ गोपगोपीश्वरो योगी सूर्य-
 कोटिसमप्रभः । इलापतिः परं ज्योतिर्यादर्वेन्द्रो यदूद्वहः
 ॥ ८ ॥ वनमाली पीतवासाः पारिजातापहारकः । गोव-
 र्धनाचलोद्धर्ता गोपालः सर्वपालकः ॥ ९ ॥ अजो निरं-
 जनः कामजनकः कंजलोचनः । मधुहा मथुरानाथो द्वार-
 कानायको बली ॥ १० ॥ वृंदावनांतसंचारी तुलसीदा-

मभूपणः । स्यमंतकमणेर्हर्ता नरनारायणात्मकः ॥ ११ ॥
 कुब्जाकृष्णांबरधरो मायी परमपूरुषः । मुष्टिकासुरचाणू-
 रमहायुद्धविशारदः ॥ १२ ॥ संसारवैरी कंसारिर्मुरारिर्न-
 रकांतकः । अनादिर्ब्रह्मचारी च कृष्णाव्यसनकर्पकः ॥ १३ ॥
 शिशुपालशिरश्छेत्ता दुर्योधनकुलांतकृत् । विदुराक्रूरवर-
 दो विश्वरूपप्रदर्शकः ॥ १४ ॥ सत्यवाक् सत्यसंकल्पः सत्य-
 भामारतो जयी । सुभद्रापूर्वजो विष्णुभीष्ममुक्तिप्रदा-
 यकः ॥ १५ ॥ जगद्गुरुर्जगन्नाथो वेणुवाद्यविशारदः । वृष-
 भासुरविध्वंसी बाणासुरबलांतकृत् ॥ १६ ॥ युधिष्ठिरप्रति-
 ष्ठाता बर्हिबर्हावतंसकः । पार्थसारथिरव्यक्तो गीतामृतम-
 होदधिः ॥ १७ ॥ कालीयफणिमाणिक्यरंजितश्रीपदांबुजः ।
 दामोदरो यज्ञभोक्ता दानवेंद्रविनाशनः ॥ १८ ॥ नारायणः
 परब्रह्म पद्मगाशनवाहनः । जलक्रीडासमासक्तगोपीवस्त्रा-
 पहारकः ॥ १९ ॥ पुण्यश्लोकस्तीर्थकरो वेदविद्यादया-
 निधिः । सर्वतीर्थात्मकः सर्वग्रहरूपी परात्परः ॥ २० ॥
 इत्येवं कृष्णदेवस्य नाम्नामष्टोत्तरं शतम् । कृष्णेन कृष्णभ-
 क्तेन श्रुत्वा गीतामृतं पुरा ॥ २१ ॥ स्तोत्रं कृष्णप्रियकरं
 कृतं तस्मान्मया पुरा । कृष्णनामामृतं नाम परमानंददा-
 यकम् ॥ २२ ॥ अनुपद्रवदुःखघ्नं परमायुष्यवर्धनम् । दानं
 श्रुतं तपस्तीर्थं यत्कृतं त्विह जन्मनि ॥ २३ ॥ पठतां
 शृण्वतां चैव कोटिकोटिगुणं भवेत् । पुत्रप्रदमपुत्राणाम-

गतीनां गतिप्रदम् ॥ २४ ॥ धनावहं दरिद्राणां जये-
च्छूनां जयावहम् । शिशूनां गोकुलानां च पुष्टिदं पुष्टि-
वर्धनम् ॥ २५ ॥ वातग्रहज्वरादीनां शमनं शांतिमु-
क्तिदम् । समस्तकामदं सद्यः कोटिजन्माघनाशनम् ।
॥ २६ ॥ अन्ते कृष्णस्मरणदं भवतापभयापहम् । कृष्णाय
यादवेंद्राय ज्ञानमुद्राय योगिने । नाथाय रुक्मिणीशाय
नमो वेदांतवेदिने ॥ २७ ॥ इमं मंत्रं महादेव जपन्नैव दि-
वानिशम् । सर्वग्रहानुग्रहभाक् सर्वप्रियतमो भवेत् ॥ २८ ॥
पुत्रपौत्रैः परिवृतः सर्वसिद्धिसमृद्धिमान् । निर्विश्य भो-
गानन्तेऽपि कृष्णसायुज्यमाप्नुयात् ॥ २९ ॥ इति श्रीनारद-
पंचरात्रे ज्ञानामृतसारे उमामहेश्वरसंवादे धरणीशेषसं-
वादे श्रीकृष्णाष्टोत्तरशतनामस्तोत्रं संपूर्णम् ॥

१३१. इंद्रकृतकृष्णस्तोत्रम् ।

श्रीगणेशाय नमः ॥ इंद्र उवाच । अक्षरं परमं ब्रह्म ज्यो-
तीरूपं सनातनम् । गुणातीतं निराकारं स्वेच्छामयमनं-
तकम् ॥ १ ॥ भक्तध्यानाय सेवायै नानारूपधरं वरम् ।
शुक्लरक्तपीतश्यामं युगानुक्रमणेन च ॥ २ ॥ शुक्लतेजःस्व-
रूपं च सत्ये सत्यस्वरूपिणम् । त्रेतायां कुंकुमाकारं ज्वलंतं
ब्रह्मतेजसा ॥ ३ ॥ द्वापरे पीतवर्णं च शोभितं पीतवा-
ससा । कृष्णवर्णं कलौ कृष्णं परिपूर्णतमं प्रभुम् ॥ ४ ॥ न-
वधाराधरोत्कृष्टश्यामसुंदरविग्रहम् । नंदैकनंदनं वंदे य-

शोदानंदनं प्रभुम् ॥ ५ ॥ गोपिकाचेतनहरं राधाप्राणा-
धिकं परम् । विनोदमुरलीशब्दं कुर्वंतं कौतुकेन च ॥ ६ ॥
रूपेणाप्रतिमेनैव रत्नभूषणभूषितम् । कंदर्पकोटिसौंदर्यं
विभ्रतं शांतमीश्वरम् ॥ ७ ॥ क्रीडंतं राधया सार्धं वृंदा-
ण्ये च कुत्रचित् । कुत्रचिन्निर्जनेऽरण्ये राधावक्षःस्थल-
स्थितम् ॥ ८ ॥ जलक्रीडां प्रकुर्वंतं राधया सह कुत्रचित् ।
राधिकाकवरीभारं कुर्वंतं कुत्रचिद्वने ॥ ९ ॥ कुत्रचिद्रा-
धिकापादे दत्तवंतमलक्तकम् । राधाचर्विततांबूलं गृह्णंतं
कुत्रचिन्मुदा ॥ १० ॥ पश्यंतं कुत्रचिद्राधां पश्यंतीं वक्र-
चक्षुषा । दत्तवंतं च राधायै कृत्वा मालां च कुत्रचित्
॥ ११ ॥ कुत्रचिद्राधया सार्धं गच्छंतं रासमंडलम् ।
राधादत्तां गले मालां धृतवंतं च कुत्रचित् ॥ १२ ॥ सार्धं
गोपालिकाभिश्च विहरंतं च कुत्रचित् । राधां गृहीत्वा
गच्छंतं तां विहाय च कुत्रचित् ॥ १३ ॥ विप्रपत्नीदत्तमन्नं
भुक्तवंतं च कुत्रचित् । भुक्तवंतं तालफलं बालकैः सह
कुत्रचित् ॥ १४ ॥ वस्त्रं गोपालिकानां च हरंतं कुत्रचि-
न्मुदा । गवां गणं व्याहरंतं कुत्रचिद्बालकैः सह ॥ १५ ॥
कालीयमूर्ध्नि पादाब्जं दत्तवंतं च कुत्रचित् । विनोदमु-
रलीशब्दं कुर्वंतं कुत्रचिन्मुदा ॥ १६ ॥ गायंतं रम्यसंगीतं
कुत्रचिद्बालकैः सह । स्तुत्वा शक्रः स्वर्द्ध्रेण प्रणनाम
हरिं मिया ॥ १७ ॥ पुरा दत्तेन गुरुणा रणे वृत्रासुरेण च ।
कृष्णेन दत्तं कृपया ब्रह्मणे च तपस्यते ॥ १८ ॥ एकादशा-

क्षरो मंत्रः कवचं सर्वलक्षणम् । दत्तमेतत्कुमाराय पुष्करे
 ब्रह्मणा पुरा ॥ १९ ॥ तेन अंगिरसे दत्तं गुरवेऽगिरसा मुने ।
 इदमिद्रकृतं स्तोत्रं नित्यं भक्त्या च यः पठेत् ॥ २० ॥
 इह प्राप्य दृढां भक्तिमते दास्यं लभेद्भुवम् । जन्ममृत्युज-
 राव्याधिशोकेभ्यो मुच्यते नरः ॥ २१ ॥ न हि पश्यति
 स्वप्नेपि यमदूतं यमालयम् ॥ २२ ॥ इति श्रीब्रह्मवैवर्ते
 महापुराणे कृष्णजन्मखण्डे इंद्रकृतं कृष्णस्तोत्रं समाप्तम् ॥

१३२. विप्रपत्नीकृतकृष्णस्तोत्रम् ।

श्रीगणेशाय नमः ॥ विप्रपत्न्य ऊचुः । त्वं ब्रह्म परमं
 धाम निरीहो निरहंकृतिः । निर्गुणश्च निराकारः साकारः
 सगुणः स्वयम् ॥ १ ॥ साक्षिरूपश्च निर्लिप्तः परमात्मा
 निराकृतिः । प्रकृतिः पुरुषस्त्वं च कारणं च तयोः परम्
 ॥ २ ॥ सृष्टिस्थित्यंतविषये ये च देवास्त्रयः स्मृताः । ते
 त्वदंशाः सर्वबीजा ब्रह्मविष्णुमहेश्वराः ॥ ३ ॥ यस्य लोका
 च विवरे चाखिलं विश्वमीश्वर । महाविराण्महावि-
 ष्णुस्त्वं तस्य जनको विभो ॥ ४ ॥ तेजस्त्वं चापि तेजसी
 ज्ञानं ज्ञानी च तत्परः । वेदेऽनिर्वचनीयस्त्वं कस्त्वा
 स्तोतुमिहेश्वरः ॥ ५ ॥ महदादिसृष्टिसूत्रं पंचतन्मात्रं
 मेव च । बीजं त्वं सर्वशक्तीनां सर्वशक्तिस्वरूपकः ॥ ६ ॥
 सर्वशक्तीश्वरः सर्वः सर्वशक्त्याश्रयः सदा । त्वमनीह
 स्वयंज्योतिः सर्वानन्दः सनातनः ॥ ७ ॥ अहो आकाश

हीनस्त्वं सर्वविग्रहवानपि । सर्वेन्द्रियाणां विषयं जानासि
नेन्द्रिया भवान् ॥ ८ ॥ सरस्वती जडीभूता यत्स्तोत्रे
यन्निरूपणे । जडीभूतो महेशश्च शेषो धर्मो विधिः स्व-
यम् ॥ ९ ॥ पार्वती कमला राधा सावित्री वेदसूरपि ।
वेदश्च जडतां याति के वा शक्ता विपश्चितः ॥ १० ॥
वयं किं स्तवनं कुर्मः स्त्रियः प्राणेश्वरेश्वर । प्रसन्नो भव
नो देव दीनबंधो कृपां कुरु ॥ ११ ॥ इति पेतुश्च ता विप्र-
पत्न्यस्तच्चरणांबुजे । अभयं प्रददौ ताभ्यः प्रसन्नवदने-
क्षणः ॥ १२ ॥ विप्रपत्नीकृतं स्तोत्रं पूजाकाले च यः पठेत् ।
स गतिं विप्रपत्नीनां लभते नात्र संशयः ॥ १३ ॥ इति
श्रीब्रह्मवैवर्ते महापुराणे कृष्णजन्मखंडे विप्रपत्नीकृतकृ-
ष्णस्तोत्रं समाप्तम् ॥

१३३. गोपालविंशतिस्तोत्रम् ।

श्रीगणेशाय नमः ॥ श्रीमान् वैकटनाथार्यः कवितार्किक-
कैसरी । वेदांताचार्यवर्यो मे संनिधत्तां सदा हृदि ॥ १ ॥
दे वृंदावनचरं बल्लवीजनवल्लभम् । जयंतीसंभवं धाम
जयंतीविभूषणम् ॥ २ ॥ वाचं निजांकरसिकां प्रसमी-
क्षमाणो वक्त्रारविंदविनिवेशितपांचजन्यः । वर्णत्रिको-
रुचिरे वरपुंडरीके बद्धासनो जयति बल्लवचक्रवर्ती
॥ ३ ॥ आम्नायगंधरुचिरस्फुरिताधरोष्ठमस्त्राविलेक्षण-
नुक्षणमंदहासम् । गोपालर्द्धिभवपुपं कुहनाजनन्याः

प्राणस्तनंधयमवैमि परं पुमांसम् ॥ ४ ॥ आविर्भवत्यनि-
 भृताभरणं पुरस्तादाकुंचितैकचरणं निहितान्यपादम् ।
 राधानिवद्धमुकुरेण निवद्धतालं नाथस्य नंदभवने नव-
 नीतनाट्यम् ॥ ५ ॥ कुंदप्रसूनविशदैर्दशनैश्चतुर्भिः सं-
 दश्य मातुरनिशं कुचचूचुकाग्रम् । नंदस्य वक्त्रमवलोक्य-
 कयतो मुरारेर्मदस्मितं मम मनीषितमातनोतु ॥ ६ ॥
 हर्तुं कुंभे विनिहितकरः स्वादु हैयंगवीनं दृष्ट्वा दामग्रह-
 णचटुलां मातरं जातरोपाम् । पायादीपत्त्रचलितपदो ना-
 पगच्छन्नतिष्ठन्मिथ्यागोपः सपदि नयने मीलयन् विश्व-
 गोप्ता ॥ ७ ॥ ब्रजयोषिदपांगवेदनीयं मथुराभाग्यमन-
 न्यभोग्यमीडे । वसुदेववधूस्तनंधयं तत् किमपि ब्रह्म-
 किशोरभावदृश्यम् ॥ ८ ॥ परिवर्षितकंधरं भयेन सि-
 तफुल्लाधरपल्लवं स्मरामि । विटापित्वनिरासकं कयोश्चि-
 द्विपुलोलखलकर्पकं कुमारम् ॥ ९ ॥ निकटेपु निशामया-
 मि नित्यं निगमांतैरधुनापि मृग्यमाणम् । यमलार्जुनदृष्ट-
 बालकेलिं यमुनासाक्षिकयौवतं युवानम् ॥ १० ॥ पदवी-
 मदवीयसीं विमुक्तेरटवीसंपदमंबुवाहयंतीम् । अरुणाध-
 रसामिलापवंशां करुणां कारणमानुषं भजामि ॥ ११ ॥
 अनिमेपनिपेवणीयमक्षणोरजहृद्यौवनमाविरस्तु चित्ते ।
 कलहायितकुंतलं कलापैः करुणोन्मादकविग्रहं मनो मे
 ॥ १२ ॥ अनुयायिमनोज्ञवंशनालैरवतु स्पर्शितबल्लवी-
 विमोचैः । अनघस्मितशीतलैरसौ मामनुकंपासरिदंबुजै-

रपांगैः ॥ १३ ॥ अधराहितचारुंशनाला मुकुटालंबि-
मयूरपिच्छमालाः । हरिनीलशिलाविहंगलीलाः प्रति-
भास्वंतु ममांतिमप्रयाणे ॥ १४ ॥ अखिलानवलोकयामि
कालान्माहिलादीनभुजांतरस्य यूनः । अभिलापपदं व्रजां-
गनानामभिलापक्रमदूरमाभिरूप्यम् ॥ १५ ॥ महसे
महिताय मौलिना विनतेनांजलिमंजनत्विपे । कलयामि
विदग्धबल्लवीवलयभापितमंजुवेणवे ॥ १६ ॥ जयतु
ललितकृत्यं शिक्षको बल्लवीनां शिथिलवलयसिंजाशीतलै-
हंस्ततालैः । अखिलभुवनरक्षागोपवेपस्य विष्णोरधरम-
णिसुधाया वंशवान्वंशनालः ॥ १७ ॥ चित्राकल्पश्रवसि
कलयल्लंगलीकर्णपूरं बहोत्तंसस्फुरितचिकुरो बंधुजीवं द-
यानः । गुंजां बद्धामुरसि ललितां धारयन् हारयष्टिं गो-
पस्त्रीणां जयति कितवः कोपि कौमारहारी ॥ १८ ॥ ली-
लायष्टिं करकिसलये दक्षिणे न्यस्य धन्यामंसे देव्याः पु-
लकनिबिडे सन्निविष्टान्यबाहुः । मेघश्यामो जयति ल-
लितं मेखलादत्तवेणुगुंजापीडस्फुरितचिकुरो गोपकन्या-
भुजंगः ॥ १९ ॥ प्रत्यालीढस्मृतिमधिगतां प्रासगाढांग-
गालीं पश्चादीपन्मिलितनयनां प्रेयसीं प्रेक्षमाणः । भस्त्रायं-
प्रणिहितकरो भक्तजीवातुरव्याद्वारिक्रीडानिविडवसनो
बल्लवीवल्लभो नः ॥ २० ॥ वासो हत्वा दिनकरसुतास-
विधौ बल्लवीनां लीलासेरो जयति ललितामास्थितः

कुंदशाखाम् । सव्रीडाभिस्तदनुवसनं ताभिरभ्यर्च्यमानः
 कामी कश्चित्करकमलयोरंजलिं याचमानः ॥ २१ ॥ इत्यन-
 न्यमनसा विनिर्मितां वेंकटेशकविना स्तुतिं पठन् । दिव्य-
 वेणुरसिकैः समीक्षते दैवतं किमपि यौवतप्रियम् ॥ २२ ॥
 इति गोपालविंशतिः संपूर्णा ॥

१३४. श्रीगोविंदाष्टकम् ।

श्रीगणेशाय नमः ॥ सत्यं ज्ञानमनन्तं नित्यमनाकाशं पर-
 माकाशं गोष्ठप्राङ्गणरिङ्गणलोलमनायासं परमायासम् ।
 मायाकल्पितनानाकारमनाकारं भुवनाकारं क्षमामना-
 मनाथं प्रणमत गोविन्दं परमानन्दम् ॥ १ ॥ मृत्स्नामत्सी-
 हेति (पाठान्तरं-मृत्स्नामत्सि किमीह) यशोदाताडनशैश-
 वसंत्रासं व्यादितवक्त्रालोकितलोकालोकचतुर्दशलोकालम् ।
 लोकत्रयपुरमूलस्तम्भं लोकालोकमनालोकं लोकेशं पर-
 मेशं प्रणमत गोविन्दं परमानन्दम् ॥ २ ॥ त्रैविष्टप-
 पुवीरघ्नं क्षितिभारघ्नं भवरोगघ्नं कैवल्यं नवनीताहारमना-
 हारं भुवनाहारम् । वैमल्यस्फुटचेतोवृत्तिविशेषाभास-
 मनाभासं शैवं केवलशान्तं प्रणमत गोविन्दं परमान-
 न्दम् ॥ ३ ॥ गोपालं भूलीलाविग्रहगोपालं कुलगोपालं
 गोपीखेलनगोवर्धनधृतिलीलालालितगोपालम् । गोभि-
 निर्गदितगोविन्दस्फुटनामानं बहुनामानं गोपीगोचरदं
 प्रणमत गोविन्दं परमानन्दम् ॥ ४ ॥ गोपीमण्डलगोष्ठीभेदं

भेदावस्थमभेदाभं शश्वद्गोखुरनिर्धूतोत्कृत (पाठान्तरं
निर्धूतोद्धृत)-धूलीधूसरसौभाग्यम् । श्रद्धाभक्तिगृही-
तानन्दमचिन्त्यं चिन्तितसद्भावं चिन्तामणिमहिमानं प्रण-
मत गोविन्दं परमानन्दम् ॥ ५ ॥ स्नानव्याकुलयो-
पिद्वल्लमुपादायागमुपारूढं व्यादित्सन्तीरथदिग्वस्त्राद्यु-
पादातुमुपाकर्षन्तम् । निर्धूतद्वयशोकविमोहं बुद्धं बुद्धे-
रप्यन्तस्थं सत्तामात्रशरीरं प्रणमत गोविन्दं परमान-
न्दम् ॥ ६ ॥ कान्तं कारणकारणमादिमनादिं कालमना-
यासं कालिन्दीगतकालियशिरसि मुहुर्नृत्यन्तं सुनृत्यन्त-
म् । (पाठान्तरं-) कालं कालकलातीतं कलिताशेषं
कलिदोषघ्नं कालत्रयगतिहेतुं प्रणमत गोविन्दं परमान-
न्दम् ॥ ७ ॥ वृन्दावनभुवि वृन्दारकगणवृन्दाराधितवं-
हं (?) कुन्दाभामलमन्दस्मेरसुधानन्दं सुहृदानन्दम् ।
वन्द्याशेषमहासुनिमानसवन्द्यानन्दपदद्वन्द्वं वन्द्याशेष-
गुणाब्धिं प्रणमत गोविन्दं परमानन्दम् ॥ ८ ॥ गोवि-
न्दाष्टकमेतदधीते गोविन्दार्पितचेता यो गोविन्दाच्युत-
नाथव विष्णोर्गोकुलनायक कृष्णोति । गोविन्दाङ्घ्रिसरो-
व्यानसुधाजलधौतसमस्ताधो गोविन्दं परमानन्दासृत-
न्तस्थं स समभ्येति ॥ ९ ॥ इति श्रीमत्परमहंस-
शिखाजकाचार्यश्रीमच्छङ्कराचार्यविरचितं गोविन्दाष्टक-
स्तोत्रं संपूर्णम् ॥

^१ कालिन्दीगतकालियशिरसि नृत्यन्तं मुहुर्नृत्यन्तम् ॥

१३५. श्रीगोपालाष्टकम् ।

श्रीगणेशाय नमः ॥ यस्माद्विश्वं जातमिदं चित्रमतकं
 यस्मिन्नानंदात्मनि नित्यं रमते वै । यत्रांते संयाति लब्धं
 चैतदशेषं तं गोपालं संततकालं प्रति वंदे ॥ १ ॥ यस्मा-
 ज्ञानाज्जन्मजरारोगकदंबं ज्ञाते यस्मिन्नश्रयति तत्सर्वमि-
 हाशु । गत्वा यत्रायाति पुनर्नो भवभूमिं तं गोपालं सं-
 ततकालं प्रति वंदे ॥ २ ॥ तिष्ठन्नंतर्यो यमयत्येतदव-
 यं कश्चिन्नो वेद जनोप्यात्मनि संतम् । सर्वं यत्सेदं च
 वशे तिष्ठति विश्वं तं गोपालं संततकालं प्रति वंदे ॥ ३ ॥
 धर्मोऽधर्मेणेह तिरस्कारमुपैति काले यस्मिन्मत्स्यमुत्त-
 श्चारुचरित्रैः । नानारूपैः पाति तदा योवनिर्विवं तं गो-
 पालं संततकालं प्रति वंदे ॥ ४ ॥ प्राणायामैर्ध्वस्तसम-
 स्तेन्द्रियदोषा रुध्वा चित्तं यं हृदि पश्यन्ति समाधौ ।
 ज्योतीरूपं योगिजनामोदनिमग्नास्तं गोपालं संततकालं
 प्रति वंदे ॥ ५ ॥ भानुश्चंद्रश्चोडुगणश्चैव हुताशो यस्मिन्ने-
 वाभाति तडिच्चापि कदापि । यद्भासा चाभाति समस्तं
 जगदेतत् तं गोपालं संततकालं प्रति वंदे ॥ ६ ॥ सत्त-
 ज्ञानं मोदमवोचुर्निगमा यं यो ब्रह्मेन्द्रादित्यगिरीशार्चि-
 तपादः । शेतेऽनंतोऽनंततनावंबुनिधौ यस्तं गोपालं संत-
 तकालं प्रति वंदे ॥ ७ ॥ शैवाः प्राहुर्यं शिवमन्ये गण-
 नाथं शक्तिं चैकेऽर्कं च तथान्ये मतिभेदात् । नानाकारै-

भाति य एकोऽखिलशक्तिस्तं गोपालं संततकालं प्रति वंदे
॥ ८ ॥ श्रीमद्गोपालाष्टकमेतत् समधीते भक्त्या नित्यं यो
मनुजो वै स्थिरचेताः । हित्वा तूर्णं पापकलापं स समेति
पुण्यं विष्णोर्धाम यतो नैव निपातः ॥ ९ ॥ इति श्रीपरम-
हंसस्वामिब्रह्मानंदविरचितं श्रीगोपालाष्टकं संपूर्णम् ॥

१३६. श्रीकृष्णाष्टकम् ।

श्रीगणेशाय नमः॥चतुर्मुखादिसंस्तुतं समस्तसात्वतानुत्त-
मम् । हलायुधादिसंयुतं नमामि राधिकाधिपम् ॥ १ ॥
वकादिदैत्यकालकं सगोपगोविपालकम् । मनोहरासि-
तालकं नमामि राधिकाधिपम् ॥ २ ॥ सुरेंद्रगर्वगंजनं
विरिंचिमोहभंजनम् । ब्रजांगनानुरंजनं नमामि राधि-
काधिपम् ॥ ३ ॥ मयूरपिच्छमंडनं गजेन्द्रदंतखंडनम् ।
नृशंसकंसदंडनं नमामि राधिकाधिपम् ॥ ४ ॥ प्रदत्तवि-
शद्वारकं सुदामधामकारकम् । सुरद्रुमापहारकं नमामि
राधिकाधिपम् ॥ ५ ॥ धनंजयाजयावहं महाचमूक्षयाव-
हम् । पितामहव्यथापहं नमामि राधिकाधिपम् ॥ ६ ॥
मुनीन्द्रशापकारणं यदुग्रजापहारणम् । धराभरावतारणं
नमामि राधिकाधिपम् ॥ ७ ॥ सुवृक्षमूलशायिनं मृगा-
शमोक्षदायिनम् । स्वकीयधामयायिनं नमामि राधि-
काधिपम् ॥ ८ ॥ इदं समाहितो हितं वराष्टकं सदा
गुदा । जपञ्जनो जनुर्जरादितो द्रुतं प्रमुच्यते ॥ ९ ॥

इति श्रीपरमहंसस्वामिब्रह्मानंदविरचितं श्रीकृष्णाष्टकं
संपूर्णम् ॥

१३७. सत्यव्रतोक्तदामोदरस्तोत्रम् ।

श्रीगणेशाय नमः ॥ सिंधुदेशोद्भवो विप्रो नाम्ना सत्यव्रतः
सुधीः । विरक्त इन्द्रियार्थेभ्यस्त्यक्त्वा पुत्रगृहादिकम्
॥ १ ॥ वृंदावने स्थितः कृष्णमारराध दिवानिशम् । निस्तः
सत्यव्रतो विप्रो निर्जनेऽव्यग्रमानसः ॥ २ ॥ कार्तिके पूज-
यामास प्रीत्या दामोदरं नृप । तृतीयेऽह्नि सकृदुंचे
पत्रं मूलं फलं तथा ॥ ३ ॥ पूजयित्वा हरिं सौति
प्रीत्या दामोदराभिधम् ॥ ४ ॥ सत्यव्रत उवाच । नमो
मीश्वरं सच्चिदानंदरूपं लसत्कुंडलं गोकुले आजमानम् ।
यशोदाभियोल्लखले धावमानं परामृष्टमत्यंततो दूतगोपा
॥ ५ ॥ रुदंतं मुहुर्नैत्रयुग्मं मृजंतं कराम्भोजयुग्मेन सतं
कनेत्रम् । मुहुः श्वासकं पत्रिरेखांककंठं स्थितं नौमि दामो-
दरं भक्तवंद्यम् ॥ ६ ॥ वरं देव देहीश मोक्षावधिं वा न
चान्यं वृणेऽहं वरेशादपीह । इदं ते वपुर्नाथ गोपाल-
बालं सदा मे मनस्याविरास्तां किमन्यैः ॥ ७ ॥ इदं ते
मुखांभोजमत्यंतनीलैर्वृतं कुंतलैः स्निग्धवक्त्रैश्च गोपा ।
मुहुश्चुंबितं बिंबरक्ताधरं मे मनस्याविरास्तामलं लक्ष्मणै-
॥ ८ ॥ नमो देव दामोदरानंत विष्णो प्रसीद प्रभो दुःख-
जालाब्धिमग्नम् । कृपादृष्टिवृष्ट्याऽतिदीनं च रक्ष गृहा-

गेश मामश्मेवाक्षिदृश्यम् ॥ ९ ॥ कुबेरात्मजौ वृक्षमूर्ती
 च यद्वत्त्वया मोचितौ भक्तिभाजौ कृतौ च । तथा प्रेम-
 भक्तिं स्वकां मे प्रयच्छ न मोक्षे ग्रहो मेऽस्ति दामोदरेह
 ॥ १० ॥ नमस्ते सुदान्ने स्फुरद्दीप्तधान्ने तथोदरस्थविश्वस्य
 धान्ने नमस्ते । नमो राधिकायै त्वदीयप्रियायै नमो-
 ऽनंतलीलाय देवाय तुभ्यम् ॥ ११ ॥ नारद उवाच । सत्य-
 व्रतद्विजस्तोत्रं श्रुत्वा दामोदरो हरिः । विद्युल्लीलाचम-
 त्कारो हृदये शनैरभूत् ॥ १२ ॥ इति श्रीसत्यव्र-
 तकृतदामोदरस्तोत्रं संपूर्णम् ॥



जघननिहितपाणिं मंडनं मंडनानाम् ।

समवरणसरोजं सांद्रनीलांबुदानं



सदयवतलहासं विटुलं विनयादि ॥

पांडुरंगस्तोत्राणि ।

१३८. पांडुरंगाष्टकम् ।

श्रीगणेशाय नमः ॥ महायोगपीठे तटे भीमरथ्यां वरं पुंड-
रीकाय दातुं मुनीन्द्रैः । समागत्य तिष्ठन्तमानन्दकंदं परब्र-
ह्मलिंगं भजे पांडुरंगम् ॥ १ ॥ तडिद्वाससं नीलमेघाव-
भासं रमामंदिरं सुंदरं चित्रकाशम् । वरं त्विष्टिकायां
समन्यस्तपादं परब्रह्मलिंगं भजे पांडुरंगम् ॥ २ ॥ प्रमाणं
भवाब्धेरिदं मामकानां नितंबः कराभ्यां धृतो येन
तस्मात् । विधातुर्वसत्यै धृतो नाभिकोशः परब्रह्मलिंगं
भजे पांडुरंगम् ॥ ३ ॥ स्फुरत्कौस्तुभालंकृतं कंठदेशे श्रिया
जुष्टकेयूरकं श्रीनिवासम् । शिवं शांतमीड्यं वरं लोक-
पालं परब्रह्मरूपं भजे पांडुरंगम् ॥ ४ ॥ शरच्चंद्रविवा-
ननं चारुहासं लसत्कुंडलाक्रांतगण्डस्थलांगम् । जपारा-
गविवाधरं कंजनेत्रं परब्रह्मलिंगं भजे पांडुरंगम् ॥ ५ ॥
किरीटोज्ज्वलत्सर्वदिक्प्रांतभागं सुरैरर्चितं दिव्यरत्नैर-
नघ्यैः । त्रिभंगाकृतिं बर्हमाल्यावतंसं परब्रह्मलिंगं भजे
पांडुरंगम् ॥ ६ ॥ विभुं वेणुनादं चरंतं दुरंतं स्वयं ली-
लया गोपवेषं दधानम् । गवां वृंदकानन्ददं चारुहासं
परब्रह्मलिंगं भजे पांडुरंगम् ॥ ७ ॥ अजं रुक्मिणीप्राण-
संजीवनं तं परं धाम कैवल्यमेकं तुरीयम् । प्रसन्नं प्रसन्ना-

तिहं देवदेवं परब्रह्मलिङ्गं भजे पांडुरंगम् ॥ ८ ॥ स्तवं
पांडुरंगस्य वै पुण्यदं ये पठत्येकचित्तेन भक्त्या च नि-
त्यम् । भवांभोनिधिं तेऽपि तीर्त्वाऽतकाले हरेराल्यं
शाश्वतं प्राप्नुवन्ति ॥ ९ ॥ इति श्रीमच्छंकराचार्यविरचितं
श्रीपांडुरंगाष्टकं संपूर्णम् ॥

१३९. कलिकस्तवः ।

श्रीगणेशाय नमः ॥ राजान ऊचुः ॥ गद्यानि ॥ जयजय
निजमायया कल्पिताशेषविशेषकल्पनापरिणामजलाद्भुत-
लोकत्रयोपकरणमाकलय्य मनुमनिशम्य पूरितमविजना-
विजनाविर्भूतमहामीनशरीर त्वं निजकृतधर्मसेतुसंरक्ष-
णकृतावतारः ॥ १ ॥ पुनरिह जलाधिमथनादृतदेवदान-
वगणानां मंदराचलानयनव्याकुलितानां साहाय्येनाद-
तचित्तः पर्वतोद्धरणामृतप्राशनरचनावतारः कूर्माकारः
प्रसीद परेश त्वं दीननृपाणाम् ॥ २ ॥ पुनरिह दितिज-
बलपरिलंघितवासवसूदनादृत जितभुवनपराक्रमहिर-
ण्यक्षनिधनपृथिव्युद्धरणसंकल्पाभिनिवेशेन धृतको-
लावतार पाहि नः ॥ ३ ॥ पुनरिह त्रिभुवनजयिनो
महाबलपराक्रमस्य हिरण्यकशिपोरर्दितानां देववराणां
भयभीतानां कल्याणाय दितिसुतवधप्रेप्सुर्ब्रह्मणो वर-
दानादवध्यस्य न शस्त्रास्त्ररात्रिदिवास्वर्गमर्त्यपातालतले

देवगंधर्वकिन्नरनरनागैरिति विचिंत्य नरहरिरूपेण नैखा-
ग्रभिन्नोरुं दष्टदंतच्छदं त्यक्त्वा सुं कृतवानसि ॥ ४ ॥
पुनरिह त्रिजगज्जायिनो बलेः सत्रे शक्राब्जो बहुवामनो
दैत्यसंमोहनाय त्रिपदभूमियाच्चाच्छलेन विश्वकायस्तदु-
त्सृष्टजलसंस्पर्शविवृद्धमनोऽभिलापस्त्वं भूतले बलेदैवा-
रिक्त्वमंगीकृतमुचितं दानफलम् ॥ ५ ॥ पुनरिह हैहया-
दिनृपाणाममितबलपराक्रमाणां नानामदोल्लंघितमर्यादा-
वर्त्मनां निधनाय भृगुवंशजो जामदग्न्यः पितृहोमधेनु-
हरणप्रवृद्धमन्युवशात् त्रिःसप्तकृत्वो निःक्षत्रियां पृथिवीं
कृतवानसि परशुरामावतारः ॥ ६ ॥ पुनरिह पुलस्त्यवं-
शावतंसस्य विश्रवसः पुत्रस्य निशाचरस्य रावणस्य लो-
कत्रयतापनस्य निधनमुररीकृत्य रविकुलजातदशरथा-
त्मजो विश्वामित्रादस्त्राण्युपलभ्य वने सीताहरणवशात्प्र-
वृद्धमन्युनाऽम्बुधिं वानरैर्निर्वध्य सगणं दशकंधरं हतवा-
नसि रामावतारः ॥ ७ ॥ पुनरिह यदुकुलजलधिकला-
निधिः सकलसुरगणसेवितपादारविंद्वंद्वो विविधदानव-
दैत्यदलनलोकत्रयदुरिततापनो वसुदेवात्मजो रामाव-
तारो बलभद्रस्त्वमसि ॥ ८ ॥ पुनरिह विधिकृतवेदधर्मा-
नुष्ठानविहितनानादर्शनसघृणः संसारकर्मत्यागविधिना
ब्रह्माभासविलासचातुरीं प्रकृतिविमाननामसंपादयन् बु-
द्धावतारस्त्वमसि ॥ ९ ॥ अधुना कलिकुलनाशावतारो

बौद्धपापं डम्लेच्छादीनां च वेदधर्मसेतुपरिपालनाय कृता-
वतारः कल्किरूपेणास्मान् स्त्रीत्वनिरयादुद्धृतवानसि तवा-
नुकंपां किमिह कथयामः ॥ १० ॥ क्व ते ब्रह्मादीनामवि-
दितविलासावतरणं क्व नः कामावामाकुलितमृगतृष्णात-
मनसाम् । सुदुष्प्राप्यं युष्मच्चरणजलजालोकनमिदं
कृपापारावारः प्रमुदितदृशाश्वासय निजान् ॥ ११ ॥
इति श्रीकल्किपुराणेऽनुभागवते भविष्ये द्वितीयांशे नृप-
कृतकल्किस्तवः संपूर्णः ॥

१४०. कल्किस्तोत्रम् ।


श्रीगणेशाय नमः ॥ सुशान्तोवाच । जय हरेऽमराधीश-
सेवितं तव पदांबुजं भूरिभूषणम् । कुरु ममाग्रतः साधु-
सत्कृतं त्यज महामते मोहमात्मनः ॥ १ ॥ तव वपुर्जग-
द्रूपसंपदा विरचितं सतां मानसे स्थितम् । रतिपतेर्म-
नोमोहदायकं कुरु विचेष्टितं कामलंपटम् ॥ २ ॥ तव
यशो जगच्छोकनाशनं मृदुकथामृतं प्रीतिदायकम् ।
स्मितसुधोक्षितं चंद्रवन्मुखं तव करोत्वलं लोकमंगलम्
॥ ३ ॥ मम पतिस्त्वयं सर्वदुर्जयो यदि तवाग्रियं कर्म-
णाऽचरेत् । जहि तदात्मनः शत्रुमुद्यतं कुरु कृपां न
चेदीदृगीश्वरः ॥ ४ ॥ महदहंयुतं पंचमात्रया प्रकृतिजा-
यया निर्मितं वपुः । तव निरीक्षणाल्लीलया जगत्स्थिति-
लयोदयं ब्रह्मकल्पितम् ॥ ५ ॥ भूवियन्मरुद्धारितेजसां

राशिभिः शरीरेंद्रियाश्रितैः । त्रिगुणया स्वया मायया
विभो कुरु कृपां भवत्सेवनार्थिनाम् ॥ ६ ॥ तव गुणा-
लयं नाम पावनं कलिमलापहं कीर्तयन्ति ये । भवभय-
क्षयं तापतापिता मुहुरहो जनाः संसरन्ति नो ॥ ७ ॥
तव जनुः सतां मानवर्धनं जिनकुलक्षयं देवपालकम् ।
कृतयुगार्पकं धर्मपूरकं कलिकुलांतकं शं तनोतु मे ॥ ८ ॥
मम गृहं पतिपुत्रनप्तृकं गजरथैर्ध्वजैश्चामरैर्धनैः । मणि-
वरासनं सत्कृतिं विना तव पदाब्जयोः शोभयन्ति किम्
॥ ९ ॥ तव जगद्वपुः सुंदरस्मितं सुखमनिदितं सुंदरार-
वम् । यदि न मे प्रियं वल्गुचेष्टितं परिकरोत्यहो मृत्यु-
रस्त्वह ॥ १० ॥ हयचर भयहरकरहरशरणखरतरवर-
शर दशवलदमन । जय हतपरभर भववरनाशन शश-
धरशतसमरसभरमदन ॥ ११ ॥ इति श्रीकल्किपुराणे
सुशांताकृतं कल्किस्तोत्रं संपूर्णम् ॥



पारावारविहारिणी भवभयश्रेणीसमुत्सारिणी ।

शेहेद्रादवतारिणी निजले मज्जनोत्तारिणी



शेषांगैरुत्तारिणी हराशिरोगह्नीदलाकारिणी

काशीप्रांताधिदेवि ॥ विजयते गंगा मनोहरिणी ॥

गंगादिनदीस्तोत्राणि ।

१४१. गंगास्तुतिः ।

श्रीगणेशाय नमः ॥ ब्रह्मोवाच । नमः शिवायै गंगायै
 शिवदायै नमो नमः । नमस्ते रुद्ररूपिण्यै शांकयै ते नमो
 नमः ॥ १ ॥ नमस्ते विश्वरूपिण्यै ब्रह्ममूर्त्यै नमो नमः । सर्व-
 देवस्वरूपिण्यै नमो भेषजमूर्तये ॥ २ ॥ सर्वस्य सर्वव्या-
 धीनां भिषक्श्रेष्ठ्यै नमोस्तु ते । स्थाणुजंगमसंभूताविप-
 हन्त्र्यै नमो नमः ॥ ३ ॥ भोगोपभोगदायिन्यै भोगवत्यै नमो
 नमः । मंदाकिन्यै नमस्तेस्तु स्वर्गदायै नमो नमः ॥ ४ ॥
 नमस्त्रैलोक्यभूपायै जगद्धात्र्यै नमो नमः । नमस्त्रिशुक्ल-
 संस्थायै तेजोवत्यै नमो नमः ॥ ५ ॥ नंदायै लिंगधारिण्यै
 नारायण्यै नमो नमः । नमस्ते विश्वमुख्यायै रेवत्यै ते नमो
 नमः ॥ ६ ॥ बृहत्यै ते नमस्तेस्तु लोकधात्र्यै नमो नमः ।
 नमस्ते विश्वमित्रायै नंदिन्यै ते नमो नमः ॥ ७ ॥ पृथ्व्यै
 शिवामृतायै च सुवृषायै नमो नमः । शांतायै च वरिष्ठायै
 वरदायै नमो नमः ॥ ८ ॥ उत्थायै सुखदोग्ध्यै च संजी-
 विन्यै नमो नमः । ब्रह्मिष्ठायै ब्रह्मदायै दुरितघ्न्यै नमो नमः ।
 प्रणतार्तिप्रभञ्जिन्यै जगन्मात्रे नमोस्तु ते ॥ ९ ॥ सर्वा-
 पत्यतिपक्षायै मंगलायै नमो नमः ॥ १० ॥ शरणागतदी-
 नार्तपरित्राणपरायणे । सर्वस्यार्तिहरे देवि नारायणि नमो-
 स्तु ते ॥ ११ ॥ निर्लेपायै दुर्गहन्त्र्यै दक्षायै ते नमो नमः ।

परात्परतरे तुभ्यं नमस्ते मोक्षदे सदा ॥ १२ ॥ गंगे ममा-
 ग्रतो भूया गंगे मे देवि पृष्ठतः । गंगे मे पार्श्वयोरेहि
 त्वयि गंगेस्तु मे स्थितिः ॥ १३ ॥ आदौ त्वमंते
 मध्ये च सर्वं त्वं गां गते शिवे । त्वमेव मूलप्रकृतिस्त्वं
 हि नारायणः परः ॥ १४ ॥ गंगे त्वं परमात्मा च
 शिवस्तुभ्यं नमः शिवे । य इदं पठति स्तोत्रं भक्त्या
 नित्यं नरोपि यः ॥ १५ ॥ शृणुयात् श्रद्धया युक्तः काय-
 वाक्चित्तसंभवैः । दशधा संस्थितैर्दोषैः सर्वैरेव प्रमुच्यते
 ॥ १६ ॥ सर्वान्कामानवाप्नोति प्रेत्य ब्रह्मणि लीयते ।
 ज्येष्ठे मासि सिते पक्षे दशमी हस्तसंयुता ॥ १७ ॥ तस्यां
 दशम्यामेतच्च स्तोत्रं गंगाजले स्थितः । यः पठेद्दशकृत्व-
 स्तु दरिद्रो वापि चाक्षमः ॥ १८ ॥ सोपि तत्फलमाप्नो-
 ति गंगां संपूज्य यत्नतः । अदत्तानामुपादानं हिंसा चै-
 वाविधानतः ॥ १९ ॥ परदारोपसेवा च कायिकं त्रिविधं
 स्मृतम् । पारुष्यमनृतं चैव पैशून्यं चापि सर्वशः ॥ २० ॥
 असंबद्धप्रलापश्च वाङ्मयं स्याच्चतुर्विधम् । परद्रव्येष्वभि-
 ध्यानं मनसानिष्टचिंतनम् ॥ २१ ॥ वितथाभिनिवेशश्च
 मानसं त्रिविधं स्मृतम् । एतानि दश पापानि हर त्वं मम
 जाह्नवि ॥ २२ ॥ दशपापहरा यस्मात्तस्माद्दशहरा स्मृता ।
 त्रयस्त्रिंशच्छतं पूर्वान् पितृनथ पितामहान् ॥ २३ ॥
 उद्धरत्येव संसारान्मन्त्रेणानेन पूजिता ॥ २४ ॥ नमो भगवत्यै-

दशपापहारायै गंगायै नारायण्यै रेवल्यै शिवायै दक्षायै अ-
मृतायै विश्वरूपिण्यै नन्दिन्यै ते नमो नमः ॥ २५ ॥ सितमक-
रनिषण्णां शुभ्रवर्णां त्रिनेत्रां करधृतकलशोद्यत्सोत्पला-
मल्यभीष्टाम् । विधिहरिहररूपां सेंदुकोटीरज्जुष्टां कलित-
सितदुकूलं जाह्नवीं तां नमामि ॥ २६ ॥ आदावादिपिता-
महस्य निगमव्यापारपात्रे जलं पश्चात्पन्नगशायिनो भग-
वतः पादोदकं पावनम् । भूयः शंभुजटाविभूषण-
मणिर्जह्मोर्महर्षेरियं देवी कल्मषनाशिनी भगवती भागी-
रथी दृश्यते ॥ २७ ॥ गंगा गंगेति यो ब्रूयाद्योजनानां
शतैरपि । मुच्यते सर्वपापेभ्यो विष्णुलोकं स गच्छति
॥ २८ ॥ इति धर्माब्धिस्था गंगास्तुतिः संपूर्णा ॥

१४२. शंकराचार्यकृतगंगाष्टकम् ।

श्रीगणेशाय नमः ॥ भगवति भवलीलामौलिमाले तवांभः-
कणमणुपरिमाणं प्राणिनो ये स्पृशन्ति । अमरनगरनारी-
चामरग्राहिणीनां विगतकलिकलंकातंकमंके लुठन्ति ॥ १ ॥
ब्रह्मांडं खंडयन्ती हरशिरसि जटावलिमुल्लासयन्ती स्वर्लो-
कादापतन्ती कनकगिरीगुहागंडशैलात्स्खलन्ती । क्षोणी-
पृष्ठे लुठन्ती दुरितचयचमूर्निर्भरं भर्त्सयन्ती पाथोधिं
पूरयन्ती सुरनगरसरित्पावनी नः पुनातु ॥ २ ॥ मज्जन्म-
मातंगकुंभच्युतमदमदिरामोदमत्तालिजालं स्नानैः सिद्धां-
गनानां कुचयुगविगलत्कुंकुमासंगर्पिणम् । सायं प्रातर्मु-

नीनां कुशकुसुमचयैश्छन्नतीरस्थनीरं पायान्नो गांगमंभः
 करिकरभकराक्रांतरंहस्तरंगम् ॥ ३ ॥ आदावादिपिताम-
 हस्य नियमव्यापारपात्रे जलं पश्चात्पन्नगशायिनो भग-
 वतः पादोदकं पावनम् । भूयः शंभुजटाविभूषणम-
 णिर्जह्मोर्महर्षेरियं कन्या कल्मषनाशिनी भगवती भा-
 गीरथी भूतले ॥ ४ ॥ शैलेंद्रादवतारिणी निजजले
 मज्जजनोत्तारिणी पारावारविहारिणी भवभयश्रेणीसमु-
 त्सारिणी । शेषांगैरनुकारिणी हरशिरोवल्लीदलाकारिणी
 काशीप्रांतविहारिणी विजयते गंगा मनोहारिणी ॥ ५ ॥
 कुतो वीचिर्वीचिस्तव यदि गता लोचनपथं त्वमापीता
 पीतांबरपुरनिवासं वितरसि । त्वदुत्संगे गंगे पतति
 यदि कायस्तनुभृतां तदा मातः शातक्रतवपदलाभोऽ-
 प्यतिलघुः ॥ ६ ॥ भगवति तव तीरे नीरमात्राशनोऽहं
 विगतविषयतृष्णाः कृष्णामाराधयामि । सकलकलुषभंगे
 स्वर्गसोपानसंगे तरलतरतरंगे देवि गंगे प्रसीद ॥ ७ ॥
 मातः शांभवि शंभुसंगमिलिते सौलौ निधायांजलिं त्व-
 तीरे वपुषोऽवसानसमये नारायणांग्रिह्यम् । सानंदं
 स्मरतो भविष्यति मम प्राणप्रयाणोत्सवे भूयान्नक्तिरवि-
 च्युता हरिहराद्वैतात्मिका शाश्वती ॥ ८ ॥ गंगाष्टकमिदं
 पुण्यं यः पठेत्प्रयतो नरः । सर्वपापविनिर्मुक्तो विष्णु-
 लोकं स गच्छति ॥ ९ ॥ इति श्रीमत्परमहंसपरिव्राजका-
 चार्यश्रीमच्छंकराचार्यविरचितं गंगाष्टकस्तोत्रं संपूर्णम् ॥

१४३. वाल्मीकिकृतगंगाष्टकम् ।

श्रीगणेशाय नमः ॥ मातः शैलसुतासपत्नि वसुधाश्रं-
 गारहारावलि स्वर्गारोहणवैजयन्ति भवतीं भागीरथीं
 प्रार्थये । त्वत्तीरे वसतस्त्वदंबु पिवतस्त्वद्वीचिषु प्रेखत-
 स्त्वन्नामस्मरतस्त्वदर्पितदृशः स्यान्मे शरीरव्ययः ॥ १ ॥
 त्वत्तीरे तरुकोटरांतरगतो गंगे विहंगो वरं त्वत्तीरे नरकां-
 तकारिणि वरं मत्स्योऽथवा कच्छपः । नैवान्यत्र मदांध-
 सिंधुरघटासंघट्टघंटारणत्कारत्रस्तसमस्तवैरिविनितालब्धस्तु-
 तिभूर्पतिः ॥ २ ॥ उक्षा पक्षी तुरग उरगः कोऽपि वा
 वारणो वा वाराणस्यां जननमरणक्लेशदुःखासहिष्णुः । न
 त्वन्यत्र प्रविरलरणत्कंकणक्लाणमिश्रं वारस्त्रीभिश्चमरमरुता
 वीजितो भूमिपालः ॥ ३ ॥ काकैर्निष्कुपितं श्वभिः
 कवलितं गोमायुभिर्लुठितं स्रोतोभिश्चलितं तटांबुलुलितं
 वीचिभिरांदोलितम् । दिव्यस्त्रीकरचारुचामरमरुत्संवी-
 ज्यमानः कदा द्रक्ष्येऽहं परमेश्वरि त्रिपथगे भागीरथि
 स्वं वपुः ॥ ४ ॥ अभिनवविसवल्ली पादपद्मस्य विण्णोर्म-
 दनमथनमौलेर्मालितीपुष्पमाला । जयति जयपताका का-
 प्यसौ मोक्षलक्ष्म्याः क्षपितकलिकलंका जाह्नवी नः पुनातु
 ॥ ५ ॥ एतत्तालतमालसालसरलव्यालोलवल्लीलताच्छन्नं
 सूर्यकरप्रतापरहितं शंखेदुकुंदोज्ज्वलम् । गंधर्वाभिरसिद्ध-
 किन्नरवधूत्तंगस्तनास्फालितं स्नानाय प्रतिवासरं भवतु मे

गांगं जलं निर्मलम् ॥ ६ ॥ गांगं वारि मनोहारि मुरारि-
चरणच्युतम् । त्रिपुरारिशिरश्चारि पापहारि पुनातु माम्
॥ ७ ॥ पापापहारि दुरितारि तरंगधारि शैलप्रचारि गि-
रिराजगुहाविदारि । झंकारकारि हरिपादरजोपहारि गांगं
पुनातु सततं शुभकारि वारि ॥ ८ ॥ गंगाष्टकं पठति यः
प्रयतः प्रभाते वाल्मीकिना विरचितं शुभदं मनुष्यः ।
प्रक्षाल्य गात्रकलिकल्मषपंकमाशु मोक्षं लभेत्पतति नैव
नरो भवाब्धौ ॥ ९ ॥ इति श्रीवाल्मीकिना विरचितं
गंगाष्टकं संपूर्णम् ॥

१४४. कालिदासकृतगंगाष्टकम् ।

श्रीगणेशाय नमः ॥ कल्यक्षीणि करोटयः कति कति द्वी-
पिद्विपानां त्वचः काकोलाः कति पन्नगाः कति सुधाधा-
नश्च खंडाः कति । किं च त्वं च कति त्रिलोकजननि
त्वद्धारि पूरोदरे मज्जजंतुकदंबकं समुदयत्येकैकमादाय यत्
॥ १ ॥ देवि त्वत्पुलिनांगणे स्थितिजुषां निर्मानिनां ज्ञानिनां
स्वल्पाहारनिवद्धशुद्धवपुषा तार्णं गृहं श्रेयसे । नान्यत्र
क्षितिमंडलेश्वरशतैः संरक्षितो भूपतेः प्रासादो ललनागणै-
रधिगतो भोगीन्द्रभोगोन्नतः ॥ २ ॥ तत्तत्तीर्थगतैः कदर्थ-
नशतैः किं तैरनर्थाश्रितैर्ज्योतिष्टोममुखैः किमीशविमुखै-
र्यज्ञैरवज्ञादृतैः । सूते केशववासवादिविबुधागाराभिरामां
श्रियं गंगे देवि भवत्तटे यदि कुटीवासः प्रयासं विना

॥ ३ ॥ गंगातीरमुपेत्य शीतलशिलामालंब्य हेमाचलीं
 यैराकर्णि कुतूहलाकुलतया कल्लोलकोलाहलः । ते शृ-
 ण्वन्ति सुपर्वपर्वतशिलासिंहासनाध्यासनाः संगीतागम-
 शुद्धसिद्धरमणीमंजीरधीरध्वनिम् ॥ ४ ॥ दूरं गच्छ सक-
 च्छगं च भवतो नालोकयामो मुखं रे पाराक वराक
 साकमितरैर्नाकप्रदैर्गम्यताम् । सद्यः प्रोद्यतमंदमारुत-
 रजःप्राप्ता कपोलस्थले गंगांभःकणिका विमुक्तगणिका-
 संगाय संभाव्यते ॥ ५ ॥ विष्णोः संगतिकारिणी हरज-
 टाजूटाटवीचारिणी प्रायश्चित्तनिवारिणी जलकणैः पुण्यौ-
 घविस्तारिणी । भूभृत्कंदरदारिणी निजजले मज्जजनो-
 त्तारिणी श्रेयःस्वर्गविहारिणी विजयते गंगा मनोहा-
 रिणी ॥ ६ ॥ वाचालं विकलं खलं श्रितमलं कामाकुलं
 व्याकुलं चांडालं तरलं निपीतगरलं दोषाविलं चाखिलम् ।
 कुंभीपाकगतं तमंतककरादाकृष्य कस्तारयेन्मातर्जह्नुनै-
 र्द्रनंदिनि तव स्वल्पोदविंदुं विना ॥ ७ ॥ श्लेष्मश्लेषणया-
 नलेऽमृतविले शाकाकुले व्याकुले कंठे घर्घरोपनादम-
 लिने काये च संमीलति । याध्यायान्नपि भारभंगुरतरां
 प्राप्नोति मुक्तिं नरः स्नातुश्चेतसि जाह्नवी निवसतां सं-
 सारसंतापहृत् ॥ ८ ॥ इति श्रीमत्कालिदासविरचितं गं-
 गाष्टकस्तोत्रं संपूर्णम् ॥

१४५. गंगाष्टकम् ।

श्रीगणेशाय नमः ॥ नमस्तेऽस्तु गंगे त्वदंगप्रसंगाद्भुजं-

गास्तुरंगाः कुरंगाः प्लवंगाः । अनंगारिरंगाः ससंगाः
 शिवांगा भुजंगाधिपांगीकृतांगा भवन्ति ॥ १ ॥ नमो
 जह्नुकन्ये न मन्ये त्वदन्यैर्निसर्गैर्दुचिह्नादिभिलोकभर्तुः ।
 अतोऽहं नतोऽहं सतो गौरतोये वसिष्ठादिभिर्गीयमा-
 नाभिधेये ॥ २ ॥ त्वदामज्जनात्सज्जनो दुर्जनो वा वि-
 मानैः समानः समानैर्हिमानैः । समायाति तस्मिन्पुरा-
 रातिलोके परद्वारसंरुद्धदिक्पाललोके ॥ ३ ॥ स्वरावास-
 दंभोलिदंभोपि रंभापरीरंभसंभावनाधीरचेताः । समा-
 कांक्षते त्वत्तटे वृक्षवाटीकुटीरे वसन्नेतुमायुर्दिनानि ॥ ४ ॥
 त्रिलोकस्य भर्तुर्जटाजूटबंधात्स्वसीमांतभागे मनावप्रस्व-
 लंतः । भावान्या रूपा प्रौढसापन्नभावात्करेणाहतास्वत्त-
 रंगा जयन्ति ॥ ५ ॥ जलोन्मज्जदैरावतोद्धानकुंभस्फुरत्प्र-
 स्खलत्सांद्रसिंदूररगे । क्वचित्पाद्मिनीरेणुभंगे प्रसंगे मनः
 खेलतां जह्नुकन्यातरंगे ॥ ६ ॥ भवत्तीरवान्नीरवातोत्थ-
 धूलीलवस्पर्शतस्तत्क्षणं क्षीणपापः । जनोऽयं जगत्पा-
 वने त्वत्प्रसादात्पदे पौरुहूतेऽपि धत्तेऽवहेलाम् ॥ ७ ॥
 त्रिसंध्यानमल्लेखकोटीरनानाविधानेकरत्नांशुर्विब्रजप्रभाभिः ।
 स्फुरत्पादपीठे हठेनाष्टमूर्तेर्जटाजूटवासे नताः स्मः पदं
 ते ॥ ८ ॥ इदं यः पठेदष्टकं जह्नुपुत्र्यास्त्रिकालं कृतं का-
 लिदासेन रम्यम् । समायास्यतींद्रादिभिर्गीयमानं पदं
 कैशवं शैशवं नो लभेत्सः ॥ ९ ॥ इति श्रीकालिदास-
 कृतं गंगाष्टकस्तोत्रं संपूर्णम् ॥

१४६ गंगास्तवः ।

श्रीगणेशाय नमः ॥ सूत उवाच ॥ शृणुध्वं मुनयः सर्वे
 गंगास्तवमनुत्तमम् । शोकमोहहरं पुंसामृषिभिः परि-
 कीर्तितम् ॥ १ ॥ ऋषय ऊचुः । इयं सुरतरंगिणी भवन-
 वारिधेस्तारिणी स्तुता हरिपदांबुजादुपगता जगत्संसदः ।
 सुमेरुशिखरामरप्रियजलामलक्षालिनी प्रसन्नवदना शुभा
 भवभयस्य विद्राविणी ॥ २ ॥ भगीरथरथानुगा सुरकर्त्री-
 द्रदर्पापहा महेशमुकुटप्रभा गिरिशिरःपताका सिता ।
 सुरासुरनरोरगैरजभवाच्युतैः संस्तुता विमुक्तिफलशा-
 लिनी कलुषनाशिनी राजते ॥ ३ ॥ पितामहकमंडलुप्रभ-
 वमुक्तिबीजालता श्रुतिस्मृतिगणस्तुतद्विजकुलालवाला-
 वृता । सुमेरुशिखराभिदानिपतिता त्रिलोकावृता सुधर्म-
 फलशालिनी सुखपलाशिनी राजते ॥ ४ ॥ चरद्विहगमा-
 लिनी सगरवंशमुक्तिप्रदा मुनींद्रवरनंदिनी दिवि मता
 च मंदाकिनी । सदा दुरितनाशिनी विमलवारिसंदर्शन-
 प्रणामगुणकीर्तनादिषु जगत्सु संराजते ॥ ५ ॥ महाभि-
 पसुतांगना हिमगिरीशकूटस्तना सफेनजलहासिनी सि-
 तमरालसञ्चारिणी । चलल्लहरिसत्करा वरसरोजमाला-
 धरा रसोल्लसितगामिनी जलधिकामिनी राजते ॥ ६ ॥
 कचिन्मुनिगणैः स्तुता कचिदनंतसंपूजिता कचित्कलकल-
 स्वना कचिदधीरयादोगणा । कचिद्रविकरोज्ज्वला कचि-

दुदग्रपाताकुला क्वचिज्जनविगाहिता जयति भीष्ममा-
 ता सती ॥ ७ ॥ स एव कुशली जनः प्रणमतीह भा-
 गीरथीं स एव तपसां निधिर्जपति जाह्नवीमादरात् ।
 स एव पुरुषोत्तमः स्मरति साधुमंदाकिनीं स एव वि-
 जयी प्रभुः सुरतरंगिणीं सेवते ॥ ८ ॥ तवामलजलचितं
 खगसृगालमीनक्षतं चलल्लहरिलोलितं रुचिरतीरजंवा-
 लितम् । कदा निजवपुर्मुदा सुरनरोरगैः संस्तुतोऽप्यहं
 त्रिपथगामिनि प्रियमतीव पश्याम्यहो ॥ ९ ॥ त्वत्तीरे
 वसतिं तवामलजलस्नानं तव प्रेक्षणं त्वन्नामस्मरणं तवो-
 दयकथासंलापनं पावनम् । गंगे मे तव सेननैकनि-
 पुणोप्यानंदितश्चादृतः स्तुत्वा त्वोद्गतपातको भुवि कदा
 शांतश्चरिष्याम्यहम् ॥ १० ॥ इत्येतद्विभिः प्रोक्तं गंगा-
 स्तवनमुत्तमम् । स्वर्गं यशस्यमायुष्यं पठनाच्छ्रवणाद-
 पि ॥ ११ ॥ सर्वपापहरं पुंसां बलमायुर्विवर्धनम् ।
 प्रातर्मध्याह्नसायाह्ने गंगासान्निध्यता भवेत् ॥ १२ ॥ इत्ये-
 तन्नार्गवाख्यानं शुकदेवान्मया श्रुतम् । पठितं श्रावितं
 चात्र पुण्यं धन्यं यशस्करम् ॥ १३ ॥ अवतारं महा-
 विष्णोः कल्केः परममद्भुतम् । पठतां शृण्वतां भक्त्या
 सर्वाशुभविनाशनम् ॥ १४ ॥ इति श्रीकल्किपुराणेऽनु-
 भागवते भविष्ये तृतीयांशे ऋषिकृतो गंगास्तवः संपूर्णः ॥

१४७. सत्यज्ञानानन्दतीर्थकृतगंगाष्टकम् ।

श्रीगणेशाय नमः ॥ यदवधि तव नीरं पातकी नैति
 गंगे तदवधि मलजालैर्नैव मुक्तः कलौ स्यात् । तव ज-
 लकणिकाऽलं पापिनां पापशुद्धौ पतितपरमदीनांस्त्वं हि
 पासि प्रपन्नान् ॥ १ ॥ तव शिवजललेशं वायुनीतं
 समेत्य सपदि निरयजालं शून्यतामेति गंगे । शमलगि-
 रिसमूहाः प्रस्फुटन्ति प्रचंडास्त्वयि सखि विशतां नः
 पापशंका कुतः स्यात् ॥ २ ॥ तव शिवजलजालं निःसृतं
 यर्हि गंगे सकलभुवनजालं पूतपूतं तदाऽभूत् । यमभ-
 टकलिवार्ता देवि लुप्ता यमोऽपि व्यधिकृतवरदेहाः पूर्ण-
 कामाः सकामाः ॥ ३ ॥ मधुमधुवनपूगै रत्नपूगैर्नृपूगैर्मधु-
 मधुवनपूगैर्देवपूगैः सपूगैः । पुरहरपरमांगे भासि मायेव
 गंगे शमयसि विषतापं देवदेवस्य वंद्यम् ॥ ४ ॥ चलित-
 शशिकुलाभैरुत्तरंगैस्तरंगैरमितनदनदीनामंगसंगैरसंगैः ।
 विहरसि जगदंडे खंडयन्ती गिरींद्रान् रमयसि निजकांतं
 सागरं कांतकांते ॥ ५ ॥ तव परमहिमानं चित्तवाचाम-
 मानं हरिहरविधिशक्रा नापि गंगे विदन्ति । श्रुतिकुलम-
 भिधत्ते शंकितं तं गुणांतं गुणगणसुविलापैर्नेति नेतीति
 सत्यम् ॥ ६ ॥ तव नुतिनतिनामान्यप्यधं पावयन्ति द-
 दति परमशांतिं दिव्यभोगान् जनानाम् । इति पतितश-
 रण्ये त्वां प्रपन्नोऽस्मि मातर्ललिततरतरंगे चांगंगे
 प्रसीद ॥ ७ ॥ शुभतरकृतयोगाद्विश्वनाथप्रसादाद्भवहरव-

रविद्यां प्राप्य काश्यां हि गंगे । भगवति तव तीरे नीर-
सारं निपीय मुदितहृदयकंजे नंदसूनुं भजेऽहम् ॥ ८ ॥
गंगाष्टकमिदं कृत्वा भुक्तिमुक्तिप्रदं नृणाम् । सत्यज्ञाना-
नंदतीर्थयतिना स्वर्पितं शिवे ॥ ९ ॥ तेन प्रीणातु भगवान्
शिवो गंगाधरो विभुः । करोतु शंकरः काश्यां जनानां
सततं शिवम् ॥ १० ॥ इति सत्यज्ञानानंदतीर्थयतिना
विरचितं गंगाष्टकं संपूर्णम् ॥

१४८. प्रयागाष्टकम् ।

श्रीगणेशाय नमः ॥ मुनय ऊचुः । सुरमुनिदितिर्जैः
सेव्यते योऽस्ततद्रैर्गुस्तरदुरितानां का कथा मानवानाम् ।
स भुवि सुकृतकर्तुर्वाञ्छितावासिहेतुर्जयति विजितयाग-
स्तीर्थराजः प्रयागः ॥ १ ॥ श्रुतिः प्रमाणं स्मृतयः प्रमाणं
पुराणमप्यत्र परं प्रमाणम् । यत्रास्ति गंगा यमुना प्रमाणं
स तीर्थराजो जयति प्रयागः ॥ २ ॥ न यत्र योगाचरण-
प्रतीक्षा न यत्र यज्ञेष्टिविशिष्टदीक्षा । न तारकज्ञानगुरो-
रपेक्षा स तीर्थराजो जयति प्रयागः ॥ ३ ॥ चिरं निवासं
न समीक्षते यो ह्युदारचित्तः प्रददाति च क्रमात् । यः
कल्पितार्थांश्च ददाति पुंसः स तीर्थरा० ॥ ४ ॥ यत्राहु-
तानां न यमो नियन्ता यत्रास्थितानां सुगतिप्रदाता ।
यत्राश्रितानाममृतप्रदाता स तीर्थराजो० ॥ ५ ॥ पुर्यः सप्त
प्रसिद्धाः प्रतिवचनकरीस्तीर्थराजस्य नार्यो नैकव्यान्मुक्ति-

दाने प्रभवति सुगुणा काश्यते ब्रह्मः यस्याम् । सेयं
राज्ञी प्रधाना प्रियवचनकरी मुक्तिदानेन युक्ता येन
ब्रह्मांडमध्ये स जयति सुतरां तीर्थराजः प्रयागः ॥ ६ ॥
तीर्थावली यस्य तु कंठभागे दानावली वल्गति पादमूले ।
व्रतावली दक्षिणपादमूले स तीर्थराजो जयति प्रयागः
॥ ७ ॥ आज्ञापि यज्ञाः प्रभवोपि यज्ञाः सप्तर्षिसिद्धाः
सुकृतानभिज्ञाः । विज्ञापयंतः सततं हि काले स तीर्थरा०
॥ ८ ॥ सितासिते यत्र तरंगचामरे नद्यौ विभाते मुनि-
भानुकन्यके । लीलातपत्रं वट एव साक्षात्स तीर्थराजो
ज० ॥ ९ ॥ तीर्थराजप्रयागस्य माहात्म्यं कथयिष्यति ।
शृण्वतः सततं भक्त्या वाञ्छितं फलमाप्नुयात् ॥ १० ॥
इति श्रीमत्स्यपुराणे प्रयागराजमाहात्म्याष्टकं समाप्तम् ॥

१४९. काशीपंचकम् ।

श्रीगणेशाय नमः ॥ मनोनिवृत्तिः परमोपशान्तिः सा तीर्थ-
वर्या मणिकर्णिका च । ज्ञानप्रवाहा विमलादिगंगा सा
काशिकाहं निजबोधरूपा ॥ १ ॥ यस्यामिदं कल्पित-
मिद्रजालं चराचरं भाति मनोविलासम् । सच्चित्सुखैका
परमात्मरूपा सा का० ॥ २ ॥ कोशेषु पंचस्वधिराजमाना
बुद्धिर्भवानी प्रतिदेहगेहम् । साक्षी शिवः सर्वगणोत्तरात्मा
सा का० ॥ ३ ॥ काश्यां हि काश्यते काशी काशी सर्वप्रका-
शिका । सा काशी त्रिदिता येन तेन प्राप्ता हि काशिका

॥ ४ ॥ काशीक्षेत्रं शरीरं त्रिभुवनजननी व्यापिनी ज्ञानां-
गा भक्तिः श्रद्धा गयेयं निजगुरुचरणध्यानयोगः प्रयागः ।
विश्वेशोऽयं तुरीयः सकलजनमनःसाक्षिभूतोऽतरात्मा देहे
सर्वं मदीये यदि वसति पुनस्तीर्थमन्यत्किमस्ति ॥ ५ ॥
इति श्रीमच्छंकराचार्यविरचितं काशीपंचकं संपूर्णम् ॥

१५०. यमुनाष्टकम् ।

श्रीगणेशाय नमः ॥ मुरारिकायकालिमाललामवारिधा-
रिणी तृणीकृतत्रिविष्टपा त्रिलोकशोकहारिणी । मनोऽनु-
कूलकूलकुंजपुंजधूतदुर्मदा धुनोतु मे मनोमलं कलिं-
दनंदिनी सदा ॥ १ ॥ मलापहारिवारिपूरिभूरिमंडिता-
मृता भृशं प्रपातकप्रपंचनातिपांडिता निशा । सुनंदनं-
दिनांगसंगरागरंजिताहिता धुनो० ॥ २ ॥ लसत्तरंगसं-
गधूतभूतजातपातका नवीनमाधुरीधुरीणभक्तिजातचात-
का । तटांतवासदासहंससंसृताह्निकामदा धुनोतु०
॥ ३ ॥ विहाररासखेदभेदधीरतीरमारुता गता गिराम-
गोचरे यदीयनीरचारुता । प्रवाहसाहचर्यपूतमेदिनीन-
दीनदा धुनोतु० ॥ ४ ॥ तरंगसंगसैकतांतरांतितं सदा-
सिता शरन्निशाकरांशुमंजुमंजरी सभाजिता । भवार्च-
नाप्रचारुणांबुनाधुनानिशारदा धुनोतु० ॥ ५ ॥ जलांत-
केलिकारिचारुराधिकांगरागिणी स्वभर्तुरन्यदुर्लभांगतां-
गतांशभागिनी । स्वदत्तसुससससिंधुभेदिनांतिकोविदा

धु० ॥ ६ ॥ जलच्युताच्युतांगरागलंपटालिशालिनी वि-
लोलराधिकाकचांतचंपकालिमालिनी । सदावगाहनाव-
तीर्णभर्तृभृत्यनारदा धुनोतु० ॥ ७ ॥ सदैव नांदनंदकेलि-
शालिकुंजमंजुला तटोत्थफुल्लमल्लिकाकदंबरेणुसूज्वला ।
जलावगाहिनां नृणां भवाब्धिसिंधुपारदा धुनोतु० ॥ ८ ॥
इति श्रीमच्छंकराचार्यविरचितं यमुनाष्टकं संपूर्णम् ॥

१५१. यमुनाष्टकम् ।

श्रीगणेशाय नमः ॥ कृपापारावरां तपनतनयां तापश-
मनीं मुरारिप्रेयस्यां भवभयदवां भक्तिवरदाम् । वियज्जा-
लान्मुक्तां श्रियमपि सुखासेः परिदिनं सदा धीरो नूनं
भजति यमुनां नित्यफलदाम् ॥ १ ॥ मधुवनचारिणि
भास्करवाहिनि जाह्नवीसंगिनि सिंधुसुते मधुरिपुभूपिणि
माधवतोपिणि गोकुलभीतिविनाशकृते । जगदधमोचनि
मानसदायिनि केशवकेलिनिदानगते जय यमुने जय
भीतिनिवारिणि संकटनाशिनि पावय माम् ॥ २ ॥
अयि मधुरे मधुमोदविलासिनि शैलविदारिणि वेगभरे
परिजनपालिनि दुष्टनिपूदिनि वाञ्छितकामविलासधरे ।
व्रजपुरवासिजनार्जितपातकहारिणि विश्वजनोद्धरिके जय
यमुने जय भीति० ॥ ३ ॥ अतिविपदाम्बुधिमग्नजनं
भवतापशताकुलमानसकं गातिमतिहीनमशेषभयाकुल-
मागतपादसरोजयुगम् । ऋणभयभीतिमनिष्कृतिपात-
ककोटिशतायुतपुंजतरं जय यमुने० ॥ ४ ॥ नवजलदद्यु-

तिकोटिलसत्तनुहेममयाभरंजितके तडिदवहेलिपदांच-
 लचंचलशोभितपीतसुचैलधरे । मणिमयभूषणचित्रप-
 दासनरंजितगंजितभानुकरे जय यमुने० ॥ ५ ॥ शुभपुलिने
 मधुमत्तयदूद्धवरासमहोत्सवकेलिभरे उच्चकुलाचलराजि-
 तमौक्तिकहारमयाभररोदसिके । नवमणिकोटिकभास्कर-
 कंचुकिशोभिततारकहारयुते जय यमुने० ॥ ६ ॥ करि-
 वरमौक्तिकनासिकभूषणवातचमत्कृतचंचलके मुखक-
 मलामलसौरभचंचलमत्तमधुव्रतलोचनिके । मणिगण-
 कुंडललोलपरिस्फुरदाकुलगण्डयुगामलके जय यमुने०
 ॥ ७ ॥ कलरवनूपुरहेममयाचितपादसरोरुहसारुणिके
 धिमिधिमिधिमिधिमितालविनोदितमानसमंजुलपादगते ।
 तव पदपंकजमाश्रितमानवचित्तसदाखिलतापहरे जय
 यमुने० ॥ ८ ॥ भवोत्तापांभोधौ निपतितजनो दुर्गतियुतो
 यदि स्तौति प्रातः प्रतिदिनमनन्याश्रयतया । हयाहेपै-
 कामं करकुसुमपुंजैरविरतां सदा भोक्ता भोगान्मरणस-
 मये याति हरिताम् ॥ ९ ॥ इति श्रीमत्परमहंसपरिव्राज-
 काचार्यश्रीमच्छंकराचार्यविरचितं यमुनाष्टकं संपूर्णम् ॥

१५२. नर्मदाष्टकम् ।

श्रीगणेशाय नमः ॥ सर्विंदुसिंधुसुखलत्तरंगभंगरंजित
 द्विपत्सु पापजातजातकारि वारिसंयुतम् । कृतांतदूतक-
 लभूतभीतिहारिवर्मदे त्वदीयपादपंकजं नमामि देवि

नर्मदे ॥ १ ॥ त्वदंबुलीनदीनमीनं दिव्यसंप्रदायकं कलौ
मलौघभारहारि सर्वतीर्थनायकम् । सुमत्स्यकच्छनक्रच-
क्रचक्रवाकशर्मदे त्वदीयपादपंकजं नमामि देवि नर्मदे
॥ २ ॥ महागभीरनीरपूरपापधूतभूतलं ध्वनत्समस्तपात-
कारिदारितापदाचलम् । जगल्लये महाभये मृकंडुसूनुह-
र्म्यदे त्वदीयपादपं० ॥ ३ ॥ गतं तदैव मे भयं त्वदंबु
वीक्षितं यदा मृकंडुसूनुशौनकासुरारिसेवि सर्वदा ।
पुनर्भवाब्धिजन्मजं भवाब्धिदुःखवर्मदे त्वदीयपादपं०
॥ ४ ॥ अलक्षलक्षकिन्नरामरासुरादिपूजितं सुलक्षनी-
रतीरधीरपक्षिलक्षकूजितम् । वसिष्ठशिष्टपिप्पलादिकर्द-
मादिशर्मदे त्वदीयपाद० ॥ ५ ॥ सनत्कुमारनाचिकेत-
कश्यपात्रिपट्रपदैर्धृतं स्वकीयमानसेषु नारदादिपदपदैः ।
रवींदुरंतिदेवदेवराजकर्मशर्मदे त्वदीयपाद० ॥ ६ ॥
अलक्षलक्षलक्षपापलक्षसारसायुधं ततस्तु जीवजंतुतंतु-
मुक्तिमुक्तिदायकम् । विरिंचिविष्णुशंकरस्वकीयधामवर्म-
दे त्वदीयपाद० ॥ ७ ॥ अहो मृतं स्वनं श्रुतं महेशकेशजा-
तटे किरातसूतवाडवेषु पंडिते शठे नटे । दुरंतपापताप-
हारिसर्वजंतुशर्मदे त्वदीयपाद० ॥ ८ ॥ इदं तु नर्मदा-
ष्टकं त्रिकालमेव ये सदा पठन्ति ते निरंतरं न यांति
दुर्गतिं कदा । सुलभ्य देहदुर्लभं महेशधामगौरवं पुन-
र्भवा नरा न वै विलोकयन्ति रौरवम् ॥ ९ ॥ इति श्रीम-
च्छंकराचार्यविरचितं नर्मदाष्टकस्तोत्रं संपूर्णम् ॥

१५३: पुष्कराष्टकम् ।

ॐ

श्रीगणेशाय नमः ॥ श्रियायुतं त्रिदेहतापपापराशिना-
शकं सुनीन्द्रसिद्धसाध्यदेवदानवैरभिष्टुतम् । तदेति
यज्ञपर्वतस्य मुक्तिदं सुखाकरं नमामि ब्रह्मपुष्करं सवै-
ष्णवं सशंकरम् ॥ १ ॥ सदार्यमासशुष्कपंचवासरे वरा-
गतं तदन्यथांतरिक्षगं सुतंत्रभावनानुगम् । तदंबुपानम-
ज्जनं दृशां सदामृताकरं नमामि० ॥ २ ॥ त्रिपुष्कर त्रिपु-
ष्कर त्रिपुष्करेति संस्मरेत्स दूरदेशगोऽपि यस्तदंगपाप-
नाशनम् । प्रपन्नदुःखमंजनं सुरंजनं सुधाकरं नमामि०
॥ ३ ॥ मृकंडुमंकणौ पुलस्त्यकण्वपर्वतासिता अगस्त्य-
भार्गवौ दधीचिनारदौ शुकादयः । सपद्मतीर्थपावनैक-
दृष्टयो दयाकरं नमामि० ॥ ४ ॥ सदा पितामहेक्षितं व-
राहविष्णुनेक्षितं तथाऽमरेश्वरेक्षितं सुरासुरैः समीक्षि-
तम् । इहैव भुक्तिमुक्तिदं प्रजाकरं घनाकरं नमामि० ॥ ५ ॥
त्रिदंडिदंडिब्रह्मचारितापसैः सुसेवितं पुरार्धचंद्रप्राप्त-
देवनंदिकेश्वराभिधैः । सवैद्यनाथनीलकंठसेवितं सुधा-
करं नमामि० ॥ ६ ॥ सुपंचधा सरस्वती विराजते यदंतरे
तथैकयोजनायतं विभाति तीर्थनायकम् । अनेकदैवपै-
त्रतीर्थसागरं रसाकरं नमामि० ॥ ७ ॥ यमादिसंयुतो
नरस्त्रिपुष्करं निमज्जाति पितामहश्च माधवोऽप्युमाधवः
प्रसन्नताम् । प्रयाति तत्पदं ददात्ययत्नतो गुणाकरं न

मामि० ॥ ८ ॥ इदं हि पुष्कराष्टकं सुनीतिनीरजाश्रितं
स्थितं मदीयमानसे कदापि माऽपगच्छतु । त्रिसंध्यमा-
पठन्ति ये त्रिपुष्कराष्टकं नराः प्रदीप्तदेहभूषणा भवन्ति मे-
शकिंकराः ॥ ९ ॥ इति श्रीपुष्कराष्टकं समाप्तम् ॥

१५४. श्रीमणिकर्णिकाष्टकम् ।

श्रीगणेशाय नमः ॥ त्वत्तीरे मणिकर्णिके हरिहरौ सायु-
ज्यमुक्तिप्रदौ वादं तौ कुरुतः परस्परमुभौ जंतोः प्रयाणो-
त्सवे । मद्रूपो मनुजोऽयमस्तु हरिणा प्रोक्तः शिवस्तत्क्ष-
णात्तन्मध्याह्नगुलाञ्छनो गरुडगः पीतांबरो निर्गतः ॥ १ ॥
इन्द्राद्यास्त्रिदशाः पतन्ति नियतं भोगक्षये ते पुनर्जायन्ते
मनुजास्ततोऽपि पशवः कीटाः पतंगादयः । ये मातर्मणि-
कर्णिके तव जले मज्जन्ति निष्कल्मषाः सायुज्येऽपि किरी-
टकौस्तुभधरा नारायणाः स्युर्नराः ॥ २ ॥ काशी धन्य-
तमा विमुक्तिनगरी सालंकृता गंगया तत्रेयं मणिक-
र्णिका सुखकरी मुक्तिर्हि तत्किंकरी । स्वर्लोकस्तुलितः
सहैव विबुधैः काश्या समं ब्रह्मणा काशी क्षोणितले
स्थिता गुरुतरा स्वर्गो लघुः खे गतः ॥ ३ ॥ गंगातीर-
मनुत्तमं हि सकलं तत्रापि काश्युत्तमा तस्यां सा मणि-
कर्णिकोत्तमतमा यत्रेश्वरो मुक्तिदः । देवानामपि दुर्लभं
स्थलमिदं पापौघनाशक्षमं पूर्वोपार्जितपुण्यपुञ्जगमकं
पुण्यैर्जनैः प्राप्यते ॥ ४ ॥ दुःखांभोनिधिमग्नजंतुनिवहा-

स्तेपां कथं निष्कृतिर्ज्ञात्वा तद्धि विरंचिना विरचिता
 वाराणसी शर्मदा । लोकाः स्वर्णमुखास्ततोपि लघवो
 भोगान्तपातप्रदाः काशी मुक्तिपुरी सदा शिवकरी धर्मा-
 र्थकामोत्तरा ॥ ५ ॥ एको वेणुधरो धराधरधरः श्रीषत्स-
 भूषाधरो योष्येकः किल शंकरो विषधरो गंगाधरो-
 माधरः । १७५ मातर्मणिकर्णिके तव जले मज्जन्ति ते मा-
 नवा रुद्रा वा हरयो भवन्ति बहवस्तेपां बहुत्वं कथम्
 ॥ ६ ॥ त्वत्तीरे मरणं तु मंगलकरं देवैरपि श्लाघ्यते
 शक्रस्तं मनुजं सहस्रनयनैर्द्रष्टुं सदा तत्परः । आयातं
 सविता सहस्रकिरणैः प्रत्युद्गतोऽभूत्सदा पुण्योऽसौ
 वृषगोथवा गरुडगः किं मंदिरं यास्यति ॥ ७ ॥ मध्याह्ने
 मणिकर्णिकासनपनजं पुण्यं न वक्तुं क्षमः स्त्रीयैरब्दशतै-
 श्चतुर्मुखसुरो वेदार्थदीक्षागुरुः । योगाभ्यासबलेन चंद्रशि-
 खरस्तपुण्यपारं गतस्त्वत्तीरे प्रकरोति सुसपुरुषं नारा-
 यणं वा शिवम् ॥ ८ ॥ कृच्छ्रैः कोटिशतैः स्वपापनिधनं
 यच्चाश्रमेधैः फलं तत्सर्वं मणिकर्णिकासनपनजे पुण्ये प्र-
 विष्टं भवेत् । स्नात्वा स्तोत्रमिदं नरः पठति चेत्संसार-
 पाथोनिधिं तीर्त्वा पल्लवलवत्प्रयाति सदनं तेजोमयं
 ब्रह्मणः ॥ ९ ॥ इति श्रीमच्छंकराचार्यविरचितं मणिकर्ण-
 काष्टकस्तोत्रं संपूर्णम् ॥

वेदांतस्तोत्राणि ।

१५५. आत्मपंचकम् ।

श्रीगणेशाय नमः ॥ नाहं देहो नेंद्रियाण्यंतरंगं नाहंकारः
 प्राणवर्गो न बुद्धिः । दारापत्यक्षेत्रवित्तादिदूरः साक्षी
 नित्यः प्रत्यगात्मा शिवोऽहम् ॥ १ ॥ रज्ज्वज्ञानाद्भाति रज्जु-
 र्यथाहिः स्वात्माज्ञानादात्मनो जीवभावः । आसोक्त्या
 हि भ्रांतिनाशे स रज्जुर्जीवो नाहं देशिकोक्त्या शिवोऽहम्
 ॥ २ ॥ आभातीदं विश्वमात्मन्यसत्यं सत्यज्ञानानंदरूपे
 विमोहात् । निद्रामोहात्स्वप्नवत्तत्र सत्यं शुद्धः पूर्णो नित्य
 एकः शिवोऽहम् ॥ ३ ॥ मत्तो नान्यत्किंचिदत्रास्ति विश्वं
 सत्यं बाह्यं वस्तु मायापङ्क्तम् । आदर्शातर्भासमानस्य
 तुल्यं मय्यद्वैते भाति तस्माच्छिवोऽहम् ॥ ४ ॥ नाहं
 जातो न प्रवृद्धो न नष्टो देहस्योक्ताः प्राकृताः सर्वधर्माः ।
 कर्तृत्वादिश्चिन्मयस्यास्ति नाहंकारस्यैव ह्यात्मनो मे शि-
 वोऽहम् ॥ ५ ॥ नाहं जातो जन्ममृत्यू कुतो मे नाहं
 प्राणः क्षुत्पिपासे कुतो मे । नाहं चित्तं शोकमोहौ कुतो
 मे नाहं कर्ता बंधमोक्षौ कुतो मे ॥ ६ ॥ इति श्रीमच्छं-
 कराचार्यविरचितमात्मपंचकस्तोत्रं संपूर्णम् ॥

१५६. वैराग्यपंचकम् ।

श्रीगणेशाय नमः ॥ शिलं किमनलं भवेदनलमौदरं
 बाधितुं पयःप्रसूतिपूरकं किमु न धारकं सारसम् । अ-

यत्नमलमल्पकं पथि पटच्चरं कच्चरं भजंति विबुधा मुधा
 अहह कुक्षितः कुक्षितः ॥ १ ॥ दुरीश्वरद्वारवहिर्वितर्दि-
 कादुरासिकायै रचितोयमंजलिः । यदंजनाभं निरपाय-
 मस्ति नो धनंजयस्यंदनभूषणं धनम् ॥ २ ॥ काचायनीचं
 कमनीयवाचा मोचाफलस्वादमुचा न याचे । दया कु-
 चेले धनदत्कुचेले स्थितेऽकुचेले श्रितमाकुचेले ॥ ३ ॥
 क्षोणीकोणशतांशपालनखलहुर्वारगवानलक्षुभ्यत्क्षुद्रनरेद्र-
 चादुरचनां धन्यां न मन्यामहे । देवं सेवितुमेव निश्चि-
 नुमहे योसौ दयालुः पुरा धानामुष्टिमुचे कुचेलमु-
 नये धत्ते स्र वित्तेशताम् ॥ ४ ॥ शरीरपतनावधि प्रमु-
 निपेवणापादनादविं धनधनंजयप्रशमदं धनं दंधनम् ।
 धनंजयविवर्धनं धनमुदूढगोवर्धनं सुसाधनमबाधनं सुम-
 नसां समाराधनम् ॥ ५ ॥ इति श्रीसर्वतंत्रस्वतंत्रवेदां-
 ताचार्यकृतं वैराग्यपंचकं संपूर्णम् ॥

१५७. धन्याष्टकम् ।

श्रीगणेशाय नमः ॥ तज्ज्ञानं प्रशमकरं यदिद्रियाणां
 तज्ज्ञेयं यदुपनिषत्सु निश्चितार्थम् । ते धन्या भुवि पर-
 मार्थनिश्चितेहा शेषास्तु भ्रमनिलये परिभ्रमंति ॥ १ ॥
 आदौ विजित्य विषयान्मदमोहरागद्वेषादिशत्रुगणमाह-
 तयोगराज्याः । ज्ञात्वाऽमतं समनुभूय परात्मविद्याकां-
 तासुखा बत गृहे विचरन्ति धन्याः ॥ २ ॥ त्यक्त्वा गृहे-

रतिमतो गतिहेतुभूतामात्मेच्छयोपनिषदर्थरसं पिबंतः ।
 वीतस्पृहा विषयभोगपदे विरक्ता धन्याश्चरन्ति विज्ञनेषु
 विरक्तसंगाः ॥ ३ ॥ त्यक्त्वा समाहमिति बंधकरे पदे द्वे
 मानावमानसदृशाः समर्दांशिनश्च । कर्तारमन्यमवगम्य
 तदर्पितानि कुर्वन्ति कर्मपरिपाकफलानि धन्याः ॥ ४ ॥
 त्यक्त्वेपणात्रयमवेक्षितमोक्षमार्गा भैक्ष्यामृतेन परिक-
 ल्पितदेहयात्राः । ज्योतिः परात्परतरं परमात्मसंज्ञं धन्या
 द्विजा रहसि हृद्यवलोकयन्ति ॥ ५ ॥ नासन्न सन्न सद-
 सन्न महन्न चाणु न स्त्री पुमान्न च नपुंसकमेकबीजम् ।
 यैर्ब्रह्म तत्समनुपासितमेकचित्ता धन्या विरेजुरितरे भव-
 पाशबद्धाः ॥ ६ ॥ अज्ञानपंकपरिमग्नमपेतसारं दुःखा-
 लयं मरणजन्मजरावसक्तम् । संसारबंधनमनित्यमवेक्ष्य
 धन्या ज्ञानासिना तदवशीर्य विनिश्चयति ॥ ७ ॥ शांतै-
 रनन्यमतिभिर्मधुरस्वभावैरेकत्वनिश्चितमनोभिरपेतमोहैः ।
 साकं वनेषु विजितात्मपदस्वरूपं शास्त्रेषु सम्यगनिशं
 विमृशन्ति धन्याः ॥ ८ ॥ अहिमिव जनयोगं सर्वदा वर्ज-
 येद्यः कुणपमिव सुनारीं त्यक्तुकामो विरागी । विषमिव
 विषयान्यो मन्यमानो दुरंतान् जयति परमहंसो मुक्तिभावं
 समेति ॥ ९ ॥ संपूर्णं जगदेव नंदनवनं सर्वेऽपि कल्पद्रुमा
 गांगं वारि समस्तवारिनिवहः पुण्याः समस्ताः क्रियाः ।
 वाचः प्राकृतसंस्कृताः श्रुतिशिरोवाराणसी मेदिनी सर्वा-
 वस्थितिरस्य वस्तुविषया दृष्टे परब्रह्मणि ॥ १० ॥ इति

श्रीमत्परमहंसपरिव्राजकाचार्यश्रीमच्छंकराचार्यविरचितं
धन्याष्टकस्तोत्रं संपूर्णम् ॥

१५८. विज्ञानैनाका ।

श्रीगणेशाय नमः ॥ तपोयज्ञदानादिभिः शुद्धबुद्धिर्वि-
रक्तो नृपादौ पदे तुच्छबुद्ध्या । परित्यज्य सर्वं यदाप्नोति
तत्त्वं परं ब्रह्म नित्यं तदेवाहमस्मि ॥ १ ॥ दयालुं गुरुं ब्र-
ह्मनिष्ठं प्रशांतं समाराध्य मत्पात्रं विचार्य स्वरूपम् । यदा-
प्नोति तत्त्वं निदिध्यास्य विद्वान्परं ब्रह्म ॥ २ ॥ यदानंदरूपं
प्रकाशस्वरूपं निरस्तप्रपञ्चं परिच्छेदशून्यम् । अहंब्रह्मवृत्त्यै-
कगम्यं तुरीयं परं ब्रह्म ॥ ३ ॥ यदज्ञानतो भाति विश्वं समस्तं
विनष्टं च सद्यो यदात्मप्रबोधे । मनोवागतीतं विशुद्धं वि-
मुक्तं परं ब्रह्म ॥ ४ ॥ निपेधे कृते नेति नेतीति वाक्यैः
समाधिस्थितानां यदा भाति पूर्णम् । अवस्थात्रयातीतमेकं
तुरीयं परं ब्रह्म ॥ ५ ॥ यदानंदलेशैः समानंदि विश्वं
यदाभाति सत्त्वे तदाभाति सर्वम् । यदालोचने रूपमन्य-
त्समस्तं परं ब्रह्म ॥ ६ ॥ अनंतं विशुद्धं सर्वयोनिं निरीहं
शिवं संगहीनं यदोङ्कारगम्यम् । निराकारमत्युज्ज्वलं मृत्यु-
हीनं परं ब्रह्म ॥ ७ ॥ यदानंदसिन्धौ निमग्नः पुमान्स्या-
दविद्याविलासः समस्तप्रपञ्चः । यदा न स्फुरत्यद्भुतं यन्नि-
मित्तं परं ब्रह्म ॥ ८ ॥ स्वरूपानुसंधानरूपां स्तुतिं यः
पठेदादराद्भक्तिभावो मनुष्यः । शृणोतीह वा नित्यमुद्यु-
क्तचित्तो भवेद्विष्णुरत्रैव वेदप्रमाणात् ॥ ९ ॥ विज्ञान-

नावं परिगृह्य कश्चित्तरेद्यदज्ञानमयं भवाब्धिम् । ज्ञाना-
सिना यो हि विच्छिद्य तृष्णां विष्णोः पदं याति स एव
धन्यः ॥ १० ॥ इति श्रीशंकराचार्यविरचिता विज्ञान-
नौका संपूर्णा ॥

१५९. द्वादशपंजरिकास्तोत्रम् ।

श्रीगणेशाय नमः ॥ मूढ जहीहि धनागमतृष्णां कुरु
सहुर्द्धि मनसि वितृष्णाम् । यल्लभसे निजकर्मोपात्तं वित्तं
तेन विनोदय चित्तम् ॥ १ ॥ अर्थमनर्थं भावय नित्यं
नास्ति ततः सुखलेशः सत्यम् । पुत्रादपि धनभाजां भीतिः
सर्वत्रैषा विहिता नीतिः ॥ २ ॥ का ते कांता कस्ते पुत्रः
संसारोयमतीव विचित्रः । कस्य त्वं कः कुत आयातस्तत्त्वं
चित्तय यदिदं भ्रातः ॥ ३ ॥ मा कुरु जनधनयौवनगर्वं
हरति निमेषात्कालः सर्वम् । मायामयमिदमखिलं हित्वा
ग्रहपदं त्वं प्रविश विदित्वा ॥ ४ ॥ कामं क्रोधं मोहं
लोभं त्यक्त्वात्मानं भावय कोऽहम् । आत्मज्ञानविहीना
मूढास्ते पच्यन्ते नरक्रनिगूढाः ॥ ५ ॥ सुरमंदिरतरुमूल-
निवासः शय्या भूतलमजिनं वासः । सर्वपरिग्रहभोग-
त्यागः कस्य सुखं न करोति विरागः ॥ ६ ॥ शत्रौ मित्रे
पुत्रे बन्धौ मा कुरु यत्नं विग्रहसंघौ । भव समचित्तः स-
र्वत्र त्वं चांछस्यचिराद्यपि विष्णुत्वम् ॥ ७ ॥ त्वयि मयि
चान्यत्रैको विष्णुर्व्यर्थं कुप्यसि सर्वसहिष्णुः । सर्वसि-

अपि पश्यात्मानं सर्वत्रोत्सृज भेदाज्ञानम् ॥ ८ ॥ प्राणा-
यामं प्रत्याहारं नित्यानित्यविवेकविचारम् । जाप्यसमे-
तसमाधिविधानं कुर्ववधानं महदवधानम् ॥ ९ ॥ नलि-
नीदलगतसलिलं तरलं तद्वज्जीवितमतिशयचपलम् ।
विद्धि व्याध्यभिमानग्रस्तं लोकं शोकहतं च समस्तम् ॥ १० ॥
का तेऽष्टादशदेशे चिंता चातुल तव किं नास्ति नियन्ता ।
यस्त्वां हस्ते सुदृढनिबद्धं बोधयति प्रभवादिविरुद्धम् ॥ ११ ॥
गुरुचरणांबुजनिर्भरभक्तः संसारादचिराद्भव मुक्तः । सेंद्रि-
यमानसनियमादेवं द्रक्ष्यसि निजहृदयस्थं देवम् ॥ १२ ॥
द्वादशपंजरिकामय एष शिष्याणां कथितो ह्युपदेशः ।
येषां चित्ते नैव विवेकस्ते पच्यन्ते नरकमनेकम् ॥ १३ ॥
इति श्रीमच्छंकराचार्यविरचितं द्वादशपंजरिकास्तोत्रं
संपूर्णम् ॥

१६०. चर्पटपंजरिकास्तोत्रम् ।

श्रीगणेशाय नमः ॥ दिनमपि रजनी सायं प्रातः शिशि-
रवसंतौ पुनरायातः । कालः क्रीडति गच्छत्यायुस्तदपि
न मुंचत्याशावायुः ॥ १ ॥ भज गोविंदं भज गोविंदं
भज गोविंदं मूढमते । प्राप्ते सन्निहिते मरणे नहि नहि
रक्षति डुकृञ्करणे । (ध्रुवपदम्) । अग्रे वह्निः पृष्ठे भानू
रात्रौ चुबुकसमर्पितजानुः । करतलभिक्षा तरुतलवास-
स्तदपि न मुंचत्याशापाशः । भज गो० ॥ २ ॥ यावद्वि-

तोपार्जनसक्तस्तावन्निजपरिवारो रक्तः । पश्चाद्धावति
 जर्जरदेहे वार्ता पृच्छति कोपि न गेहे । भज गोविंदं
 भज० ॥ ३ ॥ जटिली मुंडी लुंचितकेशः कापायांवरबहु-
 कृतवेषः । पश्यन्नपि च न पश्यति मूढ उदरनिमित्तं बहु-
 कृतवेषः । भज गोविं० ॥ ४ ॥ भगवद्गीता किंचिदधीता
 गंगाजललवकणिका पीता । सकृदपि यस्य मुरारिसमर्चा
 तस्य यमः किं कुरुते चर्चा । भज गोविंदं भज० ॥ ५ ॥
 अंगं गलितं पलितं मुंडं दशनविहीनं जातं तुंडम् । वृद्धो
 याति गृहीत्वा दंडं तदपि न मुंचत्याशापिंडम् । भज गो-
 विंदं भ० ॥ ६ ॥ बालस्तावत्क्रीडासक्तस्तरुणस्तावत्तद्वर्णीरक्तः ।
 वृद्धस्तावच्चिंतामग्नः परे ब्रह्मणि कोपि न लग्नः । भज गोविंदं
 भज० ॥ ७ ॥ पुनरपि जननं पुनरपि मरणं पुनरपि जननी-
 जठरे शयनम् । इह संसारे भवदुस्तारे कृपयाऽपारे पाहि
 मुरारे । भज गोविंदं भज० ॥ ८ ॥ पुनरपि रजनी पुनरपि
 दिवसः पुनरपि पक्षः पुनरपि मासः । पुनरप्ययनं पुनरपि
 वर्षं तदपि न मुंचत्याशामर्षम् । भज गोविंदं भज०
 ॥ ९ ॥ वयसि गते कः कामविकारः शुष्के नीरे कः का-
 सारः । नष्टे द्रव्ये कः परिवारो ज्ञाते तत्त्वे कः संसारः ।
 भज गोविंदं भज० ॥ १० ॥ नारीस्तनभरनाभिनिवेशं
 मिथ्यामायामोहावेशम् । एतन्मांसवसादिविकारं मन-
 सि विचारय वारंवारम् । भज गोविंदं भज गो० ॥ ११ ॥
 कस्त्वं कोऽहं कुत आयातः का मे जननी को मे तातः ।

इति परिभावय सर्वमसारं विश्वं त्यक्त्वा स्वप्नविचारम् ।
 भज गोविंदं भज० ॥ १२ ॥ गेयं गीतानामसहस्रं ध्येयं
 श्रीपतिरूपमजस्रम् । नेयं सज्जनसंगे चित्तं देयं दीनजनाय
 च वित्तम् । भज गोविंदं० ॥ १३ ॥ यावज्जीवो निवसति
 देहे कुशलं तावत्पृच्छति गेहे । गतवति वायौ देहापाये
 भार्या विभ्यति तस्मिन्काये । भज गोविंदं भज० ॥ १४ ॥
 सुखतः क्रियते रामाभोगः पश्चाद्धंत शरीरे रोगः । यद्यपि
 लोके मरणं शरणं तदपि न मुंचति पापाचरणम् । भज
 गोविंदं भज० ॥ १५ ॥ रथ्याचर्पटविरचितकंथः पुण्यापु-
 ण्यदिर्जितपंथः । नाहं न त्वं नायं लोकस्तदपि किमर्थं
 क्रियते शोकः । भज गोविंदं भज० ॥ १६ ॥ कुरुते गंगा-
 सागरगमनं व्रतपरिपालनमथवा दानम् । ज्ञानविहीने
 सर्वमनेन मुक्तिर्न भवति जन्मशतेन । भज गोविंदं भज०
 ॥ १७ ॥ इति श्रीमच्छंकराचार्यविरचितं चर्पटपंजरिका-
 स्तोत्रं संपूर्णम् ॥

१६१. हस्तामलकस्तोत्रम् ।

श्रीगणेशाय नमः ॥ कस्त्वं शिशो कस्य कुतोऽसि गंता
 किं नाम ते त्वं कुत आगतोऽसि । एतन्मयोक्तं वद चार्म-
 क त्वं मत्प्रीतये प्रीतिविवर्धनोऽसि ॥ १ ॥ हस्तामलक
 उवाच । नाहं मनुष्यो न च देवयक्षौ न ब्राह्मणक्षत्रिय-
 वैश्यशूद्राः । न ब्रह्मचारी न गृही वनस्थो भिक्षुर्न चाहं

निजबोधरूपः ॥ २ ॥ निमित्तं मनश्चक्षुरादिप्रवृत्तौ
निरस्ताखिलोपाधिराकाशकल्पः । रविलोकचेष्टानिमित्तं
यथा यः स नित्योपलब्धिस्वरूपोऽहमात्मा ॥ ३ ॥ यम-
भ्युष्णवन्नित्यबोधस्वरूपं मनश्चक्षुरादीन्यबोधात्मकानि ।
प्रवर्तत आश्रित्य निष्कंपमेकं स नित्योपलब्धिस्वरूपोऽहं
॥ ४ ॥ सुखाभासको दर्पणे दृश्यमानो मुखत्वात्पृथक्त्वेन
नैवास्ति वस्तु । चिदाभासको धीषु जीवोऽपि तद्वत्स
नित्योपलब्धिस्वरूपोऽहं ॥ ५ ॥ यथादर्पणाभाव आभा-
सहानौ मुखं विद्यते कल्पनाहीनमेकम् । तथा धीवियोगे
निराभासको यः स नित्योप० ॥ ६ ॥ मनश्चक्षुरादोर्वि-
युक्तः स्वयं यो मनश्चक्षुरादेर्मनश्चक्षुरादिः । मनश्चक्षुरा-
देरगम्यस्वरूपः स नित्योपल० ॥ ७ ॥ य एको विभाति
स्वतः शुद्धचेताः प्रकाशस्वरूपोऽपि नानेव धीषु । शरा-
वोदकस्थो यथा भानुरेकः स नित्योपल० ॥ ८ ॥ यथा-
ऽनेकचक्षुः प्रकाशो रविर्न क्रमेण प्रकाशिकरोति प्रका-
श्यम् । अनेका धियो यस्तथैकः प्रबोधः स नित्योपल०
॥ ९ ॥ विवस्वत्प्रभातं यथारूपमक्षं प्रगृह्णाति नाभात-
मेवं विवस्वान् । यदाभात आभासयत्यक्षमेकः स नित्यो-
पल० ॥ १० ॥ यथा सूर्य एकोऽप्यनेकश्चलासु स्थिरास्व-
प्यनन्यद्विधस्वरूपः । चलासु प्रभिन्नाः सुधीष्वेक-
एव स नित्योपल० ॥ ११ ॥ घनच्छन्नदृष्टिर्घनच्छन्नमर्कं

यथा निष्प्रभं मन्यते चातिमूढः । तथा बद्धवद्भाति यो
 मूढदृष्टेः स नित्योपल० ॥ १२ ॥ समस्तेषु वस्तुष्वनुस्यू-
 तमेकं समस्तानि वस्तूनि यन्न स्पृशन्ति । वियद्वत्सदा
 शुद्धमच्छस्वरूपं स नित्योपल० ॥ १३ ॥ उपाधौ यथा
 भेदता सन्मणीनां तथा भेदता बुद्धिभेदेषु तेऽपि । यथा
 चंद्रिकाणां जले चंचलत्वं तथा चंचलत्वं तवापीह विष्णो
 ॥ १४ ॥ इति श्रीमच्छंकराचार्यकृतहस्तामलकसंवादस्तोत्रं
 संपूर्णम् ॥

१६२. आत्मबोधः ।

श्रीगणेशाय नमः ॥ तपोभिः क्षीणपापानां शांतानां वीत-
 रागिणाम् । मुमुक्षूणामपेक्षयोऽयमात्मबोधो विधीयते ॥ १ ॥
 बोधोऽन्यसाधनेभ्यो हि साक्षान्मोक्षैकसाधनम् । पाकस्य
 वह्निवज्ज्ञानं विना मोक्षो न सिद्ध्यति ॥ २ ॥ अविरो-
 धितया कर्म नाविद्यां विनिवर्तयेत् । विद्याऽविद्यां निहं-
 त्येव तेजस्तिमिरसंघवत् ॥ ३ ॥ परिच्छिन्न इवाज्ञानात्त-
 ज्ञाशे सति केवलः । स्वयं प्रकाशते ह्यात्मा मेघापायैऽशु-
 मानिव ॥ ४ ॥ अज्ञानकलुषं जीवं ज्ञानाभ्यासाद्धि नि-
 र्मलम् । कृत्वाऽज्ञानं स्वयं नश्येज्जलं कतकरेणुवत् ॥ ५ ॥
 संसारः स्वप्नतुल्यो हि रागद्वेषादिसंकुलः । स्वकाले सत्य-
 वद्भाति प्रबोधे सत्यसद्भवेत् ॥ ६ ॥ तावत्स्वयं जगद्भाति
 शुक्तिकारजतं यथा । यावन्न ज्ञायते ब्रह्म त्वय्यधिष्ठानम्

द्वयम् ॥७॥ सच्चिदात्मन्यनुस्यूते नित्ये विष्णौ प्रकल्पिताः ।
व्यक्तयो विविधाः सर्वा हाटके कटकादिवत् ॥ ८ ॥ यथा-
काशो हृषीकेशो नानोपाधिगतो विभुः । तद्देदाङ्गिन्नव-
ज्ञाति तन्नाशे सति केवलः ॥ ९ ॥ नानोपाधिवशादेव
जातिवर्णाश्रमादयः । आत्मन्यारोपितास्तोये रसवर्णादि-
भेदवत् ॥ १० ॥ पंचीकृतमहाभूतं सभवं कर्म संचितम् ।
शरीरं सुखदुःखानां भोगायतनमुच्यते ॥ ११ ॥ पंचप्रा-
णमनोबुद्धिदशेन्द्रियसमन्वितम् । अपंचीकृतभूतोत्थं सू-
क्ष्मांगं भोगसाधनम् ॥ १२ ॥ अनाद्यविद्याऽनिर्वाच्या का-
रणोपाधिरुच्यते । उपाधित्रितयादन्यमात्मानमवधारयेत्
॥ १३ ॥ पंचकोशादियोगेन तत्तन्मय इव स्थितः । शुद्धा-
त्मा नीलवस्त्रादियोगेन स्फटिको यथा ॥ १४ ॥ वपुस्तुपा-
दिभिः कोशैर्युक्तं युक्त्यावघाततः । आत्मानमंतरं शुद्धं
विविच्यात्तंदुलं यथा ॥ १५ ॥ सदा सर्वगतोऽप्यात्मा न
सर्वत्रावभासते । बुद्धावेवावभासेत स्वच्छेषु प्रतिबिंब-
वत् ॥ १६ ॥ देहेन्द्रियमनोबुद्धिप्रकृतिभ्यो विलक्षणम् ।
तद्भृतिसाक्षिणं विद्यादात्मानं राजवत्सदा ॥ १७ ॥ व्यापृते-
ष्विन्द्रियेष्व्वात्मा व्यापारीवाविवेकिनाम् । दृश्यतेऽग्रेषु धा-
वत्सु धावन्निव यथा शशी ॥ १८ ॥ आत्मचैतन्यमा-
श्रित्य देहेन्द्रियमनोधिः । स्वकीयार्थेषु वर्तते सूर्यालोकं
यथा जनाः ॥ १९ ॥ देहेन्द्रियगुणान्कर्माण्यमले सच्चिदा-
त्मनि । अध्यस्यंत्यविवेकेन गगने नीलतादिवत् ॥ २० ॥

अज्ञातान्मानसोपाधेः कर्तृत्वादीनि चात्मनि । कल्पयंतंऽबु-
 गते चंद्रे चलनादि यथांभसः ॥ २१ ॥ रागेच्छासुखदुःखा-
 दि बुद्धौ सत्यां प्रवर्तते । सुषुप्तौ नास्ति तन्नाशे तस्माद्बु-
 द्धेस्तु नात्मनः ॥ २२ ॥ प्रकाशोऽर्कस्य तोयस्य शैत्यम-
 ग्रेयथोष्णता । स्वभावः सच्चिदानंदनित्यनिर्मलतात्मनः
 ॥ २३ ॥ आत्मनः सच्चिदंशश्च बुद्धेर्वृत्तिरिति द्वयम् ।
 संयोज्य चाविवेकेन जानामीति प्रवर्तते ॥ २४ ॥ आ-
 त्मनो विक्रिया नास्ति बुद्धेर्वोधो न जात्विति । जीवः स-
 र्वमलं ज्ञात्वा कर्ता द्रष्टेति मुह्यति ॥ २५ ॥ रज्जुसर्पवदा-
 त्मानं जीवं ज्ञात्वा भयं वहेत् । नाहं जीवः परात्मेति
 ज्ञातं चेन्निर्भयो भवेत् ॥ २६ ॥ आत्मावभासयत्येको
 बुद्ध्यादीर्नांद्रियाणि हि । दीपो घटादिवत्स्वात्मा जडैस्तै-
 र्नावभास्यते ॥ २७ ॥ स्वबोधेनान्यबोधेच्छा बोधरूपत-
 यात्मनः । न दीपस्यान्यदीपेच्छा यथा स्वात्मा प्रकाशते
 ॥ २८ ॥ निपिध्य निखिलोपाधीन्नेति नेतीति वाक्यतः ।
 विद्यादैक्यं महावाक्यैर्जीवात्मपरमात्मनोः ॥ २९ ॥ आवि-
 द्यकं शरीरादि दृश्यं बुद्बुदवत्क्षरम् । एतद्विलक्षणं विद्या-
 दहं ब्रह्मेति निर्मलम् ॥ ३० ॥ देहान्यत्वान्न मे जन्म
 जराकार्श्यलयादयः । शब्दादिविषयैः संगो निरिन्द्रियतया
 न च ॥ ३१ ॥ अमनस्त्वान्न मे दुःखरागद्वेषभयादयः ।
 अप्राणो ह्यमनाः शुभ्र इत्यादिश्रुतिशासनात् ॥ ३२ ॥ नि-

गुणो निष्क्रियो नित्यो निर्विकल्पो निरंजनः । निर्विकारो
 निराकारो नित्यमुक्तोऽस्मि निर्मलः ॥ ३३ ॥ अहमाकाशव-
 त्सर्ववहिरंतर्गतोऽच्युतः । सदा सर्वसमः शुद्धो निःसंगो
 निर्मलोऽचलः ॥ ३४ ॥ नित्यशुद्धविमुक्तैकमखंडानंदमद्वयम् ।
 सत्यं ज्ञानमनंतं यत्परं ब्रह्माहमेव तत् ॥ ३५ ॥ एवं निरं-
 तराभ्यस्ता ब्रह्मैवासीति वासना । हरत्यविद्याविक्षे-
 पान् रोगानिव रसायनम् ॥ ३६ ॥ विविक्तदेश आसीनो
 विरागो विजितेंद्रियः । भावयेदेकमात्मानं तमनंतमन-
 न्यधीः ॥ ३७ ॥ आत्मन्येवाखिलं दृश्यं प्रविलाप्य धिया
 सुधीः । भावयेदेकमात्मानं निर्मलाकाशवत्सदा ॥ ३८ ॥
 रूपवर्णादिकं सर्वं विहाय परमार्थवित् । परिपूर्णचिदानं-
 दस्वरूपेणावतिष्ठते ॥ ३९ ॥ ज्ञातृज्ञानज्ञेयभेदः परात्मनि
 न विद्यते । चिदानंदैकरूपत्वाद्दीप्यते स्वयमेव हि ॥ ४० ॥
 एवमात्मारणौ ध्यानमंथने सततं कृते । उदितावगति-
 ज्वाला सर्वाज्ञानंधनं दहेत् ॥ ४१ ॥ अरुणेनेव बोधेन
 पूर्वसंतमसे हते । तत आविर्भवेदात्मा स्वयमेवांशुमा-
 निव ॥ ४२ ॥ आत्मा तु सततं प्राप्नोप्यप्राप्तवदविद्यया ॥
 तन्नाशे प्राप्तवद्भाति स्वकंठाभरणं यथा ॥ ४३ ॥ स्थाणौ
 पुरुषवद्भ्रांत्या कृता ब्रह्मणि जीवता । जीवस्य तात्त्विके
 रूपे तस्मिन् दृष्टे निवर्तते ॥ ४४ ॥ तत्त्वस्वरूपानुभवा-
 दुत्पन्नं ज्ञानमंजसा । अहं ममेति चाज्ञानं बाधते दिग्भ्र-

मादिवत् ॥ ४५ ॥ सम्यग्विज्ञानवान्योगी स्वात्मन्येवा-
 खिलं स्थितम् । एवं च सर्वमात्मानमीक्षते ज्ञानचक्षुषा
 ॥ ४६ ॥ आत्मैवेदं जगत्सर्वमात्मनोन्यत्र विद्यते । मृदो
 यद्वद्धटादीनि स्वात्मानं सर्वमीक्षते ॥ ४७ ॥ जीवन्मुक्तस्तु
 तद्विद्वान्पूर्वोपाधिगुणांस्त्यजेत् । सच्चिदानंदरूपत्वान्नवे-
 ऋमरकीटवत् ॥ ४८ ॥ तीर्त्वा मोहार्णवं हत्वा रागद्वे-
 पादिराक्षसान् । योगी शान्तिसमायुक्तो ह्यात्मारामो वि-
 राजते ॥ ४९ ॥ उपाधिस्थोऽपि तद्धर्मैर्न लिप्तो व्योमव-
 न्मुनिः । सर्वविन्मूढवत्तिष्ठेदसक्तो वायुवच्चरेत् ॥ ५० ॥
 बाह्यां नित्यसुखासक्तिं हित्वाऽऽत्मसुखनिर्वृतः । घटस्थ-
 दीपवत् स्वच्छः स्वांतरेव प्रकाशते ॥ ५१ ॥ उपाधिविल-
 याद्विष्णौ निर्विशेषं विशेन्मुनिः । जले जलं वियद्व्योम्नि
 तेजस्तेजसि वा यथा ॥ ५२ ॥ यद्वाभान्नापरो लाभो
 यत्सुखान्नापरं सुखम् । यज्ज्ञानान्नापरं ज्ञानं तद्ब्रह्मेत्यवधा-
 रयेत् ॥ ५३ ॥ यद्दृष्ट्वा न परं दृश्यं यज्ज्ञत्वा न पुनर्मवः ।
 यज्ज्ञात्वा न परं ज्ञेयं तद्ब्रह्मेत्यवधारयेत् ॥ ५४ ॥ तिर्यगू-
 र्ध्वमधः पूर्णं सच्चिदानंदमव्ययम् । अनंतं नित्यमेकं यत्तद्ब्र-
 ह्मेत्यवधारयेत् ॥ ५५ ॥ अतद्व्यावृत्तिरूपेण वेदांतैर्लक्ष्य-
 तेऽव्ययम् । अखंडानंदमेकं यत्तद्ब्रह्मेत्यवधारयेत् ॥ ५६ ॥
 अखंडानंदरूपस्य तस्यानंदलयाश्रिताः । ब्रह्माद्यास्ता-
 रतम्येन भवंत्यानंदिनोऽखिलाः ॥ ५७ ॥ तद्युक्तम्

खिलं वस्तु व्यवहारस्तदन्वितः । तस्मात्सर्वगतं ब्रह्म
क्षीरे सर्पिरिवाखिले ॥ ५८ ॥ अनण्वस्थूलमहस्वमदीर्घ-
मजमव्ययम् । अरूपगुणवर्णाख्यं तद्ब्रह्मेत्यवधारयेत् ॥ ५९ ॥
यद्भासा भासतेऽर्कादि भास्यैर्यत्तु न भास्यते । येन सर्वं
मिदं भाति तद्ब्रह्मेत्यवधारयेत् ॥ ६० ॥ स्वयमंतर्बहिर्व्याप्य-
भासयन्नखिलं जगत् । ब्रह्म प्रकाशते वह्निप्रतप्तायसर्पि-
डवत् ॥ ६१ ॥ जगद्विलक्षणं ब्रह्म ब्रह्मणोऽन्यन्न किंचन ।
ब्रह्मान्यद्भाति चेन्मिथ्या यथा मरुमरीचिका ॥ ६२ ॥
दृश्यते श्रूयते यद्यद्ब्रह्मणोऽन्यन्न तद्भवेत् । तत्त्वज्ञानाच्च
तद्ब्रह्म सच्चिदानन्दमद्वयम् ॥ ६३ ॥ सर्वगं सच्चिदात्मानं
ज्ञानचक्षुर्निरीक्षते । अज्ञानचक्षुर्नेक्षेत भास्वंतं भानुमं-
घवत् ॥ ६४ ॥ श्रवणादिभिरुद्दीप्तो ज्ञानाग्निपरितापितः ।
जीवः सर्वमलान्मुक्तः स्वर्णवद्व्योतते स्वयम् ॥ ६५ ॥
हृदाकाशोदितो ह्यात्मा बोधभानुस्तमोपहृत् । सर्वव्यापी
सर्वधारी भाति सर्वं प्रकाशते ॥ ६६ ॥ दिग्देशकालाद्यन-
पेक्ष्य सर्वगं शीतादिहृन्नित्यसुखं निरंजनम् । यः स्वात्म-
तीर्थं भजते विनिष्क्रियः स सर्ववित्सर्गगतोऽमृतो भवेत्
॥ ६७ ॥ इति श्रीमत्परमहंसपरिव्राजकाचार्यश्रीमच्छंकरा-
चार्यकृत आत्मबोधः समाप्तः ॥

१६३. साधनपंचकम् ।

श्रीगणेशाय नमः ॥ वेदो नित्यमधीयतां तदुदितं कर्म स्व-

नुष्ठीयतां तेनेशस्य विधीयतामपचितिः काम्ये मतिस्त्य-
 ज्यताम् । पापौघः परिधूयतां भवसुखे दोषोऽनुसंधीयता-
 मात्मेच्छा व्यवसीयतां निजगृहात्तूर्णं विनिर्गम्यताम् ॥ १ ॥
 संगः सत्सु विधीयतां भगवतो भक्तिर्दृढा धीयतां शांत्वा-
 दिः परिचीयतां दृढतरं कर्मांशु संत्यज्यताम् । सद्बिद्वानुप-
 सर्पतां प्रतिदिनं तत्पादुके सेव्यतां ब्रह्मैकाक्षरमर्थ्यतां
 श्रुतिशिरोवाक्यं समाकर्ण्यताम् ॥ २ ॥ वाक्यार्थश्च विचा-
 र्यतां श्रुतिशिरःपक्षः समाश्रीयतां दुस्तर्कात्सुविरम्यतां
 श्रुतिमतस्तर्कोऽनुसंधीयताम् । ब्रह्मैवास्मि विभाव्यतामह-
 रहर्गर्वः परित्यज्यतां देहेहंमतिरुज्झतां बुधजनैर्वादः परि-
 त्यज्यताम् ॥ ३ ॥ क्षुब्धाधिश्च चिकित्स्यतां प्रतिदिनं मिक्षौ-
 पधं भुज्यतां स्वाद्वन्नं न तु याच्यतां विधिवशात्प्राप्ते-
 न संतुष्यताम् । शीतोष्णादि विषह्यतां न तु वृथा वाक्यं
 समुच्चार्यतामौदासीन्यमभीप्स्यतां जनकृपानैष्ठुर्यमत्स-
 ज्यताम् ॥ ४ ॥ एकांते सुखमास्यतां परतरे चेतः समा-
 धीयतां पूर्णात्मा सुसमीक्ष्यतां जगादिदं तद्वाधितं दृश्य-
 ताम् । प्राक्कर्म प्रविलाप्यतां चित्तिबलान्नाप्युत्तरैः श्लिष्य-
 तां प्रारब्धं त्विह भुज्यतामथ परब्रह्मात्मना स्वीयताम्
 ॥ ५ ॥ यः श्लोकपंचकमिदं पठते मनुष्यः संचितयत्पु-
 दिनं स्थिरतामुपेत्य । तस्याशु संसृतिदवानलतीव्रघो-
 तापः प्रशांतिमुपयांति चित्तिप्रसादात् ॥ ६ ॥ इति श्री-
 मच्छंकराचार्यविरचितं साधनपंचकं संपूर्णम् ॥

१६४. मनीषापंचकम् ।

श्रीगणेशाय नमः ॥ सत्याचार्यस्य गमने कदाचिन्मुक्ति-
 दायकम् । काशीक्षेत्रं प्रति सह गौर्या मार्गे तु शंकरम् ॥ १ ॥
 अंत्यवेपथ्वरं दृष्ट्वा गच्छ गच्छेति चाब्रवीत् । शंकरः सोऽपि
 चांडालस्तं पुनः प्राह शंकरम् ॥ २ ॥ अन्नमयादन्नमय-
 मथवा चैतन्यमेव चैतन्यात् । द्विजवर दूरीकर्तुं वाञ्छसि
 किं ब्रूहि गच्छ गच्छेति ॥ ३ ॥ किं गंगां वुनि विवितेवर-
 मणौ चंडालवाटीपयः पूरे चांतरमस्ति कांचनघटीमृत्कुंभ-
 योर्वावरे । प्रत्यग्वस्तुनि निस्तरंगसहजानंदावबोधा-
 म्बुधौ विप्रोयं श्वपचोयमित्यपि महान् कोयं विभेदभ्रमः
 ॥ ४ ॥ जाग्रत्स्वप्नसुषुप्तिषु स्फुटतरा या संविदुज्जंभते
 या ब्रह्मादिपिपीलिकांततनुषु प्रोता जगत्साक्षिणी । सै-
 वाहं न च दृश्यवस्त्विति दृढप्रज्ञापि यस्याति चेच्चांडा-
 लोऽस्तु स तु द्विजोऽस्तु गुरुरित्येषा मनीषा मम ॥ ५ ॥
 ब्रह्मैवाहमिदं जगच्च सकलं चिन्मात्रविस्तारितं सर्वं चैत-
 दविद्यया त्रिगुणयाशेषं मया कल्पितम् । इत्थं यस्य
 दृढा मतिः सुखतरे नित्ये परे निर्मले चांडालोऽस्तु स तु
 ॥ ६ ॥ शाश्वन्नश्वरमेव विश्वमखिलं निश्चित्य वाचा गुरो-
 र्मित्यं ब्रह्म निरंतरं विमृशता निर्व्याजशांतात्मना । भूतं
 भावि च दुष्कृतं प्रदहता संविन्मये पावक प्रारब्धाय
 समर्पितं स्ववपुरित्येषा मनीषा मम ॥ ७ ॥ या तिर्यङ्मन-
 रदेवताभिरहमित्यंतः स्फुटा गृह्यते यन्नासा हृदयाक्षदेह-

विषया भांति स्वतोऽचेतनाः । तां भास्यैः पिहितार्कमं-
डलनिभां स्फूर्तिं सदा भावयन्योगी निर्वृतमानसो हि
गुरुरित्येपा मनीषा मम ॥ ८ ॥ यत्सौख्यांबुधिलेशलेशत
इमे शक्रादयो निर्वृता यश्चित्ते नितरां प्रशांतकलने
लब्ध्वा मुनिर्निर्वृतः । यस्मिन्नित्यसुखांबुधौ गलितधी-
र्ब्रह्मैव न ब्रह्मविद्यः कश्चित्स सुरेंद्रवंदितपदो नूनं मनीषा
मम ॥ ९ ॥ इति मनीषापंचकं संपूर्णम् ॥

१६५. वाक्यवृत्तिः ।

श्रीगणेशाय नमः ॥ सर्गस्थितिप्रलयहेतुमर्चित्यशक्तिं
विश्वेश्वरं विदितविश्वमनंतमूर्तिम् । निर्मुक्तबंधनमपारसु-
खांबुराशिं श्रीवल्लभं विमलबोधघनं नमामि ॥ १ ॥ यस्य
प्रसादादहमेव विष्णुर्मय्येव सर्वं परिकल्पितं च । इत्थं
विजानामि सदात्मरूपस्तस्यांग्रिपद्यं प्रणतोस्मि नित्यम्
॥ २ ॥ तापत्रयार्कसंतप्तः कश्चिदुद्विग्नमानसः । शमादि-
साधनैर्युक्तः सद्गुरुं परिपृच्छति ॥ ३ ॥ अनायासेन येना-
स्मान्मुच्येयं भवबंधनात् । तन्मे संक्षिप्य भगवन्कैव-
ल्यं कृपया वद ॥ ४ ॥ साध्वी ते वचनव्यक्तिः प्रतिभाति
वदामि ते । इदं तदिति विस्पष्टं सावधानमनाः शृणु
॥ ५ ॥ तत्त्वमस्यादिवाक्योत्थं यज्जीवपरमात्मनोः । ता-
दात्म्यविषयं ज्ञानं तदिदं मुक्तिसाधनम् ॥ ६ ॥ को जीवः
कः परश्चात्मा तादात्म्यं वा कथं तयोः । तत्त्वमस्यादि

वाक्यं वा कथं तत्प्रतिपादयेत् ॥ ७ ॥ अत्र ब्रूमः समा-
 धानं कोन्यो जीवस्त्वमेव हि । यस्त्वं पृच्छसि मां कोहं
 ब्रह्मैवासि न संशयः ॥ ८ ॥ पदार्थमेव जानामि नाद्यापि
 भगवन् स्फुटम् । अहं ब्रह्मेति वाक्यार्थं प्रतिपद्ये कथं वद
 ॥ ९ ॥ सत्यमाह भवानत्र विज्ञानं नैव विद्यते । हेतुः
 पदार्थबोधो हि वाक्यार्थावगतेरिह ॥ १० ॥ अंतःकरण-
 तद्भृतिसाक्षी चैतन्यविग्रहः । आनंदरूपः सत्यः सन्
 किं नात्मानं प्रपद्यसे ॥ ११ ॥ सत्यानंदस्वरूपं धीसाक्षिणं
 बोधविग्रहम् । चिंतयात्मतया नित्यं त्यक्त्वा देहादिगां
 धियम् ॥ १२ ॥ रूपादिमान्यतः पिंडस्ततो नात्मा घटादि-
 वत् । वियदादिमहाभूतविकारत्वाच्च कुंभवत् ॥ १३ ॥
 अनात्मा यदि पिण्डोयमुक्तहेतुबलान्मतः । करामलकव-
 त्साक्षादात्मानं प्रतिपादय ॥ १४ ॥ घटद्रष्टा घटान्निन्नः
 सर्वथा न घटो यथा । देहद्रष्टा तथा देहो नाहमित्यव-
 धारय ॥ १५ ॥ एवमिन्द्रियदृङ्नाहमिन्द्रियाणीति निश्चिनु ।
 मनो बुद्धिस्तथा प्राणो नाहमित्यवधारय ॥ १६ ॥ संघा-
 तोऽहि तथा नाहमिति दृश्यविलक्षणम् । द्रष्टारमनुमानेन
 निपुणं संप्रधारय ॥ १७ ॥ देहेंद्रियादयो भावा हाना-
 दिव्यापृतिक्षमाः । यस्य सन्निधिमात्रेण सोहमित्यवधा-
 रय ॥ १८ ॥ अन्नापन्नविकारः सन्नयस्कांतवदेव यः ।
 उच्चादींश्चालयेत्प्रत्यक् सोहमित्यवधारय ॥ १९ ॥ अजडा-

त्मवदाभांति यत्सान्निध्याज्जडा अपि । देहेंद्रियमनः प्राणाः
 सोहमित्यवधारय ॥ २० ॥ अगमन्मे मनोऽन्यत्र सांप्रतं
 च स्थिरीकृतम् । एवं यो वेत्ति धीवृत्तिं सोहमित्यवधारय
 ॥ २१ ॥ स्वप्नजागरिते सुप्तिं भावाभावौ धियां तथा ।
 यो वेत्त्यविक्रियः साक्षात्सोहमित्यवधारय ॥ २२ ॥
 घटावभासको दीपो घटादन्यो यथेष्यते । देहावभासको
 देही तथाहंबोधविग्रहः ॥ २३ ॥ पुत्रवित्तादयो भावा
 यस्य शेषतया प्रियाः । द्रष्टा सर्वप्रियतमः सोहमि-
 त्यवधारय ॥ २४ ॥ परप्रेमास्पदतया मानभूवमहं
 सदा । भूयासमिति यो द्रष्टा सोहमित्यवधारय ॥ २५ ॥
 यः साक्षिलक्षणो बोधस्त्वंपदार्थः स उच्यते । साक्षित्व-
 मपि बोद्धृत्वमविकारितयाऽत्मनः ॥ २६ ॥ देहेंद्रिय-
 मनःप्राणाहंकृतिभ्यो विलक्षणः । प्रोज्झिताशेषपद्मभाव-
 विकारस्त्वंपदाभिधः ॥ २७ ॥ त्वमर्थमेवं निश्चित्य
 तदर्थं चिंतयेत्पुनः । अतद्यावृत्तिरूपेण साक्षाद्भि-
 धिमुखेन च ॥ २८ ॥ निरस्ताशेषसंसारदोषोऽस्थूला
 दिलक्षणः । अदृश्यत्वादिगुणकः पराकृततमोमलः ॥ २९ ॥
 निरस्तातिशयानंदः सत्यप्रज्ञानविग्रहः । सत्तास्त्रलक्षणः
 पूर्णः परमात्मेति गीयते ॥ ३० ॥ सर्वज्ञत्वं परेशत्वं
 तथा संपूर्णशक्तिता । वेदैः समर्थ्यते यस्य तद्ब्रह्मेत्यवधा-
 रय ॥ ३१ ॥ यज्ज्ञानात्सर्वविज्ञानं श्रुतिषु प्रतिपादितम् ।
 मृदाद्यनेकदृष्टांतैस्तद्ब्रह्मेत्यवधारय ॥ ३२ ॥ यदानंत्यं प्र

तिज्ञाय श्रुतिस्तत्सिद्धये जगौ । तत्कार्यत्वं प्रपञ्चस्य तद्ब्र-
 ह्मेत्यवधारय ॥ ३३ ॥ विजिज्ञास्यतया यच्च वेदांतेषु मु-
 मुक्षुभिः । समर्थ्यतेऽतियत्नेन तद्ब्रह्मेत्यवधारय ॥ ३४ ॥
 जीवात्मना प्रवेशश्च नियंतृत्वं च तान् प्रति । श्रूयते
 यस्य वेदेषु तद्ब्रह्मेत्यवधारय ॥ ३५ ॥ कर्मणां फलदातृत्वं
 यस्यैव श्रूयते श्रुतौ । जीवानां हेतु कर्तृत्वं तद्ब्रह्मेत्यवधा-
 रय ॥ ३६ ॥ तत्त्वंपदार्थौ निर्णीतौ वाक्यार्थश्चित्यतेऽधु-
 ना । तादात्म्यमत्र वाक्यार्थस्तयोरेव पदार्थयोः ॥ ३७ ॥
 संसर्गो वा विशिष्टो वा वाक्यार्थो नात्र संमतः । अखंडै-
 करसत्त्वेन वाक्यार्थो विदुषां मतः ॥ ३८ ॥ प्रत्यग्बोधो
 य आभाति सोद्वयानंदलक्षणः । अद्वयानंदरूपश्च प्र-
 त्यग्बोधैकलक्षणः ॥ ३९ ॥ इत्थमन्योन्यतादात्म्यप्रतिप-
 त्तिर्यदा भवेत् । अब्रह्मत्वं त्वमर्थस्य व्यावर्तेत तदैव हि
 ॥ ४० ॥ तदर्थस्य च पारोक्ष्यं यद्येवं किं ततः शृणु ।
 पूर्णानंदैकरूपेण प्रत्यग्बोधोवतिष्ठते ॥ ४१ ॥ तत्त्वमस्या-
 दिवाक्यं च तादात्म्यप्रतिपादने । लक्ष्यौ तत्त्वंपदार्थौ
 द्वावुपादाय प्रवर्तते ॥ ४२ ॥ हित्वा द्वौ शबलौ वाच्यौ
 वाक्यं वाक्यार्थबोधने । यथा प्रवर्ततेऽस्माभिस्तथा व्या-
 ख्यातमादरात् ॥ ४३ ॥ आलंबनतया भाति योऽसत्प्र-
 त्ययशब्दयोः । अंतःकरणसंभिन्नबोधः स त्वंपदाभिधः
 ॥ ४४ ॥ मायोपाधिर्जगद्योनिः सर्वज्ञत्वादिलक्षणः । पा-

रोक्ष्यशबलः सत्याद्यात्मकस्तत्पदाभिधः ॥ ४५ ॥ प्रत्यक्ष-
 परोक्षतैकस्य सद्वितीयत्वपूर्णता । विरुध्यते यतस्तस्मा-
 लक्षणा संप्रवर्तते ॥ ४६ ॥ मानान्तरविरोधे तु मुख्यार्थस्य
 परिग्रहे । मुख्यार्थेनाविनाभूते प्रतीतिर्लक्षणोच्यते ॥ ४७ ॥
 तत्त्वमस्यादिवाक्येषु लक्षणा भागलक्षणा । सोहमित्या-
 दिवाक्यस्थपदयोरिव नापरा ॥ ४८ ॥ अहंब्रह्मेति वा-
 क्यार्थबोधो यावद्दृढीभवेत् । शमादिसहितस्तावदभ्यसे-
 च्छवणादिकम् ॥ ४९ ॥ श्रुत्याचार्यप्रसादेन दृढो बोधो
 यदा भवेत् । निरस्ताशेषसंसारनिदानः पुरुषस्तदा ॥ ५० ॥
 विशीर्णकार्यकरणो भूतसूक्ष्मैरनावृतः । विमुक्तकर्मनि-
 गडः सद्य एव विमुच्यते ॥ ५१ ॥ प्रारब्धकर्मवेगेन जी-
 वन्मुक्तो यदा भवेत् । किञ्चित्कालमनारब्धकर्मबंधस्य
 संक्षये ॥ ५२ ॥ निरस्तातिशयानंदं वैष्णवं परमं पदम् ।
 पुनरावृत्तिरहितं कैवल्यं प्रतिपद्यते ॥ ५३ ॥ इति श्रीम-
 त्परमहंसपरिव्राजकाचार्यश्रीमच्छंकराचार्यविरचिता वा-
 क्यवृत्तिः समाप्ता ॥

१६६. परा पूजा ।

श्रीगणेशाय नमः ॥ पूर्णस्यावाहनं कुत्र सर्वाधारस्य चा-
 सनम् । स्वच्छस्य पाद्यमर्घ्यं च शुद्धस्याचमनं कुतः ॥ १ ॥
 निर्मलस्य कुतः स्नानं वस्त्रं विश्वोदरस्य च । निरालंबरो-
 पवीतं पुष्पं निर्वासनस्य च ॥ २ ॥ निर्लेपस्य कुतो

गंधो रम्यस्याभरणं कुतः । नित्यतृप्तस्य नैवेद्यस्तांबूलं च
 कुतो विभोः ॥ ३ ॥ प्रदक्षिणा ह्यनंतस्य ह्यद्वयस्य कुतो
 नतिः । वेदवाक्यैरवेद्यस्य कुतः स्तोत्रं विधीयते ॥ ४ ॥
 स्वयं प्रकाशमानस्य कुतो नीराजनं विभोः । अंतर्व्यहिश्च
 पूर्णस्य कथमुद्भासनं भवेत् ॥ ५ ॥ एवमेव परा पूजा
 सर्वावस्थासु सर्वदा । एकबुद्ध्या तु देवेशे विधेया ब्रह्म-
 वित्तमैः ॥ ६ ॥ इति परा पूजा समाप्ता ॥

संकीर्णस्तोत्राणि ।

१६७. भगवत्प्रातःस्मरणम् ।

श्रीगणेशाय नमः ॥ प्रातः स्मरामि फणिराजतनौ शयानं
 नागामरासुरनरादिजगन्निदानम् । वेदैः सहागमगणै-
 रूपगीयमानं कांतारकेतनवतां परमं निधानम् ॥ १ ॥
 प्रातर्भजामि भवसागरवारिपारं देवर्षिसिद्धनिवहैर्विहि-
 तोपहारम् । संदृष्टदानवकदंबमदापहारं सौंदर्यराशि-
 जलराशिसुताविहारम् ॥ २ ॥ प्रातर्नमामि शरदंबरकां-
 तिकांतं पादारविंदमकरंदजुषां भवांतम् । नानाव-
 तारहतभूमिभरं कृतांतं पाथोजकंबुरथपादकरं प्रशां-
 तम् ॥ ३ ॥ श्लोकत्रयमिदं पुण्यं ब्रह्मानंदेन कीर्तितम् ।
 यः पठेत्प्रातरुत्थाय सर्वपापैः प्रमुच्यते ॥ ४ ॥ इति
 श्रीपरमहंसस्वामिब्रह्मानंदविरचितं श्रीभगवत्प्रातःस्मरणं
 संपूर्णम् ॥

१६८. प्रातःस्मरणस्तोत्रम् ।

श्रीगणेशाय नमः ॥ प्रातः स्मरामि हृदि संस्फुरदात्म-
 तत्त्वं सच्चित्सुखं परमहंसगतिं तुरीयम् । यत्स्वप्नजागरसु-
 पुष्यमवैति नित्यं तद्ब्रह्म निष्कलमहं न च भूतसंघः ॥ १ ॥
 प्रातर्भजामि मनसो वचसामगम्यं वाचो विभांति नि-
 खिला यदनुग्रहेण । यन्नेति नेति वचनैर्निगमा अबो

चुस्तं देवदेवमजमच्युतमाहुरग्र्यम् ॥ २ ॥ प्रातर्नमामि
तमसः परमर्कवर्णं पूर्णं सनातनपदं पुरुषोत्तमाख्यम् ।
यस्मिन्निदं जगदशेषमशेषमूर्तो रज्ज्वां भुजंगम इव प्र-
तिभासितं वै ॥ ३ ॥ श्लोकत्रयमिदं पुण्यं लोकत्रयवि-
भूषणम् । प्रातःकाले पठेद्यस्तु स गच्छेत्परमं पदम् ॥ ४ ॥
इति श्रीभगवत्पादाचार्यविरचितं प्रातःस्मरणस्तोत्रं सं-
पूर्णम् ॥

१६९. अश्वत्थस्तोत्रम् ।

श्रीगणेशाय नमः ॥ श्रीनारद उवाच । अनायासेन लो-
कोऽयं सर्वान्कामानवामुयात् । सर्वदेवात्मकं चैकं तन्मे
ब्रूहि पितामह ॥ १ ॥ ब्रह्मोवाच । शृणु देवमुनेऽश्वत्थं
शुद्धं सर्वात्मकं तरुम् । यत्प्रदक्षिणतो लोकः सर्वान्का-
मान्समश्नुते ॥ २ ॥ अश्वत्थादक्षिणे रुद्रः पश्चिमे विष्णु-
रास्थितः । ब्रह्मा चोत्तरदेशस्थः पूर्वे त्विन्द्रादिदेवताः ॥ ३ ॥
स्कंधोपस्कंधपत्रेषु गोविप्रमुनयस्तथा । मूलं वेदाः पयो
यज्ञाः संस्थिता मुनिपुंगव ॥ ४ ॥ पूर्वादिदिक्षु संयाता
नदीनदसरोब्धयः । तस्मात्सर्वप्रयत्नेन ह्यश्वत्थं संश्रये-
द्बुधः ॥ ५ ॥ त्वं क्षीर्यफलकश्चैव शीतलश्च वनस्पते ।
त्वामाराध्य नरो विद्यादैहिकामुष्मिकं फलम् ॥ ६ ॥
चलद्दलाय वृक्षाय सर्वदाश्रितविष्णवे । बोधितत्वाय
देवाय ह्यश्वत्थाय नमो नमः ॥ ७ ॥ अश्वत्थ यस्मात्त्वयि

वृक्षराज नारायणस्तिष्ठति सर्वकाले । अतः श्रुतस्त्वं
 सततं तरूणां धन्योऽसि चारिष्टविनाशकोऽसि ॥ ८ ॥
 क्षीरदस्त्वं च येनेह येन श्रीस्त्वां निषेवते । सत्येन तेन
 वृक्षेन्द्र मामपि श्रीर्निषेवताम् ॥ ९ ॥ एकादशात्मरुद्रोऽसि
 वसुनाथशिरोमणिः । नारायणोऽसि देवानां वृक्षरा-
 जोऽसि पिप्पल ॥ १० ॥ अग्निगर्भः शमीगर्भो देवगर्भः
 प्रजापतिः । हिरण्यगर्भो भूगर्भो यज्ञगर्भो नमोऽस्तु ते
 ॥ ११ ॥ आयुर्वलं यशो वर्चः प्रजाः पशुवसूनि च ।
 ब्रह्म प्रज्ञां च मेधां च त्वं नो धेहि वनस्पते ॥ १२ ॥ स-
 ततं वरुणो रक्षेत्वामाराद्धृष्टिराश्रयेत् । परितस्त्वां निषे-
 वन्तां तृणानि सुखमस्तु ते ॥ १३ ॥ अक्षिस्पंदं भुजस्पंदं
 दुःस्वप्नं दुर्विचिंतनम् । शत्रूणां च समुत्थानं ह्यश्वत्थ
 शमय प्रभो ॥ १४ ॥ अश्वत्थाय वरेण्याय सर्वैश्वर्यप्रदा-
 यिने । नमो दुःस्वप्ननाशाय सुस्वप्नफलदायिने ॥ १५ ॥
 मूलतो ब्रह्मरूपाय मध्यतो विष्णुरूपिणे । अंततः शिव-
 रूपाय वृक्षराजाय ते नमः ॥ १६ ॥ यं दृष्ट्वा मुच्यते
 रोगैः स्पृष्ट्वा पापैः प्रमुच्यते । यदाश्रयाच्चिरंजीवी तम-
 श्वत्थं नमाम्यहम् ॥ १७ ॥ अश्वत्थ सुमहाभाग सुभग
 प्रियदर्शन । इष्टकामांश्च मे देहि शत्रुभ्यस्तु पराभवम्
 ॥ १८ ॥ आयुः प्रजां धनं धान्यं सौभाग्यं सर्वसंपदम् ।
 देहि देव महावृक्ष त्वामहं शरणं गतः ॥ १९ ॥ ऋग्यजु-

साममंत्रात्मा सर्वरूपी परात्परः । अश्वत्थो वेदमूलोऽसा-
 वृषिभिः प्रोच्यते सदा ॥ २० ॥ ब्रह्महा गुरुहा चैव
 दरिद्रो व्याधिपीडितः । आवृत्य लक्षसंख्यं तत्स्तोत्रमे-
 तत्सुखी भवेत् ॥ २१ ॥ ब्रह्मचारी हविष्याशी त्वधः-
 शायी जितेंद्रियः । पापोपहतचित्तोऽपि व्रतमेतत्समाचरेत्
 ॥ २२ ॥ एकहस्तं द्विहस्तं वा कुर्याद्भोमयलेपनम् । अर्चेत्पु-
 रुषसूक्तेन प्रणवेन विशेषतः ॥ २३ ॥ मौनी प्रदक्षिणं
 कुर्यात्प्रागुक्तफलभागभवेत् । विष्णोर्नामसहस्रेण ह्यच्युत-
 स्थापि कीर्ततात् ॥ २४ ॥ पदे पदांतरं गत्वा करचेष्टा-
 विवर्जितः । वाचा स्तोत्रं मनो ध्याने चतुरंगं प्रदक्षिणम्
 ॥ २५ ॥ अश्वत्थः स्थापितो येन तत्कुलं स्थापितं ततः ।
 धनयुषां समृद्धिस्तु नरकात्तारयेत्पितृन् ॥ २६ ॥ अश्व-
 त्थमूलमाश्रित्य शाकान्नोदकदानतः । एकस्मिन्भोजिते
 विप्रे कोटिब्राह्मणभोजनम् ॥ २७ ॥ अश्वत्थमूलमाश्रित्य
 जपहोमसुरार्चनात् । अक्षयं फलमाप्नोति ब्रह्मणो वचनं
 तथा ॥ २८ ॥ एवमाश्वासितोऽश्वत्थः सदाश्वासाय कल्पते ।
 यज्ञार्थं छेदितेऽश्वत्थे ह्यक्षयं स्वर्गमाप्नुयात् ॥ २९ ॥ छिन्नो
 येन वृथाश्वत्थश्छेदिताः पितृदेवताः । अश्वत्थः पूजितो
 यत्र पूजिताः सर्वदेवताः ॥ ३० ॥ इति ब्रह्मनारदसंवादे
 अश्वत्थस्तोत्रं संपूर्णम् ॥

१६९. नवग्रहस्तोत्रम् ।

श्रीगणेशाय नमः ॥ जपाकुसुमसंकाशं काश्यपेयं महा-
 द्युतिम् । तमोरिं सर्वपापघ्नं प्रणतोऽस्मि दिवाकरम् ॥ १ ॥
 दधिशंखतुपाराभं क्षीरार्णवसमुद्भवम् । नमामि शशिनं
 सोमं शंभोर्मुकुटभूषणम् ॥ २ ॥ धरणीगर्भसंभूतं विद्यु-
 त्कांतिसमप्रभम् । कुमारं शक्तिहस्तं तं मंगलं प्रणमाम्य-
 हम् ॥ ३ ॥ प्रियंगुकलिकाश्यामं रूपेणाप्रतिमं बुधम् ।
 सौम्यं सौम्यगुणोपेतं तं बुधं प्रणमाम्यहम् ॥ ४ ॥ दे-
 वानां च ऋषीणां च गुरुं कांचनसन्निभम् । बुद्धिभूतं
 त्रिलोकेशं तं नमामि बृहस्पतिम् ॥ ५ ॥ हिमकुंदमृणा-
 लाभं दैत्यानां परमं गुरुम् । सर्वशास्त्रप्रवक्तारं भार्गवं
 प्रणमाम्यहम् ॥ ६ ॥ नीलांजनसमाभासं राविपुत्रं यमा-
 ग्रजम् । छायामार्तदसंभूतं तं नमामि शनैश्चरम् ॥ ७ ॥
 अर्धकायं महावीर्यं चंद्रादित्यविमर्दनम् । सिंहिकागर्भसं-
 भूतं तं राहुं प्रणमाम्यहम् ॥ ८ ॥ पलाशपुष्पसंकाशं
 तारकाग्रहमस्तकम् । रौद्रं रौद्रात्मकं घोरं तं केतुं प्रणमा-
 म्यहम् ॥ ९ ॥ इति व्यासमुखोद्गीतं यः पठेत्सुसमाहितः ।
 दिवा वा यदि वा रात्रौ विघ्नशांतिर्भविष्यति ॥ १० ॥
 नरनारीनृपाणां च भवेद्दुःस्वप्ननाशनम् । ऐश्वर्यमतुलं ते-
 पामारोग्यं पुष्टिवर्धनम् ॥ ११ ॥ ग्रहनक्षत्रजाः पीडाल-

स्कराग्निसमुद्भवाः । ताः सर्वाः प्रशमं यांति व्यासो ब्रूते
न संशयः ॥ १२ ॥ इति श्रीव्यासविरचितं नवग्रहस्तोत्रं
संपूर्णम् ॥

१७०. नवनागस्तोत्रम् ।

श्रीगणेशाय नमः ॥ अनंतं वासुकिं शेषं पद्मनाभं च कंब-
लम् । शंखपालं धृतराष्ट्रं तक्षकं कालियं तथा ॥ १ ॥
एतानि नव नामानि नागानां च महात्मनाम् । सायं-
काले पठेन्नित्यं प्रातःकाले विशेषतः । तस्य विषमयं
नास्ति सर्वत्र विजयी भवेत् ॥ २ ॥ इति श्रीनवनाग-
स्तोत्रं संपूर्णम् ॥

१७१. शनिस्तोत्रम् ।

श्रीगणेशाय नमः ॥ अस्य श्रीशनैश्चरस्तोत्रमंत्रस्य । दशरथ
ऋषिः । शनैश्चरो देवता । त्रिष्टुप्छंदः । शनैश्चरप्रीत्यर्थं
जपे विनियोगः । दशरथ उवाच । कोणोऽतको रौद्रयमोऽथ
वभ्रुः कृष्णः शनिः पिंगलमंदसौरिः । नित्यं स्मृतो यो
हरते च पीडां तस्मै नमः श्रीरविनंदनाय ॥ १ ॥ सुरा-
सुराः किंपुरुषोरगेंद्रा गंधर्वविद्याधरपन्नगाश्च । पीड्यन्ति
सर्वे विषमस्थितेन तस्मै नमः श्रीरविनंदनाय ॥ २ ॥
नरा नरेंद्राः पशवो मृगेंद्रा वन्याश्च ये कीटपतंगभृंगाः ।
पीड्यन्ति सर्वे विषमस्थितेन तस्मै नमः श्रीरविनंदनाय

॥ ३ ॥ देशाश्च दुर्गाणि वनानि यत्र सेनानिवेशाः पुर-
पत्तनानि । पीडयन्ति सर्वे विषमस्थितेन तस्मै नमः श्रीर-
विनन्दनाय ॥ ४ ॥ तिलैर्यवैर्माण्डगुडान्नदानैर्लोहेन नीलां-
वरदानतो वा । प्रीणाति मंत्रैर्निजवासरे च तस्मै नमः
श्रीरविनन्दनाय ॥ ५ ॥ प्रयागकूले यमुनातटे च सरस्वती-
पुण्यजले गुहायाम् । यो योगिनां ध्यानगतोऽपि सूक्ष्मस्तस्मै
नमः श्रीरविनन्दनाय ॥ ६ ॥ अन्यप्रदेशात्स्वगृहं प्रविष्ट-
स्तदीयवारे स नरः सुखी स्यात् । गृहाद्गतो यो न पुनः
प्रयाति तस्मै नमः श्रीरविनन्दनाय ॥ ७ ॥ स्रष्टा स्वयंभूर्मु-
चनत्रयस्य त्राता हरीशो हरते पिनाकी । एकस्त्रिधा ऋ-
ग्यजुःसाममूर्तिस्तस्मै नमः श्रीरविनन्दनाय ॥ ८ ॥ शन्य-
ष्टकं यः प्रयतः प्रभाते नित्यं सुपुत्रैः पशुबांधवैश्च । पठेत्तु
सौख्यं भुवि भोगयुक्तः प्राप्नोति निर्वाणपदं तदन्ते ॥ ९ ॥
कोणस्थः पिंगलो बभ्रुः कृष्णो रौद्रोऽतको यमः । सौरिः
शनैश्चरो मन्दः पिप्पलादेन संस्तुतः ॥ १० ॥ एतानि दश
नामानि प्रातरुत्थाय यः पठेत् । शनैश्चरकृता पीडा न क-
दाचिद्भविष्यति ॥ ११ ॥ इति श्रीशनैश्चरस्तोत्रं संपूर्णम् ॥

१७२. ऋणमोचकमंगलस्तोत्रम् ।

श्रीगणेशाय नमः ॥ मंगलो भूमिपुत्रश्च ऋणहर्ता धन-
प्रदः । स्थिरासनो महाकायः सर्वकर्मविरोधकः ॥ १ ॥
लोहितो लोहिताक्षश्च सामगानां कृपाकरः । धरात्मजः

कुजो भौमो भूतिदो भूमिनन्दनः ॥ २ ॥ अंगारको यम-
 श्वैव सर्वरोगापहारकः । वृष्टेः कर्ताऽपहर्ता च सर्वकामफ-
 लप्रदः ॥ ३ ॥ एतानि कुजनामानि नित्यं यः श्रद्धया प-
 ठेत् । ऋणं न जायते तस्य धनं शीघ्रमवामुयात् ॥ ४ ॥
 धरणीगर्भसंभूतं विद्युत्कांतिसमग्रभम् । कुमारं शक्ति-
 हस्तं च मंगलं प्रणमाम्यहम् ॥ ५ ॥ स्तोत्रमंगारकस्यैत-
 त्पठनीयं सदा नृभिः । न तेषां भौमजा पीडा स्वल्पापि
 भवति क्वचित् ॥ ६ ॥ अंगारक महाभाग भगवन्भक्तव-
 त्सल । त्वां नमामि ममाशेषमृणमाशु विनाशय ॥ ७ ॥
 ऋणरोगादिदारिद्र्यं ये चान्ये ह्यपमृत्यवः । भयक्लेशमन-
 स्तापा नश्यन्तु मम सर्वदा ॥ ८ ॥ अतिवक्र दुराराध्य भो-
 गमुक्तजितात्मनः । तुष्टो ददासि साम्राज्यं रुष्टो हरसि
 तत्क्षणात् ॥ ९ ॥ विरिंचिशक्रविष्णूनां मनुष्याणां तु का
 कथा । तेन त्वं सर्वसत्त्वेन ग्रहराजो महाबलः ॥ १० ॥
 पुत्रान्देहि धनं देहि त्वामस्मि शरणं गतः । ऋणदारिद्र्य-
 दुःखेन शत्रूणां च भयात्ततः ॥ ११ ॥ एभिर्द्वादशभिः
 श्लोकैर्यः स्तौति च धरासुतम् । महर्तौ श्रियमाप्नोति ह्य-
 परो धनदो युवा ॥ १२ ॥ इति श्रीस्कंदपुराणे भार्गव-
 प्रोक्तं ऋणमोचकमंगलस्तोत्रं संपूर्णम् ॥

१७३. तुलसीकवचम् ।

श्रीगणेशाय नमः ॥ अस्य श्रीतुलसीकवचस्तोत्रमंत्रस्य ।

श्रीमहादेव ऋषिः । अनुष्टुप्छंदः । श्रीतुलसी देवता ।
 मनईप्सितकामनासिद्ध्यर्थं जपे विनियोगः । तुलसि
 श्रीमहादेवि नमः पंकजधारिणि । शिरो मे तुलसी पातु
 भालं पातु यशस्विनी ॥ १ ॥ दशौ मे पद्मनयना श्री-
 सखी श्रवणे मम । घ्राणं पातु सुगंधा मे मुखं च सुमुखी
 मम ॥ २ ॥ जिह्वां मे पातु शुभदा कंठं विद्यामयी मम ।
 स्कंधौ कल्हारिणी पातु हृदयं विष्णुवल्लभा ॥ ३ ॥
 पुण्यदा मे पातु मध्यं नाभिं सौभाग्यदायिनी । कटिं
 कुंडलिनी पातु ऊरू नारदवंदिता ॥ ४ ॥ जननी जा-
 नुनी पातु जंघे सकलवंदिता ॥ नारायणप्रिया पादौ
 सर्वांगं सर्वरक्षिणी ॥ ५ ॥ संकटे विषमे दुर्गे भये वादे
 महाहवे । नित्यं हि संध्ययोः पातु तुलसी सर्वतः सदा
 ॥ ६ ॥ इतीदं परमं गुह्यं तुलस्याः कवचामृतम् । मर्त्या-
 नाममृतार्थाय भीतानामभयाय च ॥ ७ ॥ मोक्षाय च
 सुमुक्षूणां ध्यायिनां ध्यानयोगकृत् । वशाय वश्यकामानां
 विद्यायै वेदवादिनाम् ॥ ८ ॥ द्रविणाय दरिद्राणां पा-
 पिनां पापशान्तये ॥ ९ ॥ अन्नाय क्षुधितानां च स्वर्गाय
 स्वर्गमिच्छताम् । पशव्यं पशुकामानां पुत्रदं पुत्रकांक्षि-
 णाम् ॥ १० ॥ राज्याय अष्टराज्यानामशान्तानां च शान्त-
 ये । भक्त्यर्थं विष्णुभक्तानां विष्णौ सर्वोत्तरात्मनि ॥ ११ ॥
 जाप्यं त्रिवर्गसिद्ध्यर्थं गृहस्थेन विशेषतः । उद्यंतं चंद्र-

किरणमुपस्थाय कृतांजलिः ॥ १२ ॥ तुलसीकानने तिष्ठ-
न्नासीनो वा जपेदिदम् । सर्वान्कामानवाप्नोति तथैव
मम सन्निधिम् ॥ १३ ॥ मम प्रियकरं नित्यं हरिभक्ति-
विवर्धनम् । या स्यान्मृतप्रजा नारी तस्या अंगं प्रमार्ज-
येत् ॥ १४ ॥ सा पुत्रं लभते दीर्घजीविनं चाप्यरोगिणम् ।
बंध्याया मार्जयेदंगं कुशैर्मन्त्रेण साधकः ॥ १५ ॥ साऽपि
संवत्सरादेव गर्भं धत्ते मनोहरम् । अश्वत्थे राजवश्यार्थं
जपेदग्नेः सुरूपभाक् ॥ १६ ॥ पलाशमूले विद्यार्थी तेजो-
र्ध्यभिमुखो रवेः । कन्यार्थी चंडिकागोहे शत्रुहृत्यै गृहे मम
॥ १७ ॥ श्रीकामो विष्णुगोहे च उद्याने स्त्री वशा भवेत् ।
किमत्र बहुनोक्तेन शृणु सैन्येश तत्त्वतः ॥ १८ ॥ यं यं
काममभिध्यायेत्तं तं प्राप्नोत्यसंशयम् । मम गेहगतस्त्वं तु
तारकस्य वधेच्छया ॥ १९ ॥ जपन् स्तोत्रं च कवचं तुल-
सीगतमानसः । मंडलात्तारकं हंता भविष्यसि न संशयः
॥ २० ॥ इति श्रीब्रह्मांडपुराणे तुलसीमाहात्म्ये तुलसी-
कवचं नाम स्तोत्रम् ॥

१७४. तुलसीस्तोत्रम् ।

श्रीगणेशाय नमः ॥ जगद्धात्रि नमस्तुभ्यं विष्णोश्च प्रि-
यवल्लभे । यतो ब्रह्मादयो देवाः सृष्टिस्थित्यंतकारिणः
॥ १ ॥ नमस्तुलसि कल्याणि नमो विष्णुप्रिये शुभे ।

नमो मोक्षप्रदे देवि नमः संपत्प्रदायिके ॥ २ ॥ तुलसी
 पातु मां नित्यं सर्वापन्नोऽपि सर्वदा । कीर्तितापि स्मृता
 वापि पवित्रयति मानवम् ॥ ३ ॥ नमामि शिरसा देवीं
 तुलसीं विलसत्तनुम् । यां दृष्ट्वा पापिनो मर्त्या मुच्यन्ते
 सर्वकिल्बिषात् ॥ ४ ॥ तुलस्या रक्षितं सर्वं जगदेतच्च-
 राचरम् । या विनिर्हन्ति पापानि दृष्ट्वा वा पापिभिर्नरैः
 ॥ ५ ॥ नमस्तुलस्यातितरां यस्यै बद्ध्वा बलिं कलौ । क-
 लयन्ति सुखं सर्वं स्त्रियो वैश्यास्तथापरे ॥ ६ ॥ तुलस्या
 नापरं किञ्चिद्दैवतं जगतीतले । यया पवित्रितो लोको
 विष्णुसंगेन वैष्णवः ॥ ७ ॥ तुलस्याः पल्लवं विष्णोः शि-
 रस्यारोपितं कलौ । आरोपयति सर्वाणि श्रेयांसि वरम-
 स्तके ॥ ८ ॥ तुलस्यां सकला देवा वसन्ति सततं यतः ।
 अतस्तामर्चयेल्लोके सर्वान्देवान्समर्चयन् ॥ ९ ॥ नमस्तु-
 लसि सर्वज्ञे पुरुषोत्तमवल्लभे । पाहि मां सर्वपापेभ्यः
 सर्वसंपत्प्रदायिके ॥ १० ॥ इति स्तोत्रं पुरा गीतं पुंड-
 रीकेण धीमता । विष्णुमर्चयता नित्यं शोभनैस्तुलसी-
 दलैः ॥ ११ ॥ तुलसी श्रीमहालक्ष्मीर्विद्याविद्या यशस्वि-
 नी । धर्म्या धर्मानना देवी देवदेवमनःप्रिया ॥ १२ ॥
 लक्ष्मीप्रियसखी देवी द्यौर्भूमिरचला चला । षोडशै-
 तानि नामानि तुलस्याः कीर्तयेन्नरः ॥ १३ ॥ लभते सु-
 तरां भक्तिमन्ते विष्णुपदं लभेत् । तुलसी भूर्महालक्ष्मीः

पद्मिनी श्रीहरीप्रिया ॥ १४ ॥ तुलसि श्रीसखि शुभे पाप-
हारिणि पुण्यदे । नमस्ते नारदनुते नारायणमनःप्रिये
॥ १५ ॥ इति श्रीपुंडरीककृतं तुलसीस्तोत्रं संपूर्णम् ॥

१७५. श्रीवेदव्यासाष्टकम् ।

श्रीगणेशाय नमः ॥ कलिमलास्तविवेकदिवाकरं समव-
लोक्य तमोवलितं जनम् । करुणया भुवि दर्शितवि-
ग्रहं मुनिवरं तमहं सततं भजे ॥ १ ॥ भरतवंशसमु-
द्घरणेच्छया स्वजननीवचसा परिनोदितः । अजनयत्त-
नयत्रितयं प्रभुर्मुनिवरं तमहं सततं भजे ॥ २ ॥ मतिब-
लादि निरीक्ष्य कलौ नृणां लघुतरं कृपया निगमां-
बुधेः । समकरोदिह भागमनेकधा मुनिवरं तमहं सततं
भजे ॥ ३ ॥ सकलधर्मनिरुमणसागरं विविधचित्रक-
थासमलंकृतम् । व्यरचयच्च पुराणकदंबकं मुनिवरं त-
महं सततं भजे ॥ ४ ॥ श्रुतिविरोधसमन्वयदर्पणं नि-
खिलवादिमतांध्याविदारणम् । ग्रथितवानपि सूत्रसमूहकं
मुनिवरं तमहं सततं भजे ॥ ५ ॥ यदनुभाववशेन
दिवं गतः समधिगम्य महास्त्रसमुच्चयम् । कुरुचमू-
जयद्विजयो द्रुतं मुनिवरं तमहं सततं भजे ॥ ६ ॥ समर-
वृत्तविबोधसमीहया कुरुवरेण मुदा कृतयाचनः । सपदि
सूतमदादमलेक्षणं मुनिवरं तमहं सततं भजे ॥ ७ ॥
वननिवासपरौ कुरुदंपती सुतशुचा तपसा च विकर्षि-

तौ । मृततनूजगणं समदर्शयन् मुनिवरं तमहं सततं
भजे ॥ ८ ॥ व्यासाष्टकमिदं पुण्यं ब्रह्मानन्देन कीर्ति-
तम् । यः पठेन्मनुजो नित्यं स भवेच्छास्त्रपारगः ॥ ९ ॥
इति श्रीपरमहंसस्वामिब्रह्मानन्दविरचितं श्रीवेदव्यासाष्टकं
संपूर्णम् ॥

१७६. अभिलाषाष्टकम् ।

श्रीगणेशाय नमः ॥ कदा पक्षीन्द्रांसोपरि गतमजं कंजन-
यनं रमासंश्लिष्टांगं गगनरुचमापीतवसनम् । गदाशं-
खांभोजारिवरकरमालोक्य सुचिरं गामिष्यत्येतन्मे ननु
सफलतां नेत्रयुगलम् ॥ १ ॥ कदा क्षीराब्ध्यन्तः सुरतरु-
वनांतर्मणिमये समासीनं पीठे जलधितनयालिंगित-
तनुम् । स्तुतं देवैर्नित्यं मुनिवरकदंबैरभिनुतं स्तवैः
संस्तोष्यामि श्रुतिवचनगर्भैः सुरगुरुम् ॥ २ ॥ कदा मा-
माभीतं भवजलधितस्तापसतनुं गता रागं गंगातट-
गिरिगुहावाससदनम् । लपंतं हे विष्णो सुरवर रमेशेति
सततं समभ्येत्योदारं कमलनयनो वक्ष्यति वचः ॥ ३ ॥
कदा मे हृत्पद्मे अमर इव पद्मे प्रतिवसन् सदा ध्याना-
भ्यासादनिशमुपहृतो विभुरसौ । स्फुरज्ज्योतीरूपो
रविरिव रमासेव्यचरणो हरिष्यत्यज्ञानाजनिततिमिरं
तूर्णमखिलम् ॥ ४ ॥ कदा मे भोगाशा निबिडभवपा-
शादुपरतं तपःशुद्धं बुद्धं गुरुवचनतोदैरचपलम् ।

मनो मौनं कृत्वा हरिचरणयोश्चारु सुचिरं स्थितिं स्था-
 णुप्रायां भवभयहरां यास्यति पराम् ॥ ५ ॥ कदा मे
 संरुद्धाखिलकरणजालस्य परितो जिताशेषप्राणानिल-
 परिकरस्य प्रजपतः । सदांकारं चित्तं हरिपदसरोजे धृत-
 वतः समेप्यत्युल्लासं मुहुरखिलरोमावलिस्मिम्
 ॥ ६ ॥ कदा प्रारब्धांते परिशिथिलतां गच्छति शनैः
 शरीरे चाक्षौधेष्युपरतवति प्राणपवने । वदत्यूर्ध्वं
 शश्वन्मम वदनकंजे मुहुरहो करिष्यत्यावासं हरिरिति
 पदं पावनतमम् ॥ ७ ॥ कदा हित्वा जीर्णां त्वचमिव
 भुजंगस्तनुमिमां चतुर्बाहुश्चक्रांबुजदरकरः पीतवसनः ।
 घनश्यामो दूतैर्गगनगतिनीतो नतिपरैर्गमिष्यामीश-
 स्यांतिकमखिलदुःखांतकमिति ॥ ८ ॥ इति श्रीमत्परम-
 हंसस्वामिब्रह्मानंदविरचितमभिलाषाष्टकं संपूर्णम् ॥

१७७. श्रीहरिशरणाष्टकम् ।

श्रीगणेशाय नमः ॥ ध्येयं वदन्ति शिवमेव हि केचिदन्ये
 शक्तिं गणेशमपरे तु दिवाकरं वै । रूपैस्तु तैरपि वि-
 भासि यतस्त्वमेव तस्मात्त्वमेव शरणं मम शंखपाणे
 ॥ १ ॥ नो सोदरो न जनको जननी न जाया नैवात्म-
 जो न च कुलं विपुलं बलं वा । संदृश्यते न किल कोऽपि
 सहायको मे तस्मात्त्वमेव शरणं मम शंखपाणे ॥ २ ॥
 नोपासिता मदमपास्य मया महांतस्तीर्थानि चास्तिक-

धिया नहि सेवितानि । देवार्चनं च विधिवन्न कृतं
 कदापि तस्मात्त्वमेव शरणं मम शंखपाणे ॥ ३ ॥ दुर्वा-
 सना मम सदा परिकर्षयन्ति चित्तं शरीरमपि रोगाणा
 दहन्ति । संजीवनं च परहस्तगतं सदैव तस्मात्त्वमेव
 शरणं मम शंखपाणे ॥ ४ ॥ पूर्वं कृतानि दुरितानि
 मया तु यानि स्मृत्वाऽखिलानि हृदयं परिकंपते मे ।
 ख्याता च ते पतितपावनता तु यस्मात् तस्मात्त्वमेव
 शरणं मम शंखपाणे ॥ ५ ॥ दुःखं जराजननजं विवि-
 धाश्च रोगाः काकश्चसूकरजनिर्निरये च पातः । ते वि-
 स्मृतेः फलमिदं विततं हि लोके तस्मात्त्वमेव शरणं
 मम शंखपाणे ॥ ६ ॥ नीचोऽपि पापवलितोऽपि विनिदि-
 तोऽपि ब्रूयात्तवाहमिति यस्तु किलैकवारम् । तं यच्छ-
 सीश निजलोकमिति व्रतं ते तस्मात्त्वमेव शरणं मम
 शंखपाणे ॥ ७ ॥ वेदेषु धर्मवचनेषु तथागमेषु रामाय-
 णेपि च पुराणकदंबके वा । सर्वत्र सर्वविधिना गदि-
 तस्त्वमेव तस्मात्त्वमेव शरणं मम शंखपाणे ॥ ८ ॥ इति
 श्रीपरमहंसस्वामिब्रह्मानंदविरचितं श्रीहरिशरणाष्टकं
 संपूर्णम् ॥

१७८. चतुःश्लोकीभागवतम् ।

श्रीगणेशाय नमः ॥ श्रीभगवानुवाच । ज्ञानं परमगुह्यं

मे यद्विज्ञानसमन्वितम् । सरहस्यं तदंगं च गृहाण ग-
दितं मया ॥ १ ॥ यावानहं यथाभावो यद्रूपगुणकर्मकः ।
तथैव तत्त्वविज्ञानमस्तु ते मदनुग्रहात् ॥ २ ॥ अहमेवा-
समेवाग्रे नान्यद्यत्सदसत्परम् । पश्चादहं यदेतच्च यो-
ऽवशिष्येत सोऽस्म्यहम् ॥ ३ ॥ ऋतेऽर्थं यत्प्रतीयेत न
प्रतीयेत चात्मनि । तद्विद्यादात्मनो मायां यथाभासो यथा
तमः ॥ ४ ॥ यथा महांति भूतानि भूतेषूच्चावचेष्वनु ।
प्रविष्टान्यप्रविष्टानि तथा तेषु न तेष्वहम् ॥ ५ ॥ एताव-
देव जिज्ञास्यं तत्त्वजिज्ञासुनाऽत्मनः । अन्वयव्यतिरेकाभ्यां
यत्स्यात्सर्वत्र सर्वदा ॥ ६ ॥ एतन्मतं समातिष्ठ परमेण
समाधिना ॥ भवान्कल्पविकल्पेषु न विमुह्यति कर्हिचित्
॥ ७ ॥ इति श्रीमद्भागवते महापुराणेऽष्टादशसाहस्र्यां
संहितायां वैयासिक्यां द्वितीयस्कंधे भगवद्ब्रह्मसंवादे च-
तुःश्लोकीभागवतं समाप्तम् ॥

१७९. सप्तश्लोकीगीता ।

श्रीगणेशाय नमः ॥ ओमित्येकाक्षरं ब्रह्म व्याहरन्मामनुस-
रन् । यः प्रयाति त्यजन्देहं स याति परमां गतिम् ॥ १ ॥
स्थाने हृषीकेश तव प्रकीर्त्या जगत्प्रहृष्यत्यनुरज्यते च ।
रक्षांसि भीतानि दिशो द्रवंति सर्वे नमस्यन्ति च सिद्ध-
संघाः ॥ २ ॥ सर्वतः पाणिपादं तत्सर्वतोऽक्षिशिरोमुख-
म् । सर्वतः श्रुतिमल्लोके सर्वमावृत्य तिष्ठति ॥ ३ ॥ कविं

पुराणमनुशासितारमणोरणीयांसमनुस्मरेद्यः । सर्वस्य धा-
 तारमर्चित्यरूपमादित्यवर्णं तमसः परस्तात् ॥ ४ ॥ ऊर्ध्व-
 मूलमधःशाखमश्वत्थं प्राहुरव्ययम् । छंदांसि यस्य पर्णो-
 नि यस्तं वेद स वेदवित् ॥ ५ ॥ सर्वस्य चाहं हृदि सन्नि-
 विष्टो मत्तः स्मृतिर्ज्ञानमपोहनं च । वेदैश्च सर्वैरहमेव
 वेद्यो वेदांतकृद्वेदविदेव चाहम् ॥ ६ ॥ मन्मना भव
 मद्भक्तो मद्याजी मां नमस्कुरु । मामेवैष्यसि युक्तवैवमा-
 त्मानं मत्परायणः ॥ ७ ॥ इति श्रीमद्भगवद्गीतासूपनिष-
 त्सु ब्रह्मविद्यायां योगशास्त्रे श्रीकृष्णार्जुनसंवादे सप्तश्लो-
 कीगीता संपूर्णा ॥

१८०. पांडवगीता ।

श्रीगणेशाय नमः ॥ पांडव उवाच । ब्रह्मादनारदपराशरपु-
 ण्डरीकाव्यासांबरीपशुकशौनकभीष्मदाल्भ्यान् । रुक्मांग-
 दार्जुनवसिष्ठविभीषणादीन्पुण्यानिमान्परमभागवतान्सं-
 रामि ॥ १ ॥ लोमहर्षण उवाच । धर्मो विवर्धति युधि-
 ष्ठिरकीर्तनेन पापं प्रणश्यति वृकोदरकीर्तनेन । शत्रुर्वि-
 नश्यति धनंजयकीर्तनेन माद्रीसुतौ कथयतां न भवंति
 रोगाः ॥ २ ॥ ब्रह्मोवाच । ये मानवा विगतरागपरां-
 ज्ञा नारायणं सुरगुरुं सततं स्मरन्ति । ध्यानेन तेन हत-
 किल्बिषचेतनास्ते मातुः पयोधररसं न पुनः पिबन्ति
 ॥ ३ ॥ इंद्र उवाच । नारायणो नाम नरो नराणां प्रसि-

द्वचोरः कथितः पृथिव्याम् । अनेकजन्मार्जितपापसं-
 चयं हरत्यशेषं स्मरतां सदैव ॥ ४ ॥ युधिष्ठिर उवाच ।
 मेघश्यामं पीतकौशेयवासं श्रीवत्सांकं कौस्तुभोद्भासि-
 तांगम् । पुण्योपेतं पुंडरीकायताक्षं विष्णुं वंदे सर्वलो-
 कैकनाथम् ॥ ५ ॥ भीमसेन उवाच । जलौघमग्ना सच-
 राचरा धरा विषाणकोट्याखिलविश्वमूर्तिना । समुद्धृता
 येन वराहरूपिणा स मे स्वयंभूर्भगवान् प्रसीदताम्
 ॥ ६ ॥ अर्जुन उवाच । अर्चित्यमव्यक्तमनंतमव्ययं विभुं
 प्रभुं भावितविश्वभावनम् । त्रैलोक्यविस्तारविचारका-
 रकं हरिं प्रपन्नोऽस्मि गतिं महात्मनाम् ॥ ७ ॥ नकुल
 उवाच । यदि गमनमधस्तात्कालपाशानुबद्धो यदि च
 कुलविहीने जायते पक्षिकीटे । कृमिशतमपि गत्वा जा-
 यते चांतरात्मा मम भवतु हृदिस्थे केशवे भक्तिरेका
 ॥ ८ ॥ सहदेव उवाच । तस्य यज्ञवराहस्य विष्णोरतु-
 लतेजसः । प्रणामं ये प्रकुर्वन्ति तेषामपि नमो नमः ॥ ९ ॥
 कुंत्युवाच । स्वकर्मफलनिर्दिष्टां यां यां योनिं ब्रजाम्यहम् ।
 तस्यां तस्यां हृषीकेश त्वयि भक्तिर्दृढाऽस्तु मे ॥ १० ॥
 माध्वुवाच । कृष्णो रताः कृष्णमनुस्मरन्ति रात्रौ च कृष्णं
 पुनरुत्थिता ये । ते भिन्नदेहाः प्रविशन्ति कृष्णं हविर्यथा
 मंत्रहुतं हुताशे ॥ ११ ॥ द्रुपद उवाच । कीटेषु पक्षिषु
 मृगेषु सरीसृपेषु रक्षःपिशाचमनुजेष्वपि यत्र यत्र । जा-

तस्य मे भवतु केशव त्वत्प्रसादात्त्वय्येव भक्तिरचलाऽव्य-
भिचारिणी च ॥१२॥ सुभद्रोवाच । एकोऽपि कृष्णस्य सकृ-
त्प्रणामो दशाश्वमेधावभृथेन तुल्यः । दशाश्वमेधी पुनरेति
जन्म कृष्णप्रणामी न पुनर्भवाय ॥१३॥ अभिमन्युरुवाच ।
गोविंद गोविंद हरे मुरारे गोविंद गोविंद रथांगपाणे । गो-
विंद गोविंद मुकुंद कृष्ण गोविंद गोविंद नमो नमस्ते ॥१४॥
धृष्टद्युम्न उवाच । श्रीराम नारायण वासुदेव गोविंद वै-
कुण्ठ मुकुंद कृष्ण । श्रीकेशवानंत नृसिंह विष्णो मां त्राहि
संसारभुजंगदष्टम् ॥ १५ ॥ सात्यकिरुवाच । अप्रमेय हरे
विष्णो कृष्ण दामोदराच्युत । गोविंदानंत सर्वेश वासु-
देव नमोऽस्तु ते ॥ १६ ॥ उद्धव उवाच । वासुदेवं परि-
त्यज्य योऽन्यं देवमुपासते । तृषितो जाह्नवीतीरे कूपं वां-
च्छति दुर्भगः ॥ १७ ॥ धौम्य उवाच । अपां समीपे शय-
नासनस्थं दिवा च रात्रौ च यथाधिगच्छताम् । यद्यस्ति
किंचित्सुकृतं कृतं मया जनार्दनस्तेन कृतेन तुष्यतु ॥१८॥
संजय उवाच । आर्ता विषण्णाः शिथिलाश्च भीता घो-
रेषु व्याघ्रादिषु वर्तमानाः । संकीर्त्य नारायणशब्दमात्रं
विमुक्तदुःखाः सखिनो भवन्ति ॥ १९ ॥ अक्रूर उवाच ।
अहं तु नारायणदासदासदासस्य दासस्य च दासदासः ।
अन्येभ्य ईशो जगतो नराणां तस्मादहं चान्यतरोऽस्मि

लोके ॥ २० ॥ विदुर उवाच । वासुदेवस्य ये भक्ताः शांता-
स्तद्गतमानसाः । तेषां दासस्य दासोऽहं भवे जन्मनि
जन्मनि ॥ २१ ॥ भीष्म उवाच । विपरीतेषु कालेषु परि-
क्षीणेषु बंधुषु । त्राहि मां कृपया कृष्ण शरणागतवत्सल
॥ २२ ॥ द्रोणाचार्य उवाच । ये ये हताश्रक्रधरेण राजंस्त्रै-
लोक्यनाथेन जनार्दनेन । ते ते गता विष्णुपुरीं प्रयाताः
क्रोधोऽपि देवस्य वरेण तुल्यः ॥ २३ ॥ कृपाचार्य उवाच ।
मज्जन्मनः फलमिदं मधुकैटभारे मत्प्रार्थनीयमदनुग्रह
एव एव । त्वद्भृत्यभृत्यपरिचारकभृत्यभृत्यभृत्यस्य भृत्य
इति मां स्मर लोकनाथ ॥ २४ ॥ अश्वत्थामोवाच ।
गोविंद केशव जनार्दन वासुदेव विश्वेश विश्व मधुसूदन
विश्वनाथ । श्रीपद्मनाभ पुरुषोत्तम पुष्कराक्ष नारायणा-
ध्युत नृसिंह नमो नमस्ते ॥ २५ ॥ कर्ण उवाच । नान्यं
ब्रूयामि न शृणोमि न चिंतयामि नान्यं स्मरामि न भ-
जामि न चाश्रयामि । भक्त्या त्वदीयचरणांबुजमंतरेण
श्रीश्रीनिवास पुरुषोत्तम देहि दास्यम् ॥ २६ ॥ धृतराष्ट्र
उवाच । नमो नमः कारणवामनाय नारायणायामितवि-
क्रमाय । श्रीशार्ङ्गचक्राब्जगदाधराय नमोऽस्तु तस्मै पुरु-
षोत्तमाय ॥ २७ ॥ गांधार्युवाच । त्वमेव माता च पिता
त्वमेव त्वमेव बंधुश्च सखा त्वमेव । त्वमेव विद्या द्रविणं
त्वमेव त्वमेव सर्वं मम देवदेव ॥ २८ ॥ द्रौपद्युवाच ।

यज्ञेशाच्युत गोविंद माधवानंत केशव । कृष्ण विष्णो
 हृषीकेश वासुदेव नमोऽस्तु ते ॥ २९ ॥ जयद्रथ उवाच ।
 नमः कृष्णाय देवाय ब्रह्मणेऽनंतमूर्तये । योगेश्वराय योगा-
 य त्वामहं शरणं गतः ॥ ३० ॥ विकर्ण उवाच । कृष्णाय
 वासुदेवाय देवकीनंदनाय च । नंदगोपकुमाराय गोविंदा-
 य नमो नमः ॥ ३१ ॥ सोमदत्त उवाच । नमः परम-
 कल्याण नमस्ते विश्वभावन । वासुदेवाय शांताय यदूनां
 पतये नमः ॥ ३२ ॥ विराट उवाच । नमो ब्रह्मण्य-
 देवाय गोब्राह्मणहिताय च । जगद्धिताय कृष्णाय गोविं-
 दाय नमो नमः ॥ ३३ ॥ शल्य उवाच । अतसीपुष्प-
 संकाशं पीतवाससमच्युतम् । ये नमस्यंति गोविंदं न तेषां
 विद्यते भयम् ॥ ३४ ॥ बलभद्र उवाच । कृष्ण कृष्ण
 कृपालुस्त्वमगतीनां गतिर्भव । संसारार्णवमग्नानां प्रसीद
 पुरुषोत्तम ॥ ३५ ॥ श्रीकृष्ण उवाच । कृष्ण कृष्णोति
 कृष्णोति यो मां स्मरति नित्यशः । जलं भित्त्वा यथा पद्मं
 नरकादुद्धराम्यहम् ॥ ३६ ॥ सत्यं ब्रवीमि मनुजाः स्वय-
 मूर्ध्वबाहुर्यो मां मुकुंद नरसिंह जनार्दनेति । जीवो जप-
 त्यनुदिनं मरणे रणे वा पापाणकाष्टसदृशाय ददाम्यभी-
 ष्टम् ॥ ३७ ॥ सूत उवाच ॥ तत्रैव गंगा यमुना च वेणी
 गोदावरी सिंधुसरस्वती च । सर्वाणि तीर्थानि वसंति तत्र
 यन्नाच्युतोदारकथाप्रसंगः ॥ ३८ ॥ यम उवाच । नरके

हरिनाम विचिंतयेत् ॥ ४९ ॥ हरिरुवाच । जयति जयति
 देवो देवकीनन्दनोऽयं जयति जयति कृष्णो वृष्णिवंश-
 प्रदीपः । जयति जयति मेघश्यामलः कोमलांगो जयति
 जयति पृथ्वीभारनाशो मुकुन्दः ॥ ५० ॥ पिप्पलायन
 उवाच । श्रीमन्नृसिंहविभवे गरुडध्वजाय तापत्रयोपशम-
 नाय भवौषधाय । कृष्णाय वृश्चिकजलाग्निभुजंगरोगक्ले-
 शव्ययाय हरये गुरवे नमस्ते ॥ ५१ ॥ आविर्होत्र उवाच ।
 कृष्ण त्वदीयपदपंकपंजरांते अद्यैव मे विशतु मानसराज-
 हंसः । प्राणप्रयाणसमये कफवातपित्तैः कंठावरोधनविधौ
 स्मरणं कुतस्ते ॥ ५२ ॥ विदुर उवाच । हरेर्नामैव नामैव
 नामैव मम जीवनम् । कलौ नास्त्येव नास्त्येव नास्त्येव
 गतिरन्यथा ॥ ५३ ॥ वसिष्ठ उवाच । कृष्णोति मंगलं
 नाम यस्य वाचि प्रवर्तते । भस्मीभवंति तस्याशु महा-
 पातककोटयः ॥ ५४ ॥ अरुंधत्युवाच । कृष्णाय वासुदे-
 वाय हरये परमात्मने । प्रणतक्लेशनाशाय गोविंदाय नमो
 नमः ॥ ५५ ॥ कश्यप उवाच । कृष्णानुस्मरणादेव पाप-
 संघातपंजरः । शतधा भेदमाप्नोति गिरिर्वज्रहतो यथा
 ॥ ५६ ॥ दुर्योधन उवाच । जानामि धर्मं न च मे प्रवृ-
 त्तिर्जानामि पापं न च मे निवृत्तिः । केनापि देवेन हृदि
 स्थितेन यथा नियुक्तोऽसि तथा करोमि ॥ ५७ ॥ यत्र
 स्वगुणदोषेण क्षम्यतां मधुसूदनः । अहमेवमहं हंतुं मम

पच्यमानं तु यमेन परिभाषितम् । किं त्वया नार्चितो
 देवः केशवः क्लेशनाशनः ॥ ३९ ॥ नारद उवाच । जन्मा-
 तरसहस्रेण तपोध्यानसमाधिभिः । नराणां क्षीणपा-
 पानां कृष्णो भक्तिः प्रजायते ॥ ४० ॥ प्रह्लाद उवाच ।
 नाथ योनिसहस्रेषु येषु येषु ब्रजाम्यहम् । तेषु तेष्वचला
 भक्तिरच्युताऽस्तु सदा त्वयि ॥ ४१ ॥ या प्रीतिरविवेकानां
 विषयेष्वनपायिनी । त्वामनुस्मरतः सा मे हृदयान्माऽप-
 सर्पतु ॥ ४२ ॥ विश्वामित्र उवाच । किं तस्य दानैः किं
 तीर्थैः किं तपोभिः किमध्वरैः । यो नित्यं ध्यायते देवं नरा-
 णां मनसि स्थितम् ॥ ४३ ॥ जमदग्निरुवाच । नित्योत्स-
 वस्तदा तेषां नित्यश्रीर्नित्यमंगलम् । येषां हृदिस्थो भग-
 वान्मंगलायतनं हरिः ॥ ४४ ॥ भरद्वाज उवाच । लाभ-
 स्तेषां जयस्तेषां कुतस्तेषां पराजयः । येषामिदीदरश्यामो
 हृदयस्थो जनार्दनः ॥ ४५ ॥ गौतम उवाच । गोकोटिदानं
 ग्रहणेषु काशीप्रयागगंगाऽयुतकल्पवासः । यज्ञायुतं मेरु-
 सुवर्णदानं गोविंदनाम्ना न कदापि तुल्यम् ॥ ४६ ॥ अत्रि-
 रुवाच । गोविंदेति सदा स्नानं गोविंदेति सदा जपः ।
 गोविंदेति सदा ध्यानं सदा गोविंदकीर्तनम् ॥ ४७ ॥
 अक्षरं हि परं ब्रह्म गोविंदेत्यक्षरत्रयम् । तस्मादुच्चरितं येन
 ब्रह्मभूयाय कल्पते ॥ ४८ ॥ श्रीशुक उवाच । अच्युतः
 कल्पवृक्षोसावनंतः कामधेनवः । चिंतामणिश्च गोविंदो

दोषो न विद्यते ॥ ५८ ॥ भृगुरुवाच । नामैव तव गोविन्द
 कलौ त्वत्तः शताधिकम् । ददात्युच्चरणान्मुक्तिं विना
 अष्टांगयोगतः ॥ ५९ ॥ लोमहर्षण उवाच । नमामि ना-
 रायणपादपंकजं करोमि नारायणपूजनं सदा । वदामि
 नारायणनाम निर्मलं स्मरामि नारायणतत्त्वमव्ययम् ॥ ६० ॥
 शौनक उवाच । स्मृत्वा सकलकल्याणभाजनं यत्र जायते ।
 पुरुषं तमजं नित्यं ब्रजामि शरणं हरिम् ॥ ६१ ॥ गर्ग
 उवाच । नारायणेति मंत्रोऽस्ति वागस्ति वशवर्तिनी ।
 तथापि नरके घोरे पतन्तीत्येतदद्भुतम् ॥ ६२ ॥ दालभ्य
 उवाच । किं तस्य बहुभिर्मन्त्रैर्भक्तिर्यस्य जनार्दने । नमो
 नारायणायेति मन्त्रः सर्वार्थसाधकः ॥ ६३ ॥ वैशंपायन
 उवाच । यत्र योगेश्वरः कृष्णो यत्र पार्थो धनुर्धरः । तत्र
 श्रीर्विजयो भूतिर्भूवा नीतिर्मतिर्मम ॥ ६४ ॥ अंगिरा
 उवाच । हरिर्हरति पापानि दुष्टचित्तैरपि स्मृतः । अनि-
 च्छयाऽपि संलुप्तो बह्वर्था हि सावकः ॥ ६५ ॥ पराशर
 उवाच । सहस्रदुर्चारिणं येन हरिरित्यक्षरद्वयम् । बद्धः परि-
 करस्तेन मोक्षाय यत्नानि कुरु ॥ ६६ ॥ पौलस्त्य उवा-
 च । हे जिह्वे रसस्वारसे सर्वदा मधुरप्रिये । नारायणा-
 ख्यं पीयूषं पिब जिह्वे निरंतरम् ॥ ६७ ॥ व्यास उ-
 वाच । सत्यं सत्यं पुनः सत्यं भुजमुत्थाप्य चोच्यते ।
 न वेदाच्च परं शास्त्रं न देवः केशवात्परः ॥ ६८ ॥ ध-

न्वंतरिरुवाच । अच्युतानंत गोविंद नामोच्चारणभेद
 जात् । नश्यन्ति सकला रोगाः सत्यं सत्यं वदाम्यह
 ॥ ६९ ॥ मार्कण्डेय उवाच । सा हानिस्तन्महच्छिद्रं सा च
 धजडमूढता । यन्मुहूर्तं क्षणं वापि वासुदेवं न चिन्-
 येत् ॥ ७० ॥ अगस्त्य उवाच । निमिषं निमिषार्धं
 प्राणिनां विष्णुचिंतनम् । क्रतुकोटिसहस्राणां ध्यानमे-
 विशिष्यते ॥ ७१ ॥ मनसा कर्मणा वाचा ये स्मरां
 जनार्दनम् । तत्र तत्र कुरुक्षेत्रं प्रयागो नैमिषं वन-
 ॥ ७२ ॥ श्रीशुक उवाच । आलोढ्य सर्वशास्त्राणि विद-
 यैवं पुनः पुनः । इदमेकं सुनिष्पन्नं ध्येयो नारायण
 सदा ॥ ७३ ॥ श्रीमहादेव उवाच । शरीरं च नवच्छि-
 व्याधिग्रस्तं कलेवरम् । औषधं जाह्नवीतोयं वैद्यो नार-
 यणो हरिः ॥ ७४ ॥ शौनक उवाच । भोजनाच्छादन-
 चिंतां वृथा कुर्वन्ति वैष्णवाः । योऽसौ विश्वंभरो देवः स
 भक्तान् किमुपेक्षते ॥ ७५ ॥ एवं ब्रह्मादयो देवा ऋष-
 यश्च तपोधनाः । कीर्तयन्ति सुरश्रेष्ठं देवं नारायणं वि-
 भुम् ॥ ७६ ॥ सनत्कुमार उवाच । यस्य हस्ते गदा चक्रं
 गरुडो यस्य वाहनम् । शंखः करतले यस्य स मे
 विष्णुः प्रसीदतु ॥ ७७ ॥ इदं पवित्रमायुष्यं पुण्यं पाप-
 प्रणाशनम् । यः पठेत्प्रातरुत्थाय वैष्णवं स्तोत्रमुत्तमम्
 ॥ ७८ ॥ सर्वपापविनिर्मुक्तो विष्णुसायुज्यमाप्नुयात् ।

धर्मार्थकाममोक्षार्थं पांडवैः परिकीर्तितम् ॥ ७९ ॥ आका-
शात्पतितं तोयं यथा गच्छति सागरम् । सर्वदेवनम-
स्कारः केशवं प्रति गच्छति ॥ ८० ॥ इति श्रीपांडवकृता
प्रपन्नगीता संपूर्णा ॥ श्रीकृष्णार्पणमस्तु ॥



